



శ్రీ యజ్ఞ తీర్థ మ్మతం

శ్రీకృష్ణ లీలామృతం

సృష్టి స్థితి లయాలకు మూలమైన ఒక మహత్తర శక్తి ఉంది. అది ఒకరిచేత కల్పింపబడేది కాదు; తనకు తానై ఉద్భవిస్తుంది. కొంత కాలం ఉండి ఆవైన నశించేది కాదు; శాశ్వతమైనది. ఎక్కడో ఒకచోట మాత్రమే వ్యక్తమయ్యేది కాదు; సర్వవ్యాపకత్వం కలది. పీఠీలిక మొదలు బ్రహ్మవరకు అంతటా నిండి ఉంటుంది; కాని, నిగూఢంగా ఉంటుంది. మరొక శక్తిమీద ఆధారపడి ఉండదు; తన మహిమ మీద మాత్రమే ఆధారపడి ఉంటుంది. భూనభోంతరాళాలనూ సూర్య చంద్రాదులనూ సృజించి, వాటికి అనుగుణమైన ధర్మాలను వాటికి నిర్దేశించి, ఆ ధర్మాల నవి సక్రమంగా పాలించుకునేటట్టు చూస్తూ ఉంటుంది. అదీ దాని విశిష్టత.

మహాద్భుతమైన ఆ విశిష్టశక్తిని మాంస చతువులతో యెవరూ చూడలేరు. పరిశుద్ధమైన మనసుగల మహర్షులు మాత్రమే జ్ఞాననేత్రంతో దాన్ని దర్శించగలుగుతారు. అలా దర్శించిన మహనీయులే దానికి 'భగవంతుడు' అని నామకరణం చేశారు.

1. భగవంతుడు :

అజ్ఞానం, దుఃఖం, రాగం, ద్వేషం, అభినివేశం అనే పంచవిధ క్లేశాలనుంచి, పాపం, పుణ్యం, వాటి మిశ్రమం అనే త్రివిధకర్మలనుంచి, జాతి, ఆయువు, భోగం అనే కర్మ విపాకంనుంచి దాని వాసనలనుంచి మారంగా ఉండే పురుషోత్తముని పేరే భగవంతుడు. ఆయనకు సజాతీయ విజాతీయ స్వగత భేదాలు లేవు. ఆయన తనకు తానై ప్రకా

శిస్తాడు. నాశరహితుడుగా జ్ఞానమయుడుగా, చైతన్యమూర్తిగా, పరమానంద స్వరూపుడుగా ఉంటాడు. తన్ను ఆశ్రయించిన అణిమూరి సిద్ధులనూ, ధర్మం, యశం, ఐశ్వర్యం, జ్ఞానం, వైరాగ్యం, పరిపూర్ణత్వం అనే ఆరు ప్రముఖ లక్షణాలనూ యేలుకుంటూ ఉంటాడు. సర్వశక్తి సంపన్నుడుగా, సర్వజ్ఞుడుగా, సర్వాంతర్యామిగా, సర్వసాక్షిగా, సర్వోత్కృష్టుడుగా, సర్వాధ్యక్షుడుగా, సర్వేశ్వరుడుగా, పరమపవిత్రుడుగా, పరమ మంగళకారకుడుగా, ప్రేమరసప్రపూర్ణుడుగా, పరమాశ్రయుడుగా, పరమపితగా, పరబ్రహ్మగా, పరమాత్ముడుగా, భక్త వత్సలుడుగా జ్ఞానులచేత భావింపబడుతూ భజింపబడుతూ ఉంటాడు. అలాగే సాక్షాత్కరించి వారికి పరమానందాన్ని పరమపదాన్ని ప్రసాదిస్తూ ఉంటాడు.

మహోదారుడై న ఆ మహానుభావుడు ఒకేఒకడై నా మహర్షులు ఆయనను అనేక నామాలతో పిలుస్తూ ఉంటారు. ఆయన అద్వితీయుడై నా, భక్తులు ఆయనను అనేక విధాల భావిస్తూ ఉంటారు. సృష్టి కార్యం జరిపేటప్పుడు బ్రహ్మ అనీ, పోషించేటప్పుడు విష్ణువు అనీ, సంహరించేటప్పుడు శివుడనీ ప్రజలు ఆయనను పేర్కొంటూ ఉంటారు.

ఆయన మాధవుడు. సర్వ కామదుడు. ముకుందుడు. అందుకనే మాయాదూరులై నవారు ఆయన నాశ్రయిస్తారు. అలా ఆశ్రయించిన వారికి ఆ మహానుభావుడు సర్వైశ్వర్యాలనూ చేకూరుస్తాడు. కొఱత అనేది లేకుండా చేస్తాడు. దుఃఖ నివృత్తి కలిగిస్తాడు. మోక్షాన్ని ప్రసాదిస్తాడు.

ఆ మహానుభావుని విలాస విభూతి మహాద్భుతంగా ఉంటుంది. దాన్ని సంభావించటం జ్ఞానులకు మాత్రమే సాధ్యమవుతుంది.

2. అవతారాలు :

ప్రపంచంలో ధర్మానికి హాని కలిగినప్పుడు, అధర్మం హద్దులు మీరి పోయినప్పుడు ధర్మ సంరక్షణకోసం, అధర్మ ప్రవృత్తిని అంత

రింపచేసే నిమిత్తం ఆయన ఎప్పటి కే రూపం అవసరమో ఆ రూపంలో అవతరిస్తూ ఉంటాడు. అలా అవతరించి శిష్టులను రక్షిస్తూ ఉంటాడు; దుష్టులను శిక్షిస్తూ ఉంటాడు. అది ప్రతి యుగంలోనూ జరుగుతూనే ఉంటుంది.

ఆ అవతారాలు మూడు రకాలుగా ద్యోతమవుతై. వాటిలో సృష్టికి సాయపడే శక్తి గలవాటిని బ్రహ్మదేవుని అవతారా లంటారు. స్థితికి దోహదమిచ్చే శక్తిగలవాటిని విష్ణుదేవుని అవతారా లంటారు. సంహారక్రియకు మాత్రమే ఉపకరించేవాటిని రుద్రావతారా లంటారు. ఎప్పుడు ఏ రూపంలో ఏ విధమైన అవతరణ జరిగినా దుష్ట శిక్షణ శిష్టరక్షణ అనేవి మాత్రమే దాని ప్రధాన లక్ష్యాలుగా ఉంటై.

ప్రపంచా న్నంతనూ నడుపుతూఉండే ఆ భగవచ్ఛక్తి, మేధా శక్తి, ధీశక్తి, జ్ఞానశక్తి, యోగశక్తి మొదలైన రూపాలలో విశ్వ మంతటా వ్యాపించి ఉంటుంది. కాని, అది చాలామందిలో పరిమి తంగానూ, కొద్ది మందిలోమాత్రం అపరిమితంగానూ ఉండటం సంభ విస్తుంది. ఏ ప్రాణిలోఅయితే ఆ శక్తి విశేషం అపరిమితంగా ఉండి లోక ఔమానికి ఉపకరిస్తుందో ఆ ప్రాణిని పరమేశ్వరుని అవతారంగా పేర్కొనటం జరుగుతుంది.

ఉదాహరణకు, మేధ అనేది ఒక శక్తి. అది ప్రపంచంలో ఎప్పుడూ ఉండనే ఉంటుంది. అంటే, నిత్యమైన దన్నమాట. అలా నిత్యమై, ప్రపంచమంతటా ప్రసరించిఉన్న ఆ శక్తి సాత్యవతేయునిలో అపరిమితంగా అభివ్యక్త మయింది. అది కారణంగానే ఆయన మహర్షి కాగలిగాడు. మహత్తరమైన కృతులను కల్పించగలిగాడు. విశ్వ శ్రేయానికి తోడ్పడ గలిగాడు. అందుకనే అవతారపురుషు డనిపించు కున్నాడు.

కాని ఆయనలో మేధాశక్తి అభివ్యక్తమైనంతగా శౌర్య ధైర్య పరాక్రమాది శక్తులు అభివ్యక్తం కాలేదు. అందుకనే ఆయనది పూర్ణావతార మనిపించుకోలేదు.

ఒకే ఒక వ్యక్తిలో వివిధ శక్తి విశేషాలు అవరిమితంగా అభివ్యక్తమై లోక కల్యాణానికి ఉపకరించినప్పుడే ఆ వ్యక్తి పూర్ణావతారు డనిపించుకోవటం జరుగుతుంది.

ఆ అవతారాలలో కూడా తరతమ భేదాలు గోచరిస్తాయి. బ్రహ్మ, విష్ణు, మహేశ్వరులు పూర్ణతముని అంశావతారులనీ, వారికి సాయపడే నిమిత్తం ఉద్భవించిన మరీచ్యాదులు అంశాంశావతారులనీ, ఆవేశ విశేషం ద్వారా ఒకానొక మహత్తర కార్యాన్ని సాధించే శక్తిని ఆకర్షించుకున్న పరశురామాదులు ఆవేశావతారులనీ, పరమేశ్వరుని కళ ప్రసరించటం ద్వారా తత్త్వవేది అయిన కపిలుడూ, మందర నగాన్ని మోసిన కూర్మమూ కళావతారులనీ, భక్త రక్షణార్థం సర్వత్రా వ్యాపించి ఉన్న నృసింహుడూ నరనారాయణులూ శ్రీ రామచంద్రుడూ పూర్ణావతారులనీ, వాసుదేవుడు పూర్ణతమావతారుడనీ వ్యాసర్షి వివరించారు.

భగవంతుని అవతారాలు అనేకమున్నై. వాటిలో ప్రథమావతారం పరమ పురుషావతారం. అది శ్రీమన్నారాయణుని విరాటస్వరూపంగా అభివర్ణితమయింది. ఆ పరమపురుషుడు జగదుత్పత్తిస్థితిలయాలకు ఆదికర్త అయినాడు.

ఆ తరువాత దక్షపుత్రి అయిన మూర్త్యందు ధర్మునకు భగవదంశతో నరనారాయణులు దయించారు. వారు ఋషులకు ఆత్మబోధ చేయటం జరిగింది.

ఆపైన శ్రీమన్నారాయణుడు హంస, దత్తాత్రేయ, సనత్కుమార ఋషభావతారాలు ధరించి ఆత్మయోగం ప్రసాదించాడు. హయగ్రీవావతారమెత్తి మధుదానవుని సంహరించాడు. మత్స్యావతారుడై మనువును రక్షించాడు. అలాగే కూర్మరూపంలో మందరాద్రిని మోశాడు. వరాహరూపంలో భూమిని ఉద్ధరించాడు. నృసింహరూపంలో హిరణ్యకశిపుని వధించాడు. వామనుడై బలిదానవుని నిగ్రహించాడు.

పరశురాముడై గర్వాంధులైన క్షత్రియులను సంహరించాడు. శ్రీరామ చంద్రుడై దశగ్రీవుని నిర్జించాడు. శ్రీకృష్ణుడై అవతరించి అనేక దుష్కరకార్యా లాచరించాడు; అర్జునుల నెందరినో అనుగ్రహించాడు.

3. మాధవుడు - మహర్షి శాపం :

శ్రీమన్నారాయణుడు లోకానుగ్రహార్థమే అవతరిస్తాడు. ఆ అవతరణలోనే ఆయనకు శాప విముక్తి కూడా ఉంది.

ప్రహ్లాదుని పౌత్రుడు బలి. అతడు దానవాధిపతి. ఒకసారి అతనికి దేవతలకూ మధ్య ఘోరమైన యుద్ధం జరిగింది. ఆ యుద్ధంలో దానవులు గెలిచారు. దేవతలను స్వర్గంనుంచి తరిమివేశాడు; స్వర్గాన్ని ఆక్రమించుకున్నారు. కాని, దేవతలు విష్ణుదేవుని సహాయంతో దానవులను జయించి తిరిగి తమ రాజ్యాన్ని స్వాధీనపరచుకోవటం సంభవించింది.

ఆ సమయంలో, దానవులు తమ గురువైన శుక్రాచార్యుని ఆశ్రయించి తమ్ము రక్షించవలసిందిగా ప్రార్థించారు. శుక్రాచార్యుడు వారికి అభయ మిచ్చాడు.

దేవతలకు ఆ విషయం తెలిసింది. వెంటనే వారు దేవేంద్రుని సమీపించి దానవులు యుద్ధానికి సిద్ధమయేలోపల వారిని సంహరించ వలసిందిగా ప్రార్థించారు. ఇంద్రుడు వారి ప్రార్థనను మన్నించాడు.

ఆ వెంటనే మహేంద్రుడు దేవ సమూహాలతో రాక్షసుల మీద పడ్డాడు. ఆ తాకిడికి తట్టుకోలేక వారు శుక్రాచార్యుని శరణు జొచ్చారు. అప్పుడు శుక్రుడు తన ప్రభావం ద్వారా దేవతలను స్వర్గం దాకా తరిమి వేశాడు.

ఆ పైన దేవతలను జయించటానికి తన శక్తి చాలదని మంత్ర శక్తి అవసరమనీ శుక్రాచార్యుడు భావించాడు. ఆ మంత్రశక్తిని సంపాదించేనిమిత్తం అతడు ఈశ్వరునిగూర్చి తపస్సు చేయ సంకల్పించాడు.

తపస్సు చేసుకునే నిమిత్తం శుక్రాచార్యుడు. వెళ్ళిపోయిన పక్షంలో తమ జీవితాలకు రక్షణ ఉండదని దానవులు భావించారు.

అందుకని, వారు, ఆయన సలహామీద, మునివేషధారులై వనాల్లో అక్కడక్కడ, నివాసా లేర్పరచుకోవటం జరిగింది.

అలా మునివేషధారులైన దానవు లొకసారి, గంధమాదనం మీద తపస్సు చేసుకుంటున్న ప్రహ్లాదుని సమీపించి, ఆయనను దేవతల వద్దకు రాయబారిగా పంపారు. దానవులకు సంగ్రామవాంఛ లేదనీ, వారు పూర్వం చేసిన దోషాలకు పశ్చాత్తాప పడుతున్నారనీ, ఇక ముందు దేవతలను సోదర భావంతో చూసుకోవటానికే నిశ్చయించు కున్నారనీ వారు ఆయన ద్వారా వారికి విన్నవించుకున్నారు.

ప్రహ్లాదుని మాటల మీది విశ్వాసంతో దేవతలు 'సరే' నన్నారు. అసురులుమాత్రం తమ కుటిల ప్రయత్నం ఫలించినట్టు భావించి, కపట తపోవ్యాపారంతో కశ్యపుని ఆశ్రమంలో ఉంటూ వచ్చారు.

కాలక్రమాన శుక్రాచార్యునకు శంకరుడు ప్రత్యక్షమైనాడు; 'వరమేదై నా కోరుకోవలసింది' అన్నాడు. దానిమీద అతడు సుర పరాజయాన్నీ అసురవిజయాన్నీ చేకూర్చే మంత్రాన్ని ప్రసాదించవలసిందిగా ఆయన్ని అభ్యర్థించాడు. ఆ మీద మహేశ్వరుడు, దేవతల ఊమం కోరి, శుక్రాచార్యుని ఉద్దేశించి 'దానికి తగిన అర్హతను సంపాదించుకోవలసింది' అని ఆదేశించాడు. అది కారణంగా, శుక్రాచార్యుడు, వేయి సంవత్సరాలపాటు ఘోరతపస్సు చేశాడు. ఆ సమయంలో అతడు ధూమపానంతో ప్రాణాన్ని నిలుపుకోవటం జరిగింది.

శుక్రాచార్యుడు అలా తపస్సు ప్రారంభించిన విషయం దేవతలకు తెలిసింది. ఆ వెంటనే వారు శుక్రాచార్యుని తపస్సు ఫలించే లోపల రాక్షసులను నిర్జీరచటం అవసర మనుకున్నారు. అది కారణంగానే వారి మీద పడ్డారు.

అప్పుడు జరిగిన పోరులో అనేకమంది రాక్షసులు హతులై నారు. బ్రతికి బయట పడ్డవారు శుక్రాచార్యుని తల్లి వద్దకు పరుగెత్తుకు పోయి శరణు వేడుకున్నారు. ఆమె వారందరికీ అభయ మిచ్చింది.

సురలు అసురులను వెంటాడుతూ అక్కడకు వెళ్ళారు. ఆమె యెదుటనే వారిని దండింప సాగారు. అందు కామె సహించలేక వారిని అడ్డుకుంది. ఆమె అలా నివారిస్తున్నా దేవతలు దానవులను హింసించటం మానుకోలేదు.

అది గ్రహించిన భృగువత్సికి ఆగ్రహం కలిగింది. ఆవెంటనే ఆమె వారి మీదకు నిద్రాదేవిని పంపింది.

అలా విడువబడిన నిద్రాదేవి దేవతలందరనూ మహా మోహంలో ముంచేసింది. అది చూసి దేవేంద్రుడు భయపడ్డాడు; పోయి విష్ణుదేవుని శరీరంలో తలదాచుకున్నాడు.

కాని, నిద్రాదేవి అతణ్ణి వదలలేదు. అతణ్ణి తరుముకుంటూ వెళ్ళి 'విష్ణువును వదలి బయటకు రావలసింది' అని ఆదేశించింది. అలా రాని పక్షంలో విష్ణువుతోసహా అతణ్ణి కబళించ వలసి వస్తుందని కూడా హెచ్చరించింది.

భృగువత్సి మహా తపశ్శాలిని. సత్యసంధురాలు. పరమ పతివ్రత. ఆమె శక్తిని అడ్డుకోవటం తనకు మించిన పనిగా మహేంద్రుడు భావించాడు. ఎలాగైనా ఆ ఆపదనుంచి తన్ను తప్పించ వలసిందిగా విష్ణువును ప్రార్థించాడు.

శ్రీహరి అతని ప్రార్థన నంగీకరించి ఆమె మీదకు తన చక్రాయుధాన్ని వదిలాడు. ఆ చక్రం మంటలు క్రక్కుతూ పోయి భృగువత్సి కంఠాన్ని ఉత్తరించింది. ఆమె అలా మరణించగానే దేవతలు నిద్రనుంచి మాదిరి లేచారు.

ఇంద్రోపేంద్రులు అలా తన భార్యను చంపిన సంగతి తెలుసు కుని భృగుమహర్షి ఆగ్రహపరవశుడై నాడు. అది కారణంగా శ్రీ మహావిష్ణువు నుద్దేశించి 'ఇకముందు నువ్వు నానా యోనులలోనూ పుడుతూ దుఃఖా లనుభవిస్తూ ఉంటావు' అని శపించాడు.

ఆ విధంగా శప్తుడైన శ్రీహరి వివిధావతారాలు ధరిస్తూ ఉండటం, తనదైన పాపాన్ని తరుగచేసుకుంటూ ఉండటం, లోక కల్యాణ ప్రదమైన కొన్ని కార్యాలను చేస్తూ ఉండటం జరుగుతోంది.

4. భగవల్లీలలు:

యథార్థానికి భగవంతుడు జ్ఞాన ఐశ్వర్య పీఠ్య బల తేజస్సంపన్నుడు. అంతేకాదు. ఆయన సృష్టికర్త. శాశ్వతుడు. సర్వేశ్వరుడు, అలా అయి కూడా, భూలోకంలో అవతరించినప్పుడు తనదైన వైష్ణవమాయను వశపరచుకుని అతి విచిత్రంగా చరిస్తాడు. శరీరధారు లందరి మాదిరిగానే జన్మించినట్టూ, పెరిగి పెద్దఅయినట్టూ ప్రాపంచిక బంధాలకు కట్టుబడి ఉన్నట్టూ, మానవసహజమైన వివిధ గుణాలచేత ఆవరింపబడి ఉన్నట్టూ వ్యవహరిస్తాడు. ముక్త స్వభావుడై కూడా బంధువుల పట్ల మమకారం ఉన్నట్టూ, శత్రువుల పట్ల విరోధం వహించినట్టూ, సుఖ దుఃఖాలను అనుభవిస్తున్నట్టూ నటిస్తాడు. కాని, ఏవిధంగా వ్యవహరించినా తను మాత్రం తామరాకు మీది నీటిబొట్టు మాదిరిగా ఉంటాడు. అలా అభినివేశం లేకుండా చేసే కార్యాలనే 'లీల'లు అంటారు. ఆ విధమైన లీలలను ప్రదర్శించటంలో శ్రీకృష్ణుడు అగ్రేసరుడు.

5. కృష్ణావతార కారణం :

శ్రీకృష్ణుడు ద్వాపరాంతాన, కలియుగం ప్రారంభమయ్యే ముందు అవతరించాడు. ఆయన అవతరణకు మూలకారణం, మదోన్మత్తులూ నిరంకుశులూ అధర్మపరులూ అయిన రాజులను సంహరించటం; ప్రపంచంలో శాంతిని సుఖాన్ని సంస్థాపించటం.

ద్వాపరాంతాన మహాసురు లెందరో మానవులై జనించటం, మహిధవులు కావటం సంభవించింది. వారు అధికార మదోన్మత్తులై నారు. అది కారణంగా వారు నిరంకుశులు కావటం, ప్రజాపీడకు పూనుకోవటం, ధర్మదూరులై చరించటం జరిగింది.

సహజంగా పాలకుల గుణాలు పాలితులలో ప్రస్ఫుటంగా ద్యోతమవుతూ ఉంటుంది. ప్రభువు ఉత్తముడై నపక్షంలో ప్రజలు ఉత్తములవుతారు. ప్రభువు దుర్మార్గుడై నప్పుడు ప్రజలు కూడా దుర్మార్గులే అవుతారు.

ఆ సమయంలో అసురులు అధిపతులు కావటంవల్ల ప్రజలు ధర్మదూరులూ కామక్రోధాదులకు దాసులూ అయినారు. వారందరూ నరకకూపంలో పడిపోయే స్థితి ఏర్పడ్డది.

ఆ పరిస్థితిని అరికట్టటానికీ, భూదేవికి దైత్యులవల్ల సంభవించిన భారాన్ని తొలగించటానికీ శ్రీహరి సంకల్పించుకున్నాడు. మానవ లోకానికి తాను దిగటానికీ, మానవులను ఉద్ధరించటానికీ ఆయన నిశ్చయించుకున్నాడు. ఆ సందర్భంలో ఆయనకు సాయపడటానికి కొందరు దేవతలూ, మహర్షులూ కూడా పూనుకున్నారు. కాలక్రమాన, శ్రీకృష్ణుడై జన్మించిన శ్రీమన్నారాయణునకు సహాయం చేసే నిమిత్తం జన్మించినవారిలో బలరాముడు ప్రముఖుడు. ఆయన ఆదిశేషుని అంశతో జన్మించాడు అలాగే నరుడు అర్జునుడుగా పుట్టాడు. యముని అంశతో విదురుడూ ధర్మరాజూ, వాయుదేవుని అంశతో భీముడూ, అశ్వినీ దేవతల అంశతో నకుల సహదేవులూ, సూర్యాంశ వల్ల కర్ణుడూ, బృహస్పతి అంశవల్ల ద్రోణుడూ, రుద్రాంశ వల్ల అశ్వత్థామూ, సాగరుని అంశవల్ల శంతనుడూ, వసువుల అంశవల్ల భీష్ముడూ, మరుద్గణాల అంశవల్ల విరటుడూ కృపాచార్యుడూ కృతవర్మా, అగ్నిదేవుని అంశవల్ల ధృష్టద్యుమ్నుడూ, సనత్కుమారాంశ వల్ల ప్రద్యుమ్నుడూ, వరుణుని అంశవల్ల ద్రుపదుడూ, విశ్వేదేవుల అంశవల్ల పాంచాలీకుమారులూ జన్మించారు. లక్ష్మీదేవి అంశవల్ల ద్రౌపది జన్మించింది.

6. దేవత వసుదేవులు:

అవతారమూర్తులను కనిపెంచే అర్హత అందరికీ లభ్యంకాదు. దానికి ప్రత్యేకమైన పూర్వజన్మ విశేషం ఎంతో అవసరం.

శ్రీకృష్ణునకు తలిదండ్రులయే అదృష్టం దేవకీ వసుదేవులకు దక్కింది. శ్రీకృష్ణుని కని, వారు, పునర్జన్మలేని ఉత్తమోత్తమ గతిని సాధించుకున్నారు.

పూర్వం, స్వాయంభువ మన్వంతరంలో పృథ్వి అనే ఒక పరమ పతివ్రత ఉండేది. ఆమె సుతపుడనే ప్రజాపతి భార్య.

ఆ దంపతులు శ్రీహరి నుద్దేశించి పన్నెండు వేల దివ్యసంవత్సరాలు తపస్సు చేశారు. వారి తపస్సుకు మెచ్చి, శ్రీహరి, తన నిజరూపంలో వారికి దర్శనమిచ్చాడు; 'ఏదై నా వరం కోరుకోవలసింది' అని అడిగాడు.

ఆ దంపతులు ఏది అడిగినా ఇవ్వటానికి శ్రీహరి ఆ సమయంలో సిద్ధంగా ఉన్నాడు. ముక్తి కోరినా అప్పుడు వారికి లభించేదే, కాని, వారు, ఆయన దివ్యసౌందర్యం చూసి ముగ్ధులై 'నువ్వు మాకు కుమారుడవై జన్మించ వలసింది' అన్నారు. ఆ అనటం కూడా ముమ్మారు అన్నారు.

చేసిన వాగ్దానం ప్రకారం, శ్రీహరి, వారికి మూడు జన్మలలో కుమారుడుగా జన్మించటానికి అంగీకరించాడు. ఆ జన్మలోనే పృథ్వి గర్భుడనే పుత్రుడై పుట్టాడు.

ఆ తరువాతి జన్మలో ఆ దంపతులు అదితీ కశ్యపుడూ అయినారు. అప్పుడు శ్రీహరి వారికి వామనుడై జన్మించాడు.

ఆ అదితీ కశ్యపుడూ అనంతర జన్మలో దేవకీ వసుదేవులై నారు. శ్రీహరి వారికి శ్రీకృష్ణుడై జన్మించాడు. తన వాగ్దానాన్ని చెల్లించుకున్నాడు. వారికి ముక్తిని ప్రసాదించాడు.

మరీచి కుమారుడైన కశ్యప ప్రజాపతి ఒకసారి ఒక మహాయాగం తలపెట్టాడు. ఆ యాగానికి గోవులు కావలసివచ్చినై. అది కారణంగా ఆయన వరుణదేవుని గోవులను అపహరించటం జరిగింది.

గోవులు అలా అపహరింపబడటం వల్ల లేగలు రోదించసాగినై. అది చూసి వరుణుడు బ్రహ్మదేవుని సమీపించి, జరిగినదంతా చెప్పి 'గోవత్సలు తమ తల్లులకోసం కుమిలికుమిలి రోదిస్తున్నట్టుగా కశ్యపుని భార్య అయిన అదితి తన కుమారుల కోసం రోదించటం జరుగుతుంది' అన్నాడు.

దోషమని తెలిసికూడా గోవుల నపహరించిన కారణాన కశ్యపుడు సయితం వరుణుని శాపానికి గురికావటం జరిగింది. గోవుల మీది కోరికతో ఆ దోషాన్ని ఆచరించినందువల్ల అనంతర జన్మలో ఆయనకు గోపాలకత్వం సిద్ధించింది.

అదే విధమైన మరొక శాపంకూడా అదితికి ఉంది. దితి ఒకసారి అదితిని శపించింది; 'నీకు ఏడు గర్భాలు శోక కారణ మవుతై' అని. అది కారణంగా అదితి మూడవ జన్మలో దేవకి అయింది. ఆమెకు జనించిన ఆరుగురు కుమారులను ఆమెకు అన్న అయిన కంసుడే సంహరించటం, ఆమె ఏడవ గర్భం చ్యుతం కావటం తద్వారా ఆమెకు గర్భ శోకం కలగటం జరిగింది.

7. నందయశోదలు :

శ్రీకృష్ణుని కన్నది దేవకి వసుదేవులయినా ఆయన్ని పెంచి పోషించుకునే అదృష్టం వారికి లేకపోయింది. ఆ భాగ్యానికి నోచు కున్నది నందయశోదలు.

అష్టవసువులలోనూ ద్రోణుడనేవాడు ప్రసిద్ధుడు. ఆయన భార్యపేరు ధర. ఆ దంపతులకు చతుర్ముఖుడు గోరక్షణాది కార్యాలు నిర్దేశించటం జరిగింది. ఆ సమయంలో, వారు ఆయన నుద్దేశించి, 'మహానుభావా ! మేము నీ ఆదేశానుసారం మానవలోకంలో పుడతాం. కాని, అప్పుడుకూడా మాకు శ్రీమహావిష్ణువును సేవించే భాగ్యం ఉండేటట్టు చూడవలసింది' అని ప్రార్థించారు.

అందుకు చతుర్ముఖు డంగీకరించాడు. కాలక్రమాన, ఆ దంపతులు, గోకులంలో నందయశోదలై జన్మించారు. చతుర్ముఖుని వరప్రభావంవల్ల బలరామ కృష్ణులను సేవించి వారు తమ జీవితాలకు ధన్యత చేకూర్చుకున్నారు.

8. శ్రీకృష్ణుడు పూర్ణతముడు :

శ్రీకృష్ణుడు సాక్షాత్తు శ్రీమన్నారాయణుడే కావటంవల్ల హరి వై న సర్వశక్తులూ ఆయన్ని ఆశ్రయించినై. ఆయన చరిత నవరస మహోర్ణవ మయింది.

ఆయన ఏకైక పీరుడై కంసాది అసురులను సంహరించాడు రణరంగంలో, మూర్తిభవించిన రౌద్రం మాదిరి, భీష్మాచార్యునివైకి లంఘించాడు. ఆహవ ప్రారంభంలో కర్తవ్యతామూడుడై న అర్జునునకు పరమశాంత చిత్తంతో కర్తవ్యోపదేశం చేశాడు. పదహారువేల ఎనిమిదిమంది పడుచులతో చిత్రాతిచిత్రంగా శృంగారచేష్టలు సలిపాడు. బాలుడై ఉండి బ్రహ్మాండమైన గోవర్ధన పర్వతాన్ని కొనగోట నిలుపుకుని మహోద్భుత మనిపించాడు. మృద్భక్షణాది కార్యాల ద్వారా బీభత్సరసాన్ని వ్యక్తీకరించాడు. విరాడూపాన్ని ప్రదర్శించి దుర్యోధనాదులకు భయోత్పాతం కలిగించాడు. యాదవకౌరవ వినాశన ఘట్టాలలో కరుణామూర్తిగా ప్రత్యక్షమైనాడు. శిశుక్రీడలలో చమత్కారాన్ని కల్పించి హాస్యరసాన్ని పోషించాడు. ఆ విధమైన పరిణతిని అన్ని రంగాలలోనూ ప్రదర్శించటం ఆయన ఒక్కనికే చెల్లింది. అందుకనే ఆయన పరిపూర్ణ తమావతారు డనిపించుకున్నాడు.

పరమాత్ముడు పరమానంద స్వరూపుడు. ప్రాణికోటి వాంఛించేది కూడా పరమానందమే. అది కారణంగానే, ప్రతిజీవీ, ఏదో ఒక సందర్భంలో పరమాత్ముని వేపు గమించటం జరుగుతుంది. ఆ పరమాత్ముడు మానవరూపంలో అవతరించినప్పుడు, అందులోనూ అని

ర్వచనీయమైన మనోహరాకృతి ధరించినప్పుడు ఆ అవతార ప్రయోజనం అతిశయిస్తుంది. అదే కృష్ణావతారంలో జరిగింది.

‘కృష్ణుడు’ అంటే ‘అందరి చిత్తాలనూ ‘ఆకర్షించేవాడు’ అని అర్థం. యథార్థానికి ఆయనవల్ల ఆకర్షింపబడని ప్రాణి అంటూ లేదు. ప్రేమపూరితమైన గోపికలు, భయాన్వితమైన కంసాదులు, వైరం మూలంగా శిశుపాల దంతవక్త్రులు, శాంధవ్యంద్వారా యాదవపాండవులు, భక్తి మూలంగా పరమర్షులు, అందరూ ఆయన వల్ల ఆకర్షింపబడినవారే. తద్వారా ధన్యతపొంది తరించినవారే.

శ్రీకృష్ణుడు మాయామానుష విగ్రహుడై భూలోకంలో నూటాడవై అయిదు సంవత్సరాలు చరించాడు. ఆ కాలంలో ఆయన అనేకమైన అద్భుత కార్యాలను సాధించాడు. అనేకుల ననుగ్రహించాడు. పురిటిపొత్తిళ్ళలో ఉండే, తల్లిదండ్రులకు శ్రీమన్నారాయణుడుగా దర్శనమివ్వటంతో ప్రారంభమైన ఆయన లీలలు యాదవ వంశ వినాశంతో అంతమయ్యాయి.

బలసంపదలో బలరాము డెంతో ఆత్మసౌందర్యంలో అచ్యుతుడంత. ఆయన అందచందాలను అభివర్ణించటానికి ఆ పలుకు తల్లి మాత్రమే అర్హురాలనిపిస్తుంది. మన్మథుని కన్నతండ్రి కాదగిన కృష్ణయ్య సౌందర్యాన్ని మహర్షులు కూడా పరిపూర్ణంగా వర్ణించలేక పోయినారు.

శ్రీకృష్ణుడు ముగ్ధమోహనమూర్తి. ఆయన శృంగారరస సర్వస్వం. నల్లని అగినైన పువ్వువంటి శరీరచ్ఛాయ, పద్మంవంటి కోలముఖం, ఆ ముఖంలో చిలిపితనాన్ని చిందే తామరరేకులవంటి విశాల నేత్రాలు, ప్రేమామృతాన్ని వర్షిస్తూ ఉండే పెదవులు, ఆ గిరజాలజుట్టు, చిరుకేశాలముడి, దానిమీద శిఖపించం, మెళ్ళో బంగరు పులి గోరు, చేతులకూ కాళ్ళకూ బంగరు చిరుగజ్జెలు, మొలకు పైడిమొలకత్రాడు, మెళ్ళో వనమాల...అవన్నీ తలచుకుంటే సౌందర్యరసాధి

దేవత ఆయనగా మూర్తీభవించిందా అనిపిస్తుంది. ఆయన నాశ్రయించటం వల్లనే మాధుర్యరసానికి సిద్ధి లభించిందా అనిపిస్తుంది.

శ్రీకృష్ణుని మాహాత్మ్యం ఎంత గొప్పదో సౌందర్యం కూడా అంత గొప్పదే. ఆ యుగంలో శ్రీకృష్ణుని మించిన అందగాళ్ళు లేనే లేరని ప్రతీతి. ఆయన తరువాత చెప్పదగినవారు ఆయన కుమారుడు ప్రద్యుమ్నుడూ, మనుమడు అనిరుద్ధుడూ, పాండు పుత్రుడైన నకులుడూ మాత్రమే.

9. శ్రీకృష్ణుని రసికత :

శ్రీకృష్ణుని అభిరుచులు కూడా ఆయన అందానికి అనుగుణంగానే ఉండేవి. నీల మేఘచ్ఛాయ గల ఆ మహానుభావుడు పసుపు రంగు పట్టుబట్టలు కట్టుకునేవాడు. కొన్ని ఆమడల దూరం సౌరభాన్ని విరజిమ్మే పారిజాతాన్ని తన ఉద్యానవనంలో ప్రతిష్ఠించుకున్నాడు. అద్భుతమైన అశ్వరాజాలను, శైబ్య, సుగ్రీవ, మేఘపుష్ప, బలాహక అనేవాటిని పెంచి పోషించుకున్నాడు. ప్రపంచంలోని నగరాలన్నిటిలోకీ శ్రేష్ఠమైన ద్వారావతిని విశ్వకర్మచేత నిర్మింపజేసుకున్నాడు. ఆ నగరంలో తను కొలువుతీర్చే నిమిత్తం, 'సుధర్మ' అనే సింహాసనాన్ని మహేంద్రుని వద్దనుంచి తెప్పించుకున్నాడు. ప్రాగ్జోతిషాధిపతి అయిన నరకాసురుడు పరి కోరి తెప్పించుకుని చెరలో ఉంచిన పరమ సౌందర్యవతులను, పదహారువేలమంది రాకుమార్తెలను వారి కోరిక మీద తన అంతఃపురంలో చేర్చుకున్నాడు. తలచుకున్నంతలో ఎంత దూరమైనా వెళ్ళటానికి వీలుగా 'గరుడ' అనే ఒక మహత్తర విమానాన్ని కల్పించుకున్నాడు. అదీ ఆయన వైశిష్ట్యం.

10. కంసుడైన కాలనేమి :

శ్రీహరి భూలోకంలో అవతరింపబోతున్నాడన్న విషయం ప్రప్రథమంగా కంసునకు తెలిసింది. ఆ విషయాన్ని అతనికి వినిపించింది ఒక అదృశ్యవాణి.

కంసుడు మధురాధిపతి అయిన ఉగ్రసేనుని కుమారుడు. పూర్వ జన్మలో అతడు కాలనేమి అనే రాక్షసుడు. అతడు సామాన్యుడుకాడు; శతభుజుడు. శతశిరస్కుడు. శైల సదృశుడు. ఉగ్రవీక్షణుడు.

క్షీరసాగర మథన సమయంలో అతడు శ్రీహరి నెదిరించి యుద్ధంచేశాడు. ఆయన చేతులో నిహతుడై నాడు. కాని, అసుర పురోహితుడైన భార్గవుడు తిరిగి అతణ్ణి బ్రతికించటం జరిగింది.

అలా పునర్జీవితుడైన కాలనేమి శ్రీహరిని జయించే ఉద్దేశంతో, ఆ తరువాత నూరేళ్ళపాటు బ్రహ్మదేవుని గురించి తీవ్రమైన తపస్సు చేశాడు. అతని తపస్సుకు మెచ్చుకుని, చతుర్ముఖు డతనికి ప్రత్యక్షమై 'నీ మనోరథ మేమిటో తెలుపవలసింది' అన్నాడు.

ఆయనకు సమాధానంగా, కాలనేమి 'నేను అమరులచేత మరణించకుండా ఉండే వరం ప్రసాదించవలసింది' అన్నాడు. ఆ సమయంలో అతనికి ఆ వరమివ్వటం అనుచితమని చతుర్ముఖుడు భావించాడు.

అది కారణంగానే 'వచ్చే జన్మలో నీ కీ వరం లభిస్తుంది' అని చెప్పి అదృశ్యుడై నాడు.

11. కంసుని దిగ్విజయం:

ఆ తరువాత కంసుడై జన్మించిన కాలనేమి అమిత బల పరాక్రమాలు కలవాడని ప్రసిద్ధి పొందాడు. కనిపించిన వీరులందరి తోను అతడు కయ్యానికి దిగేవాడు. అందరినీ అతి సులభంగా పరాజితులను చేసేవాడు.

అలా ఉండగా, ఓసారి, మగధేశ్వరుడైన జరాసంధునితో అతనికి పోరు సంభవించింది. యమునానది ఒడ్డున ఆ మహావీరు లిద్దరూ రణోత్సాహంతో ఉన్న సమయంలో, 'కువలయాపీడం' అనే జరాసంధుని పట్టపుతేనుగు గొలుసులు త్రెంచుకుని, శిఖిరాలను కూలద్రోసుకుంటూ రణరంగంలో ప్రవేశించింది,

ఆ మత్తగజేంద్రం చేసే ఘోరములు విని అక్కడి యోధులందరూ ప్రాణభీతితో పారిపోయినారు; కాని, కంసుడు మాత్రం కదలలేదు.

అంతలో కువలయాపీడం అతణ్ణి సమీపించింది. భీకరంగా ఘోరిస్తూ అతనితో తలబడ్డది.

వేయి పనుగుల బలం కలది కువలయాపీడం. అది తెలిసి కూడా కంసుడు కలవరపడ లేదు. ఒక్క అడుగునా వెనక్కు వేయ లేదు. అలా నిశ్చలంగా నిలబడి ఉండే, ఆ గజేంద్రుని తొండం గట్టిగా పట్టుకున్నాడు. అలా పట్టుకుని పైకెత్తి, గిరగిరా త్రిప్పి జరాసంధుని నైన్యం మీదికి విసిరివేశాడు. ఆ పనుగు తాకిడివల్ల ఆ నైన్యంలో అనేక వేలమంది మరణించటం జరిగింది.

అది చూసిన జరాసంధునకు కంసుని బలసంపద మహోద్భుతమైన దనిపించింది. ఆ పైన, కంసునితో పోరుసలిపేకంటే మైత్రి చేసుకోవటం శ్రేయస్కరమని అతను భావించాడు. ఆ వెంటనే కంసునితో సంధి చేసుకుని, తన కుమార్తెలైన అస్తి, ప్రాస్తి అనే వారిని అతనికిచ్చి వివాహం చేసి, అతనితో బాంధవ్యం ఏర్పరచుకున్నాడు.

ఆ తరువాత, కంసుడు మాహిష్మతీపురం మీదికి చాడి వెళ్లాడు. వెళ్ళి, మల్లయుద్ధ విశారదులైన చాణూరముష్టికాది రాజకుమారులను తనతో ద్వంద్వ యుద్ధానికి ఆహ్వానించాడు. అప్పుడు జరిగిన ద్వంద్వ యుద్ధంలో వారిని అవలీలగా ఓడించి నియమప్రకారం వారిని తన భృత్యులను చేసుకున్నాడు.

అక్కడి నుంచి బయలుదేరి, కంసుడు ప్రవర్షణాద్రికి వెళ్లాడు. వెళ్ళి, అక్కడ వీరవిహారం చేస్తూఉండే ద్వివిదుడనే వానరునితో యుద్ధం చేశాడు.

ద్వివిదునికి కంసునికి మధ్య ఇరవై ఎనిమిది రోజులు ఘోర మైన పోరు జరిగింది. ఆ సందర్భంలో ద్వివిదుడు ఒక కొండను పెల్లగించి, గిరగిర త్రిప్పి కంసుని మీదికి వదిలాడు. కంసుడు ఆ కొండను పట్టుకుని తిరిగి ద్వివిదుని మీదికి విసిరి వేశాడు. ఆ తాకిడికి తట్టుకో లేక ద్వివిదుడు మూర్ఛ పోవటం, ఆ తరువాత తేరుకుని కంసునికి 'దాసోహ' మనటం జరిగింది.

ద్వివిదుని దాసునిగా స్వీకరించి, అక్కడినుంచి బయలుదేరి కంసుడు ఋష్యమూకానికి వెళ్ళాడు. అక్కడ ఉన్న కేశి అనే నర భోజనునితో యుద్ధంచేసి గెలిచాడు. ఆ సమయంలో కంసుడు ఋష్యమూకాన్ని పెకలించి అవలీలగా నూరుసార్లు అటూఇటూ కుదించి పడవేయటం జరిగింది.

అక్కడే కంసునకు పరశురాముని దర్శన మయింది. కంసు డాయనకు నమస్కరించి భక్తితో ప్రదక్షిణం చేశాడు. కాని, క్షత్రియ కులాంతకుడైన పరశురాముడు అతణ్ణి ఊరక వదలదలచుకోలేదు. అది కారణంగానే, తనదైన విష్ణుధనుస్సును, త్రిపుర సహార సమయంలో శ్రీమహావిష్ణువు మహేశ్వరునకు ప్రసాదించిన దాన్ని, అతనికి అందిస్తూ, 'దీన్ని ఎక్కువెట్ట గలిగిన పక్షంలో నీ ప్రాణం దక్కుతుంది' అన్నాడు.

కంసు డా మాటలు విని కూడా కలవరపడ లేదు. ఆ ధనుస్సును గౌరవపూర్వకంగా స్వీకరించాడు. వింటికి నారిని సంధించాడు. టంకారం చేశాడు.

అది గ్రహించిన పరశురాముడు అతని బాహుబల సంపత్తికి అమితాశ్చర్యం పొందాడు. అతని పట్ల ప్రసన్నుడై నాడు. అది కారణంగానే, ఆ ధనుస్సును అతనికి బహూకరిస్తూ, 'దీనితో నువ్వు నీ శత్రువులందరినీ సంహరించగలుగుతావు' అని చెప్పాడు.

ఆ మాటలు విని కంసుడు పరమానందం పొందాడు. కాని, అంతలోనే పరశురాము డతణ్ణి ఉద్దేశించి, 'నాయనా! ఇది మహా చాపం. దీన్ని ఏ మహానుభావుడు విరుస్తాడో అతడే. దీని అధికారికి అంతకు డవుతాడు. అది మాత్రం గ్రహించవలసింది' అన్నాడు. అది విన్న కంసుడు ఆలోచనలో పడ్డాడు. కాని, చేయగలదేమీ లేక పరశురాముని వద్ద సెలవు తీసుకుని వెళ్ళిపోయాడు.

అలా వెళ్ళిన కంసుడు, దారిలో, సర్పరూపి అయిన అఘా సురునీ, వృషభ రూపి అయిన అరిష్టునీ జయించాడు.

అక్కడినుంచి ఉత్తరంగా వెళ్ళి, ప్రాగ్జోతిష పురాధిపతి అయిన నరకాసురుని తనతో యుద్ధం చేయవలసిందిగా ఆహ్వానించాడు. ఆ ఆహ్వానాన్ని నరకుడు అంగీకరించటం జరిగింది.

అంతలోనే నరకుని సహచరుడైన ప్రలంబుడు కంసునితో కలియబడ్డాడు. తీవ్రంగా పోరాడాడు. చివరకు పరాజితుడై నాడు.

ఆపైన, కంసునకూ ధేనుకాసురునకూ మధ్య ద్వంద్వయుద్ధం జరిగింది. ఆయుద్ధంలో ధేనుకుడు కంసునకు సముడనిపించుకున్నాడు.

ఆ తరువాత కంసు తృణావర్తుల మధ్య ఘోరమైన పోరు జరిగింది. ఆ పోరులో తృణావర్తుడు కంసుని గుప్పిటిలో ఇరికించు కుని, ఆకాశానికి ఎగిరిపోయి, అక్కడ అతనితో యుద్ధం చేశాడు. కాని, కంసు డతణ్ణి అక్కడి నుంచి క్రిందికి పడవేయటం జరిగింది.

అనంతరం కంసుడు బక దైత్యునితో పోరాడి గెలిచాడు. బకుని చెల్లెలయిన పూతనను సోదరిగా భావించి మన్నించాడు.

అదంతా చూసిన నరకాసురుడు కంసుని సమీపించి, గౌరవించి, అతనితో స్నేహం చేసుకుని, 'దేవతలను జయించే విషయంలో నాకు తోడ్పడవలసింది' అని కోరాడు, కంసుడు దానికి అంగీకరించాడు.

ఆ తరువాత, కంసుడు నారదుని ప్రేరణమీద బాణాసురునితో యుద్ధం చేశాడు. ఆ సమయంలో అతడు ఒక మూరెడు క్రుంగిన భూమిని అనాయాసంగా వైకి ఎత్తటం జరిగింది. అది చూసిన శంకరుడు ఆ మహావీరు లిద్దరకూ సంధి చేశాడు.

ఆపైన కంసుడు వత్స వ్యోమ కాలయవనులను జయించాడు. వారిని కూడా తన అనుచర వర్గీయులనుగా స్వీకరించాడు.

అనంతరం, అంతకు పూర్వం తను జయించిన అసురవీరులందరితోనూ బయలుదేరి, కంసుడు అమరావతిలో ప్రవేశించాడు. అక్కడ మహేంద్రునితో అతనికి ఘోరమైన సంగ్రామం జరిగింది. అందులో దేవతలు కొందరు హతులై నారు. కొందరు వికలాంగులై నారు. మరి కొందరు పారిపోయి అక్కడక్కడ తలదాచుకున్నారు.

ఆ సమయంలో మహేంద్రుడు తన ఐరావతాన్ని కంసుని మీదకు పంపటం జరిగింది. అది ఘీంకారం చేస్తూ వెళ్ళి, కంసునితో కలియపడి అతణ్ణి పడత్రోసింది. కాని, కంసుడు వెంటనే లేచి, ఆ గజేంద్రుని దంతం ఒక చేత్తో పట్టుకుని మరొక చేత్తో మహేంద్రుని గుద్దాడు. అది చూసిన దేవతల గుండెలు నీరై పోయినై. అంతలో కంసుడు మహేంద్రుని సింహాసనాన్ని సమీపించి, దాన్ని స్వాధీన పరచుకుని మధురానగరం చేరుకున్నాడు.

12. కంసుని ప్రాణభీతి :

ఆ విధంగా దిగ్విజయయాత్ర చేసి, వీరాధివీరు లందరినీ తనకు దాసులనుగా చేసుకుని, దేవతలనుసయితం భయభ్రాంతులను చేసిన కంసుడు, ఒకసారి, తన చెల్లెలయిన దేవకినీ ఆమె భర్త అయిన వసుదేవునీ వారి నివాసానికి తీసుకుపోతూ ఉండగా, దారిలో, 'కంసా! నువ్వు ఏ సోదరిని సంతోషపరచే నిమిత్తం ఆమె ఉన్న రథాన్ని నడుపుతున్నావో ఆమెదైన అష్టమగర్భం నిన్ను సంహరిస్తుంది శుమా!' అన్న ఒక అదృశ్యవాణి వినిపించింది, ఆ పలుకులు విన్న.

కంసుడు అమితంగా కలవరపడ్డాడు. ఆ కలవరపాటు మూలంగా అతని వివేచనాజ్ఞానం అంతరించిపోయింది. అంతవరకూ అతనికి తన సోదరిపట్లా, ఆమె భర్త పట్లా ఉన్న అభిమానమంతా హరించి పోయింది. అశరీరి పలుకులు అసత్యాలు కావన్న విశ్వాసం అతనిలో కలిగింది. తా నంతవరకూ ప్రేమ చూపుతున్నది తన్ను సంహరించ బోయేవాని తల్లిదండ్రులనన్న అభిప్రాయం కూడా అతనిలో ఏర్పడ్డది. అది కారణంగా, అతనిలో అంతులేని క్రోధం జనించింది. ఆ వెంటనే అతను ఒరనుంచి కత్తిదూసి, దేవకీదేవిని చంపటానికి ఉద్యమించాడు. అది గ్రహించిన వసుదేవుడు అడలిపోయినాడు. ఒక అబలను, అందులోనూ సోదరిని, అదీకాక నూత్నవధువును సంహరించటానికి నిశ్చయించుకున్న కంసుని క్రోధాన్ని ఏ విధంగా ఉపశమింప చేయాలో అతని కప్పుడు తోచలేదు. ఆ కల్యాణసమయంలో అతడితో విరోధించి పోరాడటం కూడా ఉచితం కాదని ఆయన అనుకున్నాడు. అందుకనే, ఆ అపాయనమంచి తన భార్యను తాత్కాలికంగా అయినా తప్పించే నిమిత్తం, అతణ్ణి ఉద్దేశించి 'బావా! ఈమె నీ చెల్లెలు. అందులోనూ నూత్నవధువు. ఈమెను కానికలతో సంతోషపరచటానికి బదులు కరకు కత్తికి బలి చేయటం సమంజసం కాదు;' అని అతిదీనంగా విన్నవించుకున్నాడు. అంతేకాదు. 'కంసా! ఈమె నీ కింతవరకూ చేసిన అపకార మేమీ లేదు. అదీకాక, నీమీద ఈమెకు అమితమయిన అభిమానం కూడా ఉంది. అనవరతం నీ ఊమాన్ని అభిలషించే ఈ అమాయకురాలిని, ఒక అశరీరిపలుకులు నమ్మి హత్యచేయటం ఉచితం కాదు. పాలకుడవైన నువ్వే ఇలా ప్రవర్తిస్తే ప్రజలలో అధర్మభీతి అనేదే ఉండదు. ఆవిధంగా ధర్మచ్యుతికి కారకుడవుకావటం పాపాన్ని ఒడిగట్టుకోవటమే అవుతుంది. అది నీవంటివానికి ఉచితంకాదు' అనికూడా తెలియపరచుకున్నాడు.

అలా ఎంతగా ఉపదేశించినా కంసుడు తన ప్రయత్నం విరమించుకునేటట్టు కనిపించలేదు. అది గ్రహించిన వసుదేవుడు అతని

లోని జ్ఞానాన్ని స్పృశించిచూద్దా మనుకున్నాడు. అందుకనే...

‘బావా! ఉత్తమకులంలో జన్మించి, విజ్ఞాని వనిపించుకున్న నువ్వు ఇంతటి అఘాయిత్యానికి పూనుకోవటం మీ వంగడానికి నీకూ కూడా అవమానకరమే అవుతుంది.

యథార్థానికి, జనించిన ప్రతిప్రాణి మరణించటం సహజం. ఆ మరణ మన్నది ఎప్పు డెలా సంభవించేదీ ఎవరికీ తెలియదు. అది దేహిని పుట్టుకనుంచి వెంటాడుతూనే ఉంటుంది. ఈ రోజున కాక పోయినా మరో నూరేళ్ళకై నా అది తనపని పూర్తిచేసుకుతీరుతుంది. కాని, అందులో మనం గ్రహించవలసిన విషయ మొకటి ఉంది. దేహి తన పూర్వకర్మల ననుసరించి కష్టసుఖాలను గానీ, ఆనంద విషాదాలను గానీ పొందుతూఉండటం జరుగుతుంది. కాలక్రమాన పంచత్వం పొందేది దేహమేకాని దేహి కాదు. అది గ్రహించలేక ప్రతిప్రాణి, తనకు అనుభవనీయమయే ప్రతి విషయానికీ ఇతరులు కారకు లను కోవటం సంభవిస్తూ ఉంటుంది. దానికి అజ్ఞానమే మూలకారణం. ఆ అజ్ఞానం మాయవల్ల జనిస్తుంది. మాయను జయించటం మానవు లందరకూ సాధ్యమయే పని కాదు.

మన కర్మలే మనకు మేలునుగాని, కీడును గాని కల్పిస్తూ ఉంటై. అందుకనే, ఆత్మ షేమాన్ని ఆశించేవారు ఇతరులకు ద్రోహం తలపెట్టరు; పరులను హింసించటానికి పూనుకోరు.

ద్రోహచింత కలవారికీ, హింసాప్రవృత్తి నవలంబించేవారికీ శాంతి అనేది లభించదు. వారు శాంతిదూరులు కావటానికి వారిలో ఉండే నిరంతర భీతి కారణమవుతుంది. హింసాప్రవృత్తి నవలంబించటం వల్ల అపయశం లభిస్తుంది; ఇహపరాలు రెంటిలోనూ సుఖం లేకుండా పోతుంది.

అందుకనే, ఉద్రేకాన్ని ఉపశమింప చేసుకోవలసిందనీ, హింసా ప్రవృత్తిని త్యజించవలసిందనీ, సత్కీర్తికి పాత్రుడవు కావలసిందనీ విజ్ఞానివై న నిన్ను కోరుతున్నాను.’

వసుదేవుని వచనాలు కంసునిలో ఏ విధమైన మార్పునూ కలిగించలేదు. అది చూసి వసుదేవు డిలా అనుకున్నాడు.

‘బుద్ధిబలాన్ని ఉపయోగించి అపాయాన్ని తొలగించుకోవటం ప్రతివ్యక్తికి అవశ్యకర్తవ్యం. నాకు కూడా ఇప్పు డదే శరణ్యంగా కనిపిస్తోంది.

ఈమెకు పుట్టబోయే కుమారునివల్ల తనకు మృత్యువు సంభవిస్తుందని ఇతడు భాపిస్తున్నాడు. అందుకనే ఈమెను సంహరించటానికి కూడా ఇతడు పూనుకున్నాడు. ఈమెకు పుట్టే బిడ్డలను ఇతనికి ఒప్పగించటానికి నేను అంగీకరించే పక్షంలో ఇత డిప్పు డీమెను ఒదిలిపెట్టడం అసంభవం కాకపోవచ్చు. అలా ఈమె బ్రతికి బయట పడట మనేదే సంభవిస్తే, కాలక్రమాన, దై వనిర్ణయం ఎలా ఉంటే అలా జరుగుతుంది. నా బిడ్డలు ఇతని చేతులో మరణించట మనేదే దై వనిర్ణయమైతే దాన్ని నేనే కాదు, బ్రహ్మదేవుడు కూడా తప్పించలేడు. అలా కాక, ఆ కాశవాణి పలుకులే యథార్థమయే పక్షంలో ఇత డిప్పు డీమెను సంహరించటం కూడా అసంభవమే. ఏ దేమైనా నా కర్తవ్యాన్ని మాత్రం నేను నెరవేర్చుకోవాలి; ఆపన్నరాలయిన ఈమెను రక్షించటానికి ప్రయత్నించి తీరాలి.’

అలా అనుకుని, వసుదేవుడు లేని వికాసం తెచ్చి పెట్టుకుని, కంసుని ఉద్దేశించి... ‘బావా! ఈమెకు పుట్టిన కుమారునివల్ల గదా నీకు మరణ మున్నదని గగనవాణి చెప్పింది. ఆ పలుకుల మీద నీకు నమ్మిక ఉన్న పక్షంలో, నీ భయ నివృత్తి కోసం, ఈమెకు పుట్టే పిల్లలందరినీ నీకు ఒప్పగిస్తాను. వారిని నువ్వు ఏం చేసినా వరే; నేను అడగను. నా మాట విని ఈమెకు ప్రాణదానం చేయవలసింది’ అని బహుమాన పురస్కరంగా బ్రతిమాలుకున్నాడు.

ఆ పలుకులు విన్న కంసునకు వసుదేవుని అభిప్రాయం సమంజసమైనదిగానే తోచింది. అందుకనే అతను వసుదేవుని : పలుకుల

మీది విశ్వాసంతో, ఆ నియమానికి అంగీకరించి, వారిని వదిలి, గృహోన్ముఖుడై వెళ్ళిపోయినాడు. ఆ తరువాత దేవకీ వసుదేవులు, ఆ ఆపదనుంచి తమ్ము రక్షించిన పరమాత్ముని పలువిధాల ప్రస్తుతిస్తూ నిజ నివాసం చేరుకున్నారు.

కాలక్రమాన దేవకీ వసుదేవులకు ఏడుగురు కొడుకులూ ఒక కూతురూ జనించారు. ఆ కొడుకులలో జ్యేష్ఠుని పేరు కీర్తిమంతుడు. సత్య వచనానికి పుత్రప్రేమ కూడా అడ్డు కారాదన్న అభిప్రాయంతో, వసుదేవుడు, ఆ కుష్టవాణ్ణి, పుట్టిన వెంటనే తీసుకుపోయి కంసునకు ఒప్పగించాడు. వసుదేవుని సత్యనిష్ఠకు అమితానందం పొందిన కంసుడు ఆయన నుద్దేశించి... 'బావా! ఇతనివల్ల నాకు కలిగే అపాయ మేమీ లేదు. ఇతణ్ణి నువ్వు తీసుకు వెళ్ళవలసింది. దేవకికి కలిగే ఎనిమిదవ కుమారుని మాత్రం నాకు ఒప్పగిస్తే చాలు; అతణ్ణి వధించి నేను మృత్యువును తప్పించుకుంటాను' అని తెలియపరచి పంపి వేశాడు.

ఆ తరువాత ఒకసారి నారదమహర్షి కంసుని సమీపించి మందలో ఉన్న నందాదులూ వారి భార్యలూ పుత్రులూ బంధువులూ వసుదేవాదులూ దేవతలనీ, ఉగ్రసేనసుతులూ వారి మిత్రులూ దైత్యాంశ సంభూతులనీ, దేవమయుడయిన వసుదేవుడు దైత్యులను సంహరించే నిమిత్తం దేవకీ గర్భాన జనించబోతున్నాడనీ తెలియపరిచాడు. ఆ పలుకులు విన్న కంసుని హృదయంలో తిరిగి కలవరం ప్రారంభమయింది. అది కారణంగానే అతడు దేవకీ వసుదేవులను బంధించాడు. ఆ తరువాత వారు కన్న పిల్లలందరినీ వధించాడు అనంతరం అతను యాదవులతో పగపెంచుకోవటం, యదు భోజాంధకులకు అధిపతి అయిన తన తండ్రిని, ఉగ్రసేనుని, నిర్బంధించి రాజ్యాసనాన్ని ఆక్రమించుకోవటం కూడా జరిగింది. ఆ సందర్భంలో అతనికి జరాసంధాడు లెంతగానో సహాయపడ్డారు.

ఆ విధంగా నిరంకుశుడై వ్యవహరించసాగిన కంసునకు, కాలక్రమాన, బాణుడు, భౌముడు, కేశి, ధేనుకుడు, బకుడు, ప్రలంబుడు చాణూరుడు, ముష్టికుడు, పూతనాత్మణావర్తాదులూ అనుచర వర్గీయు లయినారు. వారి తోడ్పాటుతో కంసుడు యాదవులను అనేక విధాల హింసించాడు. ఆ బాధలు భరించలేక వారిలో చాలా మంది మధురాపురం వదలి నిషధ కురు కోసల విదేహ విదర్భ కేకయ పాంచాలాది దేశాలలో తలదాచుకోవటం జరిగింది.

కంసుడు ఆ విధంగా అసుర ప్రవృత్తి నలవరచుకోవటానికి కారణం అతని పుటుకలోనే ఉంది. కంసుని తల్లి ఒకసారి యదు వృష్టి భోజాంధక స్త్రీలతో కలిసి సుయామునశైలానికి వెళ్ళింది. ఆమె అక్కడ ఉన్న సమయంలో ఒక రాక్షసుడు, ఉగ్రసేనుని రూపంలో అక్కడికి వెళ్ళి ఆమెతో కొంతకాలం గడిపాడు. అది కారణంగా ఆమె గర్భవతి అయింది.

ఆ రాక్షసుడు సౌంభపురాధీశ్వరుడైన ద్రామిళుడు. అతడామెతో 'సీకు జగదేక వీరుడైన కుమారుడు కలుగుతాడు' అని చెప్పాడు. ఆమె అతని మోసం గ్రహించి 'సువ్వు అర్థాయుష్కుడవు కావలసిందీ' అని శపించింది. అంతేకాదు, 'నీవల్ల కలిగే కుమారుని నా కుమారునిగా భావించను' అని కూడా చెప్పింది. దానికితోడు, 'నా భర్త వంశంలో జనించినవాడే అతణ్ణి చంపుతాడు' అని కూడా అన్నది.

తరువాత కంసుడు పుట్టాడు. అతనికి మొదటినుంచీ కూడా ఉగ్రసేనుడంటే గిట్టేదికాదు. తల్లిమీద గౌరవం అనేదే అతనికి ఉండేది కాదు. బంధువర్గానికి అతడెప్పుడూ దూరంగానే ఉండేవాడు.

13. శ్రీకృష్ణ జననం:

కాలక్రమాన, హర్యంశతో, అనంతుడు దేవకీదేవి గర్భాన ప్రవేశించాడు. అది గ్రహించిన శ్రీమన్నారాయణుడు ఆ గర్భానికి

అపాయం కలుగకూడదన్న అభిప్రాయంతో, యోగమాయను పిలిచి ఇలా అన్నాడు:

‘భద్రా! దేవకీ వసుదేవాదులను కంసుడు అమితంగా హింసిస్తున్నాడు. వారి పుత్రుల నార్గురను అత డింతకుముందు వధించటం జరిగింది. ఇప్పుడు అనంతుడు దేవకీ గర్భాన ఉన్నాడు. అత డక్కడ జనించటం అపాయకరం.

మధురలో కంసుడు పెట్టే బాధలు భరించలేక వసుదేవుని భార్య అయిన రోహిణి ప్రస్తుతం నందగోకులంలో ఉన్నది. నువ్విప్పుడు నీ ప్రభావంద్వారా, దేవకీదేవి కడుపున ఉన్న ఆ తేజాన్ని మందలో ఉన్న రోహిణి గర్భాన ప్రవేశింప చేయాలి.

అంతేకాదు. ఆ తరువాత నువ్వు, నందగోపుని భార్య అయిన యశోదకు జనించాలి. అదే సమయానికి, నేను, దేవకీ కడుపున నిజాంశతో జన్మిస్తాను.

యశోద గర్భాన జనించిన నిన్ను ఇకపైన మానవులు దుర్గ, భద్రకాళి, వైష్ణవి, చండిక, విజయ, కుముద, కృష్ణ, మాధవి, కన్యక, మాయ, నారాయణి, ఈశాన, శారద, అంబిక అనే పేర్లతో పిలుస్తూ ఉంటారు; కొలుస్తూ ఉంటారు.’

శ్రీహరి అలా ఆదేశించగానే యోగమాయ అక్కడినుంచి వెళ్ళి, తన కర్తవ్యాన్ని నెరవేర్చుకుంది. అది కారణంగా రోహిణికి బలరాముడు జనించాడు.

ఆ తరువాత కొంతకాలానికి భూభారాన్ని తొలగించే ఉద్దేశంతో, శ్రీమన్నారాయణుడు తన నిజాంశతో దేవకీదేవి గర్భాన ప్రవేశించాడు; అక్కడ తుణతుణం వృద్ధిపొంద సాగాడు.

దేవకీదేవి గర్భంలో హరితేజం వర్ధిల్లుతూ ఉండటంవల్ల ఆమె చూపరులకు మహాద్భుతంగా కనిపించసాగింది. అది గ్రహించిన కంసుడు అమితంగా ఆందోళన పడసాగాడు. అశరీరి పలుకులు

యథార్థాలు కాబోతున్నై కాబోలు ననుకున్నాడు. దేవకీదేవి ధరించిన అష్టమగర్భ మదేనన్న విషయం కూడా అప్పుడే అతని స్ఫురణకు వచ్చింది. కాని, అప్పు డేమి చేయటానికి అతనికి పాలుపోలేదు.

'ఆడుదాన్ని వధించటమే పాపం. అందులోనూ చెల్లెలిని, అదీ కాక, నిండుచూలాలిని చంపటంవల్ల అనతికాలంలోనే సర్వ సంపదలూ హరిస్తై. కీర్తి నశిస్తుంది. ఆయువు తీరిపోతుంది.'

స్త్రీహత్యాపాతకానికి పాల్పడ్డవాడు బ్రతికిఉండి కూడా మరణించినవాడుగానే పరిగణింపబడతాడు. అతణ్ణి ప్రజలు పరిపరి విధాల దూషిస్తారు. 'అతడు కీర్తిహీనుడు' అని పెద్దలందరూ అతణ్ణి త్యజిస్తారు. ఇహలోకంలో ఈవిధమయిన అవమానంపాలై, వరలోకంలో అతడు ఘోరనరకయాతన లనుభవించటం జరుగుతుంది.'

ఆ విధంగా ఆలోచించి, కంసుడు, దేవకీదేవిని వధించటం తనకు తగదని నిర్ణయించుకున్నాడు. ఆమెకు పుట్టే కుమారుని మాత్రం వెంటనే నరికివేయటానికి, తన భీతిని తొలగించుకోవటానికి నిశ్చయించుకున్నాడు. ఆ నిశ్చయంతోనే అతడు హరిదై న రూపం ఎప్పుడు తన కళ్ళబడుతుందా అని తుణ మొక యుగంగా గడుప సాగాడు. అలా హరితో వైరం పెంచుకుని, తింటున్నా తిరుగు తున్నా, వడుకున్నా పనిమీద ఉన్నా, కూర్చున్నా లేచినా, సర్వ కాల సర్వావస్థలలోను ఆ హరినే తలచుకుంటూ అతని మీదనే మనసు పెట్టి చరిస్తూ, చివరకు, ప్రపంచమంతా హరిమయంగా భావించే స్థితికి వచ్చాడు.

అంతేకాదు.

శ్రవణ రంధ్రముల నే శబ్దంబు వినబడె

నది హరిపలుకని యాలకించు

నక్షిమార్గమున నెయ్యది సూడబడె నది

హరిమూర్తి గానోపునంచు జూచు

దిరుగుచో దేహంబు తృణమైన జోకిన
హరికరాఘాతమో యనుచు గదియు
గంధంబు లేమైన ఘ్రాణంబు సొచ్చిన
హరిమాలికాగంధ మనుచు నదరు

బలుకు లెవ్వియైన బలుకుచో హరిపేరు
పలుకబడియె ననుచు బ్రమసి పలుకు
దలపు లెట్టివై న దలచి యా తలపులు
హరి తలంపు లనుచు నలుగ దలచు.

అలా కొంతకాలం గడిచింది. అంతలో దేవకీదేవి నీళ్ళాడే రోజులు సమీపించినై. అది గ్రహించిన బ్రహ్మరుద్రాదులూ, నార దాది మహర్షులూ దేవకీ వసుదేవులున్న చెరసాలకువచ్చి, దేవకీ గర్భ స్థుడై ఉన్న శ్రీహరిని అనేకవిధాల ప్రస్తుతించారు. అలా ప్రస్తుతించి...

‘తండ్రీ! నువ్వు సాధుజన పోషకుడవు. నీ ప్రభావాన్ని గుర్తించినవారు నీమీదనే మనసు పెట్టుకుని, నీ పాదాబ్జాలనే సేవిస్తూ భవ సాగరాన్ని తరిస్తారు.

నువ్వు మంచివారికి మేలునూ, దుష్టులకు కీడునూ కల్పించే నిమిత్తం అనేకరూపాలు ధరిస్తూ ఉంటావు; లోకాలకు షేమం చేకూరుస్తూ ఉంటావు.

కొందఱు కొఱమాలిన చదువులు చదివి, తాము ముక్తులై నట్టు భావించి నీ మాహాత్మ్యాన్ని ఎఱిగిఉండికూడా నిన్ను సేవించక అధోగతిపాలవుతూ ఉంటారు. తపోబలంవల్ల కొందరు పరమపదాన్ని సమీపించబోతూకూడా నీ చరణసేవ ననాదరించి భ్రష్టులవుతారు. కాని, నీ భక్తులయినవారు నిన్నే ఆశ్రయించి, ముల్లోకాలకూ మేలు చేకూర్చే నీ నామాన్ని స్మరిస్తూ, నీ రూపాన్ని అభివర్ణిస్తూ, నీ లీలలను కీర్తిస్తూ, నిన్ను పూజిస్తూ, నీ ప్రేమను పొంది నిర్భయములై చరిస్తూ ఉంటారు. వారు చేసే ప్రతిపనీ నిర్విఘ్నంగా కొనసాగుతూ ఉంటుంది.

చివరకు వారు నిన్నే చేరుకుంటారు. మేముకూడా అటువంటి భక్తుల
కావాలనే కోరుతున్నాము.

నువ్వు ఇంతకుపూర్వం అనేకరూపాలు ధరించావు. ఎన్నోవిధాల
ముల్లోకాలనూ రక్షించావు. ఇప్పుడు ...

ముచ్చిరియున్నది లోకము
నిచ్చలు కంసాది ఖలులు నిర్దయు లేపన్
మచ్చిక గావగవలయును
విచ్చేయుము తల్లికడుపు వెడలి ముకుందా !'

అని విన్నవించుకున్నారు. ఆ తరువాత, వారందరూ దేవకీదేవి
నుద్దేశించి, 'అమ్మా! సాక్షాద్భగవంతుడయిన శ్రీమన్నారాయణుడు
అనతికాలంలోనే నీకు కుమారుడై జన్మించబోతున్నాడు. మాయా
మానుషరూపం ధరించే ఆ మహానుభావుణ్ణి కంసుడు ఖండిస్తాడేమో
నన్న భయం నీకు అనవసరం. కంసాది రాక్షసులను సంహరించటానికి,
యాదవులను సంరక్షించటానికి, లోకాలకు మేలు చేకూర్చటానికి
ఆ పురాణపురుషుడు పుట్టబోతున్నాడు. ను వ్విక నిశ్చింతతో ఉండ
వలసింది' అనిచెప్పి, ఆమెను దీవించి వెళ్ళిపోయినారు. ఆ తరువాత
కొద్దిరోజులకే, శ్రావణ బహుళంలో రోహిణి నక్షత్రయుక్తమైన
అష్టమి రోజున ...

సుతుగనె దేవకి నడురే
యతి శుభగతి దారలును గ్రహంబులునుండన్
దితిసుత నిరాకరిష్టున్
శ్రీతవదనాలంకరిష్టు జిష్టున్ విష్టున్.

ఆ సమయంలో దేవదుందుభులు మ్రోగినై. గంధర్వులు గానం
చేశారు. రంభాదులు ఆనందంతో ఆడారు. సిద్ధచారణులు ప్రస్తు
తించారు. దేవతలూ మునులూ కుసుమవర్షం కురిపించారు.

14. దేవకో వసుదేవులు :

అంతలో, శిశువుగా జనించిన శ్రీమన్నారాయణుడు దేవకి వసుదేవులముందు తన నిజరూపంలో ప్రత్యక్షమైనాడు.*¹ నీలమేఘం వంటి దేహకాంతితోనూ, వికసించిన తామరలవంటి నేత్రాలతోనూ, మణిమయాంచితమైన కిరీటకుండలాలతోనూ, సువిశాలమయిన వక్షస్థలంతోనూ, కౌస్తుభమణితోనూ, శ్రీవత్సలాంభనంతోనూ, నాలుగు చేతులతోనూ, శంఖ చక్ర గదాద్యాయుధాలతోనూ, బంగారు మొలనూలుతోనూ ఒప్పారుతున్న పురాణపురుషుని చూసి వసుదేవుడు అమితానందం పొందాడు. ఆ ఆనందపారవశ్యంతోనే ఆయనకు సాష్టాంగప్రణామం చేసి ...

‘ఏ నిన్ను నఖిలదర్శను

జ్ఞానానందస్వరూపు సంతతు నపరా

ధీనుని మాయాదూరుని

సూనునిగా గంటి నిట్టి చోద్యము గలదే !’

అని తన హృదయాన్ని ఆయనకు నివేదించుకున్నాడు. అంతలో దేవకిదేవి ఆ మహాపురుషుని ఉద్దేశించి ...

“విశ్వము లీల ద్రిప్పుచు నవిద్యకు జుట్టమవై న నీకు దా

శాశ్వతమైన కాల మిది సర్వమువేడబడమందు రట్టి వి

శ్వేత్వర మేలుకుప్ప నిను నెవ్వడు కోరి భజించు వాడ పో

శాశ్వతలక్ష్మి మృత్యుజయ సౌఖ్యయుతుం డభయుండు మాధవా !

*1. తమద్భుతం బాలక మంబుజేక్షణం

చతుర్భుజం శంఖ గదార్యదాయుధం

శ్రీవత్సలత్నం గలశోభికౌస్తుభం

పీతాంబరం సాంద్ర పయోద సౌభగం.

మహార్హ వైదూర్య కిరీట కుండల త్విషా పరిష్వక్త సహస్రకుంతలం

ఉద్ధామ కాంచర్భంగద కంఠణాదిభి ర్భిరోచమానం వసుదేవ ఏక్షత,

నాయనా ! పురాణయోగులు యోగమార్గాన నిన్నుదర్శించామంటారు. కాని, నీ ఈ ఆకృతిని వారు చూసి ఉండరు. మాంసచతువులతో నీ నిజరూపాన్ని వీక్షించటం మాబోటివారికి సాధ్యంకాదు. మమ్మల్ని కరుణించి ఈరూపాన్ని ఉపసంహరించుకోవలసింది.

విలయకాలంలో విశ్వాన్నంతనూ కడుపులో దాచుకునే నువ్వు నా కడుపున పుట్టడం వింతగానే ఉంది. కాని, నా అదృష్టవల్లనే నువ్వు నాకు జనించావు. నువ్వు నా కిలా పుడతావనీ, పుట్టి, క్రూరకర్ముడయిన కంసుని సంహరిస్తావనీ ఆకాశవాణి ఏనాడో చెప్పింది. అది కారణంగానే కంసుడు మా ఇద్దరినీ ఇంతకాలంనుంచి కారాగారంలో ఉంచాడు. ఇకనై నా మా కష్టాలను తొలగించవలసింది.

భక్తవత్సలా ! నీ పాదాలనే మే మాశ్రయించాము. నిన్నే నమ్ముకున్నాము. నువ్వే మా భీతిని తొలగించాలి; మమ్మల్ని రక్షించాలి.”

అలా ప్రార్థించిన దేవకీవసుదేవులకు శ్రీమన్నారాయణుడు వారి పూర్వజన్మ వృత్తాంతాన్ని విశదపరచాడు.

ఆ తరువాత, వారిని ఉద్దేశించి... ఇప్పుడు మీరు కంసుని గురించి గాని, అతని భటులను గురించిగాని భయపడవలసిన పనేమీ లేదు. ప్రస్తుతం ప్రపంచమంతా యోగమాయాప్రభావంలో మునిగి ఉంది. ఆ యోగమాయ మరికొంతసేపట్లో నందగోకులంలో ఉన్న నందుని భార్యకు కుమార్తెగా జనించబోతోంది. నేను నా నిజరూపాన్ని ఉపసంహరించుకున్న వెంటనే, మీరు నన్ను ఆ నందగోపుని ఇంటికిచేర్చి, అక్కడ పుట్టిన మాయను ఇక్కడికి తీసుకురావాలి. ఆ పని అసాధ్యమని మీరనుకోవద్దు. అంతా సక్రమంగానే జరుగుతుంది. ఆ తరువాత మీకూ ముల్లోకాలకూ మేలు కలిగితిరుతుంది అని తెలియచెప్పి, దేవకీవసుదేవులు చూస్తూ ఉండగానే, శ్రీమన్నారాయణుడు శిశురూపం ధరించాడు. అప్పుడు పుట్టిన షాపనిషాదిరి ప్రవర్తించసాగాడు,

అంతలోనే, అంతవరకు వసుదేవుని బంధించి ఉన్న ఇనుప గొలుసులు వాటికవి విచ్చిపోయినై. అది గ్రహించిన వసుదేవుడు అమితాశ్చర్యం పొందాడు. ఆ వెంటనే ఆయన శ్రీహరి ఆదేశాన్ని సరించి ఆ శిశువును చేతుల్లోకి తీసుకుని మెల్లమెల్లగా అడుగులు వేసుకుంటూ ద్వారబంధం సమీపించాడు.*² ఆయన అలా చేరువకు రాగానే ఆ తలుపులు వాటంతట అవే తెరుచుకున్నై. అది మహా దృఢమని భావిస్తూ వసుదేవుడు ముందుకు సాగిపోయినాడు. ఆయన ఆ విధంగా ఎనిమిది ద్వారాలను దాటి, కారాగారం వెలుపలకు పోగానే, నిలబడి అటూ ఇటూ చూశాడు. అంతవరకూ కంటిరెప్ప వాల్చకుండా కావలికాస్తూ ఉన్న వారందరూ ఆ సమయంలో గాఢ నిద్రాపరవశులై ఉండటం ఆయన గ్రహించాడు. అదంతా విష్ణు మాయగా భావించాడు. అదే ఆలోచిస్తూ మరికొన్ని అడుగులు వేశాడు. అంతలో వర్షం ప్రారంభమయింది. అది చూసిన వసుదేవుడు, తన చేతులో ఉన్న పిల్లవాడు తడిసిపోతాడేమోనని భయపడసాగాడు. అంతలో ఆదిశేషుడు పడగలు విప్పి ఆ కుట్టవాణ్ణి కప్పి తన ప్రక్కగా

*2 తయాహృత ప్రత్యయ సర్వవృత్తిషు
 ద్వాఃస్తేషు పౌరేష్వపి శాయితే ష్వథ
 ద్వారస్తు సర్వాః పిహితా దురత్యయా
 బృహత్కపాటాయ సకీల శృంఖలైః.
 తాః కృష్ణవాహే వసుదేవ ఆగతే
 స్వయం వ్యవర్యంత యథా తమోరవేః
 వవర్ష పర్జన్య ఉపాంసు గర్జితః
 శేషోఽన్యగాద్ వారి నివారయన్ ఫణైః.
 మఘోని వర్షత్యసక్య ద్యమానుజా
 గంభీరతోయాఘ జవోర్మి ఛేనిలా
 భయాన కావర్త శతాకులా నదీ
 మార్గం దదౌ సింధు రివ శ్రియః పథేః.

నడవటం ఆయన గ్రహించాడు. అంతే. మంత్రముగ్ధునిమాదిరి అలాగే ముందుకు సాగిపోయినాడు.

15. గోకుల ప్రవేశం :

అలా వెళ్ళిన వసుదేవుడు యమునానదిని సమీపించాడు. లీలా మానుషవిగ్రహుడై శిశురూపంలో తన్ను సమీపించిన శ్రీహరిని చూసి-యమున మురిసిపోయింది. ఆ వెంటనే ఆమె రెండుగాచీలి ఆయనకు దారి కల్పించింది. అదేమీ గ్రహించే స్థితిలోలేని వసుదేవుడు తన చేతులోని చక్కనయ్యతో అలా వెళ్ళివెళ్ళి నందగోకులం చేరు కున్నాడు.

ఆ సమయంలో గోకులమంతా మాయామోహితమై ఉంది. అది కారణంగా అప్పు డక్కడ ఏం జరిగేదీ గ్రహించేస్థితి ఎవరికీలేకుండా పోయింది.

అప్పుడు గోకులం చేరుకున్న వసుదేవుడు సరాసరి వెళ్ళి, తన ప్రాణన్నేహితుడయిన నందుని ఇంట్లో ప్రవేశించాడు. ఎక్కడివారు అక్కడ సుఖనిద్రాపరవశులై ఉండటం గ్రహించాడు. ఆ వెంటనే సూటిగా పురిటి గదిలోకి వెళ్ళాడు. అక్కడ యశోదనూ, ఆమె ప్రక్కన వడుకుని ఉన్న పసినిసువునూ చూశాడు, తను తీసుకువచ్చిన లీలాశిశువును యశోదప్రక్కలో ఉంచి, ఆమెకుపుట్టిన పాపను చేతుల్లోకి తీసుకుని, ఒక్కక్షణం మాత్రం తన కుమారునివంక తదేకంగా చూసి, చెమ్మగిల్లిన కళ్ళతో అక్కడినుంచి గిట్టున వెనుదిరిగి బయటకు వచ్చాడు. ఆ పైన ఎక్కడా ఆగకుండా తన నల్లనయ్యమీదనే మనసు నిల్చుకుని వచ్చినదారినే తిరిగి కారాగారం చేరుకున్నాడు.

ఆయన అలా కారాగారంలో ప్రవేశించగానే అక్కడి తలుపులు యథాప్రకారంగా మూసుకున్నై. ఆయన, తను తెచ్చిన పాపను భేవకి పాన్పుమీద ఉంచగానే, ఆయనకు తిరిగి సంకెళ్ళు పడినై.

అంతలో దేవకీదేవి ప్రక్కన ఉన్న బాలిక ఏడువసాగింది. అప్పుడే మేలుకున్న కావలివారు ఆ ఏడుపు విని, చరచరా కంసుని సమీపించి, దేవకీదేవి నీళ్ళాడిందని ఆయనకు నివేదించుకున్నారు.

16. మాయాబాలిక :

ఆ వెంటనే, కంసుడు, విహ్వల చిత్తంతో కత్తితీసుకుని, పురి టిల్లు చేరుకున్నాడు. దేవకీదేవిని సమీపించాడు. ఆమె చేతులో ఉన్న పసిపాపను నరకటానికి ఉద్యుక్తుడయినాడు.

అదిచూసిన దేవకీదేవిగుండె చెదరిపోయింది. అయినా, ఆమె, మనసును దిట్టపరచుకుని, క్రోధమూర్తి అయిన కంసుని ఉద్దేశించి...

“అన్న శమింపు మన్న తగ దల్లుడుగా డిది మేనకోడలౌ
మన్నన సేయు మన్న విను మానిని జంపుట రాచపాడిగా
దన్న సుకీర్తివై మనగదన్న మహాత్ములు వోపుత్రోవ బో
వన్న భవత్సహోదరి గదన్న నినున్ శరణంబు వేడెదన్.

కట్టా యార్గురు గొడుకుల
బట్టి వధించితివి యాడుబడు చిది కోడల్
నెట్టన జంపగవలెనే
కట్టిడివిగదన్న యన్న కరుణింపగదే !

పుత్రుడు నీ బ్రతుకునకును
శత్రుండని వింటిగాన సమయింపదగున్
పుత్రులకు నోమనేనియు
బుత్తి దానంబుచేసి పుణ్యము గనవే!”

అని అతిదీనంగా ప్రార్థించింది. చేతులోని బిడ్డను హృదయానికి హత్తుకుని వెక్కివెక్కి రోదించింది.

తన దయకోసం అలా బ్రతిమాలుకుంటున్నది తన చెల్లెలనిగాని, తాను చంపదలచింది నెత్తురుగ్రుడ్డునని గాని కంసుడు ఆలోచించలేదు,

అతడు దేవకీదేవివంశచూసి వికటాట్టహాసంచేశాడు. ఆమె చేతిలో ఉన్న ఆడుబిడ్డను బలవంతంగా లాక్కున్నాడు. ఆ పాపదై న కాలుపట్టుకుని గిరగిరాత్రిప్పి ఎగరేశాడు.

అలా పైకి ఎగురవేయబడ్డ పాప తిరిగి క్రిందికి దిగలేదు. కంసుడుభావించినట్టుగా ఆమె నేలమీదపడి తలపగిలి మరణించటంగాని, అతని కత్తికి బలికావటం గాని జరగలేదు. ఆమె అంతకంతకు మైమైకి వెళ్ళసాగింది. అలా వెడుతూ, క్రమక్రమంగా రూపం మార్చుకుంది. ఎనిమిది చేతులతో, గదా శంఖ చక్ర చర్మ కర చాపాసి శూలా లతో కనిపించింది. దివ్య వస్త్రాద్యలంకారాలతో ప్రకాశించింది. అతి భీకరంగా గోచరించింది.

అది చూసిన కంసుడు అడలిపోయినాడు. అతని కళ్ళను అతడే నమ్మలేకపోయినాడు. అంతలో ఆమె అతణ్ణి ఉద్దేశించి, 'కంసా! నువ్వు ఉట్టి దుర్మతివి. అది కారణంగానే దేవకీ బిడ్డలను, చిన్ని కుఱ్ఱ లను, ఇంతవరకు ఆర్గురిని అతిక్రూరంగా సంహరించావు. ఇప్పటికీ శాంతి వహించకుండా, 'ఆడుబిడ్డ' అని అయినా అనుకోకుండా నన్ను కూడా హింసించటానికి ఉద్యుక్తుడవై నావు. ఇదంతా నీలో ఉన్న రాక్షసత్వానికి మాత్రమే చిహ్నం. అది గ్రహించి, నిన్ను సంహరించే నిమిత్తం, నాతోపాటు ఒక వీరు డొకచోట జన్మించాడు. అతడు పెరిగి పెద్దవాడై నీ పీచమడచటం తథ్యం. అది మాత్రం మరచిపోవద్దు' అని పలికింది; ఆ వెంటనే అదృశ మైపోయింది.

17. కంసుని పశ్చాత్తాపం:

అది విన్న కంసునకు ఆకాశవాణి పలుకులూ, నారదుని వచ నాలూ స్ఫురణకు వచ్చినై. ఆ మాయాబాలిక తెలిపినట్టుగా తనకు మారకుడయినవాడు ఎక్కడో పుట్టి పెరుగుతున్నాడన్న అభిప్రాయం కూడా అతనిలో అప్పుడు దృఢమయింది. కాని, చేయగల దేమీ

లేక, దేవకీ వసుదేవులను సమీపించి, అమిత పశ్చాత్తాపంతో ఇలా అన్నాడు:

‘పావుడ బాలఘాతుకుడ బంధువిరక్తుడ దుష్ట చిత్తుడం
గోపనుడం జరన్మృతుడ గ్రూరుడ బ్రాహ్మణ హంతభంగి మీ
పాపల జంపితిం బయలి పల్కుల నమ్మితి సాధులార నా
పాపము లుగ్గడింపక కృపాపరులై కనరే శమింపరే!’

అలా ప్రార్థించి, కంసుడు ఆ వెంటనే దేవకీవసుదేవుల సంకెలలు విడిపించాడు. వారికి స్వేచ్ఛ కలిగించాడు. ఆ సమయంలోనే....

‘వగతుర జెఱిచితి ననియును
బగతురచే జెడితి ననియు బాలుడు దలచుం
బగనెలుములు లే వాత్మకు
బగనెలుముల కీలు కర్మబంధము నుండి!’

అని కూడా వారికి తెలియపరచుకున్నాడు. అది విన్న వసుదేవుడు అతణ్ణి ఉద్దేశించి....

‘బావా నీ వచనంబు నిక్కము సుమీ ప్రాణుల్ గతజ్ఞానులై
నీ వే నంచును లోభ మోహ మద భీ నిర్మితతామోద లో
కావేశంబుల నొండొరుం బొడుతు రేకాకారుడై సర్వరూ
పావిష్టుం డగు ఈశ్వరుం దెలియలే రన్యోన్య విభ్రాంతులై’

అని ప్రసన్నుడై పలికాడు. అలా పలికిన వసుదేవునివద్దా, దేవకీదేవి వద్దా సెలవు తీసుకుని, కంసుడు తన ప్రాసాదానికి వెళ్ళిపోయినాడు.

18. అనుచరుల అభిప్రాయాలు:

అలా పశ్చాత్తాపంతో ఇల్లు చేరుకున్న కంసుడు ఆ మరునాటి ఉదయాన తన సహచరులందరినీ సమావేశపరచి, ఆ క్రిందటి రాత్రి జరిగిం దంతా వారికి తెలియపరచాడు. ఆ సందర్భంలోనే, తన్ను

సంహరించే నిమిత్తం శ్రీహరి ఎక్కడో పుట్టి పెరుగుతున్నాడన్న తన దృఢాభిప్రాయాన్ని కూడా అతను వారికి విశదపరచటం జరిగింది. అది విన్న అనుచరు లందరూ అతనితో ఇలా అన్నారు:

“మహారాజా! మిమ్మల్ని సంహరించే నిమిత్తం శ్రీహరి మానవరూపం ధరించిఉంటాడని మీరు భావిస్తున్నారు. మీ బాహు బలాన్ని గ్రహించి దేవతలే భయపడుతూఉన్న సందర్భంలో, మానవులు చేయగల దేమిటో మాకు అర్థం కాకుండా ఉంది.

అ దలా ఉండగా, ఆ శ్రీహరి అయినా నిన్ననో మొన్ననో పుట్టిఉంటాడని కూడా మీరు విశ్వసిస్తున్నారు. అలా పుట్టినవాడు పెరిగి పెద్దవాడు కాకముందే హతమార్చటం ఏమంత కష్టమైన పని కాదు. కాని, అనుదినం జసిస్తూఉండే వేలాది శిశువులలో అతడెవరో గుర్తించటం మాత్రం దుర్బటకార్యం కావచ్చు. అందుకని, వారు వీరని లేకుండా, ఇటీవల పుట్టిన పిల్ల లందరినీ సంహరించటం సమంజసమనిపిస్తోంది. దానివల్ల, ఆ హరి అనేవాడు పుట్టడమే జరిగిఉంటే, తప్పకుండా గిట్టి తీర్తాడు.

మరొక విషయం కూడా ఉంది. హరి ఉట్టి మాయలాడు. అతడు ఇటీవలనే పుట్టి ఉండవచ్చు; కాని, ఈపాటికే పెరిగి పెద్దవాడు కావటం కూడా అసంభవం కాదు. అది కారణంగా, మనం, సాధారణంగా హరి సంచరించే స్థలాలు గ్రహించటం, వాటిని విధ్వంసం చేయటం, ఆయన తలదాచుకునే అవకాశం లేకుండా చూడటం, అతడు ఏకాకిగా బయటపడగానే పట్టుకుని వధించటం అన్నవి సులభమయిన మార్గాలని మేము భావిస్తున్నాము.

శ్రీ మహావిష్ణువు ఉండే ప్రత్యేక స్థలాలు కొన్ని ఉన్నై. ధర్మమే ఆయన దేహ మన్నది యథార్థం. వేదాలూ గోవులూ విప్రులూ పూజింపబడే చోటా, తపో దాన యజ్ఞాదులు జరిగే చోటా,

దయా సత్య శౌచాలు పాటింపబడే చోటా, సహనం ఉన్నచోటా, ఆయన తప్పకుండా ఉండితీరుతాడు.

ఆయనను సంహరించటానికి మనం ప్రప్రథమంగా ధర్మాన్ని హింసించాలి. ఆ తరువాత, ఆయన ఉండే ఆయా స్థలాలను చికాకు పరచాలి; ధ్వంసం చేయాలి. సాధువులనూ, ఋషులనూ, విప్రులనూ, గోవులనూ చిత్రవధపాలు చేయాలి. పుట్టి పెరుగుతున్న శిశువులను వధించటంతో పాటు ఆ పనులనుకూడా చేయటం జరిగితే శ్రీహరి అంతరించి తీర్తాడు. ఆయన్ని అలా నిర్మూలించటానికీ, మీ భయాన్ని నివారించటానికీ మేము నిశ్చయించుకున్నాం. అందుకు మాకు అనుమతి నివ్వవలసింది.”

అలా పలికిన తనవారి మాటలు కంసునకు అమితానందం కలిగించినై. అందుకనే ఆయన వారు కోరిన అనుమతిని ఆ వెంటనే ప్రసాదించాడు.

19. మిత్ర సమాగమం:

రాక్షసేంద్రుని అనుమతి పొందిన రక్కసులు ఆ వెంటనే సాధు హింస కుపక్రమించారు. మున్యాశ్రమాలు నిర్మూలించటం, పుట్టి పెరుగుతున్న శిశువులను వధించటం, యజ్ఞయాగాదులను ధ్వంసం చేయటం మొదలు పెట్టారు. అంతేకాదు. శ్రీహరి అంతవరకూ పుట్టక పోయినా, పుట్టబోతూ ఉండవచ్చునన్న అభిప్రాయంతో, గర్భిణీ స్త్రీల నందరినీ నిర్దాక్షిణ్యంగా చిత్రవధపాలు చేయసాగారు. అది కారణంగా వారి తేజం హరించిపోయింది; వారి సిరిసంపదలూ ఆయురూ ఊణించిపోయినై.

వా రలా ఉండగా, అక్కడ గోకులంలో, నందుడు తనకు కుమారుడు కలిగాడని విని అమితానందం పొందాడు. ఆ సందర్భంలో ఆయన అనేక దానధర్మాలు చేశాడు మహనీయుల నాహ్వానించి, .

పక్కరించి, వారి ద్వారా ఆ పిల్లవానికి జాతకర్మాదులు నిర్వర్తింప చేశాడు. ఆ తరువాత, నందవ్రజమంతా, ఆ కుఱ్ఱవాణ్ణి తమ కంటి వెలుగుగా చూసుకోసాగింది. ఆనాటినుంచీ మంద సర్వసంపదలతోనూ తులతూగుతూ ఉండటం జరిగింది.

ఆ సమయంలో ఒకసారి, తను ఏటేటా కంసునికి కట్టవలసిన కప్పం చెల్లించుకునే నిమిత్తం, నందుడు మధురకు వెళ్ళాడు. ఆ సందర్భంలోనే అతను తన బాల్యసఖుడయిన వసుదేవుని కూడా సందర్శించు కున్నాడు. పరస్పర కుశలప్రశ్నలయిన తరువాత వసుదేవుడు నందు నితో ఇలా అన్నాడు:

“ప్రాణమిత్రులను కలుసుకోవటం చచ్చి పుట్టడంవంటిదని పెద్దలు చెబుతారు. నే నీ రోజున ఆ విధమైన ఆనందం పొందుతున్నాను. ఈనాటికయినా నిన్ను చూడగలిగినందుకు ఎంతగానో సంతోషిస్తున్నాను.

ఇటీవల నీకు సంతానం కలిగిందని విన్నాను. వయసు చెల్లిన నీకు సంతానం కలుగటం, అందులోనూ పుత్రుడుదయించటం, నిజంగా నీ అదృష్టమనే చెప్పాలి.

నువ్వు, నీ భార్య, ఆ చిరంజీవీ ఊమంగా ఉన్నారనీ, మీ శ్రేయస్సే తమ భాగ్యంగా భావించే మన గోకులం ఆనందోత్సాహంతో వర్ధిల్లుతోందనీ వినటానికి సంతోషంగా ఉంది. ఇక మీదంపతులూ మందలోని మనవారూ ఆ చిరంజీవిని వేయికళ్ళతో కనిపెట్టి ఉండాలనీ, మీ ప్రాణానికి ప్రాణంగా చూసుకుంటూ ఉండాలనీ మాత్రం నేను కోరుతున్నాను.”

ఆ మాటలు అంటూ ఉండగానే వసుదేవుని కళ్ళు చెమ్మగిల్లివై. కంతం రుద్దమయింది. ఆయన కలవరపడటం జరిగింది. అది గ్రహించిన నందుడు ఆయన ఆవేదనను ఉపశమింపచేసే నిమిత్తం ఆయన మద్దేశించి...

'నీకున్ దేవకికిన్ జనించిన సుతానీకంబు దోడ్తోడ ము
న్నీ కంసుండు వధించె మీ సుత దుదిన్హింసింప జేదప్పి తా
నాకాశంబున కేగె బాల యది దై వాధీన మావద్దశన్
శోకంబందునె తజ్ఞు డూరడుము నా సూనుండె నీ సూనుడున్'
అని సాంత్యన వచనాలు పలికాడు.

అంతలో వసుదేవునకు ఏవోకొన్ని ఉత్పాతాలు గోచరించినై .
ఆ వెంటనే ఆయన నందుని ఉద్దేశించి, 'మందలో ఏదో చెడు జరుగు
తున్నట్టుగా నాకు తోస్తోంది. నువ్వు వెంటనే ఇంటికి వెళ్ళటం మంచిది'
అని హెచ్చరించాడు. అది విన్న నందుడు ఆ మరుక్షణంలోనే, తన
వారితో సహా గోకులానికి ప్రయాణమై వెళ్ళాడు.

20. . . . పూతన

ఆ సమయంలో, కంసుని అనుచరవర్గానికి చెందిన పూతన,
సర్వమోహనరూపం ధరించి, దేశదేశాలూ తిరిగి కనిపించిన శిశువు
లందరినీ చంపుతూ, నందగోకులం చేరుకుంది. నందుని ఇంట్లోఉన్న
పసినిసువును పసిపట్టి అక్కడికి వెళ్ళింది. ఆమెను చూసిన వ్రజాంగన
లందరూ ఆమె సౌందర్యానికి ముగ్ధలై ఆమె తమకోసం వచ్చిన శ్రీదేవి
కాబోలు ననుకున్నారు. ఆమెకు గౌరవ పూర్వకంగా స్వాగతం
చెప్పారు. ఆమె ఎవరి పడుచో, ఎవరికోసం అక్కడికి వచ్చిందో చెప్పవల
సిందిగా ఆమెను కోరారు.

ఆ విధంగా తనచుట్టూ చేరి అంత ఆదర పూర్వకంగా అడుగు
తున్న వారికి ఏమని సమాధాన మివ్వాలో పూతనకు తోచలేదు.
కాని, తలలుమార్చే తెలివికలది కావటంవల్ల, కన్నీరు పెట్టుకుంటూ
వారివంక దీనంగా చూసింది. అంతలో ఒక గోపిక, 'మన నల్లనయ్యను
చూడటానికి వచ్చిందో ఏమో !' అన్నది. ఆ పలుకులు విన్న పూతన,
అది అదనుగా తీసుకుని, 'ఓ' న్నన్నట్లు తల పంకించింది. ఆ వెంటనే

వా రామెను ఆ లీలాశిశువు పడుకుని ఉన్న ఊయెలవద్దకు తీసుకు వెళ్ళారు.

అలా ఆ నల్లనయ్యను సమీపించిన పూతన ఆనందపారవశ్యాన్ని ప్రదర్శించింది. అతణ్ణి వెంటనే తన చేతుల్లోకి తీసుకుంది. హృదయానికి హత్తుకుంది. ఆడించింది. అది చూసిన వ్రజాంగనలు, ఆమె అభిప్రాయాన్ని గ్రహించలేక, ఆమె తమ కన్నయ్యను ఆడించటానికి అతడిలోఉన్న సౌందర్య విశేషమే కారణమనుకున్నారు. అమితంగా గర్వించారు.

కాని, *³ లోకేశ్వరుడయిన ఆ లీలాశిశువు మాత్రం అది పాప జాతి సుందరి అనీ, బాలహంత్రి అనీ, దాని నిలువెల్లా వినమేనీ, తన్ను సంహరించే ఉద్దేశంతోనే అది అలా వచ్చిందననీ గ్రహించాడు. కళ్లు గట్టిగా మూసుకున్నాడు. మందహాసం చేశాడు. అంతలో ఆ రక్కసి, అతణ్ణి ముద్దాడుతూ ఒళ్లోకి తీసుకుని...

'నా చనుబా లొక గ్రుక్కెం
డో చిన్నికుమార త్రావు మొయ్యన పిదపన్
నీ చెలువ మెఱుగవచ్చును
నా చెలువము సఫల మగును నశినదళాతా !'

అంటూ పాలివ్వటానికి ప్రయత్నించింది. పూతన కోరికను తీర్చటానికి ఆ శిశువు ఏ మాత్రంగానూ సంకోచించలేదు. రోహిణి యశోదలు కూడా 'ఆ మాయా సుందరి' మనసును నొప్పించటం దేనికన్న అభిప్రాయంతో, ఆమెనుగాని, శిశువునుగాని వారించటానికి ప్రయత్నించలేదు.

* 3 విబుధ్య తాం బాలక మారికా గ్రహం
చరాచరాత్మాస నిమిలితేక్షణః
ఆనంత మారోపయ దంక మంతకం
యథోరగం సుప్తమబుద్ధి రజ్జుధీః

ఆ వెంటనే నల్లనయ్య పాలు త్రావటం మొదలుపెట్టాడు. అది గ్రహించిన రక్కసి, అతని ఆయువు తీరిపోయిందనే భావించింది.

శిశువు ఒక గుటక వేశాడు. అంతలోనే ఆ రక్కసిదై న తేజం ఊణించిపోయింది. అతడు రెండో గుటక వేసేటప్పటికి, అది, ప్రాణాలను పట్టి లాగినంతగా బాధపడ్డది. అరచింది. అతణ్ణి అవతలకు త్రోసి వేయాలని ప్రయత్నించింది. కాని, అత డామెను వదలలేదు. మూడవ గుటక కూడా వేశాడు. దాని జవనత్వాలన్నీ పీల్చేశాడు. దాంతో అది, గావు కేకలు పెడుతూ, గిలగిలా తన్నుకుంటూ ఒరిగి పోయింది ; తన మాయా రూపాన్ని త్యజించి ప్రాణం వదిలేసింది.

ఆ సమయంలో రక్కసి వేసిన కేకలకు దిక్కులు పిక్కటిల్లి పోయినై . నందగోకులం, ఆ పరిసర గ్రామాలూ గజగజలాడి పోయినై . నందుని ఇంట్లో ఉన్నవా రందరూ మూర్ఛపోయినారు. కాని, ఆ నల్లనయ్య మాత్రం, ఆ రక్కసి గుండెలమీద కూర్చుని ముసి ముసినప్పులు నవ్వుకుంటూ ఏమీ ఎరుగనట్టే ఉన్నాడు. ఆ తరువాత కొంతసేపటికి అతణ్ణి అలాచూసిన యశోదా రోహిణీత్యాదులు అతణ్ణి అవతలకు తీసుకుపోయి, గోపుచ్చాన్ని, గోమయాన్ని అతని చుట్టూ త్రిప్పి, గోమూత్రంతో అతణ్ణి స్నానం చేయించి, అతని నొసట గోరజం పెట్టి, దృష్టి తీశారు. అనేక విధాల రక్షపెట్టారు. తిరిగి తొట్టెలో పడుకోపెట్టారు.

అంతలో నందాదులు మధురనుంచి మందకు వచ్చారు. వస్తూనే, అక్కడ పడిఉన్న పూతనను చూశారు. చూసి, అక్కడ జరుగబోయే విషయాన్ని ముందుగానే గ్రహించి హెచ్చరిక చేసిన వసుదేవుడు మహా యోగి అయిఉండాలనుకున్నారు. తమవారిద్వారా అంతకు పూర్వం అక్కడ జరిగినదంతా విని, తమ నల్లనయ్య సామాన్య శిశువు కాడని నిర్ధారించుకున్నారు.

ఆ తరువాత, వ్రజవాసులు, నందుని ఆజ్ఞానుసారం, పూతన చేహాన్ని గొడ్డళ్ళతో నరికి, ఆ శరీర ఖండాలకు దహనక్రియ జరిపారు. ఆ సమయంలో, కాలుతున్న ఆమె శరీర శకలాలనుంచి అగరు పరిమళం దిశదిశలూ ఆక్రమించింది. అది గ్రహించిన గోపాలురు ఆశ్చర్య చకితులయినారు.

దురుద్దేశంతో అయినా, శ్రీకృష్ణుని ఎత్తుకుని ఆడించి స్తన్య మిచ్చినంత మాత్రం చేతనే, బాలఘాతిని అయిన పూతన పాపాలన్నీ హరించిపోయినై. ఆమెకు పరమపదం లభించింది.

పూతన రక్కసి అయినా, త్రావించింది విసమే అయినా, తనకు చన్నిచ్చిన కారణంచేత, శిశురూపంలో ఉన్న శ్రీహరి ఆమెను తల్లిగానే భావించాడు. పూతన కోరింది కూడా అదే.

పూతన పూర్వ జన్మలో బలిదానవుని కుమార్తె. అప్పుడు ఆమె పేరు రత్నమాల.

బలిదానవుని నిగ్రహించే నిమిత్తం శ్రీహరి వామనుడై ఆ దానవేంద్రుని యజ్ఞవాటికకు వెళ్ళటం జరిగింది. ఆ సమయంలో అక్కడే ఉన్న రత్నమాల ఆ వటుని చూసి, 'ఈ మనోహరమూ కి పాలిచ్చే అదృష్టం నాకు లేకపోయిందే!' అని తనలో అనుకుంది.

శ్రీహరి ఆమె మనోవ్యధను గ్రహించాడు. గ్రహించి, ఆమె కోరికను తీర్చాలనుకున్నాడు.

ఆ నిర్ణయా న్ననుసరించే, రత్నమాల, ద్వాపర యుగాంతాన పూతనగా జన్మించింది. కృష్ణయ్యగా జనించిన శ్రీహరి ఆమె స్తన్య పానం చేశాడు. చేసిన వాగ్దానాన్ని చెల్లించుకున్నాడు. ఆమెకు పరమపదాన్ని ప్రసాదించాడు.

21. . . . శకటాసురుడు:

బలి కుమార్తెకు ఆ విధంగా మనసు తీర్చిన అనంతరం, కొన్నాళ్ళకు, శ్రీకృష్ణుడు ఒదిగలబడటం నేర్చుకున్నాడు. అది గ్రహించిన

యశోద అమితానందంతో వ్రేపల్లె అంతటా వేడుకలు చేయించింది. వేద మంత్రాలతో అభిషేచనాదికాలు జరిపించింది. అనేక దాన ధర్మాలు చేసింది. పూజ్యుల దీవన లా చిరంజీవికి లభించే విధంగా వ్యవహరించింది.

గోకులమంతా ఆ విధమైన ఆనందోత్సాహాలతో ఉన్న సమయంలో, కంసుని అనుచర వర్గానికి చెందిన ఒక రాక్షసుడు అక్కడకు రావటం, నందుని ఇంట్లో ఉన్న నల్లనయ్యను గురించిన విచిత్ర కథలు కొన్ని వినటం జరిగింది. అది కారణంగా, అతనికి ఆ నందనందనుని చూడాలన్న అభిప్రాయం కలిగింది. అంతేకాదు. పూతనను సంహరించిన ఆ చిన్నారి సామాన్యదై ఉండడనీ, కంసుడు వివరిస్తూ వచ్చిన వింత బాలుడు అతడే అయిఉండవచ్చుననీ కూడా అతడు భావించటం జరిగింది. ఆ వెంటనే అతడు నందగోపుని ఇల్లు చేరుకున్నాడు.

శకటాసురుడు అలా వెళ్ళిన సమయానికి నందగోపుని ఇంటి ముందు అనేక మధుర పదార్థాలతో నింపబడ్డ బళ్ళు, లెక్కలేనన్ని వరుసగా నిలబడి ఉన్నై. శకటాసురుడు, అది అదనుగా తీసుకుని, ఒక బండీని ఆవేసించాడు; చిత్రాతిచిత్ర మయిన కథల కాకరమైన ఆ ఇంటి వెలుగును ఎలా ఎప్పుడు చూడటమా అన్న ఆలోచనలో పడ్డాడు.

ఆ విషయం అక్కడ ఉన్న వా రెవరికీ అర్థం కాలేదు. కాని, ఆ గృహాంతర్భాగాన తొట్టెలో పడుకున్న లీలాశిశువు మాత్రం అది గ్రహించాడు. ఆ వెంటనే అకారణంగా ఏడవటం మొదలుపెట్టాడు.

బాలుని రోదనం విన్న గోపికలు కొందరు చరచరా ఆతొట్టెను సమీపించారు. ఆ నల్లనయ్య ఏడుపును మానపాలని ప్రయత్నించారు. కాని, వారి ప్రయత్నాలన్నీ విఫలమయినై. అది గ్రహించిన ఒక గోపాంగన అతణ్ణి ఎత్తుకుని ఆడిస్తూ అవతలకు తీసుకు వెళ్ళింది;

ముంగిట ఉన్న శకటాలనూ, వాటిలోని మధుర పదార్థాలనూ అతనికి చూపించసాగింది.

ఆ విధంగా బయటకు వచ్చిన బాలుని, శకటాసురుడు దూరం నుంచే చూశాడు. చూసి, అతని దివ్యతేజాన్ని గ్రహించి ముగ్ధుడై నాడు అతడు తన సమీపానికి వస్తే బాగుండునని ఉబలాట పడ్డాడు.

నల్లనయ్య అది గ్రహించాడు. గ్రహించి, గోపికలు చూపుతున్న బళ్ళమీద తనకు మోజు లేనట్టూ, దూరంగా ఉన్న మాయా శకటం తన మనసును ఆహరించినట్టూ చూడసాగాడు.

ఆ వెంటనే గోపికలు అతణ్ణి అటుదిక్కుగా తీసుకు వెళ్ళారు. తన సమీపానికి వస్తున్న కృష్ణయ్యను చూసి అసురుడు తన్మయుడయినాడు. తను వచ్చిన పనిని కూడా మరచిపోయి ఆ బాలుని వంకనే చూస్తూ నుంచున్నాడు.

అంతలో కృష్ణయ్య అతణ్ణి సమీపించాడు. సమీపిస్తూనే భయ పడిపోయినవాని మాదిరి కెవ్వకెవ్వన ఏడువసాగాడు. ఎత్తుకున్న గోపిక చేతుల్లో నిలవకుండా, కాళ్ళూ చేతులూ చాచి గిలగిలా తన్నుకోవటం మొదలు పెట్టాడు. అలా భయంకరంగా తన్నుకుంటున్న సమయంలో, అతని వామపాదం ఆ ప్రక్కనే ఉన్న మాయాశకటానికి తగిలింది.*⁴. ఆ తాకిడికి శకటం తలక్రిందులయింది. అందులో ఉన్న పాలు పెరుగు నెయ్యి వెన్న మొదలైన వన్నీ నేలపాలై నై. ఇరుసూ, ఆకులూ విరిగిపోయినై. అంతవరకు ఆ శకటాన్ని ఆవేసించి ఉన్న అసురుడు మాత్రం అమాంతంగా ఆకాశానికి ఎగిరి నెత్తురు

*4 అథః శయానస్య శిశోరనోఽల్పక

ప్రవాల మృద్వంఘ్రి హతం వ్యవర్తత

విధ్యస్త వానారస కుప్య భాజవం

వ్యత్యస్త చక్రాక్ష విభిష్ణ కూబరం

కక్కుకుంటూ నిజరూపంలో నేలమీద పడటం జరిగింది. ఆ పాటువల్ల అతని శరీరం తునాతునుక లైపోయింది. అతడు భీకరంగా అరుస్తూ ప్రాణం వదిలాడు.

అదంతా కళ్ళారా చూసిన గోపికలూ గోపాలురూ అమితాశ్చర్యం పొందారు. ఆ రాక్షసుని గావుకేకలు విని అక్కడ చేరిన వారు, ముక్కలు ముక్కలై పడిఉన్న రక్కసునీ, అతని మృతికి కారణమైన నల్లనయ్యనూ చూసి విస్మితులయినారు.

అంతలో యశోద అక్కడకు వచ్చింది. అలా వచ్చిన యశోదకు గోపిక లా కృష్ణయ్య నందించారు. ముసిముసి నవ్వులు నవ్వే తన చిన్నారిని చేతుల్లోకి తీసుకుని, హృదయానికి హత్తుకుని, యశోద ఆనందాశ్రులు రాల్చింది. అదంతా చూస్తూ ఉన్న గోకులం ఆ నల్లనయ్య చేసిన అతిమానుషచర్యను మహోద్భుతంగా భావించింది. అతణ్ణి ఒక దివ్యబాలుని మాదిరి చూడసాగింది.

శ్రీకృష్ణునిచేత ఆవిధంగా సంహరింపబడిన శకటాసురుడు, పూర్వజన్మలో, హిరణ్యాక్షుని కుమారుడై న ఉత్కచుడు. అత డొకసారి లోమశమహర్షి ఆశ్రమంలో ప్రవేశించి, అక్కడి ఉద్యానవనాన్ని పాడు చేయటం జరిగింది. అది గ్రహించిన లోమశుడు అతణ్ణి ఉద్దేశించి, 'ఈ చెట్లను నువ్వు ఎలా పెల్లగించావో అలా నీశరీరంకూడా పాము కుబుసం మాదిరి ఊడిపోతూ ఉంటుంది' అని శపించాడు.

ఆ మాటలు విన్న ఉత్కచునికి అప్పుడు పశ్చాత్తాపం కలిగింది. ఆ వెంటనే అతడు మహర్షి పాదాలమీద పడి, తనకు శాపవిముక్తి ఎప్పుడు ఎలా కలిగేదీ తెలుప వలసిందిగా బ్రతిమాలుకున్నాడు.

లోమశుడు అతణ్ణి కరుణించాడు. కరుణించి, 'ద్వాపర యుగాంతాన నువ్వు వాయురూపం ధరించి హరి పదాఘాతంద్వారా మోక్షాన్ని పొందుతావు' అని తెలియబరిచాడు.

ఆ విధంగా మోక్షమార్గం గ్రహించిన ఉత్కచుడు శకటాసు రుదై జన్మించటం, శ్రీకృష్ణుని అనుగ్రహం ద్వారా శాపవిముక్తి నందటం జరిగింది.

22. . . . తృణావర్తుడు :

అదలాఉండగా, నల్లనయ్యవై న మహాద్భుతచర్యలు ఆనోటా ఆనోటా ప్రాకి దేశమంతటా వ్యాపించినై. కాలక్రమాన అవి కంసుని చెవులోకూడా పడటం జరిగింది.

కంసుడు, అంతకుపూర్వమే, వ్రేపల్లెవాడలోఉన్న వింతబాలుని గురించి విన్నాడు. దానికితోడుగా, ఇద్దరు రాక్షసులు ఆబాలునివల్ల హతులయినారని తెలుసుకోగానే అతనికి అమితమైన ఆవేదన కలిగింది. నల్లనయ్యగా వ్యవహరింపబడే ఆ బాలుడు నారాయణుడే కావచ్చుననీ, అతనిచేత చంపబడ్డవారు పూతనా శకటాసురుడూ అయి ఉండవచ్చుననీకూడా అతను అనుకోవటం జరిగింది. ఆ ఇద్దరు రక్కసులూ అంతవరకు తిరిగిరాకపోవటంకూడా అతని అనుమానాన్ని బలపరచింది.

అది గ్రహించిన అతని అనుచరుడు, తృణావర్తుడనేవాడు, తన ఏలిక అయిన కంసుని అనుమానాన్ని తొలగించే నిమిత్తం, అవ కాశం లభించిన పక్షంలో ఆ నల్లనయ్యను హతమార్చే అభిప్రాయంతో ఆవెంటనే బయలుదేరి వ్రేపల్లెలో వాలాడు.

వ్రేపల్లెలో ప్రవేశిస్తూనే, తృణావర్తుడు, ఒక పెద్ద సుడిగాలిని లేవదీశాడు. అది కారణంగా, ఆ ప్రదేశమంతటా దుమ్ము చెలరేగింది. అది కల్పించిన చిమ్మచీకటిలో గోకులమంతా మునిగిపోయింది. కన్ను కనపడక, ఎక్కిడివారక్కడ ఒక ముహూర్తకాలం నిలబడి పోయినారు. అది అదనుగాతీసుకుని, తృణావర్తుడు, అప్పుడు నందుని ఇంటిగుమ్మంలో ఆడుకుంటూఉన్న నల్లనయ్యను అమాంతంగా పట్టుకుని ఆకాశమార్గాన ఎగిరిపోయినాడు.

అంతలో చీకటి విచ్చిపోయింది. తల్లులందరూ ఎవరిబిడ్డలకోసం వారు వెతుక్కున్నారు ; కనిపించిన తమతమ బిడ్డలను తీసుకుని ఇళ్ళకు వెళ్ళారు. కాని, యశోదకుమాత్రం ఆమె కంటి వెలుగు కనిపించలేదు. ఆమె ఇల్లంతా వెదికింది. బయటకూడా చూసింది. “నాయనా ! కృష్ణా !! ఎక్కడఉన్నావు తండ్రీ !” అని బిగ్గరగా అరచింది. అమితంగా రోదించింది. అలా రోదించి రోదించి...

‘ఇక్కడ బెట్టితిం దనయు డిక్కడ నాడుచునుండె గాలి దా నెక్కడనుండివచ్చె శిశు వెక్కడిమార్గము వట్టిపోయె నే నెక్కడ జొత్తు, నంచు గమలేక్షణ గ్రేపు దొఱంగి ఖన్నయై పొక్కుచు వ్రాలు గోవుక్రియ భూస్థలివ్రాలె దురంతచింతయై.

అలా కూలిపోయిన యశోదాదేవిని చూసి గోపాలసతులందరూ కన్నీరు పెట్టుకున్నారు.

బాలకృష్ణుని అపహరించిన తృణావర్తుడు గగనమార్గాన పోతూ ఉండగా, అతని కా బాలుడు క్రమక్రమంగా బరువై తోచాడు ఆపైన అతణ్ణి మోసుకుపోవటం దుర్బట కార్యమై పోయింది. అది కారణంగా అతని గమనవేగం మందగించసాగింది.

అదంతా గ్రహించిన తృణావర్తుడు, అక్కడినుంచే ఆబాలుని క్రిందపడేసి తనదారిన తాను పోదామనుకున్నాడు. కాని, అప్పటికే కృష్ణయ్య అతని మెడను గట్టిగా పట్టుకుని ఉండటంవల్ల ఆ పట్టు విడిపించుకోవటంకూడా అతనిశక్తికి మించిందిగాతోచింది. అయినా అతడెంతగానో పెనుగులాడాడు. కాని, లాభంలేకపోయింది.*⁵

అప్పటికే తృణావర్తుని కనుగ్రుడ్లు మీదికివచ్చినై. అతని బలమంతా హరించిపోయింది. అక్కడినుంచి ఒక అడుగుకూడా ముందుకు

*5 గల గ్రహణ నిశ్చేష్టా దైత్యో నిర్గతతోచనః
అవ్యక్తరావో న్యవతత్ సహజాలో వ్యసుర్వృజే.

వెయ్యలేనిస్థితి ఏర్పడదీ. అది కారణంగానే, అతను, అక్కడినుంచే పమేమో గొణుక్కుంటూ నేలకు కూలిపోయినాడు. అలాపడటం వల్ల అతని అవయవాలన్నీ నుగ్గునుగైపోయినై. కాని, అతనిలోనుంచి ఒక జ్యోతి బాహిరిల్లి, కృష్ణయ్యలో లీనమయింది.

ఆ విధంగా తృణావర్తునిచంపి నేలకుదిగిన కృష్ణయ్యను గోకుల మంతా అత్యాశ్చర్యంతో చూసింది. నందాదులు అమితానందం పొందారు. అప్పు డక్కడ చేరినవా రందరూ...

‘రక్షణములేక బాలుడు

రక్షితుడగు సమతజేసి, రాయిదులందున్

రక్షణములు వెయిగలిగిన

శిక్షితుడగు బాలుడు పాపచిత్తుం డగుటన్’

అనుకున్నారు. అంతేకాదు.

‘గత జన్మంబుల నేమి నోచితిమో యాగశ్రేణు లేమేమి సేసితిమో యెవ్వరి కేమి వెట్టితిమో యే చింతారతిం బ్రొద్దు పుచ్చితిమో సత్యము లేమి వల్కితిమో యే సిద్ధప్రదేశంబు ద్రొక్కితిమోయిప్పుడు సూడగంటి మిచటం గృష్ణార్భకున్ నిర్భయున్ అని తమలో తాము ఎంతగానో ఆనందించారు. నల్లనయ్యదయిన మావోత్సాహాన్నిభావించి, అతణ్ణి దర్శించేభాగ్యం కలిగిన తమ్ముదాము ప్రశంసించుకున్నారు.

తృణావర్తుడు పూర్వజన్మలో పాండుదేశాధిపతి. అమిత బలశాలి. అచ్యుతాంఘ్రిసేవాతత్పరుడు. అయికూడా స్త్రీలోలుడు.

అత డొకసారి తన అంతఃపుర స్త్రీలతో, రేవాతీరంలో ఉండగా దూర్వాసమహర్షి అక్కడికి వెళ్ళటం జరిగింది. అలా వెళ్ళిన మహర్షిని చూసికూడా, ఆ రాజేంద్రుడు, కాముకీజనపరివృతుడై ఉండటంవల్ల లక్ష్యం చేయలేదు; ఆతిథ్యం ఇవ్వలేదు.

ఆ చర్య దుర్వాసునకు అమితమైన ఆగ్రహం కలిగించింది. అది కారణంగా ఆయన అతణ్ణి 'రాక్షసుడవై జన్మించవలసింది' అని శపించాడు.

అలా శప్తుడైన పాండుభూపతి, తృణావర్తుడై జన్మించటం, నరకాసురుని కొలువులో ఉండటం, కాలక్రమాన కంసుని బంటు కావటం, చివరకు శ్రీకృష్ణునిద్వారా శాపవిముక్తిపొందటం జరిగింది.

23. నామకరణం:

ఆ తరువాత కొంతకాలానికి, యాదవపురోహితుడైన గర్గుడు వసుదేవుని కోరికమీద నందవ్రజానికి రావటం జరిగింది. పరమ తపోనిధి అయిన ఆ ఆచార్యునకు, నందాదులు భక్తిపూర్వకంగా అతిథిపూజలు చేశారు. సత్కారాలన్నీ ముగిసిన తరువాత, నందుడు ఆయన నుద్దేశించి...

'ఊరక రారు మహాత్ములు
వా రధముల యిండ్లకడకు వచ్చుట లెల్లం
గారణము మంగళములకు
నీ రాక శుభంబు మాకు నిజము మహాత్మా!'

అని తన హృదయాన్ని ఆయనకు నివేదించుకున్నాడు. అంతేకాదు.

'జ్యోతి శ్శాస్త్రుల కెల్ల మేటరివి తేజోమూర్తి వాశాంత వి
ఖ్యాతస్ఫూర్తివి బ్రహ్మబోధనుడ వాకర్ణింపు నా పల్కు ని
ర్ణీతుండైన గురుండు మానవులకు నివ్విప్రోత్తముం డండ్రు నీ
చాతుర్యంబున నీ కుమారులకు సంస్కారంబు సేయం గదే!'

అని ప్రస్తుతిపూర్వకంగా బ్రతిమాలుకున్నాడు.

నందుని ప్రార్థన నంగీకరించి, గర్గుడు, రోహిణీకుమారునకు బలిరాముడనీ, యశోదాపుత్రునకు కృష్ణుడనీ నామకరణం చేశాడు. ఆ సందర్భంలో ఆయన నందుని ఉద్దేశించి...

'రోహిణీకుమారుడు తనగుణాల ద్వారా ప్రజలకు ఆనందాన్ని కలిగించేవాడవుతాడు. అందుకనే ఇతనికి నేను 'రాము'డని పేరు పెట్టదలచాను. కాలక్రమాన ఇతడు అత్యధిక బలసంపన్నుడు కావటం జరుగుతుంది. అది కారణంగా ఇతణ్ణి ప్రజలు 'బలు'డనికూడా పిలుస్తారు. అలాగే, యాదవులందరినీ ఇతడు సమభావంతో చూసుకునేవాడు కావటంవల్ల, అనంతర కాలంలో 'సంకర్షణుడన్న' పేరు ఇతనికి సార్థక మవుతుంది.

ఇక యశోదా పుత్రుని విషయం: ఇతడు గడచిన మూడు యుగాలలోనూ మూడు రకాల రంగులు - శ్వేత, రక్త, పిత వర్ణాలు - ధరించి అవతరించటం జరిగింది. ఇప్పుడు నల్లవాడై పుట్టాడు. అందుకనే నే నితనికి 'కృష్ణు'డని నామకరణం చేస్తున్నాను.

పూర్వం ఇతడు వసుదేవుని ఇంట పుట్టడం జరిగింది. అది తెలిసిన ప్రాజ్ఞులు ఇతణ్ణి 'వాసుదేవు'డని పిలుస్తారు.

అంతేకాదు. నీ యీ చిన్నారి, భవిష్యత్తులో ఎన్నో మహా దృఢతకార్యాలు చేయబోతున్నాడు. అది కారణంగా ఇతణ్ణి, ఆ యా కార్యాలకు అనుగుణమైన పేర్లతో ప్రజలు పిలవటం జరుగుతుంది.

ఈ బాలునిద్వారా దుష్టనులు శిక్షింపబడతారు. సజ్జనులు రక్షింపబడతారు. ధర్మం ప్రతిష్ఠింపబడుతుంది. ప్రత్యేకించి, ఇతని సాయంతో, తల్లిదండ్రులైన మీరూ, గోపకులూ, గోకులం యావత్తూ కూడా అంతులేని కష్టాలను అనాయాసంగా అధిగమించగలుగుతారు. పరమానందం పొందగలుగుతారు.

పూర్వం, అరాచకం ప్రబలిన ఒక సమయంలో, ఇతని నాశ్రయించి ఇతని అనుగ్రహాన్ని పొందిన సాధువు లెందరో అసాధువులను జయించగలిగారు. ఇతని పట్ల భక్తి భావం గలవారిని, ఇతని ప్రేమకు పాత్రులైన వారిని యెటువంటి శత్రువులూకూడా యేమీ చేయలేరు.

మరొక విషయం: నీ కుమారుడు సామాన్యుడు కాడు. సద్గుణసంపత్తిలోనూ, ఐశ్వర్యవిభూతిలోనూ, కీర్తిప్రతిష్ఠలలోనూ, భోగానుభవంలోనూ ఇతడు శ్రీమన్నారాయణునకు సముడనిపించు కుంటాడు. అది కారణంగానే, నీవు ఇతణ్ణి కంటిని రెప్పమాదిరి కాపాడు కోవాలని కోరుతున్నాను” అని కూడా తెలియపరిచాడు.

24. బాల్యక్రీడలు:

కాలక్రమాన బలరామకృష్ణులు ఇంట్లో అటూ ఇటూ తిరగటం, తోటి బాలురతో ఆడుకోవటం మొదలుపెట్టారు. ముద్దుల మాటలయిన వారి ఆటలూ మాటలూ పాటలూ నందాదులకేకాక గోకులానికి అంతటికీకూడా మహదానందదాయకమైనవిగా తయారయ్యె. మధురమోహన మూర్తులయిన ఆ అన్నదమ్ములు నందగోకులానికి కంటివెలుగై నారు. వారి శిశుక్రీడలు ఆబాలగోపాలానికి గిలిగింతలు పెట్టసాగినై. వారిని తలచుకోకుండా, వారిని చూడకుండా అక్కడివారు ఒక్కక్షణం కూడా ఉండలేకపోయేవారు. అలా బలరామకృష్ణులు ఆ మందలోని వారి ప్రాణానికి ప్రాణమై, వారి ఆనందానికి అవధిగా వ్యవహరించసాగారు. ఆ సమయంలో కృష్ణయ్య....

తనువున నంటిన ధరణి పరాగంబు

పూసిన నెఱిభూతిపూతగాగ

ముందఱ వెలుగొందు ముక్తాలలామంబు

తొగలసంగడికాని తునుకగాగ

ఫాలభాగంబుపై బరగు కావిరిబొట్టు

కాముని గెల్చిన కన్నుగాగ

గంఠమాలికలోని ఘననీలరత్నంబు

కమనీయమగు మెడకప్పుగాగ

హారవల్లు లురగహారవల్లులుగాగ
 బాలలీల బ్రౌఢ బాలకుండు
 శివుని పగిది నొప్పె శివునికిం దనకును
 వేటులేమి దెల్ప వెలయునట్లు.

అలాఉన్న ఆ చిన్నారి చేసే ప్రతిపనీకూడా చూసేవారికి
 అతి విచిత్రంగాతోస్తూవచ్చింది. అతడు తరచు గోపకుమారులతో
 కలిసి ...

'గో వల్లభుడ నేను గోవులు మీర'ని
 వడి అంకెవై చుచు వంగియాడు,
 'రాజనే భటులు మీరలు రండురండ'ని
 ప్రాభవంబున బెక్కుపనులు వనుచు,
 'నే దస్కరుండ మీ రింటివార'ని నిద్ర
 పుచ్చి సొమ్ములు గొనిపోయి డాగు,
 'నే సూత్రధారి మీ రందఱు బహురూపు'
 లని చెలంగుచు నాటలాడబెట్టు,

మూల లుటుకును డాగురుమూతలాడు
 నుయ్యెలలనూగు జేబంతు లొనరవై చు
 జాఱ జీరల జిటుతలసాటి నిగుడు
 శౌరి బాలురతో నాడు సమయమందు.

అలా చిత్రాతిచిత్రంగా ఆడుతూ, కృష్ణయ్య అనేకరకాలైన
 చిలిపిచేష్టలుకూడా అలవాటుచేసుకున్నాడు. ఆవుదూడల తోకలు
 పట్టుకుని అటూఇటూ లాగి వాటితో చెల్లాటమాడటం, ఇరుగు
 పొరుగు ఇళ్ళలో దొంగతనంగా ప్రవేశించి గోపికలు దాచుకున్న
 పాలూ, పెరుగూ, వెన్నా తను తిన్నంతతిని, మిగిలింది తన తోటి
 వారికి పంచిపెట్టడం, కట్టిఉన్న దూడలను, పాలుత్రాగేనిమిత్తం, తల్లుల

దగ్గరకు వదలటం మొదలయిన అల్లరివను లెన్నో చేయటం మొదలు పెట్టాడు.

25. నవనీతచౌర్యం - నానావిధాభియోగాలు:

శ్రీకృష్ణుని బాల్యక్రీడలు గోపికలకయితే ఆనందదాయకం గానే ఉన్నై. కాని, వృద్ధులుమాత్రం, వాటిని చిలిపిచేష్టలుగా భావించి, ఆ బాలకృష్ణునికి అంతగా అలుసించినందుకు వారిని మందలిస్తూ ఉండేవారు. అదిమాత్రం వారికి భరింపరానిదిగా ఉండేది. అందుకనే వారు, ఒకసారి యశోదను సమీపించి, శ్రీకృష్ణుని చేష్టలను చిత్రాతిచిత్రంగా ఆమెకు ఇలా విన్నవించుకున్నారు.*⁵

“బాలురకు బాలు లేవని
బాలెంతలు మొఱలువెట్ట బకపక నగి యీ
బాలుం డాలముసేయుచు
నాలకు గ్రేపులను విడిచె నంభోజాక్షి !
పడతీ నీ బిడ్డడు మా
కడవలలో నున్న మంచి కాగినపా లా
పడుచులకు బోసి చిక్కిన
కడవల బోనడిచె నాజ్ఞ కలదో లేదో !

*5 వత్సాన్ ముంచన్ క్వచిదసమయే క్రోశ సంజాత హాసః
స్తేయం స్వాద్యత్త్యథ దధిపయః కల్పితైః స్థేయ యోగైః
మర్కాన్ భోక్ష్యన్ విభజతి సచేన్నాత్తి భాండం భిన్నత్తి
ద్రవ్యా లాభే సగృహకుపితో యాత్యుపక్రోశ్యతోకాన్
హస్తా గ్రాహ్యే రచయతి విధిం పీఠకోలూఖం లాద్యై
శ్చిద్రం హ్యంత ర్నిహిత వయునః శిశ్యభాండేషు తద్విత్
ధ్వాంతాగారే ధృతమణిగణం స్వాంగ మర్థప్రదీపం
కాలే గోప్యో యర్హి గృహకృత్యేషు సువ్యగ్ర చిత్తాః
ఏదం ధామ్యై న్యుశతి కురుతే మేహనాదీని వాస్తా
స్తేయో పాయై ర్విరచిత కృతిః సుప్రతీకో యథాస్తే.

మీపాపడు మా గృహముల
నాపోవగ జాలుద్రావ నగపడకున్నం
గోపించి పిన్నపడుచుల
వాపోవగ జిమ్ముకొనుచు వచ్చెందల్లి !

పుట్టి పుట్టడు నేడు దొంగిలబోయి మాయిలు సొచ్చి తా
నుట్టి యందక తోళ్ళు బీటలు నొక్కప్రోవిడి యెక్కి చే
వెట్టజాలక కుండ క్రిందొక పెద్ద తూటానరించి మీ
పట్టి మీగడ పాలు చేరలబట్టి త్రావె దలోదరీ !

ఆడం జని వీరల పెరు
గోడక నీ సుతుడు త్రావి యొకయించుక తా
గోడలి మూతిం దుడిచిన
గోడలు మ్రుచ్చనుచు నత్తగొట్టె లతాంగీ !

వా రిల్లు సొచ్చి కడవల
దోరంబగు నెయ్యి ద్రావి తుది నా కడవల్
వీరింట నీ సుతుం డిడ
వారికి వీరికిని బెద్ద వాదయ్యె సతీ !

వేలుపులపై నాకంటెను
వేలుపు మఱి యెవ్వరనుచు వికవికనగి మా
వేలుపుల గోడపై నో
హేలావతి నీ తనూజు డెంగిలిజేసెన్.

ఇమ్మగువతన్ను వాకిట
గ్రుమ్మరుచో జీరి నిలిపికొని వేరడుగం
గెమ్మోవి గఱచి వడిజనె
నమ్మాయీ ముదు గుఱ్ఱ డల్పుడె చెవుమా !

శ్రీకృష్ణ లీలామృతం

నమ్మి నిదురవోవ నాపట్టిచుంచు మా
లేగ తోకతోడ లీలగట్టి
వీధులందు దోలె వెలది నీ కొమరుండు
రాచబిడ్డడై న అవ్వమేలె ?

నాపట్టి పొట్టనిండగ
బై పడి నీపట్టి వెన్న బానెండిడినా
డూపిరి వెడలదు వానిం
జూపెద నేమైన నీవచుమ్ము లతాంగీ !

కలకంఠి మావాడ గరితలమెల్ల నీ
పట్టిరాగలడని పాలు వెరుగు
లిండ్లలోపల నిడి యేమెల్ల దనత్రోవ
జూచుచో నెప్పుడు సొచ్చినాడొ
తలుపుల ముద్రలు దాళంబులును బెట్టి
యున్న చందంబున నున్న వరయ
నొకయింటిలో నాడు నొకయింటిలో బాడు
నొకయింటిలో నవ్వు నొకట దిట్టు
నొకట వెక్కిరించు నొక్కొక్కచో మృగ
పక్షి ఘోషణములు పరగజేయు
నిట్లునేసి వెనుక నెక్కడబోవునో
కానరాడు; రిత్త కడవ లుండు.

కడు లచ్చి కలిగె నేనిం
గుడుతురు కట్టుదురుకాక కొడుకుల నగుచున్
బడుగుల వాడలపైబడ
విడుతురె రాకాంత లెందు విమలేందుముఖ !
ఓయమ్మ నీ కుమారుడు
మాయొండ్రను బాలు బెరుగు మననీడమ్మా

పోయెద మెక్కడకై నను
మా యన్నల సురభులాన మంజులవాణి !”

బాలకృష్ణుని వినోదలీలలను అనేకవిధాల అలా వివరించిన గోపికలను చూసి యశోద విస్మితురాలయింది. ఆమె ఆ పరిస్థితిలో ఉండగానే, మరికొందరు గోపికలు తమకు చిక్కిన దొంగకృష్ణుని తల కొకని చొప్పున బంధించి ఆమెవద్దకు తీసుకువచ్చారు. ఆ సమయానికి ఆమె చిన్నారి ఆమె ఒళ్ళోనే పడుకుని నిద్రపోతున్నాడు. అందుకనే ఆమెకు అమితమయిన ఆశ్చర్యం కలిగింది. అంతవరకూ నిద్రలేవని తన కన్నారి, పొరుగువారి ఇళ్ళలో ప్రవేశించటం, అక్కడ చేయరాని పనులు చేయటం, వారిచేత బంధింపబడటం ఆమెకు విపరీతమనిపించింది. గోపికలుకూడా, అప్పు డక్కడ తల్లిఒళ్ళో పడుకునిఉన్న కృష్ణయ్యను చూసి, తాము తమతోతీసుకువచ్చిన కృష్ణులు కనపడకపోవటం గ్రహించి ఆమితాశ్చర్యంపొందారు. ఆశ్చర్యపడటమే కాదు; సిగ్గు పడ్డారుకూడా. యశోదకు అదేమీ అర్థం కాలేదు. అందుకనే ఆమె వారిని ఉద్దేశించి...

‘చన్నువిడిచి యిట్టటుచన
డెన్నడు బొరుగిండ్లతోవ లెఱుగడు నేడుం
గన్నులు దెఱవని మా యీ
చిన్ని కుమారకుని అవ్వసేయం దగునే !’

అని అమితవేదనతో అన్నది. అంతేకాదు. వారి పలుకులన్నీ విపరీతమైనవిగా తోచటంవల్ల, తన చిన్నారిదయిన నిర్దోషిత్వాన్ని వ్యక్త పరచుకుంటూ...

‘అన్య మెఱుగడు, తనయంత నాడుచుండు
మంచివా డీత డెగ్గులు మానరమ్మ!’

రామలార ! త్రిలోకాభిరామలార !
తల్లులార ! గుణవతీమతల్లులార !

అనికూడా వారిని ప్రార్థించింది.

ఆవిధంగా తనచేష్టలను గూర్చి ఇరుగుపొరుగువారు తన తల్లికి నివేదించుకోవటం, తనతల్లి తనమంచితనాన్ని ఉగ్గడించటం కృష్ణయ్య గ్రహిస్తూనేఉన్నాడు. దొంగనిద్దురపోతూ, గుఱ్ఱుపెడుతూ, తనలో తాను ముసిముసినప్పులు నప్పుకుంటూ గోపికలందరూ వెళ్ళి పోయేవరకూ అలా పడుకునేఉన్నాడు.

26. విశ్వరూప ప్రదర్శనం :

అది జరిగిన కొంతకాలానికి, ఒకరోజున, బలరాముడూ మరి కొందరు గోపబాలురూ పరుగుపరుగున యశోదను సమీపించి, 'అమ్మా ! మన కృష్ణయ్య మన్ను తింటున్నాడు,' అని చెప్పారు. అది విన్న యశోద, వెంటనే కృష్ణయ్య ఉన్నచోటికివెళ్ళి, అతణ్ణి దగ్గరకు తీసుకుని...

'మన్నేటికి భక్షించెదు
మన్నియమములేల నీవు మన్నింపవు మీ
యన్నయు సఖులును జెప్పెద
రన్నా ! మన్నేల ఘటి పదార్థము లేదే ?'

అని ప్రేమపూర్వకంగా మందలించింది. ఆమె పలుకులువిన్న కృష్ణయ్య, అసలు మన్నంచేనే తనకు తెలియనట్టుగా ఆమెవంక చూశాడు. చూసి...*

*6 నాహం భక్షితవా నంబ సర్వే మిథ్యాభిశంసినః
యది సత్యగిరస్తస్మిన్ సమక్షం వశ్య మే ముఖం

'అమ్మా! మన్నుదినంగ నే శిశువునో యాకొంటినో వెట్టినో
నమ్మంజూడకు వీరిమాటలు మదిన్ న న్నివు కొట్టంగ దా
రి మార్గంబు ఘటించి చెప్పెదరు ; కాదేనిన్ మదీయాస్యగం
ధ మ్మాఘ్రూణము సేసి నా వచనముల్ తప్పెన దండింపవే !'

అని ఉట్టి అమాయకునిమాదిరి పలికాడు. ఆ తల్లికూడా నిజానికి
తన చిన్నారి అటువంటిపని చేసిఉండడనే అనుకుంది. అయినా,
అతని తోటివారందరూ గట్టిగా చెప్పడంవల్లా, అందులోనూ, బల
రాముడుకూడా వారిమాటలను బలపరచటంవల్లా, తనకుమారుడు
సూచించినట్లు అతనినోరుచూడటానికే నిర్ణయించుకుంది. ఆమె
అభిప్రాయాన్ని గ్రహించిన కృష్ణయ్య ఆవెంటనే ఆమెకు తననోరు
తెరచి చూపాడు.

బాలునిముఖం చూడగానే *7యళోద అమితాశ్చర్యం
పొందింది. అతని ముఖగవ్వారంలో ఆమెకు భూమ్యాకాశాలూ,
పర్వతాలూ, సముద్రాలూ, ద్వీపాలూ, సూర్య చంద్రాదులూ, ఇదీఅదీ
అని లేకుండా బ్రహ్మాండమంతా గోచరించింది. అంతేకాదు. తనూ,
తను ఉన్న గోకులం, అందులోఉండే సకలప్రాణులూకూడా
ఆ వక్త్రంలో ఆమె చూడటం జరిగింది. అది కారణంగా ఆమె తన్ను
తాను నమ్మలేకపోయింది. అందుకనే...

కలయో వైష్ణవమాయయో యితర సంకల్పార్థమో సత్యమో
తలపన్ నేరకయున్నదాననో యళోదాదేవి గానో పర

*7 సా తత్ర దదృశో విశ్వం జగత్ స్థాస్ను చ ఖం దిశః

సాద్రి ద్వీపాభి భూగోలం స వాయ్వగ్నిందు తారకం

జ్యోతి శ్చక్రం జలం తేజో నభస్వాన్ వియదేవ చ

వై కారికాణింద్రియాణి మనోమాత్రగుణా స్త్రయః

ఏతద్విచిత్రం సహ జీవకాల స్వభావ కర్మాశయ లింగభేదం

సూనో స్తనో వీక్ష్య విదారితాస్యే వ్రజం సహోత్మాన మవాప శంకాం

స్థలమో బాలకు డెంత యాతని ముఖస్థంబై యజాండంబు బ్ర
జ్వలమై యుండుట కేమి హేతువో మహాశ్చర్యంబు చింతింపగన్
అనుకుంది. అంతేకాదు.

‘బాలమాత్రుడై న బాలుని ముఖమందు
విశ్వమెల్ల నెట్లు వెలసియుండు
బాలుభంగి నితడు భాసిల్లు గాని న
ర్వాత్ముడాది విష్ణు డగుట నిజము’
అనికూడా నిర్ణయించుకుంది. అది కారణంగానే...

‘ఏ మహాత్మువలన నీ విశ్వమంతయు
గానబడిన బుద్ధి కంపమయ్యె
నా మహాత్ము నితని నఖిలలోకాధారు
నార్తులెల్ల బాయ నాశ్రయింతు’

అని చేతులు జోడించింది. అలా తన్ను పరమేశ్వరునిగా భావించే
తల్లినిచూసి, కృష్ణయ్య ఆవెంటనే ఆమెమీద వైష్ణవమాయను
ప్రయోగించాడు. అదికారణంగా ఆమె * అంతకు పూర్వం తను
పొందిన అనుభూతినంతనూ మరచిపోయింది. తన ఎదుటఉన్న శ్రీమ
న్నారాయణుడు తన చిన్నారి కృష్ణుడే అనుకుంది. అతణ్ణి చేతు
ల్లోకి తీసుకుని ఆడిస్తూ ఇంట్లోకివెళ్ళింది.

27. మాతృదండనం :

ఒకసారి యశోదాదేవి పెరుగు చిలుకుతూపున్నసమయంలో,
నల్లనయ్య, అమితంగా ఆకలిగొన్నవానిమాదిరి అక్కడకువచ్చి పాలు
కావాలని అడిగాడు. అడగటమే కాదు; ఏడువసాగాడుకూడా.

* రి ఇత్థం విదితతత్త్వాయాం గోపికాయాం న ఈశ్వరః

వైష్ణవీం వ్యతనో న్మాయాం పుత్రస్నేహమయాం విభుః

అలాపడుస్తున్న కృష్ణయ్యనుచూసి, యశోద, నిజంగానే అతనికి ఆకలి అయిఉంటుందనుకుని, చేతిలోఉన్న పని నాపి, అతణ్ణి దగ్గరకు తీసుకుని పాలివ్వబోయింది. కాని, అతడు పాలు త్రాగలేదు. కడుపు నిండిఉన్నవానిమాదిరి ముసిముసినవ్వులు నవ్వుతూ ఆమె ఒళ్ళో ఆడుకోవటం మొదలుపెట్టాడు.

అంతలో లోపల, కాగుతున్న పాలు పొంగుతున్నట్టు యశోదకు అనిపించింది. అదికారణంగా ఆమె, వెంటనే. అతణ్ణి అక్కడే కూర్చో పెట్టి లోపలికి వెళ్ళటం జరిగింది. ఆమె అలా వెళ్ళగానే, కృష్ణయ్య ఆ ప్రక్కనేఉన్న కవ్వంతో ఒక పెరుగుకడవను పగులకొట్టి, కడవ లోఉన్న వెన్ననంతనూ గబగబా తినేశాడు.

లోపలికి వెళ్ళినతరువాతగాని, తానంతవరకు పొయ్యి రాజెయ్య లేదన్న విషయం యశోదకు గుర్తురాలేదు. అది గుర్తుకురాగానే ఆమె అమితంగా సిగ్గుపడ్డది. వెంటనే, తిరిగి, కృష్ణయ్యను వదలివచ్చిన చోటికి వెళ్ళింది.

అలా ఆమె అక్కడికి వెళ్ళగానే, పగిలిపోయిన కడవముక్కలు మాత్రం ఆమెకు కనిపించినై. అది కృష్ణయ్యచేసినపనే అనుకుని, ఆమె అతనికోసం నలువంకలా చూసింది. కాని, అతను కనిపించలేదు. ఆవెంటనే ఆవిడ అతణ్ణి వెతుక్కుంటూ, పెరుగుచారికలు గుర్తుగా, ప్రక్క ఇంట్లో ప్రవేశించింది. ఆ సమయానికి అక్కడ ఆ యింటివా రెవ్వరూ లేరు. కాని, కృష్ణయ్యమాత్రం, అక్కడ ఒక రోటిమీద ఎక్కినంచుని, ఉట్టిమీద ఉన్న వెన్నకుండకు చిల్లిపొడిచి, వెన్నను తీసుకుతింటూఉన్నాడు. తను తినటమే కాదు; అందులో కొంత భాగాన్ని, ప్రక్కనేఉన్న ఒకకోతిచేత తినిపిస్తున్నాడుకూడా.

యశోద అదంతా విచిత్రంగా చూసింది. చూసి, ఆ సమీపం లోనే ఉన్న పెరిగోలను తీసుకుని అతణ్ణి సమీపించింది. అలా సమీపిస్తూ...

‘బాలు డీతండని భావించు నందునా
యే పెద్దలును సేర రీక్రమంబు
వెఱవెఱుంగుటకునై వెఱపింతునందునా
కలిగి వే రొక్కడుగాని లేడు
వెఱపుతో నాబుద్ధి వినిపింతునందునా
తనుదానయై బుద్ధి దప్పకుండు
నొం డెఱుంగక యింట నుండెడినందునా
చొచ్చిచూడని దొకచోటు లేదు
తన్ను నెవ్వరై న దలపోయ బాటెడి
యోజలేదు భీతి యొకటి యెఱుగ
డెలమి నూరకుండ డెక్కసక్కెములాడు
బట్టి శాస్త్రీసేయు భంగి యెట్లు’

అని ఎంతగానో ఆలోచించింది. అలా ఆలోచించి ఆలోచించి...

‘లాలనమున బహుదోషము
లోలిం బ్రాపించు దాడనోపాయములం
జాల గుణంబులు కలుగును
బాలురకును దాడనంబ పథ్యం బరయన్’

అన్న నిశ్చితాభిప్రాయానికి వచ్చింది.

ఆ విధమైన అభిప్రాయంతో, చేతిలోని కోలనుజళిపిస్తూ, తన్ను సమీపిస్తున్న తల్లినిచూసి, కృష్ణయ్య, భయపడిపోయినవానిమాదిరి తోటిమీదినుంచి ఒక్కసారిగా క్రిందకు ఉరికాడు. అలా ఉరికి, అక్కడి నుంచి ఆమెను తప్పించుకుని పరుగుతీయసాగాడు.

ఆవిధంగా తన్ను తప్పించుకుని పారిపోతున్న కృష్ణయ్యను తరుముకుంటూ యశోద పరుగెత్తింది. అలా పరుగెడుతున్న తల్లిని కుమారునీ చూసిన గోపికలందరూ అదోవిధమయిన ఆనందంతో పక్క పక్కలాడసాగారు అదంతా గ్రహిస్తున్నే,

స్తంభాదికంబులు తనకు నడ్డంబై న
 నిట్టట్టు సని పట్టనీనివాని
 'నీ తప్పు నై రింపు మింక దొంగిలబోవ
 నే' నని మునుముట్ట నేడ్చువాని
 గాటుక నెఱయంగ గన్నులు నులుముచు
 వెడలు కన్నీటితో వెగచువాని
 నే దెసవచ్చునో యిదియని పలుమాఱు
 సురుగుచు గ్రీగంట జూచువాని

గూడబాటి పట్టుకొని వెఱపించుచు
 'జిన్ని వెన్నదొంగ నీక్కె'ననుచు
 నలిగి కొట్ట జేతులాడక పూబోడి
 కరుణతోడ బాలు గట్ట 'దలచె'.

తల్లి అభిప్రాయం గ్రహించిన కృష్ణయ్య ఆమెవంక దీనంగా
 చూస్తూ అలాగే నిలబడిపోయినాడు. ఆ వెంటనే యశోద, అతణ్ణి
 ఉద్దేశించి...

“వీ రెవ్వరు శ్రీకృష్ణులు
 కారా యెన్నడును వెన్నగానరటకదా
 చోరత్వం బించుకయును
 నేరరట ధరిత్రినిట్టి నియతులుగలరే!

పట్టిన బట్టువడని నిను
 బట్టెదమని చలము గొనిన బట్టుట బెట్టె
 పట్టువడవండ్రు పట్టి
 పట్టుకొనన్ నాకుకాక వరులకు వశమే!

ఎక్కడవై నను దిరిగెద
 వొక్కయెడన్ గుణము గలిగి యుండవు నియఘృ

బెక్కడిది నీకు మఱచిన
 జక్కన బోయెదవు పెక్కుజాడల బుత్రా!
 తోయంబు లివియని తొలగవు చొచ్చెదు
 తలచెదు గట్టైన దరలనెత్త
 మంటితో నాటలు మానవు కోరాడె
 దున్నత స్తంభంబు లూపబోయె
 దన్యుల నల్పంబు లడుగంగబారెదు
 రాచవేటల జాల అవ్వదెచ్చె
 దలయవు నీళ్ళకు నడ్డంబు గట్టెదు
 ముసలివై హరివృత్తి మొనయ జూచె
 దంబరంబు మొలకు నడుగవు తిరిగెద
 వింక గల్కితనములేల పుత్ర
 నిన్ను వంప వ్రాల్చు నే నేరననియొ నీ
 విట్లు క్రిందుమీదు నెఱుగకునికి”

అని, అతని ధూర్జత్వాన్ని పరిపరివిధాల పేర్కొంటూ, యశోద, అక్కడేఉన్న ఒకరోటికి అతణ్ణి కట్టడానికి ప్రయత్నించింది. కాని, ఆమె తెచ్చినత్రాడు ఆ చిన్నారి నడుముకు సరిపోలేదు. *⁹ఆమె ఆవెంటనే మరొకత్రాడు తెచ్చి, మొదటిత్రాటికి ముడేసి పిల్లవాణ్ణి కట్టబోయింది. కాని, ఆత్రాడుకూడా ఆ లీలాశిశువు నడుముకు

*9 తద్దామ బధ్యమానస్య స్వార్థకస్య కృతాగసః
 ద్వ్యంగు లోన మభూత్ తేన సందధేన్యచ్చ గోపికా..
 యదాసీత్ తదపి న్యూనం తేనాన్యదపి సందధే
 తదపి ద్వ్యంగులం న్యూనం యద్ యదా దత్త బంధనం.
 ఏవం స్వగేహదామాని యశోదా సందధత్యపి
 గోపీనాం సుస్మయంతీనాం స్మయంతీ విస్మితాభవత్.

తక్కువే అయింది. అమితాశ్చర్యంతో, ఆతల్లి, మరొక పెద్దత్రాడుతెచ్చి తిరిగి ప్రయత్నించింది. కాని, ఆప్రయత్నంకూడా నిష్ఫలమేఅయింది. యశోదకు అదంతా మహాద్భుతమనిపించింది. అయినా, ఆమె తన ప్రయత్నం విరమించుకోలేదు. ఇంట్లోఉన్న త్రాళ్ళన్నీతెచ్చి ఎలాగైనా ఆ చిన్నారిని కట్టితీరాలనిచూసింది కాని, అ దామెకు సాధ్యంకాలేదు. యథార్థానికి జగజ్జాలాలన్నీఉన్న ఆ బొజ్జను త్రాళ్ళతో కట్టడం ఎలా సాధ్యమౌతుంది !

తన్ను బంధించటానికి తల్లిపడుతున్నపాట్లన్నీచూసి ఆ నల్ల నయ్య జాలిపొందాడు. ఆమెను ఆవైన కష్టపెట్టడం ఉచితంకాదను కున్నాడు. అందుకనే *¹⁰బంధవిమోచనుడయిన ఆ లోకేశ్వరుడు తనకు తానై కోరి ఆమెచేత బంధింపబడ్డాడు. నిజానికి...

పట్టి యెల్లబోటి పట్టి యీతండని
గట్టి తలపుతోడ గట్టెగాక
పట్టి కడుపు పెక్కు బ్రహ్మాండములు వట్టు
పెట్టిగెనేని దల్లి యేల కట్టు?

చిక్కడు సిరికొగిటిలో
జిక్కడు సనకాది యోగి చిత్తాబ్జములం
జిక్కడు శ్రుతిలతికావలి
జిక్కె నతడు లీల దల్లిచేతన్ టోలన్.

కృష్ణయ్యను ఆ విధంగా టోటికి కట్టి, యశోద, ఇంటిపనులు చూసుకునే నిమిత్తం లోపలికి వెళ్ళింది. అది అదనుగా తీసుకుని, కృష్ణయ్య, ఆ టోటిని ఈడ్చుకుంటూ బయటకువెళ్ళాడు. అలా వెళ్ళి వెళ్ళి, అక్కడికి అనతిదూరంలో ఉన్న రెండు మద్దిచెట్లను సమీపించాడు.

*10 స్వమాతుః స్వీన్నగాత్రాయా విప్రస్త కబరస్రజః
దృష్ట్యా పరిశ్రమం కృష్ణః కృపయాసీత్ స్వబంధనే.

28. కుబేరపుత్రులు - నారదశాపం :

పూర్వం నలకూబర మణిగ్రీవులనే ఇద్దరు గుహ్యకు లుండేవారు. వారు కుబేరుని కుమారులు ; అమిత గర్విష్టులు. వారు సర్వవేశలా, సురాపాన పరవశులై స్త్రీలోలులై చరిస్తూ ఉండేవారు.

ఒకసారి, వాకున్నచోటికి నారదమహర్షి వెళ్ళటం జరిగింది. వారు మహర్షిని చూడటమయితే చూశారు. కాని, సురాపానపరవశులై ఉండటంవల్ల ఆయనను లక్ష్యంచేయలేదు. అది గ్రహించిన మహర్షి అమితంగా కోపగించుకున్నాడు. గర్వాంధులయిన వారికి తగినశిక్ష విధించాలనుకున్నాడు. అది కారణంగానే...

‘సంపన్నం డొరు గానలేడు తనువున్ సంసారమున్ నమ్మి హిం
సింపం జూచు దరిద్రు డెత్తువడి శుష్కిభూతుడై చిక్కి హిం
సింపం డన్యుల నాత్మకున్ సములుగా జింతించు నచ్చెట్ల ద
త్సంపన్నాంధున కంజనంబు వినుమీ దారిద్ర్య మూహింపగన్’
అని భావించాడు. ఆ భావంతోనే...

‘కలవాని సుతుల మనుచును

గలకంతుల తోడగూడి కానరు పరులం

గలలోనై నను వీరికి

గల క్రొవ్వడగించి బుధుల గలుపుట యొప్పున్’

అనుకున్నాడు. ఆపైన...

“విషయలంపటులయినవారిబుద్ధిని నశింపచేయటానికి రజో
గుణాన్నిమించింది మరొకటి లేదు. రజోగుణావృతులయినవారు
సంపన్నాంధులూ, ఉత్తమకులజన్మాహంకారులూ, స్త్రీలోలురూ,
ద్యూతక్రీడాపరులూ, మధుపాన వ్యసనులూ అవుతారు. అశాశ్వత
మయిన ఈ శరీరానికి జరామరణాలు ఉన్నవనే అభిప్రాయంకూడా
వారికి కలగదు. అది కారణంగానే, వారు దయాహీనులై, హింసా
పరులై, ఇంద్రియవశులై చరిస్తారు; అసాధువులనిపించుకుంటారు,

ఆవిధంగా అసాధువులై వ్యవహరించే శ్రీమంతులకు 'వేదరిక' మనేదే పరమౌషధం.

దరిద్రుడై నవాని జీవితం బాధామయంగా ఉంటుంది. బాధామయజీవి అయినవాడు పరులను హింసించటానికి పూనుకోడు. వ్యధిత హృదయమంటే ఏమిటో తెలియటమే దానికి మూలం.

దరిద్రుడు అహంభావదూరుడుగానూ, మదరహితుడుగానూ ఉంటాడు. అతనిలో మూర్ఖత్వమనేది సహజంగా ఉండదు. వ్యధ అనేదే అతనికి తపమౌతుంది. నిత్య దరిద్రుడయినవానికి, ఆకటిమంటతో అటమ టించి పోయేవానికి ఇంద్రియాలు వశమైఉంటై, అలా ఇంద్రియాలు వశమై ఉన్నవాడు సాధుసంగమం అపేక్షిస్తాడు. తృష్ణారహితుడై వ్యవహరిస్తాడు. తమోవిదూరుడూ ముకుందచరణాపేతుడూ అవుతాడు" అన్న నిర్ణయానికి వచ్చాడు. ఆ నిర్ణయం ప్రకారమే, ఆ మహర్షి నలకూబర మణిగ్రీవుల నుద్దేశించి, 'మీరు శ్రీమదాంధులుగా వ్యవహరించారుకాబట్టి భూలోకంలో మద్దిమానులై పుట్టవలసింది' అని శపించాడు.

మహర్షి శపించినమీదట, ఆ కుబేరపుత్రులకు తాముచేసిన తప్పు తెలిసివచ్చింది. అది కారణంగానే, వారు మహర్షి పాదాలమీద వ్రాలి, తమతప్పును తమించవలసిందని ప్రార్థించారు. నారదమహర్షి వారి పశ్చాత్తాపాన్ని గ్రహించి, 'మీరు నూరుసంవత్సరాలుమాత్రమే ఆ రూపంలో ఉంటారు. ఆతరువాత...

ముక్తులరై , నారాయణ

భక్తులరై , పరమసాధుభావశ్రీ సం

సక్తులరై , సురలోక

వ్యక్తుల రయ్యెదరు నాదు వాక్యము కతనన్'

అని పలికాడు.

ఆవిధంగా నారదమహర్షివల్ల శాపంపొందిన నలకూబర మణిగ్రీవులు, వ్రేపల్లెలో నందుని ఇంటిసమీపాన రెండు మద్దిమానులై

ఉద్భవించారు. ఆ మ్రానులవద్దకే, చిన్నికృష్ణయ్య, తాను కట్టబడి ఉన్న రోటిని ఈడ్చుకుంటూ వెళ్ళాడు. అలా వెడుతూ*¹ ¹'నా భక్తుడైన నారదుని మాటను మన్నించి నే నీ కుబేరపుత్రులకు శాపవిముక్తి కలిగించటం సమంజసం' అని నిర్ణయించుకున్నాడు.

ఆ నిర్ణయం ప్రకారమే, కృష్ణయ్య, ఆ జంటమద్దిమ్రానుల మధ్య నుంచి దారిచేసుకుని వెళ్ళాడు; కాని, ఆ మ్రాకులు అడ్డుకోవటంవల్ల, తోలు మాత్రం అవతలప్రక్కనే ఆగిపోయింది. అది గ్రహించిన కృష్ణయ్య, తన బలమంతా ఉపయోగించి ఆ రోటిని లాగాలనిచూశాడు. దాంతో, ఆ మద్దిచెట్లు కూకటివేళ్ళతోసహా తెగి కూలిపోయినై. ఆవెంటనే ఆ మ్రాకులమధ్యనుంచి అమిత తేజస్సంపన్నులయిన ఇద్దరు సిద్ధపురుషులు బయటకువచ్చారు. వచ్చి, శ్రీకృష్ణునకు సాష్టాంగ ప్రణామంచేశారు; ఆ తరువాత ఇలా ప్రస్తుతించారు.

“జాలుడవె నీవు నరుడ వ

నాలంబుడ వధికయోగి వాద్యుడవు తను

స్థూలాకృతి యగు విశ్వము

నీ లీలాగూఢమండ్రు నిపుణులు కృష్ణా !

తండ్రీ ! నువ్వు గోపాలుడవుకాదు; జగత్కారణ భూతుడవైన పరమపురుషుడవు. నీ రూపమే ఈ విశ్వం. ఈ విశ్వంలోఉండే సకల భూతజాలానికీ నువ్వు అధీశ్వరుడవు.

*11 దేవర్షి ర్మే ప్రియతమో యదిమా ధనదాత్మజౌ

తత్తథా సాధయిష్యామి యద్గీతం తన్మహాత్మనా.

ఇత్యంతరేణార్జునయోః కృష్ణస్తు యమయోర్యయా

ఆత్మనిర్వేశమాత్రేణ తిర్యగ్గాతములూఖలం.

బాలేన నిష్కర్షయ తాన్వగులూఖలం తద్

దామోదరేణ తరసోత్కలితాంఘ్రిబంధౌ

నిష్పేతతుః పరమ విక్రమితాతివేష

స్కంధప్రవాలవిటఫౌ కృతచండశబ్దౌ.

భువనములు సేయ గావగ
నవతీర్ణుడవై తిగాదె యఖిలేశ్వర యో
గివరేణ్య విశ్వమంగళ
కవిసన్నత వాసుదేవ కల్యాణనిధి !

కృష్ణా ! వాసుదేవుడవై న నీకు ప్రణామం చేస్తున్నాము.
మేము నీ అనుచరుని కింకరులం. మమ్మల్ని అనుగ్రహించవలసింది.
ఇకమీద...

నీ పద్యావళు లాలకించు చెవులున్ నిన్నాడు వాక్యంబులున్
నీ పేరం బనిసేయు హస్తయుగముల్ నీమూర్తివై జూపులున్
నీ పాదంబుల పొంత మ్రొక్కు శిరముల్ నీ సేవవై జిత్తముల్
నీవై బుద్ధులు మాకు నిమ్ము కరుణన్ నీరేజపత్రేక్షణా !”

అలా ప్రార్థించిన నలకూబర మణిగ్రీవులను కరుణించి, ఉలూ
ఖల బద్ధుడై ఉన్న శ్రీహరి ఇలా అన్నాడు:

“మీరు శ్రీమదాంధులై చరిస్తూ ఉండటంవల్ల, మీకు మేలు
చేకూర్చాలనే ఉద్దేశంతో, నారదమహర్షి మీకు ధనభ్రంశం కలిగించటం,
జ్ఞానమార్గం చూపటం సంభవించింది. తమతమ ధర్మాలను ఆచరించే
వారూ, సమచిత్తులై వ్యవహరించేవారూ, నన్నే ఆశ్రయించినవారూ
బంధవిముక్తులవుతారు. దేవర్షి దయవల్ల మీరు నన్ను చూడగలిగారు.
ఇక మీమనసు నామీద లగ్నమైతీరుతుంది. మీ రిక సుకృతులై
చరించటం జరుగుతుంది.”

ఆవిధంగా పలికిన శ్రీకృష్ణునికి ప్రదక్షిణం చేసి, నలకూబర
మణిగ్రీవులు తమతమ నివాసాలకు వెళ్ళిపోయినారు.

మద్దిమ్రాకులు విరిగిన చప్పుడు పిడుగుపాటుగాభావించి,
గోకులంలోనివారు ఆజాలగోపాలం అక్కడకువచ్చారు. వచ్చి, కూలిన
మ్రాకులనూ, వాటిమధ్య మందహాసంచేస్తూఉన్న చిన్నికృష్ణునీ
చూశారు. చూసి, అమితాశ్చర్యంతో...

‘ఈ పాదపములు కూలగ
నీ పాప డులూఖలమున నిటు బద్ధుండై
యే పగిది బ్రదికె గంటిరె
వాపోవడు వెఱవ డెట్టి వాడో యితడున్.

పిడుగు వడుట కాదు పెనుగాలి వినరదు
ఖండితంబులగుట కానరాదు
బాలు డితడు వట్టి పడత్రోవజాలడు
దరువు లేల కూలె ధరణిమీద’

అని పరిపరివిధాల ఆలోచించారు. అంతలో నందుడు ముందుకువచ్చి శ్రీకృష్ణుని కట్టిఉన్న త్రాటిని విప్పాడు. ఆ వెంటనే, కృష్ణయ్య, అంతకు ముందు అక్కడ జరిగింది యేమీ తెలియనివానిమాదిరిగా అడుతూ పాడుతూ, కేరింతలు కొడుతూ, తోటిబాలురతో కలిసిపోయినాడు.

29. బృందావన ప్రవేశం:

పూతనా, శకటాసుర, తృణావర్తాదులు సంహరింపబడటం, మద్ది మ్రూకులు అకారణంగానే కూలిపోవటం, మొదలయినవి మహోత్పాతాలుగా గోపవృద్ధులు భావించారు. అది కారణంగానే వారందరూ సమావేశమై, ఆ ప్రదేశం తమకంతమంచిదికాదని తేల్చుకున్నారు. ఏదై నా మరొకచోటికి పోవటం సమంజసమని కూడా నిర్ణయించుకున్నారు. ఆ సందర్భంలోనే, ఉపనందుడనే వృద్ధగోపకు డొకడు వారిని ఉద్దేశించి...

‘కసవు గల దిరవు పసులకు
లసదద్రె నదీ మహీజ లతికావలి పెం
పెసగును గాపురమునకును
బొసగును బృందావనంబు వొడ డచ్చటికిన్’

అని వారికి ఉద్ఘోషించాడు. ఆ వెంటనే, వారు, నందుని అనుమతిమీద తమతమ ఆలయందలను తీసుకుని, సంసారాలను తరలించుకుని, అడుతూ పాడుతూ బృందావనం చేరుకున్నారు.

బృందావనం తీర్థరాజం. దానికి తూర్పునా ఉత్తరానా బర్హిషదం, దక్షిణదిశన మధురాపురం, పశ్చిమాన శోణపురం ఉన్నై. దాని నిడివి డెబ్బెనాలుగు క్రోసులు; వెడల్పు అర్థయోజనం.

బృందావనంలో నందీశ్వర గోవర్ధన పర్వతాలున్నై. వాటిని ఆనుకునే, యమునానది ప్రవహిస్తోంది. అక్కడ ఇరవై నాలుగు మహోద్యానాలుకూడా ఉన్నై.

బృందావనంలో పశుగ్రాసానికి లోటనేదిలేదు. అక్కడిజలం అమృతతుల్యం.

బృందావనం చేరుకున్న గోవప్రముఖులు పదహారు క్రోసుల మేర భూమిని ఆక్రమించుకున్నారు. అక్కడ, అర్ధచంద్రాకారంలో ఇళ్ళూ, వాకిళ్ళూ ఏర్పరచుకున్నారు. ఏడు ద్వారాలతో ఒక మహా నగరాన్ని నిర్మించుకున్నారు.

గోకులమంతా ఆవిధంగా బృందావనం చేరుకోవటానికి మరొక ప్రబలకారణంకూడా ఉంది. ఒకసారి, గోకులమంతటా అదో విధమైన వ్యాధి వ్యాపించింది. దాన్ని నివారించుకునేనిమిత్తం, వ్రజవాసులు, ఏడురోజులపాటు దీక్షతో మహేశ్వరుని పూజించారు. వారి భక్తికి మెచ్చి, మహేశ్వరుడు, తన భటుడైన శంఖకర్ణుని, ఒక సందేశంతో వారివద్దకు పంపాడు. అలా గోకులం చేరిన శంఖకర్ణుడు ఒక బ్రాహ్మణుని ఆవేశించి ఇలా చెప్పాడు:

“యమునకు దక్షిణంగా ఒక వెలగతోట వుంది. పూర్వం, అది, బలికి అన్నఅయిన కాలకలి అనేవాని సంతానం. ఆ వనంలోని వృక్షాలన్నీ విషగంధం వదులుతూ ఉంటై. ఆ వృక్షాలను ఆశ్రయించి, కాలకలి అనుచరులుకూడా, ఆ ప్రాంతంలోనే, మరెవరినీ వృక్షాలుగా ఉద్భవించారు.

కాలకలిభార్యలు ఏడుగురు. వారందరూ గోవులై నారు. వారికి వందలాది సంతానం కలిగింది. ఆ వెలగమూను పుట్టిన పన్నెం

దేశ్యకు పూచి ఫలించింది. ఆ ఫలాలనుతింటూ, ఆ గోసంతతి జీవిస్తోంది. ఆ వృక్షాలు విడిచే విషగంధం వల్లనే వ్రేపల్లెలో వ్యాధులు ప్రబలిస్తే.

ఆ కాలకలి సంతానాన్ని నిర్మూలించే శక్తి రామకృష్ణులకు మాత్రమే ఉంది. గోపకులందరూ బృందావనానికి మారినపక్షంలో, రామకృష్ణులకు ఆ వృక్షాలను నిర్మూలించే అవకాశం లభిస్తుంది. దానిమూలంగా, గోకులం వ్యాధినుంచి తొలగి సుఖంగా జీవిస్తుంది.” అని చెప్పి అదృశ్యుడై నాడు.

ఆ విధమైన మహాదేవుని సందేశాన్ని శిరసావహించి, నందాదులు వ్రేపల్లెనుంచి బృందావనం చేరుకోవటం జరిగింది.

30. . . . వత్సాసురుడు :

ఆ మహానగరంలో ప్రవేశించిన బలరామకృష్ణులు, ఒకసారి, ఆవులను మేపుకునే నిమిత్తం, తమతోటివారితో కలిసి, యమునా తీరానికి వెళ్ళటం జరిగింది. ఆ సమయంలో, కంసభృత్యుడయిన ఒక దైత్యుడు, కృష్ణయ్యను వెతుక్కుంటూ అక్కడికివచ్చాడు. వచ్చి, ఒక మంచి లేగదూడరూపం ధరించి, ఆ పరిసరాల్లో ఉన్న మందలో చేరాడు. కాని, గోపజాలు రెవరూ అది గ్రహించలేదు. ‘ఈ క్రొత్త లేగ ఎక్కడిది’ అన్న ఆలోచన, చివరకు, బలరామునకుకూడా కలగ లేదు.

కొంతసేపు ఆటలూ పాటలూ సాగింతరువాత, కృష్ణయ్య, బలరాముని ఓ ప్రక్కకుపిలిచి, ఆ క్రొత్తలేగనుచూపించి, ‘అది మన కోసం, మన కంసుడు మామయ్య దగ్గరనుంచివచ్చింది. దానికి తగిన మర్యాదచెయ్యటం మనధర్మం’ అన్నాడు. అంటూనే, *¹² వెనుకనుంచి దాన్ని సమీపించాడు. అమాంతంగా, దాని వెనుక కాళ్ళు రెండూ

*12 గృహీత్వాపర పాదాభ్యాం సహలాంగూల మచ్యుతః

భ్రామయిత్వా కపిత్థాగ్రే ప్రాహిణోద్ గత జీవితం.

కలిపి పట్టుకుని, ఎత్తి, గిరగిరాత్రిప్పి, ఆ ప్రక్కనేవున్న ఒక వెలగ చెట్టుకువేసి మోచాడు. ఆ వేటు భరించలేక, ఆ రాక్షసుడు గావు కేకపెట్టి, నిజరూపంలో ప్రాణాలు వదలటం జరిగింది. అదిచూచిన గోపాలురందరూ అడలిపోయినారు. ఆ వెంటనే, కృష్ణయ్యమీద పుష్పవర్షం కురిసింది. అదిచూసిన బలరాముడు మందహాసంచేశాడు.

శ్రీకృష్ణునిచేత ఆవిధంగా నిహతుడైన వత్సాసురుడు పూర్వం, మురాసుతుడైన ప్రమీలుడనేవాడు. అతడొకసారి, వసిష్టమహర్షి ఆశ్రమానికి వెళ్లి, అక్కడఉన్న నందినీధేనువును చూశాడు. చూసి, అది తన వద్దవుంటే బాగుండుననుకున్నాడు.

ఆ వెంటనే అతడు, బ్రాహ్మణరూపం ధరించి మహర్షిని సమీపించాడు. ఆ ధేనువును తనకు దానమివ్వవలసిందిగా కోరాడు. కాని, వసిష్టుడు, అతనికి ఏవిధమైన సమాధానం ఇవ్వలేదు; మౌనం వహించి ఊరకున్నాడు.

నందిని, పరిస్థితిని అర్థంచేసుకుంది. ప్రమీలుని మోసప్రవృత్తిని గ్రహించింది. గ్రహించి, 'నువ్వు దేనినికోరి మహర్షిని మోసం చేయదలచావో దాని రూపాన్నే ధరించవలసింది' అని శపించింది.

శవుడైన ప్రమీలునికి అతడు తలపెట్టిన అత్యాచారం అప్పుడు అర్థమయింది. వెంటనే అతడు మహర్షి కి నందినికి నమస్కరించాడు. తన దోషాన్ని తుమించి, తన్ను రక్షించవలసిందిగా ప్రార్థించాడు.

అతని ప్రార్థనవిని నందిని జాలిపడ్డది. అది కారణంగానే, ద్వాపరంలో, శ్రీహరి గోపాలుడై బృందావనంలో విహరిస్తాడనీ, అప్పుడు ఆయనవైన గోవత్సలతో కలిసి చరించటం ద్వారా అతనికి ముక్తి లభిస్తుందనీ తెలియపరచింది.

శాపవిమోచన మార్గం గ్రహించిన ప్రమీలుడు ఆవెంటనే, వత్సరూపం ధరించి, గోపాల దర్శనంకోసం బృందావనంలో చరించ

సాగాడు. అది గ్రహించిన కృష్ణయ్య, అతణ్ణి కనికరించి, అతనికి శాప విముక్తి కలిగించాడు.

31. . . . బకాసురుడు :

అది జరిగిన కొద్దిరోజులకే మరొక విచిత్రం జరిగింది. ఒకసారి, గోపకుమారులు రామకృష్ణసహితులై ఒక అడవికి వెళ్లారు. అలా అడవికి వెళ్ళి ఆడుకుంటూ ఉన్న సమయంలో, వారికి ఒక పెద్ద కొంగ కనిపించింది. ఆ కొంగను చూడగానే గోపబాలురగుండెలు ప్రీతిపోయినై. వజ్రంమాదిరి ఉన్న దానిముక్కు, వెండికొండమాదిరి ఉన్న దానిశరీరం చూసి వారు భీతిలిపోయినారు. అంతలో అది తటాలున వచ్చి, కృష్ణయ్యముందు వ్రాలి అతణ్ణి మ్రింగేసింది.

అదిచూసిన గోపబాలురందరూ హాహాకారాలు చేశారు. వారి ఆక్రందనం విన్న మహేంద్రుడు, ఆ వెంటనే, రుద్రాదులతోనూ సర్వ విధ శస్త్రాస్త్రాలతోనూ అక్కడికి వచ్చాడు. ఆ బకునిమీద ముందుగా తన వజ్రాయుధాన్ని ఒదిలాడు.

ఆ వజ్రాయుధం బకుని చలింపచేయలేకపోయింది. అది గ్రహించిన మహేంద్రుడు అతనిమీద బ్రహ్మదండాన్ని ప్రయోగించాడు.

బ్రహ్మదండం తాకిడికి బకు డొకక్షణమాత్రం మూర్ఛితుడై నాడు. కాని, వెంటనే తేరుకున్నాడు.

అది చూసిన రుద్రుడు అమితాశ్చర్యం పొందాడు. వెంటనే తన త్రిశూలాన్ని ఆ బకునిమీద ప్రయోగించాడు.

ఆ త్రిశూలం బకుని పక్షాలలో ఒకదాన్నిమాత్రమే ఖండించగలిగింది. అదిచూసిన పవనుడు బకునిమీద తనశక్తిని ప్రయోగించాడు. అదికూడా బకుని చలింపచేయలేకపోయింది.

ఆ తరువాత, కిన్నరేశ్వరుడు బకునిమీద తన కృపాణాన్ని విసిరాడు. అది బకుని మరొక పక్షాన్ని మాత్రమే ఖండించింది. అది

గ్రహించిన చంద్రుడు తన హిమాస్తాన్ని బకునిమీద వేయటం జరిగింది; కాని ప్రయోజనం లేకపోయింది.

ఆ తరువాత, అగ్ని దేవుడు ఆగ్నేయాస్త్రాన్ని ప్రయోగించాడు. అది బకుని రోమాలను మాత్రం భస్మం చేయగలిగింది. అదిచూసిన వరుణుడు తనపాశాన్నీ, కాళి తనగదనూ బకునిమీద విసిరివేశారు; కాని, అవికూడా బకుని చలింప చేయలేకపోయినై.

అదిచూచిన దేవతలు, ఆ బకుని శక్తిని గ్రహించి, అమితంగా విస్మితులై నారు. అతణ్ణి సంహరించటం అసంభవమని నిర్ణయించు కున్నారు.

దేవతలను ఆవిధంగా ఆశ్చర్యచకితుల్నిచేసి, బకుడు ఒక్క సారిగా ఆకసానికి ఎగిరాడు. ఎగురుతూ పెనుగాలిని కల్పించాడు.

ఆ గాలికి దేవతలు తట్టుకోలేకపోయినారు. ఎక్కడివారు అక్కడినుంచే పారిపోసాగారు. బకుడు వారిని తరిమి తరిమి కొట్టాడు.

ఆ సమయంలో దేవతలకు గత్యంతరం తోచలేదు. వారందరూ కలిసి, ఆవైన శ్రీ కృష్ణునే ప్రార్థించారు. ఆ బకుని ముఖ గహ్వరం నుంచిబయటపడి తమకు శాంతిని ప్రసాదించవలసిందిగా వేడుకున్నారు.

దేవతలమొఱ ఆలించి, కృష్ణయ్య, ఆవెంటనే తన శరీరాన్ని పెంచుకున్నాడు. అలా బృహద్రూపం ధరించిన కృష్ణయ్యను ఆ బకం భరించలేకపోయింది. స్వప్రాణరక్షణార్థం, ఆ వెంటనే అతణ్ణి కక్కేసింది. అలా కక్కికూడా, తన శరీరాన్ని అమితంగా పెంచు కుని, తనముక్కుతో కృష్ణయ్యను పొడవటానికి ఉద్యమించింది.

కృష్ణయ్య అది గ్రహించాడు. గ్రహించి, *¹³ తనరెండుచేతుల తోనూ బకుని ముక్కుతుండాలు పట్టుకుని పూరిపుల్లనుమాదిరి చీల్చేశాడు.

*13 తమావతంత్రం స నిగృహ్య తుండయో
ర్దోర్భ్యాం బకం కంస సఖం సతాంపతిః
వశ్యత్సు బాలేషు దదార లీలయా
ముదావహో వీరణవద్ దివౌకసాం

అంతలో ఆ కొంగ మాయమైపోయింది. దాని స్థానంలో ఒక రాక్షసుడు, రెండుగా చీలినశరీరంతో కనిపించి, గిలగిలా తన్నుకుని ప్రాణం వదలటం జరిగింది.

దేవతలను భయభ్రాంతులను చేసిన ఆ బకుడు పూర్వజన్మలో హయగ్రీవుని కుమారుడైన ఉత్కలుడు. అతడు ఆ జన్మలోకూడా దేవతలందరునూ ఎంతగానో వేధించాడు. వారి ఛత్రచామరాదు లన్నీ హరించాడు. ఒక నూరు సంవత్సరాలపాటు వారికి నాధుడై వ్యవహరించాడు.

అలా వ్యవహరించిన ఉత్కలుడు ఒకసారి జాజలుని ఆశ్రమంలో ఉన్న మడుగులో ప్రవేశించి చేపలను పట్టుకోవటం జరిగింది. అది జాజలుడు చూశాడు. చూసి, అతణ్ణి ఉద్దేశించి, 'నీ శౌర్య ప్రతాపాలు చూపటానికి ఈ మీనులే దొరికాయా!' అన్నాడు.

జాజలమహర్షి పలుకులు ఉత్కలునిలో ఏ మార్పునూ కలిగించ లేదు. అది గ్రహించి, ఆ మహర్షి, 'నువ్వు బకరూపం ధరించవలసింది' అని అతణ్ణి శపించాడు.

జాజలుడు సామాన్యుడు కాదు. ఆరువేల సంవత్సరాలు తీవ్రతపస్సుచేసిన మహానుభావుడు.

జాజల మహర్షి శాపానికి గురిఅయిన ఉత్కలుడే బకుడై బృందావనంలో చరిస్తూ ఉండటం, కాలక్రమాన శ్రీకృష్ణుని స్వర్ణ ద్వారా ముక్తిని పొందటం జరిగింది.

32. కౌమార చేష్టలు :

ఆ తరువాత, బృందావనంలో బలరామ కృష్ణులు సలిపిన కౌమారచేష్టలకు అంతులేదు. క్రేపులను కాచే సమయంలో వారు

తీయటంద్వారా గోపాలురందరూ సంహరింపబడ్డవారే అవుతారు,' అని అతడు భావించాడు.

ఆ అభిప్రాయంతోనే, ఆమడ పొడవూ, ఒక కొండంత లావూ ఉన్న కొండచిలువరూపం ధరించి, పెద్ద గుహమాదిరిఉన్న నోరు తెరుచుకుని, అతడు కృష్ణుని మ్రింగేనిమిత్తం ఒకచోట వేచిఉన్నాడు. అతణ్ణి చూసిన గోపబాలురు, అది మహాజగరమని తెలిసికూడా 'మన కృష్ణయ్యఉండగా మనకేం భయం!' అనుకుంటూ దాన్ని సమీపించారు. తమ గోగణంతోసహా, బిలంమాదిరిఉన్న దాని నోట్లో ప్రవేశించారు. కాని, కృష్ణయ్యకోసం వేచిఉన్న అఘుడు ఆ బాలుర నేమీచేయలేదు; కదలకుండా మెదలకుండా అలాగే ఉండిపోయినాడు.

గోపబాలు రందరూ, తనమీది విశ్వాసంతో, తెలిసికూడా అజగరం నోట్లో ప్రవేశించారనీ, అది తనకోసమే వేచిఉన్నదనీ కృష్ణయ్య గ్రహించాడు. గ్రహించి. *¹⁵ తన వారికి చేటుకలుగకుండానూ, ఆ పాపాత్ముని ఆశయం నెఱవేఱకుండానూ ఉండే ఉపాయం ఏమిటాఅని ఒకక్షణకాలం ఆలోచించాడు. ఆలోచించి, ఆవెంటనే తనుకూడా దాన్ని సమీపించాడు; మెల్లమెల్లగా దాని గొంతులో ప్రవేశించాడు.

*15 తాన్ పీత్య కృష్ణః సకలాభయప్రదో
హ్యనన్యనాథాన్ స్వకరా దవత్యతాన్
దీసాంశ్చ మృత్యో ర్జతరాగ్ని ఘాసాన్
ఘృణార్దితో దిష్టకృతేన విస్మితః.
కృత్యం కిమత్రస్య ఖలస్య జీవనం
నవా అమీషాం చ సతాం విహింసనం
ద్వయం కథం స్యాదితి సంవిచిత్త్యత
జ్ఞాత్వావిశత్ తుండ మళోషద్భగ్ హరిః

అలా ప్రవేశించిన కృష్ణయ్య*¹⁶ ఆ అజగరం గొంతులోనే ఆగి, తన శరీరాన్ని మహోద్భుతంగా పెంచుకున్నాడు. దాంతో, ఆ అజగరం గొంతు పూడిపోయింది. దానికి ఊపిరిఆడే అవకాశం ఏమాత్రంగానూ లేకపోయింది. అది కారణంగా...

ఊపిరి వెడలక కడుపున

వా పొదవిన బాము ప్రాణవాతంబులు సం

తాపించి శిరము వ్రక్కలు

వాపికొనుచు వెడలి చనియె బటు ఘోషముతోన్.

అలా పగిలిన శిరస్సులోనుంచి, ఆవెంటనే, గోవత్ససంఘం తోనూ, గోపబాలురతోనూ కృష్ణయ్య బయటకువచ్చేశాడు. శ్రీకృష్ణుని అంగస్పర్శమూలంగా పాపాలన్నీ హరించిపోవటంవల్ల ఆ అజగరంలో నుంచి ఒకదివ్యతేజం బయటకువచ్చి కృష్ణయ్యలో లీనమైపోయింది.

కృష్ణయ్యలో అలా లీనమైన అఘుడు, పూర్వం శంఖుడనే రాక్షసుని కుమారుడు; అఘుడనే వాడు.

అఘుని బలసంపద అద్వితీయమైనదిగా ఉండేది. దానికితోడు అతని రూపం యశావనం అతణ్ణి అమితగర్విష్టిగా తయారుచేసినై.

అతడొకసారి మలయాద్రిమీద తపస్సుచేసుకుంటున్న అష్టావక్రుని చూశాడు. చూసి, ఆయన్ని అపహాస్యంచేశాడు. అది అష్టావక్రునికి ఆగ్రహకారణమయింది. ఆవెంటనే, ఆయన అతణ్ణి ఉద్దేశించి, 'నువ్వు సర్పరూపం ధరించవలసింది' అని శపించాడు. కాని, పశ్చాత్త

*16 తచ్ఛ్చత్వా భగవాన్ కృష్ణస్త్య వ్యయః సార్థవత్సకం
చూర్ణీ చిక్కిరేరాత్మానం తరసా వవృధే గతే
తతోఽ తికాయస్య నిరుద్ధమార్గిణో
హ్యుద్గిర్ణ దృష్టే ర్భమత స్త్విత స్తతః
పూర్ణోంతరంగే పవనో నిరుద్ధో
మూర్ధన్ వినిష్పాట్య వినిర్గతో బహిః

వుడై న అఘునిచూసి, జాలిపడి, 'శ్రీకృష్ణు డెప్పుడు నీ గర్భంలో ప్రవేశిస్తాడో అప్పుడు నీకు శాపవిముక్తి అవుతుంది' అని చెప్పాడు.

ఆరోజునుంచీ, అఘుడు, శ్రీకృష్ణుడు ఎప్పుడు కనిపిస్తాడా అనీ, ఆయన్ని ఎప్పుడు ఎలామింగి శాపవిముక్తిని పొందుతానా అనీ ఆలోచించసాగాడు. కాలక్రమాన, బృందావనం, చేరుకుని శ్రీకృష్ణుని అనుగ్రహంద్వారా పరమపదంపొందాడు.

34. బహురూపధారణం :

ఆ తరువాత, కృష్ణయ్య. తనవారందరినీ ఆ సమీపంలోనేఉన్న యమునాతీరానికి తీసుకు వెళ్ళి...

'ఎండన్ మ్రగ్గితి రాకటం బడితి రింకేలా విలంబింపగా
రం డో బాలకులార చల్లి గుడువన్ రమ్యస్థలం బిక్క డీ
దండన్ లేగలు నీరుద్రావి యిరవందం బచ్చికల్ మేయుచుం
దండంబై విహరించుచుండగ నమందప్రీతి భక్షింతమే.'

అని వారందరినీ ఆహ్వానించాడు. ఆ వెంటనే, గోపబాలురందరూ క్రేపులను పచ్చికలకు తోలి, ఆ నైకతప్రదేశంలో శ్రీకృష్ణుని చుట్టి వలయాకారంగా కూర్చున్నారు. *¹⁷కాని, అందరికీ కూడా ఆయన సుందరముఖపద్మం దర్శనీయమౌతూనేఉంది. ఆ పరిస్థితిలో వారు తమ తమ చిక్కాలు విప్పుకుని ముందుంచుకుని...

మాటిమాటికి వ్రేలు మడిచి యూరించుచు
నూరగాయలు దినుచుండు నొక్క
డొకని కంచములోని దొడిసి చయ్యన మ్రింగి
'చూడు, లేద'ని నోరు సూపు నొక్క


*17 కృష్ణస్య విష్వక్ పురురాజిమండలై
రథ్యాననాః పుల్లదృశో వ్రజార్భకాః
సహోపవిష్టా విపినే విరేజ
శ్చదాయథాంభోరుహకర్ణి కాయాః

దేగు రార్గుర చల్లు తెలమి బన్నిదమాడి
 కూర్చొని కూర్చొని కుడుచు నొక్క
 డిన్నియు దగబంచి యిడుట నెచ్చెలి తన
 మనుచు బంతెనగుండు లాడు నొకడు

'కృష్ణ జూడు' మనుచు గికురించి వరుమ్రోల
 మేలిభద్యరాళి మెసగు నొకడు
 నవ్వు నొకడు సఖుల నవ్వించు నొక్కడు
 ముచ్చటాడు నొకడు మురియు నొకడు.

ఆవిధంగా గోపబాలురు ఆనందంతో ఆరగింపులు చేస్తూ
 ఉండగా

కడుపున దిండుగా గట్టిన వలువలో
 లాలిత వంశనాశంబు జొనిపి
 విమల శృంగంబును వేత్ర దండంబును
 జాతీరాసీక డా చంక నిటికి
 మీగడ పెరుగున మేళవించిన చల్లి
 ముద్ద డావలిచేత మొనయ నునిచి
 చెలరేగి కొసరితెచ్చిన యూరగాయలు
 వ్రేళ్ళ సందులనెల్ల వెలయ నిటికి
 సంగడిల నడుమ జక్కన గూర్చుండి
 నర్మభాషణముల నగవు నెఱపి
 యాగభోక్త కృష్ణ డమరులు వెఱగంద
 కై శవంబు మెఱసి చల్లి గుడిచె.



ఆ సమయంలో, అక్కడి క్రేపులు, దూరంగా ఉన్న పచ్చిక
 మేసే నిమిత్తం గుంపుగా అటువెళ్ళటం జరిగింది. అది తెలియని గోప

జాలును అమితంగా కయపడ్డారు. కృష్ణయ్య అది గ్రహించాడు.
గ్రహించి... *18

పెనుడో బాలకులార క్రేపు లటపీ వీధిన్ మహాదూరముం
చియెం గోమల ఘాస భాదన రతోత్సాహంబుతో నెందుబో
యెనొ యేమయ్యెనొ క్రూరజంతువులచే నే యాపదం బొందెనో
కని తెత్తుం గుడువుండు చల్లి గొఱతల్ గాకుండ మీరందఱున్
అని వారిని సమాధానపరచి, చెంగుచెంగున దూకుతూ వనాంతరానికి
వెళ్ళాడు.

ఆ సమయంలో చతుర్ముఖునికి ఒకవింత ఆలోచన కలిగింది.
అంతకుముందు అతడు అఘాసురుని సంహారం కళ్ళారాచూశాడు.
మృత్యుముఖంలో ప్రవేశించిన గోపజాలురూ గోవత్సలూ బ్రతికి
బయటపడటం గ్రహించాడు. అదంతా అతనికి అద్భుత మనిపించింది.
అది కారణంగానే, అటువంటి మహాద్భుతకార్యాలు మరికొన్ని
మాడాలన్న కుతూహలంకూడా అతనిలో జనించింది. అందుకనే,
వనాంతరాల్లో చరిస్తున్న గోసంఘాన్నీ, చల్లు లారగిస్తున్న గోప
జాలురనూ, తన మాయాశక్తిద్వారా, ఎవరికీ కనబడకుండా దాచేశాడు.

అది గ్రహించిన కృష్ణయ్య, కొద్దిసేపు, గోసంఘాన్ని వెతు
క్కుంటూ, వాటి అడుగుజాడలనుబట్టి వనమంతటాతిరిగాడు. కాని,
ఆయన కవి కనిపించలేదు. అది కారణంగా ఆయన విసుగుచెంది,
తను తన స్నేహితులతో పూర్వం చల్లు లారగించినచోటికి తిరిగి వెళ్ళాడు.
అక్కడ, వారుకూడా ఆయనకు కనిపించలేదు. అది ఆయనకు వింతగా
తోచింది. దాని కంతటికీ కారణ మేమైఉంటుందా అని అప్పుడాయన

*18 తాన్ దృష్ట్యా భయసంత్రస్తాన్ చే కృష్ణోఽస్యభీభయం
మిత్రాణ్యైశా న్నాపిరమతే హవేష్యే వత్సకా నహం
కత్తుక్వాద్రి దరీ కుంజ గహ్వరే ష్మాత్మవత్సకాన్
విచిన్యన్ భగవాన్ కృష్ణః స పాణికవతో యయా

అలోచనచేశాడు. ఆయన విశ్వవిదుడు కావటంవల్ల, ఆవెంటనే అదంతా ఆయనకు అర్థమైపోయింది. అది చతుర్ముఖుని చర్యగా ఆయన గ్రహించగలిగాడు. చతుర్ముఖుడయినా, తన్ను వంచించటానికి అలా చేసిఉండడనీ, తన శక్తిని గ్రహించటానికే ఆ పనికి పూనుకుని ఉంటాడనీ భావించాడు. అందుకనే...

గోపాల సుతులు లేరని

గోపికలకు జెప్పనేల గోపాలకులున్

గోపికలు నలర బాలుర

క్రేపుల రూపముల నే జరించెద 'నింకన్'

అని నిర్ణయించుకున్నాడు. ఆవెంటనే... *19

కరముల్ పాదములున్ శిరంబు లవలగ్నంబుల్ ముఖంబుల్ భుజాం
తరముల్ ముక్కులు గన్నులున్ శ్రవణముల్ దంతాదులున్ దండకాం
బరస్రగ్వేణు విషాణ భూషణ వయోభాషాగుణాభ్యాన త
త్పరతల్ వీడ్వడకుండ చాలె విభు డా వత్సార్థకాకారముల్.

ఆవిధంగా, గోపబాలు రెందరున్నారో వారందరి రూపాలూ, క్రేపు
లెన్ని ఉన్నయ్యో వాటి అన్నిటి ఆకారాలూ ధరించి, ఆ నల్లనయ్య
అన్ని రూపులతోనూ గోకులంలో ప్రవేశించాడు. అలా ప్రవేశించి,

*19 తతః కృష్ణో ముదం కర్తుం తస్మాత్పాణాం చ కస్య చ
ఉభయాయిత మాత్మానం చక్రే విశ్వకృదీశ్వరః
యావద్యత్సపవత్సకల్పకవపు ర్యావత్కరాంఘ్రూదికం
యావద్యష్టివిషాణ వేణుదలశిగ్గ్ యావద్విభూషాంబరం
యావచ్ఛీలగుణాభిధాకృతివయో యావద్విహారాదికం
సర్వం విష్ణుమయం గిరోంగవదజః సర్వస్వరూపో బభౌ
స్వయ మాత్మాత్మగోవత్సాన్ ప్రతివార్యాత్మవత్సపైః
క్రీడ న్నాత్మవిహారైశ్చ సర్వాత్మా ప్రవిశద్ ప్రజం
తత్తద్వత్సాన్ పృథగ్నిత్వా తత్తద్గోష్ఠే నివేశ్య సః
తత్తదాత్మా భవ (ద్రాజం) స్తత్తత్సర్వ ప్రవిష్టవాన్

ఎవరి గోవత్సలను వారి దొడ్లలోకి తోలి, ఎవరి పిల్లలను వారి ఇళ్ళ ముందు వడలి వేణువు నూదుకుంటూ ఇల్లు చేరుకున్నాడు.

అలా ఇల్లు చేరుకున్న గోవులనూ పిల్లలనూ చూసిన ఇల్లాండ్రకు ఆ రోజున అదోవిధమైన అపూర్వానందం కలిగింది. అప్పటి నుంచీ *²⁰వారు కారణం తెలియకుండానే తమ బిడ్డలనూ క్రేపులనూ అమితమైన ఆదరాభిమానాలతో చూసుకోసాగారు. ఆ గోవుల రూపంలోనూ గోపబాలుర రూపంలోనూ ఉన్న కృష్ణయ్య కూడా వారి పట్ల అలాగే ప్రవర్తించసాగాడు. కాని, ఆ ప్రవర్తనలో మమకారం అనేది మాత్రం ఏ కోశానా ఉండేదికాదు.

తమ గోవుల పట్లా సంతానం పట్లా ప్రజవాసులకు ఊణఊణాభి వృద్ధి పొందుతున్న ప్రేమను గ్రహిస్తూ, అందులో ఉన్న రహస్యాన్ని అర్థం చేసుకోలేక అమితాశ్చర్యపడుతూఉన్న బలరాముడు కూడా, కాలక్రమాన, వారితో కలిసిపోయినాడు. వారి మాదిరిగానే ప్రవర్తించసాగాడు. ఆ గోవులలోనూ గోపబాలురలోనూ శ్రీమహావిష్ణు వును దర్శించి మహాద్భుతమైన దివ్యానుభూతిని పొందగలిగాడు.

ప్రజవాసులందరూ ఆపరిస్థితిలో ఉండగా ఒక సంవత్సరం గడిచింది. *²¹ ఆ కాలంలో, కృష్ణయ్య, గోవత్సలరూపంలోఉన్న తన్ను గోపబాలుర రూపంలో ఉన్న తన ద్వారా పాలించుకుంటూ, వనాంతరాల్లోనూ వ్రజంలోనూ గోపాలుడుగా క్రీడించటం జరిగింది.

ఆవిధంగా మానవమానంలో అయితే ఒక సంవత్సరం గడిచిందేకాని, యథార్థానికి బ్రహ్మకది త్రుటి మాత్రమే. ఆ త్రుటి కాలం గడచిపోగానే చతుర్ముఖుడు కన్ను తెరచాడు. కన్ను తెరచి

*20) గోగోపీవాం మాశృతాస్మిన్ సర్వాన్నేహర్థికాం వినా
పురోవదాస్వపి హరే స్తోకతా మాయయా వినా.

*21) కృత్ మాత్మాఽఽత్మ నాఽఽత్మానం వత్సపాలమిషేణ సః
పాలయన్ వత్సపో వర్షం చిక్రీడే వనగోష్ఠయోః.

చూడగానే ఆ వనంలో అతనికి తిరిగి శ్రీకృష్ణుడూ, ఆయన ప్రక్కన యథాపూర్వకంగా గోపబాలురూ క్రేపులూ కనిపించటం జరిగింది. అత డాశ్చర్యపడ్డాడు. అంతకుముందు తనుదాచిన గోవులవంక చూశాడు. అవి తను నిర్మించిన గుహలోనే ఉన్నై. గోపబాలురవంక చూశాడు. వారుకూడా అక్కడే బందీలుగా ఉన్నారు. అది గ్రహించి, చతుర్ముఖుడు తన్నుతానే నమ్మలేకపోయినాడు. అదంతా పరమేశ్వరుడైన శ్రీకృష్ణుని పరమాద్భుతచర్యగా అతడు భావించాడు. విష్ణుదేవుని మోహింపజేయాలనుకున్న తనే విష్ణుమాయకు విమోహితుడు కావటం అతనికి అమితమైన ఆవేదన కలిగించింది. తాను సృష్టి కర్త అయినట్టూ, ప్రాణిసంతతిని సృజించే శక్తి తనకుతప్ప ఇతరులకెవ్వరికీ లేనట్టూ అత డంతవరకు భావిస్తూ వచ్చాడు. కాని, అదంతా భ్రమ మాత్రమే అని అతని కప్పుడు తోచింది. ఆ అభిప్రాయం కలగగానే, దూరాన ఉన్న క్రేపులూ గోపబాలురూకూడా ఆయనకు శ్రీకృష్ణుని ప్రతిరూపాలుగా గోచరించటం జరిగింది. *²²గోపబాలురందరూ నీలమేఘచ్ఛాయలోనే ఉన్నారు. వారందరికీ కుండలాలు ఉన్నై. కేయూరాలతో, కిరీటాలతో, వనమాలికలతో అందరూ అలంకృతులై ఉన్నారు. పీతాంబరాలు ధరించి, చతుర్భుజులై, శంఖ చక్ర గదా పద్మాలతో విలసిల్లుతూఉన్నారు. శ్రీవత్సకౌస్తుభంతో అందరూ శోభిస్తూఉన్నారు. భగవంతునకు భక్తులర్పించుకునే తులసీ దళమాలి

* 22. తావత్ సర్వే వత్సపాలాః పశ్యతోజస్యతత్క్షణాత్

వ్యదృశ్యంత ఘనశ్యామాః పీతకౌశేయవాససః.

చతుర్భుజాః శంఖచక్ర గదారాజీవ పాణయః

కిరీటినః కుండలినో హరిణో వనమాలినః.

శ్రీవత్సాంకదదో రత్న కంబు కంకణ పాణయః

నూపురైః కటకైర్భూతాః కటిసూత్రాంగులీయకైః.

అంఘ్రి మస్తక మాపూర్ణాస్తులసీ నవదామభిః

కోమలైః సర్వగాత్రేషు భూరిపుణ్యవదర్పితైః

కలు వారిమీద భాసిస్తున్నై. అందరిముఖాలలోనూ చిరునవ్వు చిందులు వేస్తూఉంది. వారి కటాక్షవీక్షణలు కన్నులపండువుగా ఉన్నై. అందరూ అఖండానందమూర్తులై, అద్భుతతేజంతో ప్రకాశిస్తున్నారు. అదంతాచూసిన చతుర్ముఖుడు పరవశత్వంపొందాడు. అది గ్రహించి, సాక్షాత్తు శ్రీమన్నారాయణుడే అయిన శ్రీకృష్ణుడు, చతుర్ముఖుని మీద దయతలచి, తన మాయను తొలగించాడు; లీలారూపా లన్నింటినీ ఉపసంహరించుకున్నాడు.

ఆవిధంగా మాయను తొలగించగానే, చతుర్ముఖుడు, తిరిగి బృందావనసమీపారణ్యాన్నీ. అక్కడ విహరించే క్రేపులనూ, శ్రీకృష్ణునితో క్రిడించే గోపబాలురనూ చూశాడు. చూసి, విస్మయావిష్టుడై నాడు.

తన కన్యములులేక తనరారి ముమ్మూల
విభుడయ్యు గ్రేపుల వెదకువాని
నఖిలజ్ఞుడై యొక్కడయ్యు నజ్ఞాకృతి
జెలికాండ బెక్కండ జీరువాని
బహిరంత రాద్యంత భావ శూన్యండయ్యు
నంతంత నడుగుచొప్పరయువాని
గురు గభీరుండయ్యు గురువులు వారుచు
నట్టిట్టు బాతర లాడువాని
జాతి రహితుడయ్యు జతుర గోపార్థక
భావమెల్ల నచ్చుపడిన మేటి
చెలువువాని హస్త శీతాన్నకబళంబు
వాని గాంచె నపుడు వాణి మగడు.

35. చతుర్ముఖుడు-శ్రీకృష్ణ స్తుతి :

అలా విస్మితుడైన చతుర్ముఖుడు, ఆ వెంటనే, తన వాహన మైన రాయంచమీరినుంచి క్రిందికి ఉటికి, చరచరా వెళ్ళి శ్రీకృష్ణుని

చరణాశ్చాలమీద సాగిలపడ్డాడు. ఆనందబాష్పాలతో ఆయన పాదాల నభిషేకించాడు. ఆ తరువాత లేచినిలబడి, వినయపూర్వకంగా అంజలి ఘటించి ఆయన్ని ఇలా స్తుతించాడు.

*²³“దేవదేవా! నేను కించిజ్ఞుణ్ణి. నిన్నగాని, నువ్వు ధరించే రూపాలనుగాని, నీ మహిమనుగాని వర్ణించగలశక్తి నాకు లేదు. నీ విశ్వాకృతిని ఊహించటానికికూడా నాబోటివారు అర్హులు కారు.

నీ విశ్వరూపాన్ని దర్శించాలనే ఉద్దేశంతో, అనేకులు, జ్ఞాన సిద్ధికి తపస్సుచేస్తారు. కాని, వారికి నువ్వు అగోచరుడవే అవుతావు. యథార్థానికి, నీమీద భక్తిగలవారికిమాత్రమే నువ్వు దర్శనీయుడవవుతావు. ఇంతకుపూర్వం నిన్నుచేరినవా రందరూ భక్తియోగం ద్వారా ఆత్మజ్ఞానాన్ని పొందినవారేనని నా కిప్పుడు అర్థమయింది

భూమిమీది ఇసుక రేణువులనూ, ఆకాశంలోని నక్షత్రాలనూ లెక్కపెట్టడం, అత్యంతనిపుణులయినవారికి, కాలక్రమాన సాధ్యం కావచ్చు; కాని, విశ్వరక్షణోద్దేశంతో వివిధగుణాల నావిష్కరిస్తూ ఉండే నీ గుణాల నెన్నటంమాత్రం ఎంతటివారికీ ఏ నాటికీ అలవికాని. దనే చెప్పాలి.

సర్వేశ్వరా! నేను ఉట్టి మూఢుణ్ణి. నేనే విశ్వాని కంతటికీ ప్రభుడననీ, సృష్టి కంతటికీ కారకుణ్ణనీ ఇంతవరకు భావిస్తూవచ్చాను. ఆవిధమైన గర్వం నా కళ్ళను కప్పటంవల్లనే, సర్వప్రపంచోత్పాదన భూతుడవూ సర్వేశ్వరుడవూ అయిన నీ పట్ల నేను అపచారం చేయటం జరిగింది నేను రజోగుణప్రధానుణ్ణికావటంవల్లనే ఈ

*²³ అద్వైత తత్వదృశ్యతేఽస్య కిం మమనతే మాయాత్వమాదర్శితం
ఏకోఽసి ప్రథమం తతో వ్రజసుహృద్వత్సాః సమస్తా అపి
తావన్తోఽసి చతుర్భుజాస్త దఖిలైః సాకం మయోపాసితాః
తావన్ద్వైత జగన్త్యభూస్తదమితం బ్రహ్మద్వయం శిష్యతే.

అపచారానికి పాల్పడ్డాను. యథార్థానికి, నువ్వు నారాయణుడవు. నేను నీ నాభీకమలంలో పుట్టిన ఒకానొక పరమాణువును. నువ్వు సకలభూతాలకూ సాక్షివి; అధీశ్వరుడవు. నేనో, నీ కింకరుణ్ణి. నువ్వు...

ఎటిగినవారికి దోతువు

నెటి బ్రకృతిం జేరి జగము నిర్మింపగ నా

తెలుగున, రక్షింపగ నీ

తెలుగున, బ్రహ్మరింప నుద్రు తెలుగున నీశా!

పరాత్పరా! నువ్వు దుష్టులను శిక్షించేనిమిత్తం, శిష్టులను రక్షించే నిమిత్తం అప్పుడప్పుడు జలచర మృగ సుర ముని నరకులాలలో జన్మిస్తూ ఉంటావు. నువ్వు యోగీశ్వరుడవు. నీ లీలలు ఎక్కడ ఎప్పుడు ఏ విధంగా ఉండేదీ ఎవ్వరూ గ్రహించలేరు. నీయోగ మాయా ప్రభావం వల్లనే నువ్వు నానావిధరూపాలనూ ధరిస్తూఉంటావు. నీ మాయను గ్రహించటం నా వంటివానికి సాధ్యం కానేకాదు. నువ్వు అద్వి తీయుడవనీ, ఆత్ముడవనీ, పురాణపురుషుడవనీ, స్వయంజ్యోతివనీ, అనంతుడవనీ, నిత్యుడవనీ, అక్షరుడవనీ గ్రహించిన జ్ఞానులుమాత్రమే సంసారసాగరాన్ని తరించగలుగుతారు; తమలో ఉన్న నిన్ను చూడ గలుగుతారు.

దేవా నీ చరణప్రసాదకణలబ్ధింగాక లేకున్న నొం

డేవెంటం జను నీ మహామహిమ నూహింపంగ నెవ్వారికిన్

నీవారై చనువారిలో నొకడనై నిన్ గొల్చు భాగ్యంబు నా

కీవే యిప్పటి జన్మమం దయిన నొం డెందై న నో యీశ్వరా!

పరమేశ్వరా! ఎన్ని యజ్ఞయాగాదులుచేసినా నిన్నుసంతృప్తి పరచటం సాధ్యంకాదు. యథార్థానికి వేదాలుకూడా నిన్ను వీక్షించలేవు. అటువంటి నువ్వు, గోపగోపికాజనంపట్ల ప్రసన్నుడ వై నావు. నారితో నివసిస్తున్నావు. వారు పిలువగానే పలుకుతున్నావు.

వారితో క్రిడిస్తున్నావు. నిజానికి నా యీ బ్రహ్మపదంకంటె వారిదైన భాగ్యమే మహత్తరమైనదని నేను భావిస్తున్నాను. వారి పాదరేణువు నా శిరాన సోకినా, నా జన్మకు ధన్యత చేకూరేది. కాని, ఆ అదృష్టానికి కూడా నేను నోచుకోలేదు.

నిను హింసించిన పూతనాదులకు మున్ నీ మేటి సంకేత మిచ్చిన నీకుం బుర దార పుత్ర గృహ గో స్త్రీ ప్రాణ దేహోదు తెల్లను వంచింపక యిచ్చు గోపకులకున్ లక్షింప నే మిచ్చెదో యని సందేహము దోచుచున్నది ప్రపన్నానీకరతామణి !

నాయనా! భక్తితో నిన్ను భావించనంతవరకూ, నీది కానంత వరకూ ఏప్రాణిఅయినా అంధకారంలోనే ఉండిపోతుంది. అలా ఉన్న ప్రాణులకు దేహం ఒక కారాగారంగానూ, మోహమనేది సంకెలగానూ, అనురాగవరంపర లనేవి రిపువ్యూహాలుగానూ ఉంటై.

నువ్వు ప్రపంచాతీతుడవు. కాని, నిన్నాశ్రయించినవారికి ఆనందాన్ని చేకూర్చేనిమిత్తం ప్రపంచాన్ని కల్పిస్తూఉంటావు. నీ మాయాయోగంద్వారా అనేకమైన లీలలుచూపిస్తూఉంటావు.

సర్వము నీవ యెఱుంగుదు
సర్వ విలోకనుడ వీవ జగదధిపతివిన్
సర్వాపరాధు నను నో
సర్వేశ యనుగ్రహింపు చనియెద నింకన్ !”

అలా ప్రార్థించి, తిరిగి శ్రీకృష్ణుని పాదాలమీదపడి లేచి, ఆయనకు ముమ్మారు ప్రదక్షిణంచేసి, ఆయన సెలవుతీసుకుని, చతుర్ముఖుడు తన నివాసానికి వెళ్ళిపోయినాడు.

చతుర్ముఖుడు అలా వెళ్ళిన తరువాత, శ్రీకృష్ణుడు, అంత వరకు అతనివల్ల దాచి ఉంచబడిన గోవులనూ గోవత్సలనూ తనవద్దకు

రప్పించుకున్నాడు. గోపకుమారులను చేరుకున్నాడు; వా రందరినీ పేరుపేరునా పలుకరించాడు.

వా రందరూ శ్రీకృష్ణునకు దూరమై అప్పటికి ఒక సంవత్సర మైనా, ఆయన మాయాప్రభావంవల్ల వారి కది అరగడియగా గడిచి పోయింది. అది కారణంగానే, వారు అతని చుట్టూ చేరి, 'ఇంతవరకు మేముక ముద్దకూడా తినలేదు. నీ కోసమే ఎదురుచూస్తూ ఉన్నాము' అని అమాయకంగా అనగలిగారు; ఆ మాటలు విని, పగలబడి నవ్వు తున్న కృష్ణయ్య నోటిలో పెరుగుముద్దలు కూరి, తినిపించి, మురిసిపో గలిగారు. ఆయన ప్రేమకు పాత్రులు కాగలిగారు.

౧౬. . . , ధేనుకాసురుడు :

బలరామ కృష్ణులకు శ్రీదాముడూ సుబలుడూ మొదలయిన కొందరు స్నేహితు లున్నారు. వా రొకరోజున రామకృష్ణులను సమీ పించి, అక్కడికి అనతిదూరంలో ఒక తాళవనం ఉన్నదనీ, అందులోని పళ్ళు రుచికరమయినవని చెప్పుకుంటారనీ, వాటిని తినాలనితమకున్న దనీ తెలుపుకున్నారు. అది విన్న రామ కృష్ణులు వారి కోరికను తీర్చటానికి నిశ్చయించుకున్నారు.

కాని, ఆ వనంలో, ధేనుకుడు అనే ఒక రాక్షసు డున్నాడు. వాడు అమిత బలపరాక్రమాలు కలవాడు. గర్దభాకారుడై ఉండే ఆ ధేనుకుడు తన బంధువులందరితోనూ అక్కడ విహరిస్తూ ఉండటం వల్ల, సామాన్యంగా ఆ వనంలోకి ఎవ్వరూ వెళ్ళరు. ఎవరయినా అటు వెళ్ళటం జరిగితే, వారు తిరిగిరావటమనేది ఉండదు. ఆ ప్రాంతంలో సంచరించేవారిని ధేనుకుడుగాని, అతని సహచరులుగాని వధించటం తథ్యం. ఆ విషయాన్నికూడా శ్రీ దామ ప్రభృతులు రామ కృష్ణు లకు విన్నవించుకున్నారు. అయినా, రామకృష్ణులు తమ నిర్ణయాన్ని మార్చుకోతలచలేదు.

ఆ వెంటనే గోపబాలురతోసహా రామ కృష్ణులు ఆ వనంలో ప్రవేశించారు. అలా ప్రవేశించిన తరువాత, బలరాముడు ఆ తాటి చెట్లను తన బాహువులతో చుట్టి, కదలించి, పళ్లను రాలపాగాడు.

ఆ పళ్లు రాలుతున్న ధ్వని చెవుల బడగానే గర్దభాసురుడు భీకరంగా ఓండ్ర పెడుతూ గబగబా అక్కడికివచ్చాడు. వచ్చి, బలరాముని తొమ్ముమీద ఒక్కతన్ను తన్నాడు.

తన్ను తిన్న బలరాముడు రుద్రుడయినాడు. ఆ వెంటనే, ఆయన, ధేనుకుని నాలుగుపాదాలూ కలిపి పట్టుకుని, ఎత్తి, గిరగిరా త్రిప్పి, ఆ ప్రక్కనేఉన్న ఒక మహాతాళానికివేసి మోదాడు. దాంతో, ధేనుకుడు నెత్తురు కక్కుకుని ప్రాణం వదిలాడు. అదే సమయంలో, అతని తాకిడివల్ల ఆ తాళవృక్షం కూలిపోయింది. అలా కూలినవృక్షం ప్రక్కనేవున్న మరొకవృక్షంమీద పడ్డది. అది కారణంగా అదికూడా కూలిపోయింది. అది పడటంవల్ల, ఆ సమీపంలోఉన్న మరికొన్ని వృక్షాలుకూడా సమూలంగా కూలి, నై. అవి కల్పించిన శబ్దం విని ధేనుకుని బంధువులందరూ అక్కడికి పరుగుపరుగున వచ్చారు. అలా వచ్చిన రాక్షసులందరినీ రామ కృష్ణులు అనాయాసంగానే సంహరించారు.

ఆవిధంగా ఆ తాళవనం నిష్కంటకమయింది. అప్పు డక్కడ రాలిన తాటిపళ్ల నన్నింటినీ ఏరి, ఒక పెద్దకుప్పపోసి, వాటిని రామ కృష్ణులు తమ స్నేహితులందరికీ పంచిపెట్టారు. ఆరోజునుంచి ఆ వనంకూడా గోపబాలురకూ గో గణానికి విహారయోగ్యం కావటం జరిగింది.

ధేనుకుడు, తొలి జన్మలో, బలిదానవుని కుమారుడైన సాహసికుడు. అతడు గంధమాదన పర్వతం మీద తన కామినీజనంతో యథేచ్ఛా విహారం చేస్తూ ఉండేవాడు

ఆ పర్వతంమీదనే ఒక గుహలో దుర్వాసుడు తపస్సుచేసుకుంటూ ఉండేవాడు. సాహసికుని నృత్య గాన విలాసాదులు ఆయన

ధ్యానానికి భంగం కలిగిస్తూ ఉండేవి. అది కారణంగా, ఆయన ఒకసారి ఆగ్రహించుకుని, 'నువ్వు గాడిదవై పుట్టవలసింది' అని సాహసికుని శపించాడు.

అలా శపింపబడిన సాహసికుడు, మధురా మండలంలోని తాళ వనంలో, గర్జభరూపం ధరించి ప్రవేశించాడు. ఆ వనానికి అధిపతిగా వ్యవహరించాడు. కాలక్రమాన, బలరామ కృష్ణులతో పోట్లాడి, వారి కరస్పర్శద్వారా శాపవిముక్తి పొందాడు.

37. . . . కాళియుడు :

పూర్వం, సౌభరి అనే ఒకమహర్షి ఉండేవాడు. ఆయన కొంత కాలం కాళిందీనదిలో ఉండి ఉగ్రతపమాచరించాడు. ఆ సమయంలో ఒక రోజున పక్షింద్రుడయిన గరుడుడు అక్కడకు వచ్చి ఆ నదిలో ఉన్న జలచరేంద్రు నొకని ఒడిసి పట్టుకుని భక్షించటం జరిగింది.

తమకు రాజైన ఆ మీను అలా మరణించటంవల్ల మీనులన్నీ అమితవేదనతో హాహాకారాలు చేసినై. అది గ్రహించిన మహర్షి, తన చివ్యర్పిష్టిద్వారా, అంతకుపూర్వం అక్కడ జరిగిన విషాదోదంత మంతా గ్రహించాడు. ఆ మీనులను చూసి చాలావిచారపడ్డాడు. గరుడుని చర్యకు ఆగ్రహం పొందాడు. అది కారణంగానే, ఆ మీనులకు మేలుచేసే నిమిత్తం, పక్షింద్రుని ఉద్దేశించి, 'ఇక ను వీ నదిలో అడుగుపెడితే నీ తల నూరువక్కలై పోతుంది' అని శపించాడు.

సౌభరి ముని అలా శపించిన విషయం, పక్షింద్రుడయిన గరు డునకూ, సర్పరాజైన కాళియునకూమాత్రమే తెలుసు.

మొదట్లో, గరుడుడు, కనిపించిన పామునల్లా పట్టి వధించి భక్షించేవాడు. ఆ పీడ భరించలేక, పాములన్నీకలసి గరుడునితో ఒక ఒడంబడిక చేసుకున్నై. ఆ ఒడంబడిక ప్రకారం, సర్పజాతి, మాసానికి

ఒక పామును గరుడునకు సమర్పించటం, గరుడు డది తీసుకుని సంతృప్తుడుకావటం జరుగుతూఉండేది.

ఆ ఒడంబడికను గరుడుడు అక్షరాలా పాటిస్తూవచ్చాడు. కాని, విషవీర్యంవల్ల మదించిఉన్న కాళియుడుమాత్రం దాన్ని 'త్రోసి రాజ'న్నాడు. అతని మదాంధత్వం సుపర్ణుడయిన గరుడునికూడా సరకుచేయనంతగా పెరిగింది. అది గ్రహించిన గరుడు డొకసారి, కాళియు డున్న రమణకద్యిపానికివెళ్ళి, ఆడినమాట తప్పటం అనుచితమనీ, అనవసర వైరానికి దిగటం అసమంజసమనీ కాళియునకు బోధించాడు. కాని, కాళియుడు అతని ఉపదేశాన్ని లెక్కచేయలేదు. లెక్కచేయకపోవటమేకాదు; అమితంగా అలిగి, హరి వాహనమయిన అతనిని తన క్రూర దంష్ట్రితో గాయపరచాడు.

కాళియుని చర్య గరుడునకు అమితమయిన కోపం కలిగించింది. ఆ వెంటనే అతను తన ఎడమరెక్కను విచ్చి, కాళియుని, ఒక్కచరుపు చరిచాడు. ఆ దెబ్బకు కాళియుని కళ్ళు తిరిగిపోయినై. పళ్ళు రాలిపోయినై. దాంతో అతడు, విషం కక్కుకుని మూర్ఛితుడయినాడు.

ఆవిధంగా కాళియునకు బుద్ధిచెప్పి, గరుడుడు వెళ్ళిపోయినాడు. ఆపై న గరుడుని కంటపడటంకూడా అపాయమే ననుకుని, కాళియుడు, ఆ రమణకద్యిపం వదలి, గరుడునకు ప్రవేశార్హతలేని యమునానదిలో ప్రవేశించాడు. అప్పటినుంచీ అక్కడే ఉండిపోయినాడు.

అలా ఉన్న సమయంలో, ఒకసారి, ఆపరిసరారణ్యంలో విహరిస్తున్న గోపాలురూ గోవులూ, దాహం తీర్చుకునే నిమిత్తం, కాళిందీ జలంత్రాగటం జరిగింది. కాళియుని విషవహ్ని శిఖలమూలంగా కలుషితమయిన ఆ నీటిని త్రాగటంవల్ల గోసంఘంతో సహా గోపాలు రందరూ మూర్ఛితులయినారు. అది గ్రహించిన శ్రీకృష్ణుడు, వెంటనే వాని

సమీపించి, తన కటాక్షవీక్షణామృతాన్ని వారిమీద వర్షించాడు. అది కారణంగా, వారందరూ గాఢనిద్రనుంచి లేచినట్లు లేచి ఒడ్డుకు వచ్చారు. గోవులుకూడా వారి ననుసరించివై.

కాళిందీజలం విషపూరితం కావటానికి కాళియు డందులో ఉండటమే కారణమనీ, అతణ్ణి అక్కడినుంచి తొలగించి, ఆ జలాన్ని దోషరహితం చేయటం తన ధర్మమనీ అప్పుడు శ్రీకృష్ణునకు తట్టింది. ఆవెంటనే అతడు, *²⁴ఆ సమీపంలోఉన్న ఒక కదంబవృక్షమెక్కి, అక్కడినుంచి ఒక్కసారిగా ఆ నదిలోకి దూకాడు. అలా దూకటంవల్ల ఆ మడుగు కదలబారిపోయింది. అది గ్రహించిన కాళియుడు ఉగ్రుడైనాడు. అది తన నివాసమని తెలియక, ఎవడో ఒక సామాన్య బాలుడు ఆ మడుగులో ప్రవేశించి ఉంటాడనుకున్నాడు. అతణ్ణి తన విషాగ్నిజ్వాలలకు ఆహుతి చేయటానికి సంకల్పించుకున్నాడు. విజృంభించాడు.

అలా విజృంభించిన కాళియుడు, చరచరా కృష్ణుని సమీపించి, అతని శరీరమంతటా కరచాడు; అది చాలదన్నట్లు, అతణ్ణి గట్టిగా చుట్టుకుని, నలిపివేయటానికికూడా ప్రయత్నించాడు.

అది చూసిన గోపాలురు అడలిపోయినారు. తమ ప్రాణసఖునకు వాటిల్లిన ఆపదను తలచుకుని దుఃఖించి దుఃఖించి, వారిలో చాలా మంది మూర్ఛితులు కావటంకూడా జరిగింది. ఆ పరిస్థితినింతనూ అర్థం చేసుకున్నట్టుగా గోవులూ గోవత్సలూ కృష్ణునిమీదనే చూపులు నిలుపుకుని, కన్నీరు కారుస్తూ, అతిదీనంగా అరవసాగినై.

*24 తం చండవేగవిషవీర్య మవేక్ష్య తేన
దృష్టాం నదీంచ ఖలసంయమనావతారః
కృష్ణః కదంబ మధిరుహ్య తతోతితుంగ
మాస్ఫోట్య గాఢరశనో న్యవతద్ విషోదే

ఇక్కడ ఇలాఉండగా, అక్కడ మండలో అనేకమైన ఉత్పాతాలు కనిపించినై. ఆ దుర్నిమిత్తాలుచూసిన గోపాలురూ, గోపికలూ తమ ప్రాణానికి ప్రాణమయిన కృష్ణయ్యకు తిరిగి ఏదో కీడు సంభవించి ఉంటుందని భావించారు. ఆవెంటనే. వారందరూ గుంపులు గుంపులుగా బయలుదేరి అతణ్ణి వెతుక్కుంటూ వెళ్ళారు. అదంతా గ్రహించికూడా బలరాముడు వారి నెవరినీ వారించలేదు. వారించకపోవటమే కాదు; కృష్ణయ్యదై న మాహాత్మ్యం తెలిసినవాడు కావటంవల్ల వారినిచూసి మందహాసం చేస్తూ వారి ననుసరించాడు.

ఆవిధంగా, బలరామ సహితులై గోపకులూగోపికలూ యమునా నదిని సమీపించే సమయానికి, కృష్ణయ్య, కాళిందిమడుగులో, కాళియుని చేత చుట్టబడి, కదలలేనిస్థితిలో ఉన్నట్టు కనిపించాడు. అతణ్ణి అలా చూడ గానే వారందరూ విలపించటం మొదలు పెట్టారు. ఆ సమయంలో నంద యశోదలు పొందిన విచారం ఇంతాఅంతా కాదు. వారు శ్రీకృష్ణుని ఉద్దేశించి....

“పూతనలోని విషాన్నంతనూ త్రావి హరించుకున్న నీకు యీ సర్పవిషం అజేయమయిందా తండ్రీ! ఇది నిన్ను కరచి నప్పుడు ఎంతగా కంపించావో! మమ్మల్ని ఎంతగా తలచుకొని విలపించావో! విధిని ఎంతగా తూలనాడావో! ఇంతకూ ఇది మమ్మల్నెవరినై నా కరవకుండా నిన్నే యెందుకు కరవాల్సి వచ్చింది! యథార్థానికి, మాకు ఏ ఆపద సంభవించినా నువ్వు దాన్ని అనాయం సంగా తొలగించేవాడివి. ఇప్పుడు నీకు సంభవించిన యీ ఆపదనుంచి నిన్ను రక్షించే శక్తి మాలో ఎవరికి ఉంది నాయనా! ఎవ్వరికీ లేదు. కృష్ణా...

చూడ వదేమి గారవపుజూపుల మమ్ము, సఖాలితోడ మా
టాడ వదేమి నర్మముగ, నందెలు పాదములందు మ్రోయ నే
డాడ వదేమి నర్తనము లవ్వల మ్రోలను గోపికావళిం
గూడ వదేమి, నవ్వులకు, గోపకుమారవరేణ్య చెప్పుమా!

కృష్ణా! నువ్వే కళాఅయితే ఇక మాతో ముద్దుముద్దుగా మాట్లాడేదెవరు? మా మీదికి ఎగిరి, ప్రాకి మా కరచరణాదులకు భవ్యత చేకూర్చే దెవరు? ముసిముసిచప్పులతో మాముందు క్రిడిస్తూ మా కళ్ళకు కృతార్థత కల్పించేదెవరు? ఇక మే మెవ్వరిని 'గోపాలా! గోవిందా!' అని పిలచి మా జిహ్వలకు చరితార్థత కల్పించుకోగలం? మా కిక ప్రభువెవ్వరు నాయనా! నువ్వు లేని ఈ లోకం మాకు దేనికి తండ్రీ!" అని ఎంతగానో విలపించాడు.

నంద యశోదల దీనాలాపాలూ, తనే తమసర్వస్వం అనుకునే గోపికల ఆక్రందనలూ విన్న కృష్ణయ్య, వారి హృదయాన్ని గ్రహించినవాడు కావటంవల్ల, ఒకముహూర్తమాత్రం అలాఉండి, ఆవెంటనే ఒక్కసారిగా ఒళ్ళువిరుచుకోవటానికి ప్రయత్నించాడు.*²⁵ దాంతో, అతణ్ణి అంతవరకూ గట్టిగా చుట్టుకునిఉన్న కాళియుని ప్రక్కఁబెముక లన్నీ పటపటలాడినై. అతని పడగలు కుంచించుకుపోయినై. అతని ముక్కురంధ్రాలనుంచి నెత్తురు వరదలై పారింది.

ఆవెంటనే, కృష్ణయ్య అతణ్ణి చెయ్యెత్తి చరిచాడు. ఆ పాటు భరించలేక, కాళియుడు, అతణ్ణి వదలి పారిపోవటానికి ప్రయత్నించాడు. కాని, కృష్ణయ్య అతణ్ణి అలా వదలదలచుకోలేదు. వెంటనే*²⁶

*25 ఇత్థం స్వగోకుల మనన్యగతిం నిరీక్ష్య
సస్త్రి కుమార మతి దుఃఖిత మాత్మహేతోః
ఆజ్ఞాయ మర్త్యపదవీ మనువర్తమానః
స్థిత్యా ముహూర్త ముదతిష్టదురంగబంధాత్.

*26 తం జిహ్వయా ద్విశిఖయా పరిలేలిహానం
ద్యే సృక్కిణీ హ్యతి కరాల విషాగ్ని దృష్టిం
క్రీడన్నముం పరిససార యథాఖగేంద్రో
బ్రథామ సోఽవ్యవసరం ప్రసమీక్షమాణః.
ఏవం పరిభ్రమ హతౌజస మున్నతాంస
మానమ్య తత్పృథు శిరస్స్విధిరూఢ ఆద్యః
తస్మాద్ధ రత్న నికర స్పర్శాతి తామ్ర
ఫాదాంబు జోఽఖిల కలాది గురుర్ననర్థ.

అతడి తోక పట్టుకుని గిరగిరా త్రిప్పి వదిలాడు. అప్పటికే సగంచచ్చిన కాళియుడు, చేయగలదేమీలేక, అతిదీనంగా, తలవంచుకుని నిలబడ్డాడు. అంతలో కృష్ణయ్య, ఒక్కసారిగా వైకెగిరి, అతని పడగలమీద నిలబడి, విచిత్రంగా నృత్యం చేయటం మొదలు పెట్టాడు. అది చూసిన వారు మహోద్భుతమనుకున్నారు. కాళియుడు కూడా...

'వేలుపులై న లావు నెడి వేదన బొందుచు నా విషానల
జ్వాలలు సోకినంతటన చత్తురు నే డిదియేమిచోద్య మా
భీల విషాన్ని హేతిచయ పీడకు నోర్చియు గ్రమ్మరంగ నీ
బాలుడు మత్సరాశతము భగ్నముగా వెసద్రొక్కియాడెడిన్!'

అని తనలోతాను వితర్కించుకోసాగాడు. ఆపైన 'ఇతడు సర్వచరాచరభూతేశుడయిన పరమపురుషుడుగాని మానవమాత్రుడు' కాదు' అని నిర్ధారించుకున్నాడు. ఆ వెంటనే 'శ్రీహరి! నేను నీ దాసానుదాసుణ్ణి. మదాంధీభూతుడనై నీపట్ల ఎంతటి అపచారమో సలిపాను. నాదోషాలను తుమించవలసింది. నన్ను రక్షించవలసింది' అని ఆయన శరణు కోరాడు.

ఆవిధంగా పశ్చాత్తాపతప్తుడై ఉన్న తమ భర్తవట్ల శ్రీహరిని ప్రసన్నుని చేసుకునే నిమిత్తం, కాళియుని భార్యలయిన నాగకాంతలు శ్రీకృష్ణుని సముఖానికి వచ్చి, దండప్రణామా లాచరించి, ఆయన్ని ఇలా ప్రార్థించారు:

"దేవాధిదేవా! ఇతడు నీపట్ల అపచారం చేసినమాట యథార్థమే. దుష్టనిగ్రహోర్ధం అవతరించిన నువ్వు దోషాచరుడయిన ఇతణ్ణి దండించటం అన్యాయం కాదు. అసాధులయినవారు నీవట్ల శిక్షింపబడి తమతమపాపాలను తొలగించుకుంటారు. సర్పజాతిలో జనించిన ఇతనిపట్ల నువ్వు పూనిన క్రోధం ఇతణ్ణి అనుగ్రహించటమే కాని అన్యంకాదు. నాయనా...

ఎట్టి తపంబు సేసెనొకొ యెట్టి సుకర్మము లాచరించెనో
యెట్టి నిజంబు వల్కె నొకొ యీ ఫణి పూర్వభవంబునందు ము
న్నెట్టి మహానుభావులకు నెన్నడు జేరువగాని నీవు నే
డిట్టి వినోదలీల దలలెక్కి నటించెద వీ ఫణింద్రువై.

బహుకాలంబు దపంబు సేసి వ్రతముల్ పాటించి కామించి నీ
మహనీయోజ్జ్వల పాదరేణుకణ సంస్పర్శాధికారంబు శ్రీ
మహిళా రత్నము దొల్లి కాంచె నిదె నేమంజేమియున్ లేక యీ
యహి నీ పాదయుగాహతిం బడసె నే డత్యద్భుతం బీశ్వరా!

శ్రీహరి! నీ పాదపరాగం ప్రాప్తించిన ధన్యులకు అన్యవాంఛ
అనేదేఉండదు. వారికి మహేంద్రపదవీ, బ్రహ్మపదం, ముక్తి కూడా
అత్యల్పమైనవిగానే కనిపిస్తే. నిన్ను దర్శించలేనివారే అణిమాది
యోగసిద్ధులనూ, ఐహికభోగాలనూ, స్వర్గాది సుఖాలనూ వాంఛి
స్తారు.

తండ్రీ! నువ్వు పరమపురుషుడవు. పరమాత్ముడవు. జ్ఞానవిజ్ఞాన
పరిపూర్ణుడవు. నీదై న మాయకు మోహితులుకానివా రంటూ లేరు.
విశ్వసృష్టి స్థితి లయాలకు నువ్వే కారణభూతుడవు. అటువంటి నిన్ను
గ్రహించటం మాబోటివారికి సాధ్యం కాదు.

నువ్వు భక్తజనపాలకుడవనీ, సేవకజన ఫలప్రదాతవనీ గ్రహిం
చిన జ్ఞానులుమాత్రమే నిన్నాశ్రయిస్తారు. ధన్యులవుతారు, ఆవిధంగా
ధన్యులమయే అర్హత మూడులమైన మాకు లేదు. కాని, నువ్వు
కృపానిధివి. నీ కరుణా కటాక్షవీక్షణలకు అర్హులుకానివారంటూ
ఉండరు. ఘోరమైన దోషాలకు పాల్పడ్డవారు కూడా నిన్ను స్మరించు
కుని అంజలించినంత మాత్రంలోనే కృతార్థులు కావటం జరుగుతుంది.

ఈ కాళియుడు బాలుడై అజ్ఞానంవల్ల నీపట్ల అపచారంచేశాడని
గాని, అసలు మంచివాడేననీ, ఏదో పొరపాటున ఈ దోషాచరణకు
పూనుకున్నాడనీగాని మేము మనవిచేసుకోవటం లేదు, ఇతడు కళ్ళు

కప్పిన గర్వంతోనే నిన్ను హింసించాడు. అది మాకూతెలుసు. అయినా, ఇత డిప్పుడు పశ్చాత్తాపపడుతున్నాడు. ప్రాణావశిష్టుడై ఉన్నాడు. ఇక నీ పదతాండవం ఆపని పక్షంలో ఇతనిప్రాణాలు ఇతణ్ణి త్యజించటం తథ్యం. ఇతణ్ణి నువ్వు నిగ్రహించావు. అది మాకూ సంతోషమే. కాని, ను వ్యతితణ్ణి నిర్జించటం మాత్రం మేము సహించ లేము. ఇతడు తనుత్యాగం చేయటంద్వారా మాకు సంభవించే వై ధవ్య దుఃఖాన్ని మేము భరించలేము. అది కారణంగానే మాకు పతి భిక్ష పెట్టవలసిందని నిన్ను ప్రార్థిస్తున్నాము.

మమ్ము బెండ్లీసేయు మా ప్రాణవల్లభు
ప్రాణమిచ్చి కావు భ క్తవరద
నీవు సేయు పెండ్లి నిత్యంబు భద్రంబు
పిన్ననాటిపెండ్లి పెండ్లి కాదు.

తండ్రీ! ఇత డిక తన దుర్మార్గప్రవర్తనను వదలుకుంటాడనీ, ఇకముం దెవరినీ హింసించడనీ మేము నీకు మాటఇస్తున్నాము. మామాటను మన్నించవలసింది. మమ్మల్ని అనుగ్రహించవలసింది.”

అలా ప్రార్థించిన భుజగసతులను పుండరీకాక్షుడు కరుణించాడు. వెంటనే. తన చరణ ఘట్టనం చాలించాడు. క్రిందికిదిగాడు.

ఆవిధంగా ప్రాణేంద్రియాలను తిరిగిపొందిన పాములరేడు నులిసిన తన తలలను సవరించుకున్నాడు. అంజలి ఘటించి అసురా రాతి సముఖాన వినయవిధేయతలతో నిలబడ్డాడు. కదలిపోయే గొంతుతో ఇలా విన్నవించుకున్నాడు:

“మలకలు మా ప్రచారములు మా ముఖముల్ విషవహ్ని ఘోరముల్
ఖలులము రోషజాతులము గర్వుల మే మొక మంచివారమే
నలినదశాక్ష ప్రాణులకు నైజగుణంబులు మాననేర్చునే
వెలయవె షూ వికారములు వింతలె మే లొనరించి తీశ్వరా!

కృష్ణా! వివిధభావాకారయుతమైన ఈ సృష్టికంతటికీ నువ్వు కారణభూతుడవు. మమ్ము తామరసగుణప్రథానులనుగా సృజించింది కూడా నువ్వే. నీ మాయ మహద్భుతమయినది. అది జ్ఞానులనుకూడా అప్పుడప్పుడు మోహింపచేస్తూఉంటుంది. ఇక అజ్ఞానులమైన మేము దానికి అతీతులమై ఎలా ఉండగలం?

నాయనా! నువ్వు సర్వజ్ఞుడవు. నా దోషాలు నీకు తెలియనివి కావు. నే నిప్పుడు హృదయపూర్వకంగా పశ్చాత్తాపపడుతున్నాను. ఇక నన్ను శిక్షించటమో రక్షించటమో నువ్వే నిర్ణయించుకోవాలి. నువ్విక ఏమిచేసినా నే నది నా భాగ్యంగానే భావిస్తాను. ఇంతకూ...

నా పుణ్య మేమి నెప్పుడు
నీ పాదరజంబు గంటి నే సనకాదుల్
నీ పాదరజము గోరుదు
రేపదమందున్న నై న నికమేలుహరీ!”

అలావిన్నవించుకున్న కాళియుని పలుకులు కారుణ్యమానసుడయిన శ్రీకృష్ణుని హృదయాన్నిద్రవింపచేసినై. అది కారణంగానే ఆయన అతణ్ణి ఉద్దేశించి ...

‘గోవర్గముతో మనుజులు
ద్రావుదు రీ మడుగునీరు దగ దిం దుండన్
నీవును నీ బాంధవులును
నీ వనితలు సుతులు జనుడు నే డంబుధికిన్’

అని శాసించాడు. అది విన్న కాళియునిలో, కాళిందినివిడిచి బయటకు పోయినపక్షంలో గరుడుడు బ్రతుకనివ్వడేమోనన్నభయం, శ్రీకృష్ణునకు గోచరించింది. అందుకనే...

‘గరుడభీతి రమణకద్వీపమొల్ల కీ
మడుగు జొచ్చి తీవు మత్పదాబ్జ

లాంఛనములు నీ తలల నుంట జూచి యా
పక్షిరాజు నిన్ను బట్టడింక!

అని అతడి భీతిని తొలగించాడు. అంతేకాదు.

'ఇదిమొదలెవ్వరైన నరు లీ యమునాతటినీ హ్రదంబులో
వదలక తోగి నన్ను నుపవాసముతోడ దలంచి కొల్చుచుం
గదలక దేవతాదులకుగా జలతర్పణ మాచరించినన్
సదమల చిత్తులై దురితసంఘము బాయుదు రాక్షణంబునన్.'

అనికూడా వెల్లడించాడు.

ఆవిధంగా, ప్రాణదానంపొందిన కాళియుడు, ఆవెంటనే, పత్ను
లతోకూడి శ్రీకృష్ణునకు దివ్యాంబరాలూ, మణిమయాంచితభూషలూ
సమర్పించుకుని, ఆయనను పుష్పమాలలతో అలంకరించి అర్చించాడు.
అది చూసిన నంద యశోదాదులు, మాయామానవ బాలుడయిన
శ్రీకృష్ణుని మహిమను గ్రహించి, అతడు తిరిగి తమకు దక్కినందుకు
అమితానందం పొందారు.

ఆ తరువాత, శ్రీకృష్ణుని నెలవృత్తీసుకుని, పుత్రమిత్రకళత్రా
దులతోసహా, కాళియుడు కాళిందినీ వదలి, తిరిగి రమణకర్షిపం చేరు
కున్నాడు. అప్పటినుంచీ కాళింది విషరహితమైనదీ, మధురసలిల
పూరితమయినదీ అయి ప్రసిద్ధికెక్కింది. భగవంతుని లీలావిశేషాలకు
ఆటపట్టయినదికావటంవల్ల అతి పవిత్రమయినదిగాకూడా భావింప
బడుతూఉంది.

శ్రీకృష్ణునివల్ల ఆవిధంగా అనుగ్రహింపబడిన కాళియుడు
పూర్వజన్మలో వేదశిరుడనే ఒక మునీశ్వరుడు. ఆయన తను తపస్సు
చేసుకోవటానికి తగిన స్థలంకోసం వెదికివెదికి వింధ్యపర్వతానికివెళ్లాడు.

అదే ప్రాంతానికి అశ్వశిరుడనే మరొక మహర్షి కూడా తపస్సు
నిమిత్తం వెళ్ళటం జరిగింది. వేదశిరుడు ఆయన్నిచూసి అతడా

ప్రాంతంలో ఉండటానికికూడా వీలులేదనీ మరొకచోటికి పోయితిరాలనీ గర్జించాడు.

వేదశిరుని గర్జన అశ్వశిరుని విస్మృతునిచేసింది. అది కారణంగానే అతడు వేదశిరుని ఉద్దేశించి, అక్కడ అంతకుపూర్వం ఎందరో మునులు తనస్సు చేసుకున్నారనీ, ఆ స్థలమీద పరమేశ్వరునికి తప్ప ఇతరులెవరికీ అధికారంలేదనీ, అనవసరంగా తనమీద బుసలుకొట్టిన కారణాన అతడు సర్పమైజనించటం జరుగుతుందనీ తెలియపరచాడు.

ఆ మాటలువిన్న వేదశిరుడు, అశ్వశిరుని ఉట్టివాచాలునిగా భావించాడు. తనమాటను మన్నించకుండా అతడు కారులుకూస్తున్నాడనుకున్నాడు. అది కారణంగానే, 'నువ్వు పక్షివై పుట్టవలసింది' అని అతనికి ప్రతిశాపమిచ్చాడు.

వేదశిరుడూ అశ్వశిరుడూకూడా మహర్షులే. వారిద్దరి ఆశయమూ శ్రీహరి నారాధించటమే. కాని, వారు కోపాన్నిమాత్రం వదలుకోలేకపోయినారు.

అది గ్రహించిన శ్రీహరి, వారిని సమీపించి, మునులకు ఆగ్రహం పనికిరాదనీ బోధించి, సర్పమైన వేదశిరుని తలమీద తనపదలాంఛనాలుంచేటట్టూ, పక్షిఅయిన అశ్వశిరుని తనప్రక్కనే ఉంచుకునేటట్టూ వాగ్దానంచేసి వారిబాధను కొంత ఉపశమింపజేశాడు.

ఆ తరువాత వేదశిరుడు కాళియుడయినాడు. అశ్వశిరుడు గరుడుడై నాడు. వారిద్దరికీకూడా శ్రీకృష్ణుని అనుగ్రహం పరిపూర్ణంగానే లభించింది.

388. దవానల భక్షణం :

శ్రీకృష్ణుడు కాళియుని గర్వాన్ని హరించిననాటిరాత్రి నందాదులు యమునాతీరంలోనే ఉండిపోయినారు. అలా ఉండగా అర్ధరాత్రి సమయాన, ఆ పరిసరారణ్యమంతటా దవానలల అలముకుంది.

అది అంతకంతకు తమ సమీపానికి రావటం గ్రహించిన గోపకులూ
గోపికలూ రామకృష్ణుల నుద్దేశించి...

‘అదె వచ్చెన్ దవవహ్ని ధూమకణ కీలాభీల దుర్వారమై
ఇదె కప్పెన్ మము నెల్లవారి నిటమీదేలాగు రక్షింపు నీ
వదపద్మంబుల కాని యొండెటుగ మో పద్మాక్ష యోకృష్ణ మ్రొ
క్కెద మో రామ మహా పరాక్రమ దవాగ్నిన్ వేగవారింపవే!’
అని ఏకకంఠంతో వేడుకున్నారు. అంతేకాదు.

‘నీపాదంబులు నమ్మిన
నాపద లెక్కడివి జనుల కత్యుగ్ర మహా
దీపిత దావజ్వలనము
వైబడకుండెడి విధంబు భావింపగదే!’

అసికూడా విన్నవించుకున్నారు.

అలా ఘోషించే తనవారిని కరుణించి, సర్వలోకేశ్వరుడయిన
శ్రీకృష్ణుడు, తన్ను సమీపించిన ఘోరదవానలాన్ని అతివిచిత్రంగా
త్రాగేశాడు; గోగోపగణాన్ని రక్షించాడు.

39. . . . ప్రలంబుడు :

అది జరిగిన కొంతకాలానికి, ఒకసారి , కంసుని భృత్యుడయిన
ప్రలంబుడు బృందావనానికి రావటం జరిగింది. శ్రీకృష్ణ బలరాములను
అపహరించుకుపోయే ఉద్దేశంతోమాత్రమే ప్రలంబుడు అలా వచ్చాడు.
కాని తన సోదరుడూ, తనకంటె బలాధికుడూ అయిన తృణావర్తునకే
మోయరానివాడయిన శ్రీకృష్ణుని ఎత్తుకుపోవటం అపాయకరమని
భావించి, అతడు బలరామ కృష్ణులను వేరుచేయటమే ఆశయంగా, ఆ
ప్రాంతంలో, ఒక గోపబాలుని వేషంలో సంచరించసాగాడు.

సర్వదర్శనుడయిన శ్రీకృష్ణుడు ప్రలంబుని అభిప్రాయం గ్రహించాడు. *²⁷ గ్రహించి, ఏమీ తెలియనివానిమాదిరి అతణ్ణి తమతో ఆడుకోవటానికి రావలసిందిగా ఆహ్వానించాడు; అతణ్ణి సంహరించే ఉపాయంకూడా నిర్ణయించుకున్నాడు.

శ్రీకృష్ణుని మాయోపాయాలనుగురించి, అతని విచిత్ర ప్రవర్తననుగురించి, శక్తిసామర్థ్యాలనుగురించి వినిఉన్నవాడు కావటం వల్ల, ప్రలంబుడు శ్రీకృష్ణుని సమీపించటానికి సంకోచించాడు. కాని, సంకోచించినట్టు కనబడటం అనుమానానికి ఆస్కారమవుతుందనీ, తన్ను శంకించిన కృష్ణుని తప్పించుకుపోవటం అసంభవమనీ భావించి, అతడు, 'విధిలో ఎలాఉంటే అలా అవుతుంది' అనుకుని, గోపబాలురను సమీపించాడు. బలరామాదులుకూడా ఆ క్రొత్త కుట్టవానికి సంతోషంతో స్వాగతంచెప్పారు.

అంతలో, శ్రీకృష్ణుడు ఒక విచిత్రమైన ఆటను కల్పించాడు. *²⁸ గోపాలురను రెండు సమభాగాలుగా విభజించాడు. ఒకభాగాన్ని తను తీసుకున్నాడు. మరొకభాగాన్ని బలరామునకు ఒప్పచెప్పాడు. అలా విభజింపబడ్డ గోపబాలురలో శ్రీరాముడు, వృషభుడు మొదలయినవారు బలుని పక్షానికి వెళ్ళారు. భద్రసేనుడు ప్రలంబుడు మొదలయినవారు శ్రీకృష్ణుని పక్షానికి వచ్చారు.

*²⁷ తంవిద్వానపి దాశార్హో భగవాన్ సర్వదర్శనః
అన్వమోదత తత్సఖ్యం వధం తస్య విచింతయన్.

*²⁸ తత్రోపాహూయ గోపాలాన్ కృష్ణః ప్రాహ విహారవిత్
హే గోపా విహరిష్యామో ద్వంద్వీభూయ యథాయథం
తత్ర చక్రుః పరివృథౌ గోపారామజనార్దనౌ
కృష్ణసంఘట్టినః కేచి దాసన్ రామస్య చాపరే
ఆచేరు ర్వివిధాః క్రిడా వాహ్యవాహకలక్షణాః
యత్రారోహంతి జేతారో వహంతి చ పరాజితాః.

ఆవైన ఆ ఇరుపజాలవారూ జంటలుగావర్పడ్డారు. దూరంగా ఉన్న కొన్నిమహావృక్షాలను లక్ష్యంగా నిర్ణయించుకున్నారు. తలకొక రాయిని తీసుకున్నారు. ఆ రాళ్ళను తాము నిర్ణయించుకున్న లక్ష్యం తాకేటట్టు బంతిమాదిరిగా విసరటమే ఆ ఆట. ఆ ఆటలో ఓడిపోయినవారు తమ కుద్దిగా నిలబడి గెలిచినవారిని బుజాలమీద ఎక్కించుకుని కొంతదూరం మోసుకుపోవటం ఆ ఆటకు సంబంధించిన నియమం. అదీ శ్రీకృష్ణుని ఏర్పాటు. ఆ ఏర్పాటుకు అందరూ అంగీకరించారు.

అంతలో ఆట ప్రారంభమయింది. ఆ ఆటలో శ్రీకృష్ణుని జట్టు ఓడిపోవాలని ఓడిపోవటంకూడా జరిగింది. దాని ఫలితంగా, శ్రీకృష్ణుని పక్షీయులు, బలరామునిపక్షాన ఉన్నవారిని మోసుకుపోవటానికి సిద్ధపడ్డారు. ఆ సమయంలో శ్రీరాముని శ్రీకృష్ణుడు తన బుజాలమీద ఎక్కించుకున్నాడు. ప్రలంబుడు బలరాముని ఎత్తుకున్నాడు. భద్రసేనుడు వృషభుని మోశాడు.

అలా తన బుజాలమీద కూర్చున్న బలభద్రుని, ప్రలంబుడు, అపహరించుకు పోవాలనుకున్నాడు. ఆ వెంటనే, పరుగుతీయటం మొదలుపెట్టి, లక్ష్యాన్ని దాటి పారిపోవటానికి ప్రయత్నించాడు.

అది బలభద్రుడు గ్రహించాడు. మందహాసం చేశాడు. ఆ మరుక్షణంలోనే అతడొక పర్వతం మాదిరి బరువై పోవటం, ప్రలంబుడు, అతణ్ణి మోయటానికి తన నరరూపం పనికిరాదని గ్రహించి, భీకరదైత్యాకృతి ధరించి, అతనితోసహా ఆకసానికి ఎగిరిపోసాగటం జరిగింది.

ప్రలంబాసురుని మోసప్రవృత్తిని అప్పటికి పూర్తిగా అర్థం చేసుకున్న బలభద్రుడు, ఆ వెంటనే, తన పిడికిటి పోట్లతో అతణ్ణి పీడించసాగాడు. ఆ బాధకు తట్టుకోలేక, ప్రలంబుడు, నెత్తురు కక్కు

కుంటూ పెద్ద పర్వతం మాదిరి పడిపోయినాడు. అంతలో, అతనిలో నుంచి ఒక జ్యోతి బయటకు వచ్చి బలరామునిలో లీనమైపోయింది.

అది చూసిన గోపకులందరూ హర్ష ధ్వానాలు చేశారు. శ్రీకృష్ణుడు ఆవెంటనే బలరాముని సమీపించి, అతణ్ణి అమితోత్సాహంతో ఆలింగనం చేసుకున్నాడు. అప్పుడు ఆ అన్నదమ్ములమీద దేవతలు కుసుమవర్షం కురిపించారు.

అలా బలరాముని చేత సంహరింపబడిన ప్రలంబుడు హూహూ నామక గంధర్వుని కుమారుడు; విజయుడనేవాడు. శ్రీహరిభక్తుడు. అతడు, అనుదినం, వీణ వాయించుకుంటూ, శ్రీహరిస్తోత్రం చేసుకుంటూ వీధి వీధి తిరిగేవాడు. అలా తిరుగుతూ ఉండే సమయంలో అత డొక సారి కుబేరుని ఉద్యానవనం మీదుగా వెళ్లటం జరిగింది.

ఆ వనంలోని పూలను కుబేరుడు చంద్రశేఖర పూజార్థం నిర్దిష్టం చేసి ఉంచాడు. అది తెలియని విజయుడు ఆ వనంలో ప్రవేశించి అక్కడి పూలనన్నింటినీ కోసుకున్నాడు. అది గ్రహించిన కుబేరుడు అమితంగా విచారపడ్డాడు. ఆగ్రహించుకున్నాడు. అది కారణంగా అతడు, ఆ పూలను తస్కరించినవాడు దానవుడై జన్మిస్తాడని శపించాడు.

ఆ శాపవిషయం తెలుసుకుని విజయుడు అమితంగా పశ్చాత్తాప పడ్డాడు. ఆవెంటనే కుబేరుని సమీపించి, ఆయన పాదాలమీద వ్రాలాడు. తన తప్పిదాన్ని తమించవలసిందిగా వేడుకున్నాడు.

విజయుని పరితాపాన్ని గ్రహించిన కుబేరుడు, తన శాపం అప్రతిహతమైనదనీ, అయినా, ద్వాపరయుగాంతాన బలభద్రుని చేతులో అతనికి, శాప విముక్తి కలుగుతుందనీ తెలియపరచాడు.

ఆ విజయుడే ప్రలంబుడై పుట్టి, బలరాముని ముష్టిఘాతంవల్ల ముక్తుడై పరమపదం పొందటం జరిగింది.

40. గోసంరక్షణ:

ఆవిధంగా ప్రలంబుడు సంహరింపబడ్డతరువాత, గోపకుమారులందరూ ఆ వనంలోనే అమితానందంతో కొంతసేపు ఆడుకున్నారు. ఆ సమయంలో, వనాంతరాలకుపోయిన పశువులు ఒక మహాగ్నిలో చిక్కుకోవటం, అవి కంపించి ఘోషించటం జరిగింది. ఆ అర్తనాదం విన్న గోపాలురు శ్రీకృష్ణుని ఉద్దేశించి....

‘నీ చుట్టాలకు నాపదల్ గలుగునే నే మెల్ల నీవార మ
న్యాయచారంబు లెఱుంగ మీశుడవు మా కాభీల దావాగ్ని నే
డే చందంబున నింక దాటుదుము మ మీక్షించి రక్షింప వ
న్నా చంద్రాభ విపన్నులన్ శిఖివితానచ్చన్నులన్ భిన్నులన్’
అని అతిదీనంగా విన్నవించుకున్నారు.

గోపకుల దీనాలాపాలు విన్న శ్రీకృష్ణుడు మందహాసంతో వారికి అభయదానంచేశాడు. అంతేకాదు.*²⁹ మీ రొకక్షణకాలం కళ్ళుమూసుకోవలసింది’ అనికూడా వారిని ఆదేశించాడు. అంతే. వారు కళ్ళుమూసుకున్నారు. ఆ వెంటనే విశ్వరూపుడైన శ్రీకృష్ణుడు, తన యోగమాయాప్రభావంద్వారా ఆకార్యిచ్చును ఒక్కసారిగాత్రాగేశాడు. అది గ్రహించిన గోపకులు...

‘కార్యిచ్చార్పు పటుత్వము
నేర్పునె నరు డొకడు శారి నేడిదె కార్పి
చ్చార్పి మనల రక్షింపగ
నేర్చె నితం డజుడొ హరియొ నిటలాటుండో!’

అని అతణ్ణి అనేకవిధాల ప్రశంసించారు. ఆ ఆనందోత్సాహంతో తిరిగి మందచేరుకున్నారు.

*29 వచోనిశామ్య కృపణం బంధూనాం భగవాన్ హరిః
నిమీలయత మా భైష్ట లోచనానీత్యభాషత
తథేతి మీలితాక్షేషు భగవా నగ్నిముల్బణం
పీత్వా ముఖేన తాన్ కృచ్చాద్ యోగాధీశో వ్యమోచయత్.

41. మధుర వేణువు:

ఆవిధంగా మంద చేరుకున్న రామకృష్ణులు తమవారికి అమితానందం కలిగించటం జరిగింది. అది వర్షాకాలం. వర్షర్తువు గతించగానే శరత్కాలం ఆసన్నమయింది.

శరత్కాలం తోపాటు బృందావనమంతటా ఉత్సవాలు ప్రాగంభమయినై. ఆ సందర్భంలో ఒకసారి, తమతమ ఇళ్ళలో పనిపాట్లు చేసుకుంటున్న గోపికలకు మధురాతిమధురమైన మురళీరవం వినిపించింది. ఆ వేణునాదం చెవులబడగానే గోపికలందరూ మార్వపులకితశరీరలయినారు. వారి మనసు లొక్కసారిగా ఆ వేణురవం వినిపించినదిక్కు పరుగులుతీసినై. ఆవెంటనే, వారు, తమతమ పనిపాట్లు ఒదిలి పెట్టి, జట్టుజట్టుగా ఏర్పడి, మురళీమోహనుని దర్శించే నిమిత్తం, అమితోత్సాహంతో బయలుదేరివెళ్ళారు.

అలా వెళ్ళిన గోపికలకు, వనాంతరంలో, మధురమోహనమూర్తిఅయిన మాధవుడు కనిపించాడు. నెమిలిపించంతో, వైజయంతీమాలతో, పట్టుపుట్టంతో దర్శనమిచ్చిన ఆ దివ్యసుందర విగ్రహునీ, అతని ప్రక్కనే నిలబడి, అతడు కల్పిస్తున్న వేణుధ్వని నాలకిస్తూ తన్మయులై ఉన్న బలరామాదులనూ చూసి, ఆకన్యలు, తమ జీవితాలు ధన్యమైన వనుకున్నారు; అమితానందాన్ననుభవించారు. అది కారణంగానే...

‘ఓ చెలువలార వినుడీ

వాచా శతకంబు లేల వర్ణింపంగా

లోచనముల కలిమికి ఫల

మీ చెలువుర జూడగలుగు టింతియసుండీ!’

అని వారు పరస్పరం అనుకోవటం జరిగింది. ఆసందర్భంలో ఒకర్లు గోవిందుని ఉద్దేశించి అతని మురళిదయిన అదృష్టాన్ని అభివర్ణిస్తూ తన స్నేహితురాలితో ఇలా అన్నది:

“ఒనరన్ వ్రేతల కించుకేనియును లేకుండంగ గోపాల కృష్ణుని కెమ్మోవి సుధారసంబు గొనుచున్ జోద్యంబుగా మ్రోయుచున్ దన పర్వంబులు నేత్రపర్వములుగా దర్పించె బూర్వంబునన్ వనితా యెట్టి తపంబుసేసెనొకొ యీ వంశంబు వంశంబులోన్”

అది విన్న పడుచు నిట్టూర్చింది. ఆ వేణువుదయిన అదృష్టం తనకు లేకపోయిందే అని అమితంగా విచారపడ్డది. ఆ విచారాన్ని వ్యక్తపరచుకుంటూ...

“నామోసంబున కెద్ది మేర వినవే నా పూర్వజన్మంబునన్ లేమా నోమును నోచుచో నకట కాళిందీ తటిన్ వేణువై భూమిం బుట్టెదనంచు గోరదగదే బోధిల్లి యట్టెన నీ జామం దిప్పుడు మాధవాధరసుధాపానంబు గల్గుంగదే!”

అని వాపోయింది.

ఆ పడుచుల సంభాషణ విన్న మరొకర్లు, తనుపూర్వజన్మలో చేయని పుణ్యానికి వగచి లాభంలేదని నిర్ధారించుకుంది. ముందు జన్మలోఅయినా కోరిన ఫలాన్ని ప్రసాదించే పుణ్యాన్ని ఈజన్మలో చేయాలనుకుంది. అందుకనే, తన ఔత్సుక్యాన్ని ప్రదర్శిస్తూ...

‘కాళిందీ కూలంబున
నాళీ యీ నందసుతుని యధరామృతముం
గ్రోలెడి వేణువునగు నో
మేలాగున నోమవచ్చు నెఱిగింపగదే!’

అని తన చెలిమికత్తెను వేడుకుంది.

అస లా చెలిమికత్తె ఆమెమాట లాలకించేస్తేతిలో లేదు. ఆమె అదేవనిగా శ్రీకృష్ణునిదిక్కు చూస్తూఉంది. చూసిచూసి తనప్రక్కనే ఉన్న మరొకర్లు నుద్దేశించి...

‘వనితా కృష్ణుడు నల్లని
ఘనమనియున్ వేణురవము గర్జనమనియున్.

మనమున దలంచి రొప్పుచు

ననవరతము నెమలితుటుము లాడెడి గంఠే!

అని తన సంభ్రమాశ్చర్యాలను ప్రదర్శించుకుంది. అది విన్న ఆమె స్నేహితురాలు ఒక నిట్టూర్పు విడిచి, ఆమెకు శ్రీకృష్ణుని సమీపంలో ఉన్న జంతుసంతానాన్ని చూపుతూ ఇలా అన్నది:

'కానల నుండుచున్ సరసగాన వివేకవిహీన జాతులై
వీనుల నేడు కృష్ణముఖ వేణు రవామృతధార సోకినన్
మేనులు మేతలున్ మరచి మెత్తని చూడ్కి మృగీమృగావళుల్
మానిని చూడవమ్మ బహుమానముచేసె గృతార్థచిత్తలై.'

ఆ పలుకులువిన్న మరొకగోపిక, వేరొకర్తుకు, అనతిదూరంలో ఉన్న గోవులనుచూపుతూ...

'మమతన్ మోములు మీది కెత్తుకొని రోమంధంబు సాలించి హృ
త్కమలాగ్రంబుల గృష్ణు నిల్చి మురళీగానామృతశ్రేణి క
ర్ణములం గ్రోలుచు మేతమాని గళితానందాశ్రులై చిత్రితో
పమలై గోవులు సూచుచున్న వవిగో పద్మాక్షి వీక్షించితే!'

అని పలుకరించింది. ఆవిధంగా ఆ గోపికలందరూ బృందావన విహారి అయిన గోవిందుని లీలావిలాసాన్నీ, ఆయన మ్రోయించే దివ్యవేణు వునూ, దాని మధురధ్వనికి పులకించి పరవశత్వంచెందిన ప్రకృతిని అభివర్ణిస్తూ అక్కడ చాలాసేపు ఉండిపోయినారు; తమ జీవితాలకు ధన్యత్వం సమకూర్చుకున్నారు.

45. వస్త్రావహరణం :

ఆవిధంగా శ్రీకృష్ణుని ఆరాధిస్తూ, అతనిమీద అభిమానాన్నీ అనురాగాన్నీ అభివృద్ధిపరచుకుంటున్న గోపిక లొకసారి కాత్యాయనీ వ్రత నిర్వహణకు పూనుకున్నారు. ఆ కాలంలో, వారు ప్రతిరోజూ అరుణోదయసమయానికి యమునానదికి వెళ్ళేవారు. ఆ నదిలో స్నానం

చేసేవారు. ఆ వెంటనే, నై కతప్రతిమ నొకదాన్ని పర్పరచుకుని, దానిలో కాత్యాయనీదేవినావాహనచేసి, ఆమెను ధూపదీపనై వేద్యాలతోనూ, పుష్పాదులతోనూ అర్పించేవారు. అలా అర్పించి...

‘ఓ కాత్యాయని భగవతి
నీకున్ మ్రొక్కెదము నేము నే డనుకంపన్
మా కిందఱకును వై శమ

శ్రీకృష్ణుడు మగడుగాగ జేయుము తల్లి!’
అని భక్తిబంధురంగా ప్రార్థించేవారు. అంతేకాదు.


‘ఓతల్లి మాకు కృష్ణుడు
చేతోవిభుడై ననాడు చెలువల మెల్లన్
నేతి వసంతము లాడుచు
జాతర సేసెదము భక్తిచాతురితోడన్’

అనికూడా ఆమెకు నివేదించుకునేవారు.

అలా వారు ఆ వ్రతాన్ని ఒక నెలరోజులపాటు నియమపూర్వకంగా నిర్వహించారు. ఆసమయంలో వారు మంత్రపూతమయిన జలాన్ని మాత్రమే తీసుకునే వారు.

ఆవిధమైన నియమంతో, తన్ను భర్తగాపొందాలనే ఉద్దేశంతో గోపకన్య లా వ్రతాన్ని నిర్వహిస్తూఉండటం శ్రీకృష్ణుడు గ్రహించాడు గ్రహించి, వారిపట్ల ప్రసన్నుడయినాడు. వారి వ్రతానికి సఫలత చేకూర్చాలనుకున్నాడు.

ఆ వెంటనే, ఒకరోజున, గోపకన్యలు జలకమాడే ఉద్దేశంతో జలప్రవేశంచేసిన సమయం గ్రహించి, అత డా నదీతీరానికి వెళ్ళాడు. వెళ్ళి, వా రా నదిఒడ్డున ఉంచుకున్న చీరె లన్నింటినీ దొంగతనంగా తీసుకుని, ఆ సమీపంలోనేఉన్న ఒక అశోకవృక్ష మెక్కి సవిలాసంగా కూర్చుని వేణువు నూదటం మొదలుపెట్టాడు.



వేణురవం చెవులబడగానే గోపిక లటుగాచూశారు. చూడగానే, వారికి, ఆ చెట్టుమీద, ఏమీఎరుగనట్టు కూర్చునిఉన్న కృష్ణయ్య కనిపించాడు. ఆవెంటనే, వారికి, చెప్పరాని సిగ్గేసింది. అందుకనే వారు, ఒక్కసారిగా తలలు వంచుకుని, మెడబంటినీటిలో మునిగి పోయినారు.

కృష్ణయ్య అది గ్రహించాడు. మందహాసంచేశాడు. నీటిలో మునిగిఉండికూడా తనవంక ఓరగా చూస్తున్న గోపికల నుద్దేశించి, తనవద్దకు రావలసిందిగా వారికి నై గచేశాడు. వారి చీరెలన్నింటినీ, వారు చూసేటట్టుగా, ఒకటొకటే తీసి, చేరువలోఉన్న కొమ్మలమీద విడివిడిగావేయటం మొదలు పెట్టాడు.

అదిచూసిన గోపికలు అతణ్ణి ఉద్దేశించి, 'కృష్ణా ! మాచీరెలు మాకు ఇవ్వవలసింది. మా మానాన్ని కాపాడవలసింది' అని ప్రార్థించారు.

గోపికల పలుకులు విన్న కృష్ణయ్య చిలిపిగా నవ్వాడు. అది గ్రహించిన గోపికలు, లజ్జతోనూ, అతనిమీదఉన్న అభిమానంతోనూ, మృదుమధురంగా ఇలా అన్నారు :

'కొంటివి మా హృదయంబులు
గొంటివి మానంబు లజ్జ గొంటివి పలువల్
గొంటి విక నెట్లు సేసెదొ
కొంటెవుగద నిన్ను నెటిగికొంటిమి కృష్ణా !'

అలా, తమ దీనావస్థనూ హృదయాన్నీ నివేదించుకున్న గోపికలను చూసి, శ్రీకృష్ణుడు పకపకలాడాడు. అతడు తమందరినీ అల్లరి చేయటానికే నిశ్చయించుకున్నాడన్న అభిప్రాయం గోపికలకు అప్పుడు కలిగింది. అందుకనే వారు, ఆవైన, అతడితో మర్యాదగా మాట్లాడి లాభంలేదని నిర్ణయించుకున్నారు. అది కారణంగానే,,

'రాజుల వెలుగవు బలిమిని
రాజిల్లెదు చీర లీవు రమణుల మింకన్
రాజున కెఱిగించెద మో
రాజీవ దళాక్ష నీవు రాజవె ధరకున్'

అని బెదరించారు. అదివిన్న కృష్ణయ్య మందహాసంచేశాడు. 'ఓహో!
మీరు నన్నే బెదరిస్తున్నారే!' అన్నట్టు వారివంక చూశాడు.
చూసి... *²⁹

'రామల్ రాజులతోడ నీపనికి నారంభింతురే యీ క్రియన్
మోమా టేమియులేక దూఱెదరు మీ మోసంబు చింతింప రం
భోమధ్యంబుననుండి వెల్వడి వెసం బూర్ణేందు బింబాననల్
మీ మీ చీరలు వచ్చి పుచ్చుకొనుడా మీ కిచ్చెదన్ జెచ్చెరన్'

అని వారిని ఉద్దేశించి అన్నాడు.

శ్రీకృష్ణుని నిశ్చితాభిప్రాయం గోపికల కప్పుడు పూర్తిగా
అర్థమయింది. అతడు తమ బెదరింపులకు లొంగడని వారు తేల్చు
కున్నారు. అంతేకాదు. అతని శరణుకోరి, స్తుతించి, మెప్పించి ప్రస
న్నుని చేసుకోవటం ఒక్కటే అప్పుడు తమ కర్తవ్యమనికూడా వా రను
కున్నారు. ఆవెంటనే అతణ్ణి ఉద్దేశించి ఇలా అన్నారు.

'మా వలువ లాగడంబున
నీ వేటికి బుచ్చుకొంటి నీ వల్పుడవే
నీ వెలుగని దేమున్నది
నీ విందఱలోన ధర్మనిరతుడవు గదే !

*29 అత్రాగత్యాబలాః కామం స్వం స్వం వాసః ప్రగృహ్యతాం
సత్యం బ్రవాణి నో నర్మయ ద్యాయం వ్రతకర్షితాః
న మయోదితపూర్వం వా అన్యతం తదిమే విదుః
ఏకైకశః ప్రతీచ్ఛాధ్వం సప్తావోత సుమధ్యమాః

ఇంతుల్ తోయము లాడుచుండ మగవా రే తెంతురే వచ్చిరా
యింతల్ సేయుదురే కృపారహితులై యేలోకమందైన నీ
వింతల్ నీ తల బుట్టెగాక మఱియేవీ కృష్ణ యోచెల్ల నీ
చెంతన్ దాసులమై చరించెదము మా చేలంబు లిప్పింపవే !

వచ్చెదము నీవు పిలిచిన
నిచ్చెద మేమైన నీకు నెటు సొరుమనినన్
జొచ్చెదము నేడు వస్త్రము
లిచ్చి మముం గరుణతోడ నేలుము కృష్ణా !

అలా దీనాతిదీనంగా పలుకుతూ, తన్నే ఆశ్రయించిఉన్న గోపి
కలను విని, శ్రీకృష్ణుడు సంతుష్టుడయినాడు. అయికూడా, అతడు
వారి దిక్కై కొంటెగా ఇలా ప్రశ్నించాడు.

‘ఏ తరుణుడు మగ డగుటకు
మీ తపములు నెప్పు డింక మీ యానలు సుం
డీ తప్పిన నీ కూరిమి
మీ తలలనె పుట్టెనోటు మేదిని లేదే !

ఎవ్వనిగని మోహించితి
రెవ్వడు మీ మానధనములెల్ల హరించెన్
నివ్వటిలు మీకు గూరిమి
యెవ్వనిపై బలుకరాదె యే నన్ముడనే !’

ఆవిధంగా తమ హృదయాలకు చక్కిలిగింతలు పెట్టిన కృష్ణ
య్యకు ఏమని సమాధాన మివ్వాలో గోపికలకు తోచలేదు. వారు
తమలో తాము నవ్వుకుంటూ తలలు వంచుకుని నిలబడిపోయినారు.
అది గ్రహించిన కృష్ణయ్య వారి నుద్దేశించి...*³⁰

*30 భవతో యది మే దాసో మయోక్తం వా కరిష్యథ
అత్రా గత్య స్వవాసాంసి ప్రతీచ్ఛన్తు శుచిస్మితాః

'నా యింటికి చాసులరై
నా యాజ్ఞ వహించి మీరు నడచెదరేనిన్
మీ యంబరంబు లిచ్చెద
దోయంబులు వెడలిరండు తొయ్యలులారా !'

అని సమాధానపూర్వకంగా అన్నాడు. అంతేకాదు. *³¹మీరు వ్రత దీక్షలో ఉండికూడా వివస్త్తలై నదిలో స్నానం చేయటంవల్ల వరుణ దేవునిపట్ల అపచారం చేసినవారై నారు. ఆ అపచారానికి ప్రాయశ్చిత్తంగా, రెండు చేతులూ ఎత్తి నెత్తిన పెట్టుకుని, ఒంగి నమస్కరించవలసింది, అనికూడా అన్నాడు. అదివిన్న గోపికలు కొందరు కృష్ణయ్య సూచించినదొకటే తమ మాన సంరక్షణకు మార్గమనుకున్నారు. 'మాధవుడు మన మానాపహరణకునిశ్చయించుకున్నాడు' అని మరికొందరు భావించారు. ఏ దేమైనా, వారు, గత్యంతరం తోచక, అతడు సూచించిన మార్గాన్నే అనుసరించటానికి అంగీకరించారు. ఆవెంటనే వారు, సర్వశరణ్యుడయిన ఆ కృష్ణునే శరణుకోరి, మెల్లమెల్లగా నీటిలోనుంచి బయటకువచ్చారు. వచ్చి, ఆయనకు అంజలిించారు. అది చూసిన కృష్ణయ్య *³²మందహాసంచేస్తూ, వారి వలువలను వారికి ప్రసాదించాడు. అలా ఆయనద్వారా వలువలు తీసుకుని, ధరించి, ఆ గోపికలు తమ వ్రతాన్ని నిర్విఘ్నంగా కొనసాగించుకున్నారు. ఆ తరువాత...

*³¹ యూయం వివస్తా) యదపో ధృతవ్రతా
వ్యగాహతై తత్ తదుదేవహేలనం
బద్ధాంజలిం మూర్ధ్నయ్యపనుత్తయేఽంహసః
కృత్వా నమోఽథో వసనం వ్రగ్యహృతాం

*³² తా స్తథావనతా దృష్ట్వా భగవాన్ దేవకీసుతః
ఘాసాంసి తాభ్యః ప్రాయచ్చత్ కరుణ స్తేన తోషితః.

'చీర లపహరించి సిగ్గులు విడిపించి
పరిహాసించి యైన బరగ మనకు
ఘనుడు నోము కొఱతగాకుండ మ్రొక్కించె'
ననుచు హరి నుతించి రబల తెల్ల.

దాస్యయోగంలో పరిణతిపొందినవారు గోపికలు. వారికి శ్రీకృష్ణుడు సర్వశరణ్యుడు. ఆయననే వారు ఆశ్రయించారు. ఆయన నర్పించటమే, ఆయనను సంతృప్తి పరచటమే, ఆయనను ప్రసన్నుని చేసుకోవటమే తమ జీవితపరమావధిగా వారు భావించారు. అందుకనే, 'నీ పాదపద్మాల నాశ్రయించటం వినా మాకు గత్యంతరం లేదు. మా మనసులు మృచ్చిలించిన నీకు మేము మా అభిమానాన్ని కూడా అర్పించుకుంటున్నాం. సర్వజ్ఞుడవైన నీపట్ల దాపరికంతో ప్రవర్తించటం అజ్ఞానంకాక అన్యంకాదు. నిష్కల్మషచిత్తంతో, అనన్యభావంతో నిన్ను చేరటమే మా అభీష్టం. మా అభీష్టం నెరవేర్చిన నీకు మా నమోవాకాలు' అని, వారు హృదయపూర్వకంగా ఆయనకు నివేదించుకోవటం జరిగింది.

గోపికల హృదయాన్ని ఆ విధంగా గ్రహించిన కృష్ణయ్య ఆ తరువాత వారిని ఉద్దేశించి *³³ 'మీరు నన్ను చేరటానికే యీ వ్రతం ఇలా చేశారని నాకు తెలుసు. అది కారణంగానే నేను మిమ్మల్ని అనుగ్రహించ దలచాను. నా మీద మనసు నిలుపుకున్న

*³³ సంకల్పో విదితః సాధోవ్యో భవతీనాం మదర్చనం
మయానుమోదితః సోఽసౌ సత్యో భవతు మర్హతి.
నమయ్యావేశితధియాం కామః కామాయ కల్పతే
భర్జితా క్వధితాధానా ప్రాయో బీజాయ నేష్యతే.
యాతాబలా వ్రజంసిద్ధా మయేమా రంస్యథ ఊపాః
యదుద్ధిశ్య వ్రతమిదం చేరురార్యార్చనం సతీః.

వారికి విషయ వాసనలేవీ ఉండవు. వైరాగ్యం సిద్ధిస్తుంది. ఇప్పుడు మీరు పొందిన మహద్భాగ్యం కూడా అదే. ఇకమందు మీరు నాతోనే ఉంటారు. నాతో క్రిడిస్తూఉంటారు. నా ప్రేమకు పాత్రులై పరమానందాన్ననుభవిస్తారు; అనిచెప్పి వారిని వారి వారి ఇళ్లకు వంపి వేశాడు.

46. భక్తానుగ్రహం :

ఆవిధంగా గోపికలపట్ల ప్రసన్నుడయిన గోవిందు డొకసారి, తన భక్తురాండ్రయిన కొందరు విప్రవత్సుల ననుగ్రహించాలనుకున్నాడు. ఆ వెంటనే ఆయన, ఆ ప్రాంతంలోనే ఆంగిరస సత్రం నిర్వహిస్తున్న విప్రులవద్దకు తన సహచరులను కొందరిని వంపాడు. అలా వంపుతూ, *³⁴ 'వారినడిగి మా కోసం భోజనం తీసుకు రావలసింది' అని ఆదేశించాడు.

శ్రీకృష్ణుని ఆదేశాన్ని శిరసావహించి గోపబాలురు అక్కడికి వెళ్లారు. వెళ్ళి, ఆ ప్రాంతంలో ఆలమందలను మేపుకుంటూఉన్న బలరామకృష్ణులు అమితంగా అలసిపోయినారనీ, ఏదై నా ఆహారం అడిగి తీసుకురమ్మన్నారనీ వారికి నివేదించుకున్నారు. కాని, శ్రీకృష్ణుని మాహాత్మ్యాన్ని తెలిసినవారై కూడా, మాయావిష్టులై ఉన్న ఆ విప్రులు, గోపబాలుర మాటలను నిర్లక్ష్యంచేశారు. అంతే కాదు. 'గొల్లల కోసం మేమీ సత్రాన్ని నిర్వహించటంలేదు' అని కూడా అన్నారు. వారిని అక్కడినుంచి తరిమికొట్టారు.

*34 ప్రయాత దేవయజనం బ్రాహ్మణా బ్రహ్మవాదినః
సత్ర మాంగిరసం నామ హ్యసతే. స్వర్గ కామ్యయా.
తత్ర గత్వోదనం. గోపా యాచతాస్మద్విసర్జితాః
కీర్తయంతో భగవత ఆర్యస్య మమచాభిధాం.

అలావెళ్ళిన గోపబాలురు ఆ విషయాన్ని శ్రీకృష్ణునకు నివేదించుకున్నారు. అది విన్న కృష్ణయ్య మందహాసంచేసి, * 'మీరు మరొకమారు వెళ్ళండి వెళ్ళి, ఆ విప్రులనుకాకుండా, వారి పత్నులను కలుసుకోండి. ఆ తల్లులు మీకోరికను తప్పకుండా తీరుస్తారు' అని తెలియపరచాడు.

అది విన్న గోపబాలురు తిరిగివెళ్ళారు. వెళ్ళి, శ్రీకృష్ణుడు తెలిపినట్టుగానే ఈమాటు విప్రపత్నులను కలుసుకున్నారు. అలా కలుసుకుని, వారికి నమస్కరించి...

'గోవుల మేపుచు నాకొని
గోవిందుం డన్న మడిగి కొనిరం డని మ
మ్మివేశం బుత్తెంచెను
ధీ విలసితలార రండు తెం డన్నంబుల్'

అని విన్నవించుకున్నారు.

'గోవిందు' డన్నమాట చెవుల పడగానే ఆ విప్రసతులు అదో విధమైన అనిర్వచనీయానందంపొందారు. ఆవెంటనే భక్త్యభోజ్యాదులన్నీ కావళ్ళకెత్తించి...

బిడ్డలు మగలును భ్రాతలు
నడ్డముచని వలదనంగ నటు దలడని మా
రొడ్డుచు జగదీశ్వరునకు
జడ్డన నన్నంబు గొనుచు జని రా సుదతుల్.

*35 తదుపాకర్ణ్య భగవాన్ ప్రహస్య జగదీశ్వరః
వ్యాజహర పునర్గోపాన్ దర్శయన్లక్ష్మికింగతిం.
మాం జ్ఞాపయత పత్నీభ్యః ససంకర్షణ మాగతం
దాస్యన్తి కామ మన్నం వః స్నిగ్ధా మయ్యుషితా ధియా

అలా వెళ్ళిన విప్రసతులు యమునానదీతీరాన ఒక అశోక వృక్షం క్రింద కూర్చునిఉన్న నల్లనయ్యను...

ఒక చెలికానివై నొకచేయి సాచి వే
తొకచేత లీలాబ్జ మూచువాని
గొప్పన కందని కొన్ని కుంతలములు
సెక్కుల నృత్యంబు సేయువాని
గుఱుచ చుంగులు వుచ్చి కొమరార గట్టిన
పసిడి వన్నియ గల పటమువాని
నాదల దిరిగిరా నలవడ జుట్టిన
దట్టంపు బించెపు దండవాని
రాజితోత్పల కర్ణపూరముల వాని
మహితపల్లవ పుష్పదామములవాని
భువనమోహన నటవేషభూతివాని
గనిరి కాంతలు కన్నుల కఱువుదీర.

ఆవిధంగా కృష్ణయ్యను దర్శించుకుని, విప్రసత్నులు మన స్తాపాన్ని ఉపశమింప చేసుకున్నారు. క్రతువులు, మంత్రతంత్రాలు, ధనధాన్యాదులు, దేశకాలాలు, దేవతలు, ధర్మం అన్నీకూడా అతడే అన్న విశ్వాసంతో, అతడే సర్వేశ్వరుడన్న పరిపూర్ణభావంతో అతణ్ణి చూసి తన్మయత్వం పొందారు. తమతమ హృదయాలలో అతణ్ణి నింపుకుని అదోవిధమైన పరమానందం అనుభవించారు.

అఖిలదర్శనుడైన కృష్ణయ్య అది గ్రహించాడు. వారిదైన పరమ భక్తి అతణ్ణి వారిపట్ల ప్రసన్నునిగా చేసింది. అది కారణంగానే అతడు, సంతుష్ట చిత్తంతో వారిని ఉద్దేశించి*³⁶ ...

*36 స్వాగతం వో మహాభాగా ఆస్యతాం కరవామ కిం
యన్నో దిదృక్షయా ప్రాప్తా ఉపపన్న మిదం హి వః.

‘కాంతారత్నములార మీ గృహములం గల్యాణమే యేమిగా
వింతున్ మీ కిటుకండు మమ్ము నిచటన్ వీక్షింప నేతెంచినా
ఁఁతో వేడుకతో నెఱుంగుదుము నిర్వేతుస్థితిన్ నన్ను ధీ
మంతుల్ మీక్రియ జేరి కందురుగదా మత్సేవలన్ సర్వమున్’

అని పరామర్శపూర్వకంగా ఉద్బోధించాడు. ఆ తరువాత వారు
తెచ్చిన భక్ష్యాదుల నన్నింటినీ అడిగితీసుకుని తనవారితో సహా
ఆరగించాడు. అనంతరం వారిని ఉద్దేశించి *³⁷ ఇలా అన్నాడు.

“మీరు సర్వాశలూ విసర్జించి నన్ను చూడటానికి వచ్చారు.
అది కారణంగా మీకు త్వరలోనే శుభం చేకూరుతుంది.

నన్ను కీర్తించటంవల్ల, దర్శించటంవల్ల, ధ్యానించటంవల్ల నా
కథలను ఆకర్షించటంవల్ల మీకు కర్మక్షయమవుతుంది; బంధవిమో
చనం కలుగుతుంది.

వివేకులయినవారుమాత్రమే నన్ను ఆత్మనిగానూ, ప్రియుని
గానూ గ్రహించగలుగుతారు. అది కారణంగానే, వారు, మనస్సును
నామీద నిలుపుకుని, నిరంతర భక్తిభావంతో నన్ను పాసిస్తారు;
తద్వారా కృతార్థులవుతారు. ఆ అదృష్టమే ఇప్పుడు మీకు కలిగింది.
కాలక్రమాన మీరు నన్ను చేరుకుంటారు; అందుకు సందేహ మేమీ
లేదు.”

ఆ విధంగా, తమస్త్రిలపట్ల శ్రీకృష్ణుడు ప్రసన్నుడు కావటం
విప్రులకు కనువిప్పు అయింది. సర్వలోకేశ్వరుడయిన శ్రీకృష్ణుని
సామాన్యమానవునిగా తాము అంతవరకు భావించటం జరిగింది. అది
తమ గర్వానికి మూలమైన అజ్ఞానానికి చిహ్నమని వా రప్పుడు
సంపూర్ణంగా గ్రహించారు. భగవంతునిమీద స్త్రిలకు కుదిరిన భక్తి

*37 పతయో నాభ్యసూయేరన్ పితృ భ్రాతృ సుతాదయః
లోకాశ్చ వో మయోపేతా దేవా అప్యనుమన్వతే.

తమకు కుదురకపోవటం తమ దురదృష్టంగా వారు భావించారు. అందుకనే...

‘కటకట మోసపోయితిమి కాంతల పాటియు బుద్ధిలేదు నే
డిట హరి గానబోనెలుగ మేము దురాత్ముల మేము కల్మషో
దృటులము విష్ణుదూరగుల ప్రాజ్ఞత లేల తపంబు లేల ప
ర్యటనము లేల శీలములు యాగములున్ మఱియేల కాల్పనే!’

అని తమ్ముతాము దూషించుకున్నారు. ఆవెంటనే...

‘జప హోమాధ్యయనంబులు
దపములు వ్రతములును లేని తరుణులు హరి స
త్కృప బడసి రన్ని గలిగియు
జపలత బొందితిమి భక్తి సలుపమి నకటా!’

అని అమితంగా విచారపడ్డారు. అంతేకాదు.

‘సుర గురులగు యోగీంద్రుల
నరుదుగ మోహితుల జేయు హరిమాయ మమున్
నరగురుల మూఢ విప్రుల
సురవడి మోహితుల జేయనోపకయున్నే!’

అనుకుని ఎంతగానో పశ్చాత్తాపపడ్డారు. ఆ పశ్చాత్తాపంమూలంగా వారికి జ్ఞానోదయమయింది. అది కారణంగానే, వారు...

‘క్రతువుల్ ధర్మము మంత్ర తంత్ర ధనముల్ కాలంబు దేశంబు దే
వతయున్ వహ్నులు మేదినీసురులు నెవ్వా డట్టి సర్వేశు డీ
క్షితి రక్షింప జనించి నా డెలుగ నూ శ్రీభర్తకుం గర్తకుం
గుతలోద్ధర్తకు మేము మ్రొక్కెదము రక్షోనాథ సంహర్తకున్’

అని భక్తిపూర్వకంగా ఆయనకు అంజలింపారు. ఆవెంటనే వారికి ఆ ఆదిపురుషుని దర్శించుకోవాలనీ, తమ అపరాధాన్ని ఊమించ

వలసిందిగా ఆయన్ని అర్థించాలనీ అనిపించింది. కాని, కంసునకు భయపడి, వా రాపని చేయలేకపోయినారు; తమతమ ఇళ్ళలోనే ఉండి ఆ భగవంతుని భజించుకోసాగారు.

47. మహేంద్ర గర్వభంగం :

ఒకసారి నందాచి గోపవృద్ధులు ఇంద్రయాగం చేయాలని సంకల్పించుకున్నారు. అఖిలదర్శనుడయిన కృష్ణయ్య వారి అభిప్రాయం గ్రహించాడు. గ్రహించి, నందుని ఉద్దేశించి... *³⁸

‘నాయనా! ఈ యాగానికి ఈశ్వరుడెవరు? ఆయనను మెప్పించటంవల్ల మనకు కలిగే ప్రయోజనమేమిటి? అస లిది ఇలా చెయ్యాలని ఎవరు చెప్పారు?’ అని ఏమీ ఎరుగనట్టుగా అడిగాడు. అది విన్న నందుడు అతనికిలా సమాధానమిచ్చాడు.

‘బాబూ ! ఈ యాగానికి మహేంద్రుడు అధిపతి. అతణ్ణి అర్పించటం ద్వారా అతడు మనపట్ల ప్రసన్నుడు కావటం, తన అధీనంలోఉన్న మేఘ బృందాన్ని మననేలమీద వర్షింపజేయటం జరుగుతుంది. ఆ మేఘాలు వర్షించటంవల్లనే మన భూమినిండా పచ్చిక పెరుగుతుంది. పచ్చికతిని పశువులు జీవిస్తై. ఆ పశువుల పాడిద్వారా మనమూ దేవతలూ కూడా సంతృప్తితో బ్రతకటం జరుగుతుంది.’

సర్వజ్ఞుడయిన గోపాలునకు అది తెలియనివిషయం కాదు. అయినా, ఆ సమయాన మహేంద్రుడు అమిత గర్వంతో వ్యవహరిస్తూ ఉండటంవల్ల, అతని గర్వాన్ని హరించటం అవసరమని అప్పుడు ఆయన అనుకోవటంవల్ల, నందాదులనుద్దేశించి ఇలా అన్నాడు.

“ప్రపంచంలో కర్మకు లోబడని ప్రాణి అంటూ లేదు. ప్రతి ప్రాణి కర్మ కారణంగానే జనించటం, వృద్ధిపొందటం, నశించటం జరు

*38 కథ్యతాం మే పితః కోఽయం సంభ్రమో వ ఉపాగతః

కిం ఫలం కస్య వోద్దేశః కేన వా సాధ్యతే మఖః.

గుతూ ఉంటుంది. ఆ యాప్రాణు లనుభవించే కష్టసుఖాలూ, ఆనంద విషాదాలూ అన్నీకూడా కర్మాధీనమైనవే.

నిష్కర్ముడయినవాడు ఈశ్వరు డొక్కడే. ఆయనే కర్మఫల ప్రదాత. ఆయన అయినా కర్మకారికే ఫలాన్నిస్తాడు. ఏకర్మనూ ఆచరించకుండా ఉండేవారికి సర్వేశ్వరుడు కూడా సహాయంచేయడు.

సర్వభూతాలూ కర్మానుసారంగానే వ్యవహరిస్తూఉంటే. పూర్వ కర్మలవల్ల కలిగేఫలాన్ని ప్రతిజీవీ అనుభవించితీరాలి. దాన్ని తప్పించే శక్తి ఎవ్వరికీ లేదు.

దేహి కర్మవాసనావశుడై వివిధ దేహాలు ధరిస్తూ ఉంటాడు; విసర్జిస్తూఉంటాడు. అతడు కర్మకుమాత్రమేకట్టుబడి వ్యవహరిస్తూ ఉండటం జరుగుతుంది. అది కారణంగా సర్వులకూ కర్మ ప్రధానమై నదిగా ఉంటుంది. అందుకనే ఎవరి కర్మను వారు భక్తిపూర్వకంగా ఆచరించి తీరాలి. అప్పుడే వారికి మేలుకలుగుతుంది.

ఒక్కొక్క వర్ణానికి ఒక్కొక్కకర్మ అనుష్ఠేయమైఉంది. బ్రాహ్మణులకు వేదాధ్యయనం; ఊత్రియులకు శత్రుసంహారం, వైశ్యు లకు వాణిజ్యం, శూద్రులకు ద్విజసేవ అనేవి ఉచిత కర్మలు. అలాగే, మనకు గో రక్షణ మనేది ఉచితకర్మమయింది. మనం దాన్నే అనుష్ఠిం చాలి. ఆ కర్మను త్యజించటం, మరొక కర్మను గ్రహించటం మనకు సమంజసంగాని, శ్రేయస్కరంగాని కాదు.

ఉత్పత్తి స్థితి లయాలకు వరుసగా సత్త్వరజస్తమో గుణాలు కారణ మవుతై. యజ్ఞయాగాదులు రణోగుణాత్మకమైన కర్మలు. అవే మేఘాలు వర్షించటానికి మూలం. ఆ మేఘాలు అన్ని చోట్లా వర్షిస్తై. అది కారణంగా ప్రజానీకానికి సర్వసమృద్ధి కలుగుతుంది.

మన మందలో ఆ మేఘాలు వర్షించటానికి మహేంద్రునికి సంబంధం లేదు. మనకు ఉపకారికాని ఆ మహేంద్రుని అర్పించాలనుకోవటం అజ్ఞానమేకాని అన్యంకాదు. అలా అన్నామని...

కోపింపం బనిలేదు శక్రునికి దా గోపించుగాకేమి సం
క్షేపం బయ్యెడి దేమి పట్టణములున్ గేహంబులున్ దేశముల్
వ్యాపారంబులు మీకు బోయెడినె శైలారణ్య భాగంబులన్
గోపత్వంబున నుండుచున్ మనకు సంకోచింపగా నేటికిన్”

అని వారికి ఉద్బోధించాడు. అంతేకాదు.

“మనకు ప్రాణాధారమైనది ఈ పర్వతప్రాంతం. పూజార్హమైనవి ఈ గోవులు. వీటిపట్ల మనం మన కృతజ్ఞతనూ భక్తిని ప్రదర్శించుకోవటం సమంజసం. ఇంద్రయాగార్థం సమకూర్చుకున్న సంఖారాలను ఈ గోవర్ధనపర్వతపూజకూ గోపూజకూ వినియోగించటానికి నిశ్చయించుకోవటం, ఆ యా పదార్థాలను బ్రహ్మవాదులయిన బ్రాహ్మణులద్వారా హోమం చేయించటం, సర్వజీవులకూ సంతృప్తి కలిగేటట్టుగా మృష్టాన్న సంతర్పణ చేయటం శ్రేయస్కరం.

భూత తృప్తికి పూనుకునే సందర్భంలో వీరు వారన్న భేదాన్ని పాటించటం పాపపాతువవుతుంది. విప్రుల కేవిధంగా సంతృప్తి కలిగిస్తామో అదేవిధంగా చండాలురకూ పతితులకూకూడా ఆ సమయంలో సంతృప్తిని కలిగించటం ధర్మం. గోవులను తృప్తిపరచినట్టే కుక్కలు మొదలయిన జంతువులనుకూడా తృప్తిపరచటం ఉచితం. ఆ విధంగా సమచిత్తంతో సర్వభూత తృప్తిని కలిగించటమే ఉత్తమోత్తమమయిన యాగ మనిపించుకుంటుంది,” అనికూడా తెలియపరచాడు.

ఆవిధమైన శ్రీకృష్ణుని అభిప్రాయం అందరికీ నచ్చింది. అవెంటనే వారు అతను నిర్దేశించిన విధంగా పర్వతపూజ కుపక్రమించారు. అది శ్రీకృష్ణునకు పరమానందం కలిగించింది. ఆ ఆనందాతి

శయంతో అతను తన శరీరాన్ని అమితంగా పెంచుకున్నాడు. ఒక మహాపర్వతం మాదిరి సవిలాసంగానుంచున్నాడు. తనవా రర్పించిన బలిని ప్రేమపూర్వకంగా స్వీకరించాడు.

అది చూసిన గోపకులు అమితానందంతో ఆడారు. పాడారు. అసదృశమయిన భక్తిభావంతో, చిన్నికృష్ణుని ముందుంచుకుని ఆ గోవర్ధనగిరికి ప్రదక్షిణం చేశారు; తాము కృతార్థులైనట్టుగాభావించారు.

మహేంద్రు డదంతా గ్రహించాడు. తన పూజను నివారించిన కృష్ణునిపట్లా, అతని ఆదేశానుసారం వ్యవహరించిన యాదవులపట్లా అతడు ఆగ్రహించుకున్నాడు. అది కారణంగానే, తన అధీనంలో ఉన్న మేఘగణాన్ని పిలిచి...

'ఉద్యత్సంపదనమ్మి నందతనయోద్యోగంబునన్ వెఱ్ఱులై
మద్యాగంబు విసర్జనీయ మని రీ మర్త్యుల్ వడిన్ మీరు మీ
విద్యుద్వల్లుల గప్పి గర్జనములన్ వేధించి గోవుల్ జనుల్
సద్యో మృత్యువు బొందఱాల్ గురియుడిశార్యం బవార్యంబుగన్'
అని ఆదేశించి, తను, తన ఐరావతంమీద వారి ననుసరించి వెళ్ళాడు.

మహేంద్రుని ఆదేశాన్ని శిరసావహించి మహామేఘాలు నందుని మందదిక్కుగా బయలుదేరినై. వాటికి వాయుదేవుడుకూడా తోడై నాడు. అది కారణంగా ఆవెంటనే బృందావనమంతా ప్రళయ కాల మేఘావృతమయింది. మరుక్షణంలోనే అతిభీకరమయిన ఉఱుములతో మెఱుపులతో తీవ్రమైన రాళ్ళవాన కురిసింది.

ఆవిధంగా జలమయమయిన మందలో ఉన్నవా రందరూ, ఆఖాలగోపాలం కలవరపడిపోయినారు. వారిలో జ్ఞానవృద్ధులయిన వారు, ఆ సమయంలో తమ్ము రక్షింపగలవాడు నల్లనయ్య ఒక్కడే అన్న అభిప్రాయంతో ఆయన్ని సమీపించారు. సమీపించి,,

“అక్కట వాన దోగి వ్రజ మాకులమయ్యె గదయ్య కృష్ణ నీ
వెక్కడనుంటి వింతదడ వేల సహించితి నీ పదాబ్జముల్
దిక్కుగనున్న గోపకులు దీనతనొంద భయాపహారివై
గ్రక్కున గావ కి ట్లునికి కారుణికోత్తమ నీకు బాడియే !

ఈ యులుములు నీ మెలుములు
నీ యశని విఘోషణములు నీ జలధారల్
నీయాన దొల్లి యెలుగము
కూయాలింపంగదయ్య గుణరత్ననిధి !”

అని దీనాతిదీనంగా విన్నవించుకున్నారు.

వారి మొఱాళించిన కృష్ణయ్య పరిస్థితి నంతనూ అర్థం చేసు
కున్నాడు. అందుకనే...

‘త న్నొకయింత గై కొనరు తప్పిరి యాగము చేసిరంచు దా
మిన్నున నుండి గోపకులమీద శిలల్ గురియించుచున్న వా
డున్నత నిర్జరేంద్ర విభవోత్థిత గర్వనగాధిరూఢుడై
కన్నుల గాన డింద్రు డిటు గర్వపరుం డొరు గాననేర్చునే !’
అనుకున్నాడు. అంతేకాదు.

“మూఢత్వంవల్ల ఇంద్రుడు తనే లోకేశ్వరుడయినట్టు భావిస్తు
న్నాడు. అది అసాధులక్షణమని గ్రహించే జ్ఞానంకూడా అతనికి
లేకుండాపోయింది. అదే అతని అకృత్యా లన్నింటికీ కారణం. అను
చిత కర్మాచరణకు పూనుకున్న అతణ్ణి వారించటం నా ధర్మం.
ఆ ధర్మనిర్వహణకు అతని గర్వాన్ని వారించటం అవసరం,” అని
కూడా భావించాడు.

ఆ విధమైన భావంతోనే, భక్తవత్సలుడూ, సకలలోక రక్షకుడూ
అయిన శ్రీకృష్ణుడు వారికి అభయప్రదానం చేశాడు. ఆపైన వారి
నుద్దేశించి...

“కలగకుడి వధూజనులు కంపము నొందకుడి వ్రజేశ్వరుల్
తలగకుడి కుమారకులు తక్కినవారలు జాలవానచే
నలగకుడి పశువ్రజము నక్కడ నక్కడ నిల్వనీకుడి
మెలపున మీకు నీశ్వరుడు మే లొసగుం గరుణార్ద్రచిత్తుడై ’

అని ఉద్బోధించాడు. ఆవెంటనే...*³⁹

కిరియై ధరయై త్తిన హరి
కరి సరసిజముకుళ మెత్తుగతి ద్రిభువన శం
కరకరుడై గోవర్ధన
గిరి యైతైం జక్క నొక్క కేలన్ లీలన్.

అలా ఎత్తిన గోవర్ధన పర్వతాన్ని ఒక గొడుగుమాదిరిగా పట్టుకుని
తనవారి నుద్దేశించి...*⁴⁰

“రా తల్లి రమ్ము తండ్రీ
వ్రేతలు గోపకులు రండు విను డీ గర్త
జ్ఞాతలమున నుండుడు గో
వ్రాతముతో మీరు మీకు వలసినయెడలన్.

బాలుం డీతడు కొండ దొడ్డది మహాభారంబు నై రింపగా
జాలండోయని దీనిక్రింద నిలువన్ శంకింపగాబోల దీ
శైలాంభోనిధి జంతుసంయుత ధరాచక్రంబు పై పడ్డ నా
కే లల్లాడదు బంధులార నిలు డీ క్రిందం బ్రమోదంబునన్”

అని వారిని ఆహ్వానించాడు.

*39 ఇత్యుక్త్యైవే కేన హస్తేన కృత్వా గోవర్ధనాచలం
దధార లీలయా కృష్ణ శ్చత్రాక మివ బాలకః.

*40 అథాహ భగవాన్ గోపాన్ హేంబ తాత వ్రజౌకసః
యథోపజోషం విశత గిరిగర్తం సగోధనాః.
న త్రాస ఇహ వః కార్యో మద్ధస్తాద్రినిపాతనే
వాతవర్షభయేనాలం త త్త్రాణం విహితం హి షః

ఆ పలుకులు విన్న గోపాలురు ఆవెంటనే తమతమ పుత్ర మిత్ర కళత్రాదులతోనూ, గో సంపదతోనూ నిర్భయంగా ఆ కొండ క్రింద తల దాచుకున్నారు. ఆకలిదప్పులనుకూడా మరచిపోయి ఆనందంతో శ్రీకృష్ణ కథాభివర్ణనం చేసుకుంటూ అక్కడే ఉండి పోయినారు.

ఆవిధంగా ఏడు రోజులు గడిచినై. ఆ ఏడురోజులకూడా కృష్ణయ్య ఒక్క అడుగై నా కదల్చలేదు. అది చూసిన మహేంద్రుడు అమితాశ్చర్యం పొందాడు. విఫలమనోరథుడయినాడు. అది కారణం గానే అతడు మేఘాలను మరలించుకోవటం జరిగింది. అది గ్రహించిన కృష్ణయ్య గోపాలుర నుద్దేశించి....

“ఉడిగెను వానయు గాలియు

వడినెడె నదులెల్ల బొలువ వఱద లిగిరె గొం

డడుగున నుండక వెడలుదు

కొడుకులు గోడంద్రు సతులు గోవులు మీదన్”

అని హెచ్చరించాడు. ఆవెంటనే *⁴¹వారు, కొండగొడుగు క్రిందినుంచి బయటకు రావటం, కృష్ణయ్య, సవిలాసంగా, ఆ గిరిని యథాస్థానంలో ఉంచటం జరిగింది.

గోవర్ధనగిరి ద్రోణాచలానికి పుత్రుడని ప్రతీతి. అది తొలుదొల్ల భారతదేశానికి పశ్చిమంగాఉన్న శాల్మలీ ద్వీపంలో ప్రభవించింది. అది భూదేవికి శ్రీనాథుని కానిక కావటంవల్ల, పరమపవిత్రమైనదిగా భావింపబడుతూ ఉంది.

పూర్వం పులస్త్యుడనే ఒక ముని ఉండేవాడు. ఆయన నివాసం వారణాసి. ఆ ముని ఒకసారి, తీర్థాటనానికి బయలుదేరి, అనేక

*41 భగవా నపి తం శైలం స్వస్థానే పూర్వవత్ ప్రభుః
పశ్యతాం సర్వభూతానాం స్థాపయామాస లీలయా.

ఆ పలుకులు విన్న గోపాలురు ఆవెంటనే తమతమ పుత్ర మిత్ర కళత్రాదులతోనూ, గో సంపదతోనూ నిర్భయంగా ఆ కొండ క్రింద తల దాచుకున్నారు. ఆకలిదప్పలనుకూడా మరచిపోయి ఆనందంతో శ్రీకృష్ణ కథాభివర్ణనం చేసుకుంటూ అక్కడే ఉండి పోయినారు.

ఆవిధంగా ఏడు రోజులు గడిచినై. ఆ ఏడురోజులకూడా కృష్ణయ్య ఒక్క అడుగై నా కదల్చలేదు. అది చూసిన మహేంద్రుడు అమితాశ్చర్యం పొందాడు. విఫలమనోరథుడయినాడు. అది కారణం గానే అతడు మేఘాలను మరలించుకోవటం జరిగింది. అది గ్రహించిన కృష్ణయ్య గోపాలుర మద్దేశించి...

“ఉడిగెను వానయు గాలియు

వడినెడె నదులెల్ల బొలువ వఱద లిగిరె గొం

డడుగున నుండక వెడలుడు

కొడుకులు గోడంగు సతులు గోవులు మీదన్”

అని పాచ్చరించాడు. ఆవెంటనే *1 వారు, కొండగొడుగు క్రిందినుంచి బయటకు రావటం, కృష్ణయ్య సవిలాసంగా, ఆ గిరిని యథాస్థానంలో ఉంచటం జరిగింది.

గోవర్ధనగిరి ద్రోణాచలానికి పుత్రుడని ప్రతీతి. అది తొలుదొల్లి భారతదేశానికి పశ్చిమంగాఉన్న శాల్మలీ ద్వీపంలో ప్రభవించింది. అది భూదేవికి శ్రీనాథుని కానిక కావటంవల్ల, పరమపవిత్రమైనదిగా భావింపబడుతూ ఉంది.

పూర్వం పులిష్ఠుడనే ఒక ముని ఉండేవాడు. ఆయన నివాసం వారణాసి. ఆ ముని ఒకపారి, శీర్ధాలనానికి బయలుదేరి, అనేక

*1! భగవా నపీ తం శైలం స్వస్థానే పూర్వవత్ ప్రభుః

పశ్యతాం సర్వభూతావాం స్థావరాయామాన లిలయా.

పవిత్ర స్థలాలు దర్శించాడు. ఆయన ఏ ప్రదేశం మెట్టినా అక్కడి వారు ఆయనకు గోవర్ధన మాహాత్మ్యాన్ని వివరిస్తూ ఉండటం జరిగింది. అది కారణంగా ఆయన మహోత్సృకతతో గోవర్ధనగిరినికూడా వందర్శించాడు.

అయిదామడల విస్తృతీ, రెండు అమడల ఎత్తు, ఎనిమిది అమడల నిడివీ ఉన్న గోవర్ధనాద్రిని చూడగానే పులిష్ఠునకు అమితా నందం కలిగింది. ఆ పవిత్ర గిరింద్రం విశ్వేశ్వరసన్నిధానంలో ఉండటం సమంజసమని ఆయన భావించాడు. ఆ భావంతోనే గోవర్ధనాద్రిని తనతో కాళికి రావలసిందిగా ప్రార్థించాడు.

గోవర్ధన గిరింద్రుడందుకు అంగీకరించాడు. కాని, అక్కడి నుంచి వారణాసికి వెళ్ళేమార్గం ఆయనకు తోచలేదు. అది గ్రహించిన పులిష్ఠుడు ఆ గిరింద్రుని ఉద్దేశించి, ‘నువ్వు వా అరచేతులో కూర్చుంటే మేమి నిన్ను అనాయాసంగా వారణాసి చేరుస్తాను’ అని చెప్పాడు.

పులిష్ఠుని మాహాత్మ్యాన్ని గ్రహించిన గిరింద్రుడు ‘సరే’ నన్నాడు. ఆయన అరచేతిలో ఎక్కి కూర్చున్నాడు. కాని, బయలు దేరేముందు ఆ మునిని ఉద్దేశించి, ‘నువ్వునన్ను ఎక్కడదించితే అక్కడే ఉండిపోతాను. అక్కడినుంచి తిరిగి కదలటమంటూ ఉండదు’ అని తన నిర్ణయాన్ని విశదపరచాడు.

పులిష్ఠుడందుకు అంగీకరించాడు. బయలుదేరాడు.

అలా బయలుదేరిన పులిష్ఠుడు ఏ విధమైన అలసట లేకుండా గోకులండాకా వెళ్ళాడు. కాని, అక్కడికి చేరుకునేటప్పటికి ఆయనకు కొంత విక్రాంతి అవసరమనిపించింది. ఆ వెంటనే, తనచేతులోఉన్న గిరింద్రుని, ఆయన నియమాన్ని విస్మరించి, అక్కడ దించాడు. యమునానదిలో స్నానంచేసి ఐడలిక తీర్చుకున్నాడు. తిరిగివచ్చి గిరింద్రుని ఉద్దేశించి ‘ఇకబయలుదేరవలసింది’ అన్నాడు,

పులస్త్యుని పలుకులువిని గోవర్ధనుడు మందహాసంచేశాడు. 'స్వామీ ! నా నియమాన్ని మీరు విస్మరించారు; కాని, నేను పాటించదలచాను' అన్నాడు.

అది విన్న పులస్త్యునకు తనశ్రమ అంతా వ్యర్థమైపోయిందే అన్న బాధ కలిగింది. ఆ బాధలో, ఆయన, ఉచితానుచితాలనుకూడా గణించకుండా, 'నువ్వు ఇక్కడనుంచి కదలని పక్షంలో క్రమక్రమంగా ఊణించిపోతూ ఉంటావు' అని శపించాడు.

ఆ గోవర్ధనగిరినే శ్రీకృష్ణుడు చిటికెన వ్రేలిమీద ఎత్తి, ఏడు రోజులపాటు భరించటం, అనంతరం యథాస్థానంలో దింపటం జరిగింది.

ఆ సమయంలోనే, తన రాజ్యమదాన్నంతనూ తొలగించుకుని, గర్వాన్ని పరిత్యజించి, మహేంద్రుడు, కారుణ్య రసప్రపూర్ణుడయిన శ్రీకృష్ణుని సందర్శనార్థం వచ్చాడు. అలా వస్తూ, గోలోకంనుంచి కామధేనువై న సురభిని కూడా వెంటతీసుకు వచ్చాడు. వచ్చి, సభ క్తి కంగా ఆయన్ని పూజించి, ఆయన చరణాబ్జాలమీద సాగిలబడి ఇలా ప్రార్థించాడు:

“కృష్ణా ! నువ్వు సర్వజ్ఞుడవు. సర్వలోకేశ్వరుడవు. శుద్ధ సత్త్వ మయ స్వరూపుడవు.

మాయామయమైనది ఈ సంసారం. దీనితో నీ కేవిధమైన సంబంధం లేదు. సంసారంతో సంబంధం లేనివాడవు, నిర్గుణుడవు, జ్ఞానమూర్తివీ కావటంవల్లనే, కామ క్రోధాదులకు నువ్వు అతీతుడవుగా ఉంటావు.

దుష్టశిక్షణం శిష్టరక్షణం అనే ధర్మాలును పాలించటానికే నువ్వు దండధారి వవుతావు నువ్వు ప్రపంచాని కంతటికీ పతివి నీ అనంత శక్తిని గ్రహించలేనివారు తమకులభించిన అల్పాతి అల్పమయిన పదవులనూ ఐశ్వర్యాన్నీ భోగాలనూ చూసుకుని, మదోన్మత్తులై వ్యవహరిస్తూ

ఉంటారు. వారి మదాన్ని హరించటానికి, లోకానికి మేలు చేకూర్చటానికి నువ్వు లీలావతారాలు ధరిస్తూఉంటావు.

పరమేశ్వరా ! ఐశ్వర్యమదంవల్ల నేను నీ ప్రభావాన్ని గుర్తించలేకపోయినాను. నీపట్ల అపచారంకూడా సలిపాను. అది గ్రహించి నువ్వు నాకు తగినశాస్త్రీచేశావు. నావంటివారిని శిక్షించటంవల్ల గర్విష్టులయిన ఇతరులు సన్మార్గగాములు కావటానికి అవకాశం లభిస్తుంది.

తండ్రీ ! మూఢత్వం మూలంగా నేను చేసిన దోషాన్ని నువ్విప్పుడు అమితౌదార్యంతో తుమించటం జరిగింది. ఇకముందు నే నటువంటి దోషాల నాచరించకుండా చూడవలసింది.”

ఆవిధంగా విన్నవించుకున్న మహేంద్రుని, శ్రీకృష్ణుడు ఆదరపూర్వకంగా చూశాడు. చూసి...

‘అమరాధీశ్వర లక్ష్మితో దగిలి యిట్లంధుండవై యున్న నీ
సమదోద్రేకము ద్రుంచివైచుటకు నీ జన్నంబు దప్పించితిం
బ్రమదశ్రీకులు దండధారినగు నన్ భావింప రెవ్వని ని
క్కము రక్షింప దలంతు వాని నధనుం గావింతు జంభాంతకా !’

అని ఉపదేశయుక్తంగా మందలించాడు. ఆ వైన...

‘నా యాజ్ఞ సేయుచుండుము
నీ యధికారంబునందు నిలుపు సురేంద్ర
శ్రీయుతుడవై మదింపకు
శ్రేయంబులు గల్గు బొమ్ము సితకరిగమనా!’

అని ఆశీర్వాదపూర్వకంగా ఆదేశించాడు. అదంతా గ్రహిస్తూఉన్న కామధేనువు శ్రీకృష్ణుని సమీపించి....

‘కృష్ణా! నువ్వు మహాయోగివి. విశ్వాత్ముడవు. విశ్వభావనుడవు. భూభారాన్ని తొలగించటానికే నువ్వు అవతరించావు. మాకు ఫతిపీ

గతివీకూడా నువ్వే' అంటూ, తన దివ్యక్షీరంతోనూ, ఐరావతం తీసుకు వచ్చిన పవిత్రగంగాజలంతోనూ ఆయన్ని గోవులకూ, గోవకులకూ పతిగా అభిషేకించింది. ఆ సందర్భంలో, దివ్యర్షులూ, గంధర్వులూ, విద్యాధరులూ, సిద్ధులూ, చారణులూ అందరూ అక్కడ సమావేశమై, సాక్షాత్తు శ్రీమన్నారాయణుడే అయిన శ్రీకృష్ణుని మాహాత్మ్యాన్ని గానంచేశారు. దేవతలలో ప్రముఖులు, దివ్యసుమాలతో, ఆ లీలామానుష విగ్రహుని అర్చించారు. అది కారణంగా ముల్లోకాలూ ఆనందించటం జరిగింది. ఆవిధంగా, శ్రీకృష్ణుని, గోవులకూ, గోకులానికి అధిపతిగా, గోవిందునిగా, అభిషేకించి, ఆయనవద్ద సెలవుతీసుకుని మహేంద్రుడు దేవతలందరితోనూ తిరిగి అమరావతి చేరుకున్నాడు.

48. వరుణలోక యాత్ర :

ఒకసారి, అరుణోదయానికి పూర్వమే నందుడు యమునా నదిలో స్నానం చేయటం జరిగింది. అది అనురసమయం కావటం వల్ల, ఒక రాక్షసు డాయన్ని పట్టుకుని వరుణునికి ఒప్పగించాడు. అది గ్రహించిన శ్రీకృష్ణుడు, ఆ వెంటనే వరుణలోకానికి వెళ్ళాడు.

వరుణుడు ఆయన్ని విధ్యుక్తంగా పూజించాడు. ఆ తరువాత ఆయన్ని ఉద్దేశించి, సవినయంగా ఇలా నివేదించుకున్నాడు:

“ఏ విభు పాదపద్మరతు తెన్నడు నెవ్వరు బొందలేని పెం ద్రోవ జరింతు రట్టి బుధతోషక నీ వరుదెంచుటం బ్రమో దావృతమయ్యె జిత్తము గృతార్థతనొందె మనోరథంబు నీ నేవ బవిత్రభావమున జెందె శరీరము నేడు మాధవా !

ఏ పరమేశ్వరున్ జగము లిన్నిటి గప్పిన మాయ గప్పగా నోపక పారతంత్ర్యమున నుండు మహాత్మక యట్టి నీకు ను ద్దీపిత భద్రమూర్తికి సుధీజనరక్షణ వర్తికిం దనూ తాపమువాయ మ్రొక్కెద నుధార తపోధన చక్రవర్తికిన్.

నాయనా! ఈ మహానుభావుడు నీ తండ్రి అని తెలియక, నా భటు డొకడు, ఇక్కడికి తీసుకురావటం జరిగింది. అది అతడు చేసిన అపచారమే అయినా, నా అదృష్టానికి మూలంగా నేను భావిస్తున్నాను. అత డాపని చేయనిపక్షంలో నాకు నీ పాదదర్శనభాగ్యం లభించేదికాదు. మహానుభావా! నా దాసుని తప్పిదాన్ని తమించవలసింది. న న్ననుగ్రహించి నీ తండ్రిని తీసుకుపోవలసింది.”

ఆవిధంగా ప్రార్థించిన వరుణునిపట్ల శ్రీకృష్ణుడు ప్రసన్నుడయినాడు. ఆ వెంటనే, ఆయన నందునితోసహా బయలుదేరి వ్రేపల్లె చేరుకున్నాడు. అలా తిరిగి మందచేరిన నందుడు, తాను అంతకు పూర్వంచూసిన వరుణలోక విశేషాలనూ, వరుణుడు కృష్ణయ్యను పూజించి స్తుతించిన వృత్తాంతాన్నీ, తనవా రందరికీ మహాద్భుతంగా వివరించాడు. అది విన్న గోపకు లందరూ, తమ కృష్ణయ్య సాక్షాత్పరమేశ్వరుడేనని భావించారు. ఆయన్ని అమితంగా ప్రశంసించారు.

కాని, వారందరిలోనూ, ఒక విధమైనకొఱత, అనుకోకుండానే జనించింది. పరమాత్ముడే అయిన తమ కృష్ణయ్య, తమకుకూడా ఆ లోకాంతరాలనూ, తన నిజధామమైన వైకుంఠాన్నీ, సత్యమూ పరిశుద్ధమూ, స్వప్రకాశమూ, అనంతమూ, శాశ్వతమూ అయిన తన దివ్య స్వరూపాన్నీ చూపిస్తే బాగుండునన్న భావం వారిలో ఏర్పడ్డది.

కృష్ణయ్య అది గ్రహించాడు. గ్రహించి, వారి మనోవ్యధను తొలగించాలనుకున్నాడు. ఆ ఉద్దేశంతోనే*⁴² ‘దేహాభిమానరూపంలో

*42 ఇతి సంచిస్త్య భగవాన్ మహాకారుణికో హరిః

దర్శయామాస లోకం స్వం గోపానాం తమసః పరం.

సత్యం జ్ఞాన మనంతం యద్ బ్రహ్మజ్యోతిః సనాతనం

యద్ది పశ్యంతి మునయో గుణాపాయే సమాహితాః.

నందాదయస్తు తం దృష్ట్వా పరమానంద నిర్వృతాః

కృష్ణం చ తత్ర చ్ఛందోభిః స్తూయమానం సువిస్మితాః.

జనించే అజ్ఞానంద్వారా, ఆ అజ్ఞానంనుంచి ఉద్భవించే కోరికలద్వారా, ఆ కోరికలు కల్పించే కర్మలమూలంగా జీవుడు తన యథార్థస్వరూపాన్ని గ్రహించలేకుండా ఉంటాడు. ఉచ్చనీచజన్మల ననుభవిస్తూ సంసారచక్రంలో పరిభ్రమిస్తూ ఉంటాడు. అతనికి జిజ్ఞాస కలిగినప్పుడే ఆ ఉత్తమస్థితిని రుచిచూపించటం మంచిది' అని నిర్ణయించుకుని, కరుణామూర్తి అయిన ఆ మహానుభావుడు, వారందరికీ తన దివ్య ధామాన్నీ, దివ్యరూపాన్నీ వ్యక్తపరచాడు.

అదంతాచూసిన నందాదులు అది మహాద్భుతమనుకున్నారు. వై కుంతధామంలో వేదాలు నాలుగూ ఆపరమాత్ముని స్తోత్రంచేయటం చూశారు. పరమానందంతో పరవశత్వం పొందారు. తిరిగి, కలనుంచి మెలకువ పొందినట్టుగా, పూర్వస్థితికి వచ్చి, తమ సముఖానఉన్న కృష్ణయ్యను దర్శించి ఆశ్చర్యచకితులై నారు.

49. గోపికలు - కృష్ణప్రేమ :

శ్రీకృష్ణుని సేవించే నిమిత్తం, శ్రీహరి కరుణాకటాక్షం ద్వారా శ్రుతులు, వ్రజంలో గోపికలై జనించటం జరిగింది.

శ్రుతుల మాదిరిగానే, మిథిలా పురంద్రులూ, కోసలనారి మణులూ, అయోధ్యానగరవాసినులూ, దండకారణ్యంలో ఉండే మునులూ, పంచవటి ప్రాంతంలో నివసించే పుళిందాంగనలూ కూడా వ్రజంలో జన్మించారు. వారలా జనించటానికి, ఏకపత్నివ్రతుడైన శ్రీరామచంద్రుడు, త్రేతాయుగంలో వారికిచ్చిన వరాలే మూలం.

వారి మాదిరిగానే, వై కుంతంలో ఉండే విలాసినులూ, శ్వేత ద్వీపంలోని సుందరాంగులూ, లక్ష్మీదేవి స్నేహితురాండ్రూ, జాలంధర పురంద్రులూ, సముద్రకన్యకలూ కూడా, పూర్వం, శ్రీహరివై న అవతారాలలో ఆయనను కామించి, కాలక్రమాన గోపికలుగా

జన్మించటం జరిగింది. అలా జన్మించిన గోపికలు పదహారువేలమందికి పైగా ఉన్నారు.

చల్లని పండువెన్నెల వర్షిస్తున్న సమయంలో, ఒకనాటి రాత్రి, కృష్ణయ్యకు, ఆ గోపికల నానందపరచాలన్న అభిప్రాయం కలిగింది. ఆవెంటనే ఆయన, యమునాతీరంలో ఉన్న ఒక వనంలో ప్రవేశించాడు; మధురాతిమధురమైన తన వేణువు నూదసాగాడు.

వేణునాదం చెవులబడగానే, మందలోఉన్న గోపికలందరూ తమతమ పనులు మానుకుని, మురళీమోహను డున్నచోటికి పరుగు పరుగున వెళ్ళారు. ఆయనను దర్శించుకున్నారు. ఆయన్ని చుట్టి, పరమానందంతో క్రీడించసాగారు.

శ్రీహరిని అనన్యభావంతో సేవించేవారికి, ఆయన్ని ప్రసన్నుని చేసుకునే మార్గాలు అనేక మున్నై. వాటి అన్నింటికీకూడా, అనవరత స్మరణ మనేది ప్రధానం. ఆ స్మరణకు మూలం దైన్యం కావచ్చు; దంభం కావచ్చు. అర్తి కావచ్చు; ఆనందం కావచ్చు. జాంధవ్యం కావచ్చు; వైరానుబంధం కావచ్చు. రాగం కావచ్చు; ద్వేషం కావచ్చు. ఎవ రేవిధంగాతన్ను తలచుకున్నా, ఆయన వారికి మోక్షాన్ని ప్రసాదించి తీరుతాడు.

గోపికలు, శ్రీకృష్ణుని తమ హృదయేశ్వరునిగా భావించారు. ఆయన సన్నిధి నాసించారు. ఆయన అనురాగాన్ని వాంఛించారు. ఆయన్నే అనన్యభావంతో ఆశ్రయించారు. అది కారణంగానే, ఆ పరమ పురుషుడు వారిపట్ల ప్రసన్నుడుకావటంజరిగింది. ఆయనదై న ప్రసన్న వదనారవిందాన్ని దర్శించి, వారు తన్మయత్వం పొందటం సంభవించింది.

శ్రీకృష్ణుని లీల లన్నిటిలోకి మహాద్భుత మనిపించేది ఆయన బృందావనవిహారలీల. ఆ లీలా విశేషాలను అర్థం చేసుకోవటం సామాన్యులకు సాధ్యం కాదు. పరిశుద్ధహృదయులూ, పరిణత మనస్కులూ,

పవిత్రజీవనులూ మాత్రమే దాన్ని అర్థం చేసుకోవటానికి అర్హులవుతారు. శ్రీకృష్ణుని మధురమూర్తిని భావించగలవారూ, ఆయన్ని ఆశ్రయించిన వారూ, అనన్యభావంతో ఆయన్నే అర్పించేవారూ, ఆయన పట్లజనించిన ప్రేమతో ఉన్నాదులు కాగలిగినవారూ, ఆయన వర్ణించే ప్రేమామృతాన్ని ఆస్వాదించి అనితర దుర్లభమైన ఆనందాన్ని పొందగలవారూ మాత్రమే ఆ లీలలను అర్థంచేసుకోగలుగుతారు.

గోపికలు శ్రీకృష్ణుని ప్రేమించారు. వారిది దివ్యమైన ప్రేమ. ఆ ప్రేమకు ప్రతిఫలాపేక్ష అనేది లేదు. అంతేకాదు. ఆ ప్రేమ ముందు, వారికి, ప్రపంచం తృణప్రాయంగా ఉండేది. దానివల్ల వారు, దేనినీ లక్ష్యంచేసేవారుకారు. అవధిలేని పరమానందానుభవమే వారి చరమ లక్ష్యంగా ఉండేది.

ఆ పరమానందానుభూతిని వాంఛించేవారు, ప్రప్రథమంగా, ఐహికభోగాలమీది అభిరుచిని త్యజించాలి. సిరి సంపదలమీదా, పేరు ప్రతిష్టల మీదా తమకున్న వ్యామోహాన్ని విసర్జించుకోవాలి. ప్రాపంచిక విషయవాసనాదూరులు కావాలి; సర్వసంగ పరిత్యాగులై పోవాలి.

పరమాత్ముని ప్రేమించి, సేవించి, ఆయన వాత్సల్యామృతాన్ని ఆస్వాదించినవారికి, ప్రపంచంతో ఏవిధమైన సంబంధం ఉండదు. వారు ప్రపంచానికి దూరంగా ఉంటారు. ప్రపంచంకూడా, వారికి దూరంగా ఉండటానికే ప్రయత్నిస్తుంది. వారిని ఉన్నాదులను చూసినట్టు చూస్తుంది.

శ్రీకృష్ణప్రేమను మించిన మరొక మత్తుపదార్థం ప్రపంచంలో లేనేలేదు. ఆయన్ని ప్రేమించినవారికి ఆయనవినా అన్య మేదీ కనిపించదు. ప్రపంచమంతా వారికి కృష్ణమయంగా ఉంటుంది. వారి ముఖంలో శ్రీకృష్ణుని రూపురేఖలు గోచరిస్తే, వారి చూపులు వెన్నదొంగచూపుల ననుకరిస్తే, అలాగే వారి పలుకులు, కులుకులు

నడకలు అన్నీ శ్రీకృష్ణునివిగానే రూపొందుతై. వారి దేహంకూడా నీలమేఘవర్ణం ధరిస్తుంది. అంతేకాదు. చివరకు, వారే శ్రీకృష్ణుడుగా మారిపోతారు.

అదే, గోపికలు సాధించుకున్న పరిశుద్ధమూ పరిపూర్ణమూ అయిన పరిణతస్థితి.

50. గోపికల అనన్యభక్తి :

గోపికలు శ్రీకృష్ణుని మురళీరవం విన్నారు. ఆవెంటనే, తమ ఇళ్ళూ వాకిళ్ళూ వదలి, తల్లిదండ్రులూ, భర్తలూ, సోదరులూ, బంధుమిత్రులూ వారిస్తున్నా లత్యంచేయకుండా శ్రీకృష్ణుని సమీపించారు. అలా సమీపించిన గోపికల నుద్దేశించి, శ్రీకృష్ణుడు...

‘వనితలు నన్నుగోరి యిట వచ్చితి రింత గొఱంత లేదు మే
లొనరె సమస్త జంతువులు నోలి బ్రియంబులు గావె నాకు నై
నను నిలువంగబోలదు సనాతన ధర్మము లాడువారికిం
బెనిమిటులన్ భజించుటలు పెద్దలు సెప్పుచునుందు రెల్లెడన్’

అని, పరామర్శపూర్వకంగా హితోపదేశం చేశాడు. అంతేకాదు.

‘ధ్యానాకర్ణన దర్శన
గానంబుల నా తలంపు గలిగిన జాలుం
బూనెదరు కృతార్థత్వము
మానవతుల్ చనుడు మరలి మందిరములకున్’

అని కూడా ఆదేశించాడు.

శ్రీకృష్ణునిపలుకులు గోపికలను ములుకులమాదిరి బాధించినై. అతని నేవాభాగ్యాన్ని పొందేనిమిత్తం, వా రప్పటికే ఎన్నో త్యాగాలు చేశారు. తుత్పిపాసలనుకూడా లెక్కచేయకుండా, వారు ఎన్నో దినాలు, అహోరాత్రాలు, ఆయన ధ్యానంలోనే గడిపారు. మన స్సునూ వాక్కునూ కాయాన్నీ ఆయనకే అంకింతం చేసుకున్నారు.

తమతమ హృదయాలలో ఆయన మధురమూర్తి నే నిలుపుకుని, కామ క్రోధాదులకు తమలో తావులేకుండా చేసుకున్నారు. ఆయననే పరమపురుషునిగా గ్రహించి, ఆయనమీదనే మనసును లగ్నం చేసుకున్నారు. అన్నిటికీ మించి, ఆయన్ని తమ ప్రాణానికి ప్రాణంగా భావించారు. ఆ పరిస్థితిలో, ఆయన ఆదేశించిన ప్రకారం, ఆయన్ని వదిలిపోవటం వారికి అసాధ్యమనిపించింది. అందుకనే, దీనాతిదీనంగా ఆయన వంకచూస్తూ...

‘నీ పాదకమలంబు నెమ్మి డగ్గఱగాని
తరలిపోవంగ బాదములు రావు
నీ కరాజ్జంబులు నెఱినంటితివగాని
తక్కినపనికి హస్తములు సొరవు
నీ వాగమృతధార నిండ గ్రోలగ గాని
చెవు లన్యభాషలు నేరి వినవు
నీ సుందరాకృతి నియతి జూడగగాని
చూడ వన్యంబుల జూడ్కి కనులు
నిన్ను కాని పలుక నేరవు మా జిహ్వా
లొల్ల ననుచు బలుకనోడ వీవు
మా మనంబు తెల్ల మరపి దొంగిలితివి
యేమిసేయువార మింక కృష్ణ!’

అని, తమ పరిస్థితిని ఆయనకు నివేదించుకున్నారు. అంతేకాదు.

“కృష్ణా! నిన్ను మించిన ప్రియుడు దేహులకు లేనేలేడు. అందుకనే, మేము ని న్నాశ్రయించటం జరిగింది. నిన్ను ప్రేమించి, నిన్నాశ్రయించి, నీ దాస్యాన్ని మాత్రమే ఆశించే మా పట్ల, నువ్వు ప్రసన్నుడవు కావాలి. అలా నువ్వు ప్రసన్నుడవయేవరకూ మేము నిన్ను వదిలేదిలేదు. అంతేకాదు. ఇకపైన మేము, నిన్నువినా అన్యు

లను చేరేదిలేదు. నీవు కానిదానిని దేనినీ చూసేదిలేదు; తలచేది కూడా లేదు” అని తమ హృదయాన్ని విశదపరచుకున్నారు.

అమాయకురాండ్రైన ఆ గోపికలనుచూసి శ్రీకృష్ణుడు మంద హాసంచేశాడు. ఆ తరువాత, వారితో ఎంతోసేపు అక్కడ సవిలాసంగా క్రీడించాడు. ఆ సమయంలో...*⁴³

మక్కువ వికసిత వదనలు
చక్కగ దను గొల్వ హాసచంద్రికతోడన్
మిక్కిలి మెఱసెను కృష్ణుడు
చుక్కలగమి నడిమి పూర్ణసోముని భంగిన్.

అంతేకాదు.


సతులు దన్ను బాడ సంప్రీతి నాడుచు
నటుత నున్న వైజయంతితోడ
వనజలోచనుండు వనభూషణుండయ్యె
యువతిజనశతంబు లోలి గొలువ.

అనుపమ సౌభాగ్యం ఏదై నా, అమితానందాన్ని, అహంభావాన్ని, గర్వాన్ని కలిగిస్తుంది. అది కారణంగా, చాలామంది పతనం పొందుతారు. ఆ విధమయిన పతనం తనవారికి సంభవించరాదన్న ఉద్దేశంతో, శ్రీకృష్ణుడు, వారికి, సౌభాగ్యహీనుల అవస్థనుకూడా రుచి చూపించాలనుకున్నాడు. ఆ అభిప్రాయంతోనే*⁴⁴ వారితో క్రీడిస్తూ ఉన్నవాడుకాస్తా, అమాంతంగా అదృశ్యుడయినాడు.

*43 బాహుప్రసార పరిరంభకరాలకోరు

నీ పి స్తనాలభన నర్మనభాగ్రపాతైః
త్వేల్యావలోక హసితై ర్రవజ సుందరీణా
ముత్తంభయన్ రతివతిం రమయాంచకార.

*44 తాసాం తత్ సౌభగమదం వీక్ష్యమానం చ కేశవః
ప్రళమాయ ప్రసాదాయ తత్తై వాన్త రథీయత



51. గోపికల ప్రేమోన్మాదం :

ఆ మధురమోహనమూర్తి అలా అంతర్హితుడు కావటం గోపికలకు అమితబాధాకరమయింది. వా రతనికోసం, కాళిందీ తీరంలో ఉన్న వనాంతరాలన్నీ వెదికారు. కంటికి కనిపించిన చెట్టునూ పుట్టనూకూడా, వా రతణ్ణిగురించి ప్రశ్నించారు. కాని, ఆ నల్లనయ్య జాడమాత్రం వారికి తెలియలేదు.

అంతలో వారి కొక మల్లెపొద కనిపించింది. వా రా సుమ సుందరులను సమీపించి...

‘నల్లనివాడు పద్మనయనంబులవాడు కృపారసంబు పై
జల్లెడువాడు మౌళి పరిసర్పిత పింఛమువాడు నవ్వు రా
జిల్లెడు మోము వా డొకడు చెల్వల మానధనంబు దెచ్చె నో
మల్లియలార మీ పొదలమాటున లేడుగదమ్మ చెప్పరే !’

అని, తమ ప్రియునిగుర్తులు తెలుపుకుంటూ, అతడు చేసిన తుంటరి పనిని వివరిస్తూ బ్రతిమాలుకున్నారు. వారి వేదన గ్రహించిన మల్లియలు, అతడు తమ పొదలమాటున ‘లేడు లే’ డన్నట్టు తలలూపినై.

అక్కడినుంచి బయలుదేరి, ఆ గోపికలు, తమ కెదురయిన సుమసుందరుల నెందరినో నందనందనునిగురించి ప్రశ్నించారు. కాని, వారికి శాంతి లభించలేదు. అంతలో వారికి తులసి ఎదురయింది. వా రామె నుద్దేశించి

‘హరి చరణములకు బ్రియవై
హరి నిను మన్నింప భద్రమందెడు తులసి
హరి నీదెస రాడు గదా
హరి చొప్పెరిగించి శుభము లందీయగదే !’

అని వేడుకున్నారు.

తులసి వారి పలుకులు విన్నది. వారికి శ్రీహరిమీద గల భక్తిని గ్రహించి ముగ్ధురాలయింది. అది కారణంగానే, వారిదయిన పరమ భక్తికి తలవంచి ప్రణామంచేసింది.

తులసికూడా తమ ప్రియతముని జూడ తెలుపలేకపోవటంవల్ల, గోపికలు విహ్వలచిత్తలయినారు. ఆ విహ్వలత్వంతో వారు ఉన్నా దినులుగా మారిపోవటం జరిగింది.

అలా ప్రేమోన్నాదినులయిన గోపికలు, ఆ తరువాత, అతి విచిత్రంగా వ్యవహరించటం జరిగింది. ఆ అవస్థలో, వారందరూ శ్రీకృష్ణుని లీలల ననుకరించటం ప్రారంభించారు. వారిలో కొందరు శ్రీకృష్ణునీ, మరికొందరు పూతనాది రాక్షసులనూ అనుకరించారు. కృష్ణుల మనుకున్నవారు, పూర్వం, ఆ నల్లనయ్య ఆయా దుష్టులతో ఎలా వ్యవహరించాడో అలా వ్యవహరించటం మొదలుపెట్టారు. కొందరు గోపికలు రామ కృష్ణులయినప్పుడు, మిగిలినవారు గోవులు గానూ గోవత్సలుగానూ చరించారు. ఒక సుందరి 'నేను మాధవుణ్ణి. నాలో ముల్లోకాలూ ఉన్నై; అని మరొకర్తుకు తన నోరుతెరచి చూపింది. ఒకతె వెన్న దొంగిలుతున్న కృష్ణయ్యకాగా, మరొకతె యశోదగా అతణ్ణి బంధించటానికి ప్రయత్నించింది. పడుచులు కొందరు రాళ్ళవానకు జడిసినట్టు నటిస్తూఉండగా, ఒకపడుచు వారికి అభయ మిచ్చి శ్రీకృష్ణుడు మందరగిరి నెత్తినట్టు తన చేలాంచలాన్ని గొడుగు మాదిరి ఎత్తటం జరిగింది. నల్లనయ్య దవానలాన్ని మ్రింగినట్టు, ఒకకన్య ఉట్టి బయలును కబళించటం సంభవించింది. అలాగే కొందరు కాళి యుని పత్నుల ననుకరించారు. అంతలో ఒకర్లు కృష్ణుడై వారి మ్రొక్కు లందుకుంది.

ఆ విధంగా చాలాసేపు శ్రీకృష్ణుని లీలావిశేషాల ననుకరించి, గోపికలు, సంధ్యాసమయానికి యమునాతీరం చేరుకున్నారు. అలా చేరుకుని, తమ ప్రియుడయిన శ్రీకృష్ణుని తలచుకుంటూ, అక్కడే

కూర్చునిపోయినారు. ఆ సమయంలో, వారికి, శ్రీకృష్ణుని తన హృదయపీఠంమీద సర్వదా నర్తించేసుకునే భూదేవి గుర్తుకు వచ్చింది. అప్పుడు, వారికి, ఆమెవయిన అదృష్టమే అదృష్టమని పించింది. అందుకనే వా రామె నుద్దేశించి...

‘కిటియై కౌగిట జేర్చెను
వటుడై వర్ధిల్లి కొలిచె వడి గృష్ణుండై
యిట పద చిహ్నము లిడె గ్రిం
దటి బామున నేమి నోచి తమ్ము ధరిత్రీ!’

అని ఆమెను ప్రశంసించారు.

52. గోవికల తాపనివృత్తి :

అంతలో కృష్ణయ్య అతివిచిత్రంగా వారిమధ్యకువచ్చివాలాడు. *⁴⁵ ఆ జగన్మోహను డలా వచ్చి ధర్మన మీయటంతో, వారు, పోయిన ప్రాణాలు ప్రాప్తించినంతగా పొంగిపోయినారు. ఆ వెంటనే ఆయన చుట్టూచేరి...

‘ఎలయించి ప్రాణేశ యెందు బోయితి’వని
తోరంపుటలుకతో దూతె నొకతె,
‘జలజాక్ష నను బాసి చనగ నీ పాదంబు
తెట్లాడె’ నని వగనెయిదె నొకతె
‘నాధ ! నీ వరిగిన నా ప్రాణ మున్నది
కూర్మియే యిది’ యని కుందె నొకతె
‘ఈశ్వర ! నను నిన్ను నిందాక బాపెనే
పావపు విధి’ యని పలికె నొకతె,

తలగిపోవునట్టి తప్పేమిచేసితి
నధిప పలుకు ధర్మ’ మనియె నొకతె,

*45 తాసా మావిరభూ చౌరిః స్మయమాన ముఖాంబుజః
సీతాంబరధరః స్రగ్వీ సాక్షాన్మన్మథ ఘన్మథః.

‘ఏమి నోము ఫలమొ హృదయేశ నీ మోము
మరలగంటి’ ననుచు మసలె నొకతె.

అలా తమ హృదయాన్ని విశదపరచుకున్న గోపికలను చూసి శ్రీకృష్ణుడు మందహాసం చేశాడు. ప్రసన్నతాచిహ్నమయిన ఆ మందహాసం గ్రహించి, గోపికలు పరిపూర్ణమనోరథలయినారు. ఆ తరువాత, వారు తమ వైటచెంగులు పరచి, అతనికి అక్కడే ఒక ఆసనం ఏర్పరచారు. అప్పుడు...

పరమయోగి హృదయ భద్రపీఠంబుల
నుండు మేటి వ్రజవధూ త్తరీయ
పీఠమున వసించి పెంపారె ద్రిభువన
దేవి లక్ష్మి మేన దేజరిల్ల.

ఆ సమయంలోనే, శ్రీకృష్ణుడు, వారికి తాపోపశమనం కలిగించే నిమిత్తం వారి నుద్దేశించి ఇలా అన్నాడు:

“మీకు నామీద నిత్యధ్యానం కలగటానికే నేను మీకు కనపడకుండా పోవటం జరిగింది. ద్రవ్యాన్ని కోల్పోయినవాడు, ఇతరచింత లేకుండా, నష్టద్రవ్యంమీదనే మనసు నిలుపుకుని చరిస్తాడు. అదే విధంగా, నన్ను మీ సర్వస్వంగా భజించే మీరు, నేను కనపడకపోవటం వల్ల, నన్నే ధ్యానిస్తూ నాకై తపించిపోయినారు. ఆ సమయంలో మీరు ధర్మాధర్మచింతనుగాని, స్వజన సంబంధాలనుగాని పాటించలేదు. ఆ స్థితిని మీకు లభింపచేయటానికే నే నలా వ్యవహరించాను.

మీరు నామీద అత్యంతమయిన అనురక్తిని కలిగించుకుని, నాకోసం స్వజనాన్నీ లోకాన్నీ ధర్మాన్నీకూడా త్యజించారు. అదే మీ అనన్యభక్తికి తార్కాణం. అది నాకు అమితానందం కలిగించింది. ఇక మీకు ఏవిధమైన కొరతా ఉండదు.”

అలా పలుకుతూ, శ్రీకృష్ణుడు వారితో రాసక్రీడ కుపక్రమించాడు.*⁴⁶ ఆ సమయంలో, గోపికలందరూ వలయాకారంగా నిలబడ్డారు. అలా నిలుచున్న ప్రతి ఒక్క గోపిక ప్రక్కనా శ్రీకృష్ణుడు నుంచున్నాడు. అది గ్రహించలేక, ఆ గోపికలు, ఎవరికి వారు, శ్రీకృష్ణుడు తమకు మాత్రమే సన్నిహితుడుగా ఉన్నాడని భావించటం జరిగింది. కృష్ణయ్యకూడా, అప్పుడు, ఒకరికి కనిపించిన రూపంలో మరొకరికి కనిపించలేదు. ఒకరిని పలుకరించిన విధంగా మరొకరిని పలుకరించలేదు. ఒకరితో క్రిడించినట్టుగా మరొకరితో క్రిడించలేదు. ఆ వేడుకచూసే నిమిత్తం భేచరులు, తమ స్త్రీజనంతో సహా, విమానాలమీదవచ్చి ఆకసంలో నిలబడ్డారు. వారికే అది మహాద్భుత మనిపించింది. అప్పుడు దేవదుందుభులు మ్రోసినై. పుష్పవర్షం కురిసింది. గంధర్వులు ఆ లీలామానుష విగ్రహుని కీర్తిని గానం చేశారు.

ప్రాణులను అనుగ్రహించేనిమిత్తం, మాధవుడు అప్పుడప్పుడు మానవాకృతి ధరించి రాసక్రీడాదికాలు జరుపుతూ ఉంటాడు.*⁴⁷ తన సాహచర్యం ద్వారా, స్పర్శాదికాల ద్వారా వారిని పునీతులను చేస్తూ ఉంటాడు. ఆ సమయంలో ఆయన సలిపే చర్యలను స్మరిం

*46 రాసోత్సవః సంప్రవృత్తో గోపీమండల మండితః
యోగేశ్వరేణ కృష్ణేన తాసాం మధ్యే ద్వయోర్ద్వయోః
ప్రవిష్టేన గృహీతానాం కంఠే స్వనికటం స్త్రీయః.
ఏవం పరిష్వంగ కరాభిమర్శ స్నిగ్ధేక్షణోద్దామ విలాసహాసైః
రేమే రమేళో వ్రజసుందరీభి ర్యథార్భకః స్వప్రతిబింబ విభ్రమః.
కృత్వా తావంత మాత్మానం యావత్ గోప యోషితః
రేమే స భగవాంస్తాభి రాత్మారామోపి లీలయా.

*47 అనుగ్రహాయ భూతానాం మానుషం దేహ మాస్థితః
భజతే తాదృశీః క్రిడా యాః శ్రుత్వా తత్పరో భవేత్,

చటంకూడా భక్తి భావాన్ని పెంపొందించుకోవటానికి, పవిత్రతను పొందటానికి దోహదమిచ్చి తీరుతుంది, అదే యీ రాసక్రీడ వల్లకూడా సిద్ధించింది.

గోపికలు కృష్ణయ్యతో కొన్ని రాత్రులు గడిపారు. కాని*⁴⁸ ఆయనదై న మాయద్వారా వ్రజవాసులకు అదొక రాత్రిగా మాత్రమే తోచింది. అంతేకాదు. ననాంతరాల్లో కృష్ణయ్యతోఉన్న గోపిక లందరూ, ఆ సమయంలో, ఎవరి ఇళ్లలో వారు, ఎవరి పనులలో వారు ఉండటం, తమవారికి శ్రీకృష్ణునిపట్ల యే విధమైన అసూయనూ కలిగించకపోవటంకూడా జరిగింది. అదే అందులోఉన్న వైశిష్ట్యం.

గోపజనములందు గోపికలందును
సకల జంతులందు సంచరించు
నా మహాత్మునకు బరాంగన లెవ్వరు
సర్వమయుడు లీల సలిపెగొక.

50. బాలయతి కృష్ణయ్య :

ఒకసారి, గోపికలు కొందరు, బృందావనరాజ్ఞి అయిన బృందా దేవిని ఆరాధిస్తూ ఉండగా శ్రీకృష్ణుడు అక్కడికి వచ్చాడు. అది అర్ధరాత్రి సమయం. ఆ సమయంలో అతడలా దర్శన మివ్వటం ఆ పడుచులకు ఆశ్చర్యం కలిగించింది.

అది గ్రహించిన కృష్ణయ్య తను అంతకు పూర్వమే వారిని కలుసుకో దలచినట్టూ, కాని, తనగురుడైన దుర్వాసునికి శుశ్రూష చేయటంలో ఆలస్యమైనట్టూ తెలియబరచాడు.

*48 నా సూయన్ ఖలు కృష్ణాయ మోహితాస్త స్యపూయయా
మన్యమానాః స్వపార్శ్వస్థాన్ స్వాన్ స్వాన్ దారాన్ వ్రజౌకసః.

అది విన్న గోపికలు అమితాశ్చర్యం పొందారు. కృష్ణయ్యకు కూడా గురువు ఉన్నాడా అనుకున్నారు. అనుకుని మాకు నీ గురువును చూడాలనిఉంది' అన్నారు.

ఆ మీద కృష్ణయ్య, తనగురువు యమున కావలిగట్టున భాండీర వనంలో ఉన్నాడనీ, అక్కడికి పోయి చూడవచ్చుననీ చెప్పాడు. కాని, వారికి, అప్పు డది అసంభవమనిపించింది. భాండీరవనానికి బృందావనానికి మధ్య కాళింది ప్రవహిస్తూ ఉండటమే దానికి కారణం. అదే వారు కృష్ణయ్యకు విన్నవించుకున్నారు.

గోపికల సందేహాన్ని గ్రహించిన కృష్ణయ్య, మందహాసం చేస్తూ, 'మీరు కాళిందిని సమీపించి - గోపికాలోలుడైన శ్రీకృష్ణుడు యథార్థ బాలయతి అయిన పక్షంలో, మేము ఆయన్ని హృదయ పూర్వకంగా నమ్మినవారమే అయిన పక్షంలో మాకు త్రోవనివ్వవలసింది అని అడగండి. ఆమె దారినిచ్చి తీరుతుంది;' అని సలహా ఇచ్చాడు.

ఆయన మాటను శిరసావహించిన గోపికలు, తెల్లవారు జాముననే బయలుదేరి, యమునానదిని చేరుకున్నారు. వెడుతూ వెడుతూ, గురు సందర్శనానికి రిక్త హస్తాలతో వెళ్లటం ఉచితం కాదని యాభై ఆరు పాత్రలలో భిక్షాదులు నింపుకుని ఆయనకు కానికగా తీసుకు వెళ్లారు.

అలా కాళిందిని సమీపించిన గోపికలు కృష్ణయ్య సూచించినట్టే ఆమెను ఉద్దేశించి అన్నారు. ఆ వెంటనే కాళింది వారికి దారి నిచ్చింది. వారు సంభ్రమాశ్చర్యాలతో భాండీరవనం చేరుకున్నారు.

భాండీరవనం చేరుకున్న గోపికలు దుర్భాసుని సందర్శించారు; ఆయన్ని సేవించుకున్నారు.

గోపికలసేవకు దుర్వాసుడు సంతృప్తుడై నాడు. వారు తెచ్చిన భక్ష్యాదికాలను స్వీకరించాడు. తుధాతురుని మాదిరి వాటి నన్నింటినీ భక్షించాడు. వారిని ఆశీర్వదించాడు.

ఆ తరువాత, గోపికలు ఆయనవద్ద సెలవు తీసుకుని వెళ్లబోతూ, 'స్వామీ ! శ్రీకృష్ణుని దయవల్ల మేము యమునానదిని దాటి వచ్చాము. తిరిగి బృందావనానికి చేరుకునే దారి తమరు చూపవలసి ఉంది' అన్నారు.

ఆ మాటలు విన్న దుర్వాసుడు చిరునవ్వు నవ్వి, 'యమునా నదిని సమీపించగానే - నిత్యోపవాసీ, దోషరహితుడూ అయిన దుర్వాసుని నమ్మిన మాకు దారినివ్వవలసింది - అనిఅడగండి. ఆపైన మీ కే విధమైన అడ్డంకీ ఉండదు' అని చెప్పాడు.

గోపికలకు దుర్వాసుని మాటలు అమితాశ్చర్యం కలిగించినై. 'మన కళ్లముందు మనం తెచ్చిన భక్ష్యాదులన్నీ భక్షించిన మహర్షి నిత్యోపవాసి ఎలా అవుతాడు' అనుకున్నారు. అయినా, ఆయన మాట మీది విశ్వాసంతో, యమునను సమీపించి ఆయన అనమన్న విధంగా అన్నారు.

ఆ వెంటనే, యమున దారి నిచ్చింది. గోపికలు బృందావనం చేరుకున్నారు. చేరుకుని, కృష్ణయ్యను సమీపించి, తమ సందేహాన్ని ఆయనకు తెలుపుకున్నారు. అది విన్న కృష్ణయ్య మందహాసం చేశాడు. 'మీరుకూడా అలా ఉండటమే నేర్చుకోవాలి' అన్నాడు.

యథార్థంకూడా అంతే. శ్రీకృష్ణుడు గోపికలను కలుసుకునే వాడు. వారు పెట్టిన పాలు, పెరుగు, వెన్న మొదలై నవన్నీ స్వీకరించే వాడు. వారితో క్రీడించేవాడు. అంత మాత్రంచేత ఆయనకు వారి మీద మమకారం ఉందనుకోవటం భ్రమ అవుతుంది. ఆయన, ప్రతి పనినీ, ఆయన దైన పరమానంద భావాన్ని ఇతరులకు అనుభవనీయం

చేయటానికే చేసేవాడు. ఆయనకు అహంకార మమకారాలులేవు. రాగద్వేషాలులేవు. సుఖదుఃఖాలు లేవు. ఆయన నిరాకారుడు. నిర్గుణుడు. సరంజనుడు. ఆయనది పద్మపత్రాంభస్థితి. అంటే, తామరాకు మీద నీటిబొట్టువంటిస్థితి అన్నమాట. అందుకనే, ఆయన, మాయా మోహితులకు గోపీలోలుడుగా కనిపించినా, పవిత్ర కాళిందిచేత బాలయతిగానే భావింపబడటం జరిగింది.

దుర్వాసుని విషయంకూడా అంతే. ఆయన మహాజ్ఞాని. ఆయన ఏ కర్మ చేసినా బ్రహ్మర్పణ బుద్ధితో చేస్తాడు. ఏ కర్మ ఫలాన్నీ ఆయన ఆసించడు. అది కారణంగా ఆయనకు వైష్కర్మ్యం సిద్ధించింది. ఆయనదై నజ్ఞానాగ్నిలో ఆయన చేసే సర్వకర్మలూ దహించుకు పోవటం జరుగుతోంది. లోక సంగ్రహార్థం కొన్ని కర్మలు చేసినా, వాటిని ఆయన చేయచివాడే అవుతున్నాడు. అది కారణంగానే, ఆయన ఎంతగా పది భుజించినా నిత్యోపవాసిగానే పరిగణింపబడతాడు. మనం గ్రహించ వలసిన మహాద్రహస్యమే అది.

54 సుదర్శనుడు :

ఒకసారి నందాదులు అంబికావనంలో ఉండగా, ఒక మహానాగం, నందుని కఱచి అతణ్ణి మ్రింగబోయింది. అదిచూసిన గోపికలు హాహాకారం చేశారు. నందుడుకూడా 'కృష్ణా! కృష్ణా!!' అని అమిత వేదనతో ఆక్రందించాడు.

ఆ హాహాకారాలూ ఆక్రందనా విన్న గోపకులు, ఆవెంటనే, ఓవిధాయుధాలతోనూ అక్కడికి వచ్చి ఆ మహానాగాన్ని అమితంగా పీడించారు కాని, అది నందుని వదలలేదు.

అది కృష్ణయ్య గ్రహించాడు. గ్రహించి, ఆ మహానాగంమీద అమితంగా ఆగ్రహించుకున్నాడు. చరచరా దాన్ని సమీపించి తన వామపాదంతో ఒక్కతన్ను తన్నాడు.

శ్రీకృష్ణుని పాదస్పర్శమూలంగా, ఆ సర్పం తనరూపాన్ని త్యజించటం, గంధర్వరూపం ధరించటం, శ్రీకృష్ణునకు సాష్టాంగ ప్రణామం చేయటం జరిగింది. అదిచూసిన వ్రజవాసులందరూ అమితాశ్చర్యం పొందారు. అంతలో, శ్రీకృష్ణుడు, ఆ గంధర్వుని ఉద్దేశించి...

‘మండితమూర్తితో గనకమాలికతో శుభలక్షణుండవై
యుండెడి నీకు గవ్వపు మహోరగదేహ మిదేల వచ్చె నె
వ్వండవు నామ మెయ్యది భవంబున కెద్ది మిషంబు నాకు నొం
డొండ యెటుంగజెప్పుము బుధోత్తమ నీపని చోద్యమయ్యెడిన్’

అని సాదరభావంతో పలుకరించాడు. ఆయనకు సమాధానంగా ఆ గంధర్వు డిలా తెలియపరచుకున్నాడు.

“స్వామీ ! నేను సుదర్శను డనే ఒక విద్యాధరుణ్ణి. విద్యాధర వంశంలో జనించినా నాకు వినయ మనేది లేకపోయింది నా ఐశ్వర్యం, నా రూపం, నా భోగాలూ నాకు అమితమయిన గర్వాన్ని కలిగించినై. ఆ గర్వం, కాలక్రమాన నా కళ్ళను కప్పేసింది.

ఆసమయంలో, నే నొకసారి విమానంమీద పోతూ, ఒకచోట, ఆంగిరసులయిన ఋషులను చూశాను. వికృతాకారులయిన వారిపట్ల సానుభూతిని వహించటానికిమారు నేను వారిని అసహ్యించు కున్నాను. వారిని చూసి విరగబడి నవ్వాను.

నా అనుచిత ప్రవర్తన ఋషులకు ఆగ్రహకారణమయింది. ఆవెంటనే, వారు న న్నుద్దేశించి, ‘ఏ రూపమూ సంపదా కారణంగా నువ్వు మమ్మల్ని నిర్లక్ష్యం చేశావో అవన్నీ నశించిపోయి, నువ్వొక పామువు కావటం జరుగుతుంది’ అని శపించారు.

మహర్షుల శాపానికి మారులేదని నాకు తెలుసు. అందుకనే నేను, నా అనుచితచర్యకు అమితంగా పశ్చాత్తాపపడ్డాను. వారి

పాదాలమీద పడి నాకు శాపవిమోచన మెప్పుడో తెలుపవలసిందిగా ప్రార్థించాను.

నా పశ్చాత్తాపం గ్రహించిన మహర్షులు నామీద జాలి వహించారు. అది కారణంగానే, వారు...

'యదుకులమందు భక్తుల భయంబు హరించుటకున్ జనార్దనుం
డుదయమునొంది యీ యడవి కొక్కదినంబున రాగలగుడు త
త్పదమున నీవు దన్నబడి పన్నగ దేహము తోడబాసి నీ
మొదలిటిమేను గాంచెదవు మూఢుడ పొమ్మని రో దయానిధి!.

అదే నా సర్పరూపధారణకూ శాపవిమోచనకూ కారణం.

తండ్రీ! నువ్వు దురితహారివి. నిన్ను స్మరించుకున్నంతలోనే, నీ నామాన్ని ఉచ్చరించినంతలోనే పాపాలు హరించిపోవటం సంభవమయినప్పుడు, నీ చరణారవిందస్పర్శ లభించిన నాకు శాపవిమోచనం కలగటంలో ఆశ్చర్య మేముంది!"

అలా విన్నవించుకున్న సుదర్శనుడు ఆ తరువాత శ్రీకృష్ణునకు ప్రదక్షిణం చేశాడు. పునఃపునః ప్రణామా లాచరించాడు. ఆయన సెలవు తీసుకుని, తన నిజావాసానికి వెళ్ళిపోయినాడు. అనంతరం, సర్పముక్తి పొందిన నందునితోసహా గోపకులు, శ్రీకృష్ణ సంకీర్తనం చేసుకుంటూ అమితానందంతో మంద చేరుకున్నారు.

55. గోపికల విరహోత్కంఠత :

శ్రీకృష్ణుడు సాధారణంగా పవలంతా వనాంతరాల్లో విహరిస్తూ ఉండేవాడు. ఆవిధంగా అతడు తమకు దూరగుడై ఉండటం గోపికలు సహించలేకపోయేవారు. అహోరాత్రాలూ తాము అతని సన్నిధిలో ఉండాలని వాంఛించే గోపికలకు అతనితోటి వియోగం భరింపరానిదిగా ఉండేది. అది కారణంగానే వా రొకరితో ఒకరు...

‘చెలియా కృష్ణుడు నన్ను బాసి వనముం జేరంగ నయ్యె ఊణం
బులు నా కన్నియు నుండ నుండ గడు నాపూర్ణంబులై సాగి లో
పల దోచుం బ్రహరంబులై దినములై పక్షస్వరూపంబులై
నెలలై యబ్దములై మహాయుగములై నిండారు కల్పంబులై’

అని తమతమ హృదయాలను వ్యక్తపరచుకునేవారు; బాధ
పడేవారు. అంతేకాదు. ఎప్పుడు సాయంత్రం అవుతుందాఅనీ, తమ
ప్రియుడయిన ఆ కృష్ణయ్య తమకు తిరిగి ఎప్పుడు కనబడతాడా అనీ
ఆలోచిస్తూ, వారు, పగలంతా వేగించేవారు. సంధ్యాసమయాన,
కృష్ణయ్య తోలుకువచ్చే గోవుల పాదపరాగం దూరాన గోచరించ
గానే, అటుగా పరుగెత్తేవారు. ఆయన్ని సమీపించి, గోధూళి ధూస
రితమైన ఆయన దివ్యకోమల మూర్తిని దర్శించుకుని, పరమానందభరిత
లయేవారు. ఆయన మృదు మందహాసాన్ని గ్రహించి తన్మయత్వం
పొందేవారు.

56 . . . శంఖచూడుడు :

శ్రీకృష్ణుడు గోపీజనంతో యథేచ్ఛగా విహరిస్తూ ఉన్న
సమయంలో ఒకసారి, కుబేరభటుడైన శంఖచూడుడు చూశాడు.
చూసి, శ్రీకృష్ణుని చుట్టిఉన్న గోపికలను అపహరించుకుపోవా లను
కున్నాడు; వారిని సమీపించాడు.

శంఖచూడుడు పెద్దపులివంటి ముఖం కలవాడు. తాటిచెట్టుంత
పొడగరి. అతి భయంకరుడు.

అతణ్ణి చూడగానే, గోపిక లెక్కడివా రక్కడినుంచే భీతితో
పారిపోవటం మొదలుపెట్టారు. అలా పారిపోతున్న గోపికలను అతడు
వెంటాడసాగాడు.

గోపికల ఆర్తనాదం శ్రీకృష్ణుని చెవుల బడ్డది. ఆ వెంటనే ఆయన అతణ్ణి ఆగవలసిందిగా గర్జించాడు. అతనిమీదికి ఉరికాడు.

శ్రీకృష్ణుడలా ఉరికివస్తూ ఉండటం శంఖచూడుడు చూశాడు. చూసి, ప్రాణభీతితో, గోపికలను వదలి పారిపోసాగాడు. కాని, శ్రీకృష్ణుడు అతణ్ణి వదలలేదు.

ఆ తరువాత శ్రీకృష్ణ శంఖచూడులమధ్య ఘోరమైన ద్వంద్వ యుద్ధం జరిగింది. ఆ పోరులో, శంఖచూడుడు, శ్రీకృష్ణుని అనేకసార్లు పట్టుకుని నేలకు వేసి మోదాడు. కాని, చివరకు శ్రీకృష్ణుడతణ్ణి పిడి గుద్దులతో సంహరించటం జరిగింది.

అలా మృతుడైన శంఖచూడునిలోనుంచి ఒక దివ్యజ్యోతి బాహిరిల్లి శ్రీకృష్ణుని మిత్రుడైన శ్రీదామునిలో లీనమయింది.

శంఖచూడుని సంహరించిన అనంతరం, శ్రీకృష్ణుడు, అతని శిరోజాలతో ఉద్భవించిన మణిని గ్రహించి, దాన్ని బలరామునకు కానికగా సమర్పించుకున్నాడు.

57 . . . వృషభాసురుడు :

శ్రీకృష్ణుడు ఆనందరసస్వరూపుడై ఆవిధంగా మందలో వ్యవహరిస్తూ ఉన్న సమయంలో, ఒకసారి...

ఎవ్వని మూపుర మీఱించి మేఘంబు
లద్రె శృంగం బని యాశ్రయించు
నెవ్వని అంకె కణ్ణేంద్రియంబులు సోక
గర్భపాతంబగు గర్భిణులకు
నెవ్వని పదహాతి నెగయు పరాగంబు
లంధ కారారాతి నావరించు
నెవ్వడు కొమ్ముల నెదిరించి చిమ్మిన
బృధ్వీధరంబులు పెల్లగిల్లు

నట్టి వృషభాసురేంద్రు డహంకరించి
వాలలతయెత్తి పెనుఱంకె వైచి నేల
గాలు ద్రువ్వచు నిశిత శృంగములు సాచి
మంద బెగడంద గవిసె నమందుడగుచు.

అతణ్ణి చూసి, వ్రజవాసు లందరూ ఇళ్ళూ వాకిళ్ళూ వదలి
ప్రాణభీతితో పరుగెత్తారు. ఆపన్నశరణ్యుడయిన శ్రీకృష్ణుని ఉద్దేశి
శించి, 'కృష్ణా! కృష్ణా!! మమ్ము రక్షించవలసింది' అని ఆక్రందించ
సాగారు.

ఆ పరిస్థితి నంతనూ కృష్ణయ్య అర్థం చేసుకున్నాడు. తమ
మందలో ప్రవేశించి, తన వారిని అలా కలవరపరుస్తున్నది వృషభం
కానేకాదనీ, అరిష్టుడనే రాక్షసుడు ఆ రూపంలో అక్కడికి రావటం
జరిగిందనీ గ్రహించాడు. ఆవెంటనే, తనవారి నుద్దేశించి, భయపడ
వద్దని హెచ్చరించాడు; వృషభాసురుని దిక్కుగా ఉరికాడు. అలా
ఉరుకుతూనే...

'బాలుర నింతులం బసుల బాటగదోలుట బంటుపంతమే
చాలు వృషాసురేంద్ర బలసంపద జూపగ నెల్లబోటి గో
పాలుర మందగాదు చన బై పడితేని బ్రచండ కృష్ణ శా
ర్దూలము నేడు నీ గళము ద్రుంపక చంపక పోవనిచ్చునే!'

అని భీకరంగా గర్జించాడు.

అలా గర్జిస్తూ తనమీదికి ఉరికివచ్చిన కృష్ణయ్యనుచూసి, వృషభా
సురుడు ఉగ్రుడయినాడు. ఆవెంటనే అతడు, తన ముందు పాదాలతో
నేలను గీటించాడు. మింటుఉన్న మేఘాలుకూడా చిందరవందర అయే
విధంగా, తన వాలాన్ని వలయాకారంగా త్రిప్పాడు. కళ్ళతో
నిప్పులు క్రక్కుతూ కృష్ణయ్యతో తలపడ్డాడు.

అప్పు డా వృషభాసురునికీ కృష్ణయ్యకూ మధ్య ఘోరమైన పోరు జరిగింది. ఆ పోరులో కృష్ణయ్య *⁴⁹ వృషభాసురుని కొమ్ము నొకదాన్ని పెకలించి, దాంతోనే అతణ్ణి తీవ్రంగా గాయపరచాడు; కూల్చేశాడు.

అలా కూలిపోయిన వృషభాసురుడు, ఆ వెంటనే తన రూపాన్ని త్యజించి, భూమీసురరూపం ధరించి కృష్ణయ్యను సమీపించాడు; ఆయనకు అంజలించి, ఇలా విన్నవించుకున్నాడు.

“స్వామీ! నేను పూర్వం వరతంత్వుడనే ఒక బ్రాహ్మణుణ్ణి. నాకు విద్యాగురువు బృహస్పతి. నే నాయన వద్ద విద్యాభ్యాసంచేసే రోజుల్లో, ఒకసారి, అజ్ఞానవశంచేత ఆయన్ని తిరస్కరించటం జరిగింది.

అది ఆచార్యునకు ఆగ్రహం కలిగించింది. ఆ వెంటనే ఆయన నన్ను, ‘ఎద్దువు కావలసింది’ అని శపించాడు. ఆ శాపంవల్ల నేను వృషభ రూపం ధరించి, వంగ దేశంలో చరించసాగాను. ఆ కాలంలో, నాకు అసురులతో స్నేహం ఏర్పడ్డది. అది కారణంగా నేను అసురుడనై నాను. నీ దయవల్ల ఈ నాడు నాకు శాపవిముక్తి కలిగింది; ధన్యత్వం చేకూరింది.”

ఆవిధంగా తన పూర్వ చరిత్రను వివరించి, ఆయనవద్ద సెలవు తీసుకుని, ఆ భూసురకుమారుడు ఒక దివ్య విమానాన్నధిరోహించి దివ్యతేజంతో దేవలోకానికి వెళ్లిపోయినాడు.

*49. గృహీత్వా శృంగయో స్తం వా అష్టాదశ పదాని సః
ప్రత్యపో వాహ భగవాన్ గజః ప్రతిగజం యథా.

త మాపతంతం స నిగృహ్య శృంగయోః
పదా సమాక్రమ్య నిపాత్య భూతలే
నిష్పిడయామాస యథార్థౌ మంబరం
కృత్వా విషాణేన జఘాన సోపతత్.

58. కంసుని నిర్ణయం :

బృందావనంలో బలరామ కృష్ణులీ విధంగా క్రీడిస్తున్న సమయంలో, ఒకసారి. నారదమహర్షి మధురాపురానికి వెళ్ళి, కంసుని కలుసుకోవటం జరిగింది. ఆ సందర్భంలో, ఆయన, శ్రీకృష్ణుడు దేవకి దేవికి జనించినవాడనీ, మాయను కన్నది యశోద అనీ, బలరాముడు మొదట దేవకి గర్భస్థుడై, ఆ తరువాత రోహిణి సుతుడయినాడనీ విశదపరచాడు. అంతేకాదు.

‘కంసా ! ప్రస్తుతం మందలోఉన్న బలరామ కృష్ణులు మానవులు కారు; దానవాంతకులు. వారే ఇంతకుముందు పూతననూ ప్రలంబాదులనూ వధించారు’ అనికూడా తెలియపరచాడు.

నారదుని వచనాలు కంసుని ఉద్రేకపరచినై. వసుదేవుడు తనకుమారులను మందలోఉంచి, తన్ను మోసం చేశాడని అతను భావించాడు. అది కారణంగానే, వసుదేవుని సంహరించటానికి ఉద్యుక్తుడయినాడు. కాని, నారదుడే తిరిగి కల్పించుకుని, వసుదేవుని వధించటం ప్రయోజనశూన్యమయిన కార్యమనీ, చానివల్ల పాపం సంభవిస్తుందనీ తెలియపరచి, కంసుని కొంతవరకు శాంతింపచేశాడు.

ఆ తరువాత, కంసుడు తన క్రోధాన్ని ఉపశమింప చేసుకునే ఉద్దేశంతో, దేవకి వసుదేవులకు సంకెలలు వేయించాడు. కేశి అనే తన అనుచరుణ్ణి పిలిచి, మందకుపోయి అక్కడ ఉన్న బలరామ కృష్ణులను సంహరించి రావలసింది’ అని ఆదేశించాడు. తన మంత్రులనూ, తనవద్దఉన్న మల్లులనూ, తదితర ప్రముఖులనూ సమావేశపరచి, వారి నుద్దేశించి ఇలా అన్నాడు:

“వసుదేవుని పుత్రులయిన రామ కృష్ణులు రాక్షసాంతకులనీ తెలియవస్తోంది. దేవకిదేవి అష్టమగర్భం, ఇంతవరకూ మన మనుకుం

టున్నట్టు స్త్రీమూర్తి కాదనీ, ఆమె ప్రసవించిన నల్లనయ్య నందుని ఇంట పెరుగుతున్నాడనీకూడా తేలిపోయింది. అంతేకాదు. దేవేంద్రాదులుసయితం ఎవరితో పోరాడటానికి భయపడతారో అటువంటి న న్నెదిరించటానికికూడా ఆ అర్భకుడు ఉబలాటపడుతున్నాడట. మేనమామనుగదా అన్న అభిమానం ఆవంతఅయినా లేకుండా 'నేను కంసుని వధించితిరుతాను' అని అతడు ప్రగల్భాలు పలుకుతున్నాడట. ఈ పరిస్థితిలో నే నా రామ కృష్ణులను సహించటం ఉచితం కాదు; సంహరించటం అనుచితం కాదు.

ఆ రామ కృష్ణుల అంతు కనుక్కోవటానికికూడా నే నొక ఉపాయ మాలోచించాను. వచ్చే చతుర్దశినాడు, మన మధురానగరంలో ధనుర్యాగం చేయటానికి నేను నిశ్చయించుకున్నాను. ఆ యాగ సందర్భానికి నా వారి నందరినీ ఆహ్వానించాలనికూడా నేను నిర్ణయించుకున్నాను. ఆ సందర్భంలో, యాదవ ప్రముఖులతోపాటు రామ కృష్ణులుకూడా ఇక్కడికి వస్తారు. వారిని తీసుకువచ్చే బాధ్యత అక్రూరునిమీద ఉంచుతున్నాను.

రామ కృష్ణులు రాజప్రాసాదాన్ని సమీపించే సమయానికి, అక్కడ, కాలాంతకతుల్యమైన మన కువలయాపీడం వారి నెదుర్కొంటుంది; సంహరిస్తుంది. దానికి బలికాకుండా, వారు, ప్రాసాదంలో ప్రవేశించటమే జరిగిన పక్షంలో, వారిని, మనభటులు, మన మేర్పరచే మల్లరంగస్థలానికి తీసుకుపోతారు. అక్కడ, మన మేటి మల్లులు, చాణూర ముష్టికులుంటారు. వారు వారిని తమతో పోరాడవలసిందిగా ఆహ్వానిస్తారు. అతిమానుషచర్యలు చేయటంలో అందె వేసిన చేతు లనిపించుకున్న ఆ అన్నదమ్ములు ఆ ఆహ్వానాన్ని నిరాకరించలేరు; తప్పకుండా వారితో తలపడతారు. అప్పుడు జరిగే పోరా

టంలో, మహావీర్య ప్రతాపాది సంపన్నులయిన మన చాణూర ముష్టి
కులు వారిని మర్దించి తీరుతారు.

ఆ రామ కృష్ణులను అలా అంతరింపజేసి, వారివారైన వసు
దేవాది యాదవులను, వృష్ణిభోజ దశార్హ ప్రభృతులనూ, ముదుకడై
కూడా రాజ్యకాంక్షను వదలని ఉగ్రసేనునీ, అతని తమ్ముడయిన
దేవకునీ, తదితర వైరులనూ అనాయాసంగా సంహరించి, నేను భూత
లాన్ని నిష్కంటకం చేసుకోదలచాను. ఆ తరువాత, నా మామ
అయిన జరాసంధునకూ, నా స్నేహితులయిన నరక శంఖర బాణాది
ప్రముఖులకూ ఆనందాన్ని కల్పించే విధంగా రాజ్యాన్ని పాలించ
దలచాను; మీ అందరికీ మేలు చేయటానికే సంకల్పించాను.”

ఆవిధంగా తన సహచరవర్గానికి తన హృదయాన్ని విశద
పరచుకుని, కంసుడు, ఆమైన, ఎవ రే కార్యనిర్వహణకు సమర్థులో
వారి నాయా పనులలో నియమించాడు. ఆ తరువాత, అక్రూరునకు
కూడా తన మనోభీష్టాన్ని వ్యక్తపరచుకున్నాడు. ఎలాగై నా బలరామ
కృష్ణులను తనవద్దకు తీసుకురావలసిందిగా అతణ్ణి ప్రార్థించాడు.

అక్రూరుడు అతను చెప్పిన దంతా సావధానంగా విన్నాడు.
విని, అమితంగా బాధపడ్డాడు. కాని, చేయగల దేమీలేకపోవటంవల్ల,
అతణ్ణి ఉద్దేశించి...

‘పంపిన బోనివాడనె నృపాలక మానవు లెన్న దమ్ము నూ
హింపరు దై వయోగముల నించుక గానరు తోచినట్లు ని
ష్కంపగతిం జరింతు రది కాదనవచ్చునె యీశ్వరేచ్ఛ ద
ప్పింపగరాదు నీ పగతు బిడ్డల దెచ్చెద బోయి వచ్చెదన్’

అని సవినయంగా తెలుపుకున్నాడు. ఆ వెంటనే, రథ మెక్కి బృందా
వనం దిక్కుగా బయలుదేరాడు.

59. . . . హయాసురుడు :

అదే సమయానికి, శ్రీకృష్ణుని సంహరించే ఉద్దేశంతో కంసుడు పంపిన కేశి, అశ్వరూపం ధరించి నందవ్రజం చేరుకోవటం జరిగింది. అలా చేరుకున్న అతడు తన భీకరమయిన పాదఘట్టనలతోనూ, హేషారవంతోనూ, ఊర్పులతోనూ మందనుకంపింపచేస్తూ, శ్రీకృష్ణుని కోసం వెదుకసాగాడు. అది గ్రహించిన కృష్ణయ్య, తనకు తానై ఆ హయాసురుని సమీపించి, భీకరసింహనాదం చేశాడు.

ఆ గర్జనవిన్న హయాసురుడు, అవెంటనే, ఆకసాన్ని కబళించటానికా అన్నట్టు నోరుతెరచి కృష్ణయ్య మీదికి ఉరికాడు. ఒక్కసారిగా వెనుదిరిగి ఆయన్ని వెనుక కాళ్ళతో తన్నాలనిచూశాడు. కాని, కృష్ణయ్య *⁵⁰ ఆ కాళ్ళు రెండూ పట్టుకుని, దాన్ని ఒక్కసారిగా వైకెత్తి, గిరగిరాత్రిప్పి దూరంగా విసరివేశాడు. దాంతో ఆ హయాసురుడు మూర్ఛితుడు కావటం జరిగింది. అయినా, అతడావెంటనే లేచి, కృష్ణయ్యను మ్రింగటానికి నోరుతెరచి, తిరిగి అతని మీదికి ఉరికాడు. అలా ఉరుకుతున్న హయాసురుని వక్త్రగహ్వరంలోకి, కృష్ణయ్య, తన ఎడమచేతిని జొనిపాడు. ఆ వెంటనే, తన శరీరాన్ని పెంచుకున్నాడు అతనికి ఊపిరాడకుండా చేశాడు. అది కారణంగా, హయాసురునికి ఒళ్ళంతా చెమటలుపోసినై. అతడు గిలగిలా తన్నుకుంటూ ఒరిగిపోయినాడు. అంతలో ఊపిరి బయటకువచ్చే మార్గం లేక, అతని తల, దోసపండు మాదిరి బ్రద్దలైపోయింది. ఆ వెంటనే అతని శరీరంలోనుంచి ఒక దివ్యపురుషుడు బయటకు వచ్చి శ్రీకృష్ణునకు ప్రణామంచేసి, దివ్యతేజంతో వినువీధిని వెళ్లిపోయినాడు.

*50 తద్వంచయిత్వా త మధోక్షతో రుషా

ప్రగృహ్య దోర్భ్యాం పరివిధ్య పాదయోః

సావజ్ఞ ముత్సుజ్య ధను శ్చతాంతరే

యథోరగం తార్క్షనుతో వ్యవస్థితః

అలావెళ్ళిన కేసి రాక్షసుడు, పూర్వం కుముదుడనే దివ్యుడు. అతడు మహేంద్రుని అనుచరుడుగా ఉండేవాడు. ఆయనకు గొడుగు పట్టి తిరుగుతూ ఉండేవాడు.

వృత్రాసురవధ మూలంగా తనకు సంక్రమించిన బ్రహ్మహత్యా పాతకాన్ని తొలగించుకునే నిమిత్తం, దేవేంద్రుడు అశ్వమేధం తల పెట్టాడు. ఆ యాగం కోసం నిర్ణయించిన అశ్వాన్ని కుముదుడు హరించుకు పోవటం జరిగింది. అది గ్రహించిన మహేంద్రుడు అతణ్ణి వెదకి పట్టుకుని, బంధించి తెచ్చి 'అశ్వమీది వ్యామోహంతో నువ్వీ రాక్షసకృత్యానికి పాల్పడ్డావు కాబట్టి, నువ్వు అశ్వరూప రాక్షసుడవు కావలసింది' అని శపించాడు.

ఆ శాపం మూలంగా, అశ్వరూపి అయిన కుముదుడు, శ్రీకృష్ణుని దయవల్ల శాపవిముక్తి పొందటం, తిరిగి అమరావతికి వెళ్లటం జరిగింది.

60. నారదుని వినుతి :

ఆవిధంగా, హయాసురుడు హతుడు కావటం గ్రహించిన దేవతలు, కృష్ణయ్యమీద కుసుమవర్షం కురిపించారు. వ్రజవాసులు అదంతా మహాద్భుతంగా భావించారు; తమకు సర్వరక్షకుడయిన నల్ల నయ్యను అమితంగా ప్రస్తుతించారు. ఆ సమయంలోనే నారద మహర్షి కూడా అక్కడికి రావటం జరిగింది. అలావచ్చిన నారదుడు, శ్రీకృష్ణుని, ఏకాంత ప్రదేశంలో సందర్శించి...

'జగదీశ యోగీశ సర్వభూతాధార

సకల సంపూర్ణ యీశ్వర మహాత్మ

కాష్టగతజ్యోతికై వడి నిఖిల భూ

తములందు నొకడవై తనరు దీవు

సద్గూఢుడవు గుహాశయుడవు సాక్షివి
 నీయంతవాడవై నీవు మాయ
 గూడి కల్పింతువు గుణముల వానిచే
 బుట్టించి రక్షించి పొలియజేయు
 దీ ప్రపంచ మెల్ల నిట్టి నీ విప్పుడు
 రాజమూర్తులయిన రాక్షసులను
 సంహరించి భూమి చక్రంబు రక్షింప
 నవతరించినాడవయ్య కృష్ణ!"

అని వినుతించాడు. ఆ పైన సాధుజన పోషణార్థం ఆయన చేయ నున్న కొన్ని పనులనుకూడా వివరించాడు. ఆయనకు మ్రొక్కి, ఆయన సెలవుతీసుకుని మహాదానందంతో వెళ్ళిపోయినాడు.

61. . . . వ్యోమానురుడు :

ఆ మరునాడు, శ్రీకృష్ణుడూ కొందరు గోపకుమారులూ పశువులను మేపుకునే నిమిత్తం ఒకకొండ ప్రక్కకు వెళ్ళటం జరిగింది. అలావెళ్ళి...*

కొందరు గొఱియల మంచును
 గొందరు పాలకుల మంచు కుటీలత్వమునం
 గొందరు దొంగల మనుచును
 జెంది కుమారకులు క్రీడసేసిరి తమలోన్.

అంతలో, మయానురుని కుమారుడూ, మహామాయావీ అయిన వ్యోముడు, గోపకుమారుని రూపం ధరించి వారితో చేరాడు. అలా చేరి, వారిలో చాలామందిని కపటోపాయంతో ఒకకొండ గుహ

*51 తత్రాసన్ కతిచి చోరాః పాలా శ్చ కతిచి న్నృప
 మేషాయితా శ్చ తత్రైకే విజప్రళ రకృతో భయాః.

వద్దకు తీసుకుపోయి, వారి నందులో ప్రవేశింప చేశాడు; వారు తిరిగి బయటకు రాకుండా, ఒక పెద్ద పాషాణాన్ని ఆ గుహముఖాన ఉంచాడు.

అది శ్రీకృష్ణుడు గ్రహించాడు. గ్రహించి, *⁵² ఆ ప్రాంతం లోనే తక్కుతూ తారాడుతూఉన్న వ్యోముని ఒడిసి పట్టుకున్నాడు; తన మాయాబలంద్వారా ఒక మహావర్షతంమాదిరి శరీరాన్ని పెంచు కున్న వ్యోమునితో తలపడ్డాడు.

అప్పుడు జరిగిన పోరులో కృష్ణయ్య*⁵³ అతణ్ణి చేతులోచిక్కించు కుని, క్రిందపడేసి, అతనిమీద కూర్చుని, అతడు హాహాకారాలు చేస్తున్నా జాలి వహించకుండా చిత్రవధ చేశాడు. ఆ విధంగా హతుడైన వ్యోమునిలోనుంచి ఒక దివ్యతేజం బయటకు వచ్చి శ్రీకృష్ణునిలో లీనమై పోయింది.

ఆ తరువాత శ్రీకృష్ణుడు *⁵⁴గుహముఖాన ఉన్న పాషాణాన్ని తొలగించి, లోపలఉన్న గోపకుమారులందరినీ తీసుకుని అమితానం దంతో గొల్ల పల్లె చేరుకున్నాడు.

శ్రీకృష్ణుని వల్ల ఆ విధంగా సంహరింపబడ్డ వ్యోముడు పూర్వం భీమరథుడనే రాజు. అతడు మంచి మేధావి. హరిభక్తుడు. వారణాసిలో నివసిస్తూ ఉండేవాడు.

*52 తస్య తత్కర్మ విజ్ఞాయ కృష్ణః శరణదః సతాం
గోపాన్ నయంతం జగ్రాహ వృకం హరి రివౌజసా.

*53 తం నిగృహ్యచ్యుతో దోర్భ్యాం పాతయిత్యా మహీతలే
పశ్యతాం దివి దేవానాం పశుమార మరూరయత్.

*54 గృహపిధానం నిర్మిథ్య గోపాన్ నిస్సార్థ కృచ్ఛతః
స్తూయమానః సురై ర్గోపైః ప్రవివేశ స్యగోకుళం.

భీమరథుడు చాలాకాలం ప్రజారంజకుడై రాజ్యపాలనం చేశాడు. ఆ తరువాత కుమారునికి పట్టం కట్టి, మలయాచలానికి వెళ్లి తపస్సు చేసుకోసాగాడు.

ఆ సమయంలో, పులస్త్యుడు, తన శిష్యవర్గంతో ఒకసారి అక్కడికి వెళ్లటం సంభవించింది. అది తెలిసికూడా భీమరథుడు ఆయన్ని సందర్శించలేదు. సన్మానించలేదు.

అది పులస్త్యునకు ఆగ్రహకారణ మయింది. ఆ వెంటనే ఆయన భీమరథుని ఉద్దేశించి 'రాక్షసుడవు కావలసింది' అని శపించాడు.

అలా శాపం పొందిన భీమరథుడు, ఆ మహర్షి పాదాలమీద పడి, తన తప్పిదాన్ని తమించవలసిందిగా ప్రార్థించాడు. మహర్షి అతని పశ్చాత్తాపాన్ని గ్రహించి, అతనికి, ద్వాపరాంతాన వ్రజసీమలో జనించే శ్రీహరి ద్వారా శాపవిముక్తి కలిగేటట్టు అనుగ్రహించాడు.

శాపమోక్షమార్గం గ్రహించిన భీమరథుడు, కాలక్రమాన మయపుత్రుడై న హయాసురుడు కావటం, శ్రీకృష్ణునిచేత సంహరింపబడి, శాపవిముక్తి పొంది ఆయనలో లీనమైపోవటం జరిగింది.

62. అక్రూరుని ఆగమనం :

మధురనుంచి బయలుదేరిన అక్రూరుని రథం, మాధవుని విహార స్థలమయిన మందలో ప్రవేశించబోతూఉండగా, అక్రూరుని హృదయం ఆనందతాండవం చేయసాగింది. శ్రీహరి సన్నిధానానికి తన్ను తీసుకుపోతున్న తన అదృష్టాన్ని, అప్పు, డత డెంతగానో అభినందించుకోసాగాడు. ఆ సందర్భంలోనే...

'ఎట్టి తపంబు సేయబడె నెట్టి చరిత్రము లబ్ధ మయ్యెనో
ఎట్టి ధనంబు లర్హులకు నీబడెనో తొలిజామునందు నా

యట్టి వివేకహీనునకు నాది మునీంద్రులు యోగదృష్టులం
బట్టగలేని యీశ్వరుని బ్రహ్మమయున్ హరి జూడ గల్గెడిన్
అని, తనలో తా, నెంతగానో మురిసిపోయినాడు.

అంతలో, తనదయిన అదృష్టానికి, మహారాజైన కంసునితో
తనకున్న స్నేహమే కారణమన్న భావం అతనికి కలిగింది, అందు
కనే...

'సూరులు తొల్లి యే విభుని శోభితపాదనఖప్రభావళిం
జేరి భవాంధకారముల జిక్కక దాటుదు రట్టి దేవరన్
వైరముతోడనైన బిలువన్ ననుబంచి శుభంబు చేసె ని
ష్కారణమైన ప్రేమ నిదె కంసునిబోలు సఖుండు గల్గునే!'

అని, కంసునికూడా బ్రశంసించాడు.

అంతలో అతని కొక సందేహం కలిగింది. తాను కంసుని అధీ
నంలో ఉన్నవాడు. అదీకాక, కంసునిపక్షాన, కంసుని సందేశాన్ని
తీసుకు వెడుతున్నాడు. ఆ సందేశమయినా కాపట్యంతో కూడు
కున్నదిగాని అన్యమైనది కాదు, అయినా, తనలో కల్మషం లేదు.
శ్రీకృష్ణుడు తనప్రాణానికి ప్రాణమైనవాడు. ఆయనకు సర్వవేశలా
జయం కలగాలనే తను కోరుకుంటూఉంటాడు. ఆరోజున, ఆయనను
దర్శించుకునే అవకాశం లభించబోతున్నందుకు తా నెంతగానో
సంతోషిస్తున్నాడుకూడా. కాని, గత్యంతరంలేక, మహారాజైన
కంసుని కుటీలసందేశాన్ని ఆయన కందచేయబోతున్నాడు. అందుకనే,
తన స్వామిఅయిన శ్రీకృష్ణుడు తన్ను ఏమని భావిస్తాడోనన్న
ఆందోళన అతనిలో ఉత్పన్నమయింది. అది కారణంగానే...

'ఇత డా కంసునిచేత బంపువడి నన్ హింసింప నేనెంచినా
డతి దుష్టుండని చూచునో సకల భూతాంతర్భూహిర్మధ్యసం

గతుడౌటం దలపోసి నన్ను సుజనుంగా జూచునో యెట్టి యు
న్నతి గావించునో యేక్రియంబలుకునో నాభాగ్య మెట్లున్నదో !'

అని, తనలోతాను వితర్కించుకోసాగాడు. అంతలో అతనికి, భక్త
వత్సలుడయిన శ్రీకృష్ణుడు, తనకు అభయమిచ్చి తీరుతాడన్న విశ్వాసం
కలిగింది. ఆ విశ్వాసంతోనే అతడు ముందుకుపోసాగాడు.

అలా పోయిపోయి, అక్రూరుడు, సాయంసమయానికి బృందా
వనం సమీపించాడు. సమీపించగానే, అతనిలో అదోవిధమైన అనిర్వచనీ
యానందం జనించింది. అక్కడఉన్న చెట్లూ, పుట్టలూ, గుట్టలూ,
నదీనదాలూ అన్నీకూడా, ఎప్పుడో ఒకప్పుడు, శ్రీకృష్ణుని సన్నిధి నంది
పవిత్రతను పొందినవే ననీ, బృందారణ్యసీమలోఉన్న జీవరాశి అంతా
ఆ లీలామానుష విగ్రహుని అపాంగవీక్షణల నందుకుని ధన్యత
పొందినదేననీకూడా అత డప్పుడు భావించాడు. అది కారణంగానే
అతడు, తనకు లేని అదృష్టం వాటికి ఉన్నదని నిర్ణయించుకున్నాడు.
వాటితో పోల్చుకుని తన అల్పజ్ఞత్వాన్ని గుర్తించుకున్నాడు;
ఆవెంటనే రథంనుంచి దిగాడు.

అలా రథంనుంచి దిగిన అక్రూరునకు, శ్రీకృష్ణుని చరణాజ్ఞాలను
శిరాన ధరించి తరించిన పచ్చికబీళ్లు కనిపించినై. వాటిని చూడగానే
ఆయన ఒళ్ళు పులకరించింది, ఆయన కంటివెంట ఆనందాశ్రులు రాలినై.
ఆవెంటనే, ఆయన, వాటిమీదవడి పొర్లాడాడు. వాటిని కన్న ధరిత్రిని
చుంబించాడు. ఆవిధంగా కొంతసేపు తన్మయుడై చరించి, ఆ తరువాత
బలరామ కృష్ణులున్న గోదోహన స్థానం చేరుకున్నాడు; చేరుకుని...

కనె నక్రూరుడు పద్మనేత్రులను రంగ ద్గాత్రులన్ ధేను దో
హన వాటి గతుల న్నలంకృతుల నుద్యద్భానులం బీత నీ
ల నవీనోజ్వల వాసులం గుసుమమాలాధారులం ధీరులన్
వనితాకాముల గృష్ణ రాముల జగద్భంద్యక్ర మోద్ధాములన్.

అలా తమ్ము సమీపించిన అక్రూరుని, బలరామ కృష్ణులు చూశారు; చూసి, మందహాసంతో పలుకరించారు. అతని అభివాదనను స్వీకరించారు.

ఆ వెంటనే, శ్రీకృష్ణుడు, అక్రూరుని, ప్రేమపురస్సరంగా కాగి లించుకున్నాడు. కుశలప్రశ్నలు వేశాడు; బలరామ సహితుడై అతణ్ణి ఇంటికి తీసుకువెళ్ళాడు.

అక్కడ నందుడు అక్రూరుని బహువిధాల సత్కరించాడు. అతణ్ణి ఒక పర్యంకంమీద సుఖోపవిష్టణ్ణి చేసి, కుశల ప్రశ్నలు వేశాడు. ఆ సమయంలోనే శ్రీకృష్ణుడు అక్రూరుని ఉద్దేశించి...*

'శుభమే నీకు బ్రహ్మోదమే సఖులకుం జుట్టాలకున్ సేమమే
యభయంబే ప్రజకెల్ల గోత్రజుల కాత్మానందమే మామ ము
క్తభయుండే వసుదేవ దేవకులు త త్కారాగృహంబందు మ
త్ప్రభవ వ్యాజ నిబద్ధులై బ్రదికిరే ప్రాణానిలోపేతులై .

నెఱి నే డిక్కడ నీవు రాగ వగతో నీతోడ నేమైన నా
కెఱుగం జెప్పుమటంచు జెప్పురుగదా యేమందు రావార్త యే
తెఱగున్ లేదని డస్సిరో వగచిరో దీనత్వముం జెందిరో
వెఱతో నా తలిదండ్రు లెట్లు వడిరో విన్పింపు మక్రూరకా !'

*55 తాత సౌమ్యాగతః కచ్చిత్ స్వాగతం భద్ర మస్తు వః

అపి స్వ జ్ఞాతి బంధూనా మన మీవ మనామయం.

కిం ను నః కుశలం పృచ్ఛే ఏధమానే కులామయే

కంసే మాతుల నామ్న్యంగ స్వానాం నస్తత్ప్రజాసు చ.

అహో అస్మదభూ ద్భూరి పిత్రోః వృజిన మార్యయోః

యద్దేతోః పుత్ర మరణం యద్దేతో ర్భంధనం తయోః.

దిష్ట్యాధ్వ దర్శనం స్వానాం మహ్యం వ స్సౌమ్య కాంక్షితం

సంజాతం వర్ణ్యతాం తాత తవాగమన కారణం.

అని పరామర్శపూర్వకంగా అడిగాడు. ఆ తరువాత, అతని రాకకు గల కారణం తెలుపవలసిందనికూడా కోరాడు.

శ్రీకృష్ణునకు సమాధానంగా, అక్రూరుడు, తన ఆగమనానికి సంబంధించిన సర్వవిషయాలనూ విశదపరచుకున్నాడు. ఆ సందర్భం తోనే...

“కృష్ణా! ఇటీవల నారదమహర్షి మధురకువచ్చి, మా మహా రాజును కలుసుకున్నాడు. ఆ సమయంలో, ఆయన, నువ్వు రాక్షసాం తకుడవనీ, దుష్టసంహారానికే ఉద్భవించావనీ కూడా తెలియపరచాడు. అది కారణంగానే, కంసుడు, ఈ ధనుర్మాసం పేరుపెట్టి నిన్నక్కడికి రప్పించుకోవాలనీ, అక్కడ ఏదీ ఒకవిధంగా నిన్ను సంహరించాలనీ నిశ్చయించుకున్నాడు,” అని కూడా విశదపరచాడు.

అక్రూరుని పలుకులు విన్న బలరామ కృష్ణులు కడుపుబ్బెట్టు నవ్వుకున్నారు. ఆ తరువాత కృష్ణయ్య గోపకుల నుద్దేశించి...

‘భూనాథుండు మఖంబుజూడ బిలువం బుత్తెంచినా డవ్విభుం
గానం బోవలె బాలు నెయ్యి పెరుగుల్ గట్నంబులుం గానికల్
మీ నే ర్పొప్పగ గూడబెట్టుడు తగన్ మీ మీ నివాసంబులన్
యానంబుల్ గొనిరండు పొండు మధురాయాత్రాభిముఖ్యంబుగన్’

అని నియమించాడు. శ్రీకృష్ణుని దైన అభిప్రాయాన్ని గ్రహించి, నందుడు, ఆ వెంటనే, ఆ విషయాన్ని గొల్లవల్లెలో నలుమూలలా చాటించవలసిందిగా తనవారికి ఆదేశించాడు.

63 . . . గోపికల ఆవేదన :

అది విన్న గోపికలు, శ్రీకృష్ణుడు మధురానగరానికి వెళ్ళటం తథ్యమని తేల్చుకున్నారు. తమ ప్రియుడైన అతణ్ణి వదలిఉండటం దుర్భరమనుకున్నారు. అతడు తమ్ము విడిచి పోకుండా ఉండాలని

కోరుతూ, ముక్కోటి దేవతలకూ మ్రొక్కుకున్నారు. తమ ప్రాణానికి ప్రాణమైన శ్రీకృష్ణుని, తమకు దూరం చేయదలచిన బ్రహ్మదేవుని పరిపరివిధాల దూషించారు. అక్రూరుడనే పేరు పెట్టుకునికూడా, క్రూరుడై తమకు ప్రియవియోగదుఃఖాన్ని కల్పిస్తున్న అక్రూరుని తూలనాడాగు. అంతేకాదు. అంతవరకూ తమతోటిదే లోకమన్నట్టు వ్యవహరించి, అలా అమాంతంగా తమ్ము వదలిపోవటానికి నిశ్చయించు కున్న కృష్ణయ్యనుకూడా నిశితంగా విమర్శించారు. ఆ రాత్రంతా, కన్నీటికాలువలై, వివశత్వంతో, తమ కృష్ణయ్యనే తలచుకుంటూ వేగించారు.

ఆ మరునాడు ఉదయాన, నందాది గోపప్రముఖులందరూ తమతమ శకటాలమీద మధురాభిముఖులై బయలుదేరారు. బలరామ కృష్ణులు మాత్రం, అక్రూర చోదితమయిన రథ మధిరోహించి వారికి ముందుగా కదిలారు.

బలరామ కృష్ణుల రథం బయలుదేరబోతూఉండగా, గోపికలు ఒక్కసారిగా దాన్ని చుట్టేశారు. ఆవెంటనే, శ్రీకృష్ణుని ఉద్దేశించి, 'నువ్వు లేని మందలో మేము ఉండలేము. మమ్మల్నికూడా నీతో తీసుకుపోవలసింది' అని దీనాతిదీనంగా అతణ్ణి బ్రతిమాలుకున్నారు.

ఆవిధంగా బ్రతిమాలుకుంటున్న గోపికలను, కృష్ణయ్య ప్రేమ పూర్వకంగా చూశాడు. మందహాసం చేశాడు. ఆపైన వారి నుద్దేశించి 'వెంటనే తిరిగివస్తాను' అని మాటయిచ్చి, వారికి కొంత ఉపశమనం కలిగించాడు.

64. అక్రూరుని అదృష్టం :

అలా ప్రయాణంసాగించిన రామ కృష్ణులు మధ్యాహ్న సమయానికి కాళిందిని చేరుకున్నారు. అక్కడ, వారు రథాన్ని ఆపి. అందులో ప్రవేశించి దాహం తీర్చుకున్నారు; తిరిగి రథ మధిరోహించారు.

రామ కృష్ణులు తిరిగి రథ మధిరోహించిన తరువాత, అక్రూరుడు, వారివద్ద నెలవుతీసుకుని స్నానార్థం అచటి అనంతతీర్థానికి

వెళ్లాడు. అలా వెళ్ళి, అందులో ప్రవేశించి, విధిపూర్వకంగా వేద మంత్రాలు పఠిస్తూఉండగా, అతనికి, నదీగర్భంలో రామ కృష్ణులు కనిపించారు. అంతకుపూర్వం రథంలో ఉండి తనకు నెలవిచ్చిన వారు తన ఎదుట అలా ప్రత్యక్షం కావటం అతనికి ఆశ్చర్యంగా తోచింది. అందుకనే అతడు, అదేమిటో తెలుసుకుందామని, చరచరా ఒడ్డుకు వచ్చి, రథంఉన్న చిక్కుగా వెళ్ళాడు. అలా వెళ్ళిన అతనికి రథంలో యథాపూర్వకంగా ఆసీనులై ఉన్న ఆ అన్నదమ్ములు కనిపించారు. అప్పు డత డది మహాద్భుతంగా భావించాడు. కాని, తన విస్మయాన్ని ఏమాత్రంగానూ వారికి తెలియపరచకుండానే, అతడు తిరిగి నదివేపుగా నడకసాగించాడు; అలా వెడుతూ, ఆ కళ్యాణచారిత్రుల మాహాత్మ్యాన్ని గురించే ఆలోచించసాగాడు.

రీ . . . అక్రూరుని హృదయం :

తిరిగి కాళిందిని చేరుకున్న అక్రూరునికి, వేయి పడగలతో వెలుగులు చిమ్ముతూఉన్న అనంతుడూ, అతడు తల్పంగా పడుకునిఉన్న శ్రీమహావిష్ణువూ గోచరించారు.*⁵⁶ శ్రీ మహావిష్ణువు నీలమేఘంవంటి

*⁵⁶ తస్యోత్సంగే ఘనశ్యామం పీతకౌసేయవాససం
పురుషం చతుర్భుజం శాంతం పద్మపత్రారుణేక్షణం
చారు ప్రసన్నవదనం చారుహాస నిరీక్షణం
సుఖాన్నసం చారుకర్ణం సుకపోలారుణాధరం
ప్రలంబపీవరభుజం తుంగాంసోరస్థలశ్రియం
కంబుకంఠం నిమ్ననాభిం వలిమత్పల్లవోదరం
బృహత్కటితట శ్రోణి కరభోరుద్వయాన్వితం
చారుజానుయుగం చారు జంఘాయుగల సంయుతం
తుంగ గుల్ఫారుణ నఖ వ్రాత దీధితిభిర్వృతం
నవాంగుల్యంగుష్ఠదంతై ర్విలసత్పాదపంకజం
సుమహార్హమణివ్రాత కిరీట కటకాంగ దైః
కటి సూత్ర బ్రహ్మసూత్ర హార నూపుర కుండలైః
భ్రాజమానం పద్మకరం శంఖ చక్రగదాధరం
శ్రీవత్సవక్షసం భ్రాజ త్కౌస్తుభం వనమాలినం,

శరీర చ్ఛాయతో ప్రకాశిస్తున్నాడు. పట్టుపీతాంబరం ధరించి ఉన్నాడు. నాలుగు చేతులతోనూ, కలువరేకుల వంటి కళ్లతోనూ, ప్రముఖమైన నాసికతోనూ, తీర్చి దిద్దినట్లున్న కనుబొమలతోనూ చూడటానికి ముచ్చటగా ఉండే బుగ్గలతోనూ, దొండపండువంటి పెదిమతోనూ, పొడుగుపాటి చేతులతోనూ, ఉబికిఉండే వక్షస్థలంతోనూ, శంఖంవంటి మెడతోనూ, అలాగే సర్వాంగ సుందరమైన రూపంలో ఆయన పొడగట్టాడు. ఆయన ధరించిన భూషణులు దివ్యమైనవిగా ఉన్నై. ఆయన రొమ్ముమీద శ్రీవత్సం భాసిస్తోంది. మెడలో కాస్తుభమణి ప్రకాశిస్తోంది. ఆయన తులసీదామ భూషితుడై ఉన్నాడు.

ఆ మహానుభావుని ప్రక్కగా నిలబడి*⁵⁷ నంద సునందులు స్తోత్రం చేస్తున్నారు. సనక, సనందన, సనాతన, సనత్కుమారులు ఆయన వెనుక నిలబడి ఉన్నారు. బ్రహ్మరుద్రాదులు ఆయన దక్షిణ పార్శ్వం నుంచున్నారు. మరీచి మొదలైన నవవిప్రులు ఆయన వామభాగాన ఉన్నారు. ప్రహ్లాదుడు, నారదుడు, ఉపరిచర వసువుడు మున్నగువారు ఆయన ఎదుట నిలబడి ఉన్నారు. శ్రీ, పుష్టి, వాణి, కాంతి, కీర్తి, తుష్టి, ఇల, ఊర్జ, విద్య, అవిద్య, శక్తి, మాయ మున్నగు వారు ఆయన్ని సేవిస్తూ ఉన్నారు. సిద్ధులు, చారణులు, గంధర్వులు, అసురులు ఆ మహానుభావుని స్తుతిస్తూ ఉన్నారు. వారందరినీ చూడ గానే అతని కళ్ళవెంట ఆనందాశ్రులు రాలినై. అతని శరీరం పులకించింది. ఆ వెంటనే అతనికి, శ్రీకృష్ణుడు శ్రీ మహావిష్ణువే అన్న స్ఫురణ

*57 సునంద నంద ప్రముఖైః పార్షదైః సనకాదిభిః

సురేశైర్బ్రహ్మరుద్రా దైవైర్నవభిశ్చ ద్విజోత్తమైః

ప్రహ్లాద నారద వసు ప్రముఖైర్భాగవతోత్తమైః

స్తూయమానం పృథగ్భవైర్వచోభి రమలాత్మభిః.

శ్రీయా పుష్ట్యా గిరా కాంత్యా కీర్త్యా తుష్ట్యైలయోర్జయా

విద్యయా విద్యయా శక్త్యా మాయయా చ నిషేవితం.

కలిగింది. అది కారణంగానే అతను, ఆ భగవంతునికి సాష్టాంగ ప్రణామం చేశాడు; తిరిగి లేచి, గద్గదస్వరంతో ఆయన నిలా ప్రస్తుతించాడు.

“కృష్ణా! నువ్వు సాక్షాత్తు శ్రీమన్నారాయణుడవు. సృష్టిలో ఉన్న జీవరాశికంతటికీ నువ్వే మూలకారణుడవు. కాని, మాయా మోహితుడయిన జీవుడు సామాన్యంగా నిన్ను గుర్తించ లేడు.

మహాయోగులు నిన్ను మహాపురుషునిగా కొలుస్తారు. కర్మిష్టులు నిన్ను యజ్ఞ యాగాదులద్వారా ఆరాధిస్తారు. జ్ఞానులు తాము చేసే సర్వకర్మలనూ నీయందే సన్యసించి, జ్ఞానస్వరూపుడవైన నిన్ను జ్ఞానమార్గాన ధ్యానిస్తారు. ఎవరు ఏవిధంగా ఏరూపాన్ని ఆరాధించినా అది సర్వదేవతామయుడవైన నీకే చెందుతుంది.

నాయనా ! నీ మాయకు వశంకాని దేదీ లోకంలో లేదు. జీవులకు, ‘నేను’ ‘నాది’ అనే అభిమానం కలగటానికి మూలం నీ మాయ తప్ప మరొకటి కాదు. ఆ మాయ కారణంగానే సర్వజీవులూ కర్మమార్గాన పరిభ్రమించటం జరుగుతోంది. నామటుకు నేను కూడా...

కలలం బోలెడి పుత్రమిత్ర వనితాగారాది సంయోగముల్
జలవాంఛారతి నెండమావులకు నాసల్ సేయు చందంబునం
దలతున్ సత్యములంచు మూడుడ వృథా తత్త్వజ్ఞుడన్ నాకు నీ
విలసత్పాదయుగంబు సూపి కరుణన్ వీక్షింపు లక్ష్మీపతీ !”

అలా వినుతించిన అక్రూరునికి అభయ మిచ్చి, శ్రీమన్నారాయణుడు తిరోహితుడయినాడు. ఆ వెంటనే, అక్రూరుడు, తిరిగి రామ కృష్ణులను చేరుకున్నాడు. అతణ్ణి చూడగానే శ్రీకృష్ణుడు మంద హాసం చేస్తూ...

'జలములు చేరువ నున్నవి
తలపోయగ నీవుపోయి తడవయ్యె నదీ
జలముల నభమున ధరణిం
గలుగని చోద్యములు నీకు కానంబడెనే!'

అని ప్రశ్నించాడు. ఆ ప్రశ్నకు సమాధానంగా, అక్రూరుడు...

'నీలోన లేని చోద్యము
లే లోకములందు జెప్ప రీశ్వర నీటన్
నేలన్ నింగిని నున్నవె
నీలో జోద్యంబు లెల్ల నెగడు మహాత్మా!'

అని నివేదించుకున్నాడు. అది విన్న బలరామ కృష్ణులు ఒకరివంక ఒకరు చూసుకున్నారు. చిరునవ్వు నవ్వుకున్నారు. ఆ తరువాత అక్కడినుంచి బయలుదేరి, వారు, సాయంకాలానికి మధురానగరం చేరుకున్నారు.

మధురానగరం చేరుకోగానే, బలరామ కృష్ణులు, పురోపవనం వద్ద తమ రథాన్ని ఆపించి, అక్రూరుని, ముందుగా నగరంలో ప్రవేశించవలసిందని ఆదేశించారు. కాని, అక్రూరుడు, శ్రీకృష్ణుని ఉద్దేశించి...

'నా యింటికి విచ్చేయుము
నీ యంఘ్రి సరోజ రేణు నికరము సోకన్
నా యిల్లు పవిత్రంబగు
శ్రీయుత నీ భటుని బెద్దసేయం దగదే!'

అని ప్రార్థించాడు.

ఆవిధంగా ప్రార్థించిన అక్రూరునికి సమాధానంగా, శ్రీకృష్ణుడు...

'యదుకుల విద్యేషణుడై

మదమున వర్తించు కంసు మర్దించి భవ

త్సదనంబు జూడ వచ్చెద

బొదమీ స్యందనము గొనుచు బురమున కనఘా!'

అని పలికాడు. ఆ పలుకులు విని సంతృప్తిపొందిన అక్రూరుడు, ఆ తరువాత పురప్రవేశంచేసి, కంసరాజేంద్రుని దర్శించి, రామ కృష్ణుల రాకను గురించి ఆయన కెరిగించాడు.

మధుర ప్రవాహి

66. నగర ప్రవేశం :

మధురాపురం, పూర్వం, మధువన మనే పేరుతో ఉండేది. అప్పుడు దానికి, రావణాసురుని మేనల్లుడు లవణాసురుడు అధిపతిగా ఉండేవాడు.

లవణాసురుడు అమిత పరాక్రమశాలి. అతని ముందు రావణాసురుడు కూడా తలబగ్గి ఉండేవాడు.

ఆ లవణాసురుడు, మునులను అమితంగా జాధించేవాడు. అది గ్రహించి, శ్రీరామచంద్రుడు, శత్రుఘ్నునిద్వారా అతణ్ణి సంహరింప చేసి, మధువనాన్ని అసురనిర్ముక్తం చేయటం జరిగింది. అది కారణంగా, ఆ వనంలో వెలసిన మధురానగరానికి, శ్రీహరి అధిపతి అయినాడు.

మధురానగరాన్ని శత్రుఘ్నుని కుమారులైన పుష్కరుడూ అతుడూ అనేవారు కొంతకాలం పాలించారు. వారి తరువాత దాన్ని యాదవులు స్వాధీనపరచుకున్నారు.

మధురాధిపతి అయిన శూరసేనుడు యయాతికుమారుడు. అతడు మహాబలవంతుడు. ప్రతాపవంతుడు. కాని, అతని పాలన అంత సక్రమంగా ఉండేదికాదు. అది కారణంగా మాధవవంశానికి చెందిన ఉగ్రసేనుడు ఆ పరిపాలనను నిర్వహించటం జరిగింది.

మధురానగరంలో ఆరాధ్యదేవత చండి. ఆమెనే మధురాంబ అనికూడా అంటారు. ఆమె, తన్ను కొలిచే ప్రజానీకానికి ఆయురార్యైశ్వర్యాలను చేకూరుస్తూ ఉంటుంది; అక్కడ మరణించిన వారికి పరమపదాన్ని ప్రసాదిస్తూ ఉంటుంది.

స్వయంభువు అక్కడ నూరేళ్లు తపస్సుచేసి, స్వాయంభువ మనువు అనే కుమారుని పొందాడు.

భూతేశ్వరుడైన శంకరుడు, ఆ విధంగానే తపస్సుచేసి, శ్రీహరి దయవల్ల, ఆ నగరద్వారపాలకత్వం పొందటం జరిగింది.

ఇంద్రుడు, ఇనుడు, ధనదుడు, యముడు, ధ్రువుడు నియమ ప్రకారం ఆ వనంలోనే తపస్సు చేశారు. దాని ఫలితంగా, వారు క్రమంగా, మహేంద్రపదవిని, ప్రాజాపత్యాన్ని, నిత్యనిధిని, పాశాన్ని ధ్రువపదాన్ని పొందారు.

మధువనంలో తపస్సు చేయటంద్వారానే, రావణాసురుడు బర్హిర్ముఖులను ఓడించగలిగాడు; లంకానగరాన్ని నిర్మించుకోగలిగాడు.

శంతను డా వనంలో తపస్సుచేసిన తరువాతనే ఆయనకు భీష్ముడు జన్మించాడు.

మధురను స్మరిస్తే మాధవుని స్మరించినట్టవుతుంది. మధురా వాసులను భజిస్తే మాధవభక్తులను భజించినట్టవుతుంది. మధురను గురించి వింటే మాధవుని గాథను విన్నట్టవుతుంది. మధురను చూస్తే మాధవుని చూసిన ఫలం లభిస్తుంది.

మధురాపతి మాధవుడు. మధురానగరం యాదవులకు తొలి నివాసం.

నందాది గోపకులతోనూ, బలరామునితోనూ ఒక రోజంతా పురోపవనంలో గడిపి, శ్రీకృష్ణుడు, ఆ మరునాడు, మధురానగరంలో ప్రవేశించటం జరిగింది. అలా నగరప్రవేశం చేసిన రామకృష్ణులను సందర్శించుకోవాలనే ఉద్దేశం పౌరసుందరులలో జనించింది. అది కారణంగానే వారు...

‘నందతపః ఫలంబు సుగుణంబుల పుంజము గోపకామిని
బృందము నోముపంట సిరివెంట దయాంబుధి యోగి బృందముల్
డెందములందు గోరెడు కడింది నిధానము సేరవచ్చె నో
సుందరులార రంధ్రు చని చూతము కన్నులకోర్కి తీరగన్,’

అని పరస్పరం ఆహ్వానించుకుంటూ, ముందుకు సాగిపోయినారు. వారిలో కొందరు హర్షాగ్రభాగాలలో నిలబడి, అత్యుత్సాహంతో, ఆ యదుకుల శ్రేష్టులను దర్శించుకోసాగారు.

అంతకుపూర్వం, మధురానగరవాసులు, బలరామకృష్ణుల శీలా శిశుక్రీడలనుగురించి మహాద్భుతవిషయాలు విన్నారు. అవి విన్నప్పటినుంచీ, ఆ దివ్యసుందరమూర్తుల నెప్పుడు దర్శిస్తామా అన్న ఆతురత వారిలో ప్రబలమయింది. అది కారణంగానే, ఆ అన్నదమ్ములను చూసేభాగ్యం కలిగినందుకు వారెంతగానో సంతోషించారు. ఆ సమయంలో వారు పొందిన ఆనందానికి అవధి అనేది కనిపించలేదు. అందుకనే వా రా నందకిశోరుని చూసి...

‘వీడటే రక్కసి విగతజీవగ జన్ను
బాలు ద్రావిన మేటి బాలకుండు
వీడటే నందుని వెలదికి జగమెల్ల
ముఖమందు జూపిన ముద్దులాడు
వీడటే మందలో వెన్నలు దొంగిలి
దర్పించి మెక్కిన దాపరీడు
వీడటే యెలయించి ప్రేతల మానంబు
సూటలాడిన లోకసుందరుండు

వీడు లేకున్న పుర మటవీస్థలంబు
వీని బొందని జన్మంబు విగత ఫలము
వీని బలుకని వచనంబు విహగరుతము
వీని చూడని చూడ్కులు వృథలు వృథలు.’

అని, అతనిమీద తమకున్న అభిమానాన్నీ ప్రేమనూ గౌరవాన్నీ పరస్పరం విశదపరచుకున్నారు. ఆ ఆనందమయమూర్తిమీద కుసుమ

వర్షంకురిపించారు. ఆయన కూడా *⁵⁸ తన ప్రసన్న వదనంతోనూ మందహాసంతోనూ ఓర-చూపులతోనూ వారందరి హృదయాలనూ ఆకర్షించుకున్నాడు. వారందరికీ పరమానందాన్ని ప్రసాదించాడు,

67. కంస భృత్యుడు-రజకుడు :

ఆవిధంగా పురపురంధ్రుల నధిగమించి, రామ కృష్ణులు మరి కొంతదూరం వెళ్ళారు. అంతలో, వారికి, కంసుని పరిచారకుడైన రజకు డొకడు ఎదురయినాడు. శ్రీకృష్ణు డతణ్ణి చూసి... *⁵⁹

‘విందులమై నరేశ్వరుని వీటికి వచ్చితి మేము మాకు మా మందలలోన గట్టికొన మంచి పటంబులు లేవు నీ ముడిన్ సుందర ధౌతచేలములు శోభిలుచున్నవి తెమ్ము నిన్ను మే లందెడు నిమ్ము రాజుదెస నల్లర మో రజకాన్వయాగ్రణి!’

అని పరియాచకంగా పలుకరించాడు.

ఆ పలుకులు, రజకునికి కోపం కలిగించినై . అది కారణంగానే, అతడు శ్రీకృష్ణుని ఉద్దేశించి...

‘ఎ ట్టై ట్రా మనుజేంద్రు చేలములు మీ కీ బాడియే మీరలుం గట్టం బోలుదురే పయో ఘృత దధి గ్రాసంబులన్ మత్తులై యిట్టాడంజనెగాక గొల్లలకు మీ కెబ్బంగి నోరాడెడిం గట్టా ప్రాణము గోలుపోయెదుసుమీ కంసోద్ధతిన్ బాలకా!’

*58 మనాంసి తాసా మరవిందలోచనః

ప్రగల్భ లీలాహాసితావలోకనైః

జహార మత్త ద్విరదేంద్రవిక్రమో

దృశాం దదచ్ఛీరమణాత్మనోత్సవం.

*59 దేహ్యా వయోః సముచితా న్యంగవాసాంసి చార్వాతోః

భవిష్యతి పరంశ్రేయో దాతు స్తే వాత్ర సంశయః.

అని హుంకరించాడు, అంతేకాదు. 'మీరు మందబుద్ధులూ ఆసన్న మరణులూ కావటంవల్లనే మా రాజుగారి ద్రవ్యానికి ఆసప్తుతున్నారు. మీ దురుద్యోగం మా రాజభటులకు తెలిసినపక్షంలో, వారు మిమ్మల్నిబంధించి, హింసించితీరుతారు. మీ గది గ్రహించి, బ్రతికి బయటపడటం సమంజసం' అనికూడా ప్రవేలాడు.

రజకుని పలుకులు శ్రీకృష్ణునకు కోపం కలిగించినై. అది కారణంగా ఆయన *⁶⁰ అతణ్ణి ఒక్కచటపు చఱచాడు. దాంతో, ఆ రజకుడు నేలకొరిగి ప్రాణం వదలటం జరిగింది. ఆ వెంటనే, అతనిలో నుంచి బాహిరిల్లిన ఒక జ్యోతి, శ్రీకృష్ణునిలో లీనమయింది.


రజకు డలా కూలటంచూసి, అతని అనుచరు లందరూ, తమ తమ మూటల నక్కడే వదలి, ప్రాణభీతితో పారిపోయినారు. అది గ్రహించిన బలరామ కృష్ణులు పకపకలాడారు. ఆ వెంటనే *⁶¹ ఆ వస్త్ర రాసులలో తమకు నచ్చినవాటిని ఏరి తీసుకుని, కొన్నిటిని తాము ధరించారు; మరికొన్నిటిని తమప్రక్కనేఉన్న గోపబాలురకు పంచిపెట్టారు.

రావణసంహారానంతరం, శ్రీరామచంద్రుడు అయోధ్యకుపోయి రాజ్యపాలనం చేస్తున్న సమయంలో, ఒకచాకలివాడు, తనభార్య మద్దేశించి, 'పరుని ఇంట్లోఉండివచ్చిన నిన్ను పరిగ్రహించటానికి నేను వెట్టిరాముడ ననుకున్నావా!' అని నిందాపూర్వకంగా అనటం జరిగింది. ఆ మాట చారులద్వారావిని, రామచంద్రుడు చాలా బాధపడ్డాడు. ఆ అపకీర్తిని తొలగించుకునే నిమిత్తమే, దోషరహిత అయిన సీతా మహాదేవిని మాయోపాయంద్వారా అడవికి పంపివేశాడు.

*60 ఏవం వికత్తమానస్య కుపితో దేవకిసుతః

రజకస్య కరాగ్రేణ శిరః కాయా దపాతయత్.

*61 వసితావతప్రప్రియే వస్త్రే కృష్ణః సంకర్షణస్తథా శేషాణ్యాదత్త గోపేభ్యో విసృజ్య భువి కానిచిత్.



ఆ విధంగా, ఏ పాపం ఎరుగని సీతామహాదేవికి అరణ్యవాసం కల్పించిన ఆ రజకుడు, పాపఫలాన్ని అనుభవించే నిమిత్తం ద్వాపరాంతాన తిరిగి రజకుడుగానే జన్మించాడు. ఆ రజకుని సంహరించి, శ్రీకృష్ణుడు, అతనికి పాపవిముక్తి కలిగించాడు; పరమపదాన్ని ప్రసాదించాడు.

68. . . . వాయుకుడు :

రజకుని మూటలోనుంచి తీసుకున్న పట్టుపుట్టాలను రామకృష్ణులు అస్తవ్యస్తంగా ధరించటం జరిగింది.. అదిచూసిన వాయకుడొకడు వారిని సమీపించి, వారి దుస్తులను సవరించి, నూత్న వస్త్రాలలో ఉన్నవారి సౌందర్యాన్ని చూసి మురిసిపోయినాడు. అది గ్రహించిన శ్రీకృష్ణుడు, *62 అతనికి మేలు చేకూర్చేవరాల నెన్నింటినో ప్రసాదించాడు.

ఆ వాయకుడు ఆదిజన్మలో మిథిలాపురనివాసి. జానకీదేవి వివాహసమయంలో, జనకుని ఆదేశంమీద, రామ లక్ష్మణులకు వలసిన పీతాంబరాలను, అతడు స్వయంగా నేసి ఇచ్చాడు. ఆ వస్త్రాలను జనక మహారాజు అల్లుర కివ్వటం, వారు పరమానందంతో వాటిని ధరించటం జరిగింది. అది చూసిన వాయకుడు, ఆ దుకూలాలతో తాను స్వయంగా ఆ దివ్యమూర్తులను అలంకరించలేదే అని ఎంతగానో ఆవేదన పడ్డాడు.

శ్రీరామచంద్రుడు అతని ఆవేదనను గ్రహించాడు. గ్రహించి, అతనికోరిక ద్వాపరాంతాన తీరేటట్టు వరం ప్రసాదించాడు; శ్రీకృష్ణుడై జన్మించి ఆ వరాన్ని సఫలం చేశాడు.

*62 తస్య ప్రసన్నో భగవాన్ ప్రాదాత్ సారూప్య మాత్మనః శ్రియం చ పరమాం లోకే బలైశ్వర్యస్మృతీంద్రియం.

68 . . . సుదాముడు :

ఆవిధంగా అతనిపట్ల ప్రసన్నుడయిన శ్రీకృష్ణుడు, రామునితో సహా, సుదాముడనే ఒక మాలాకారునిఇంటికి వెళ్ళాడు. అలా, తమకు తామై కోరి దర్శన మిచ్చిన రామ కృష్ణులకు సుదాముడు, ఉత్త మాసనం సమర్పించుకున్నాడు. ఆ తరువాత, అమితభక్తితో వారి పాదాలు కడిగాడు. వారి శరీరమంతటా చల్లనిసుగంధం పూశాడు. వారిని వివిధపుష్పాలతో అలంకరించి పూజించాడు. అనంతరం వారిని ఉద్దేశించి...

‘పావనమయ్యె నా కులము పండె దపంబు గృహంబు లక్ష్మీకిన్
సేవితమయ్యె నిష్టములు సేకుటె విశ్వనిదాన మూర్తులై
భూవలయంబుగావ నిటుపుట్టిన మీరలు రాకజేసి నే
నే విధ మాచరింతు బను లెయ్యవి బంట నెరుగ జెప్పరే!’
అని వినయపూర్వకంగా నివేదించుకున్నాడు; ప్రార్థించాడు.

తమపట్ల సుదామునకున్న భక్తిని గ్రహించి రామ కృష్ణులు సంతుష్టులయినారు. అది కారణంగానే, ‘ఏదై నా ఒకవరం కోరుకో వలసింది’ అని వా రతనితో అన్నారు. ఆవెంటనే, సుదాముడు శ్రీకృష్ణుని ఉద్దేశించి...

‘నీ పాదకమలసేవయు
నీ పాదార్చకులతోడి నెయ్యమును నితాం
తాపార భూతదయయును
దాపసమందార నాకు దయసేయగదే!’

అని అర్థించాడు.

ఆవిధంగా అనన్యభక్తిని ప్రదర్శించుకున్న సుదామునకు, శ్రీకృష్ణుడు*⁶³ అతడు కోరిన వరాలతోపాటు, అతని వంశాభివృద్ధికి

*63. ఇతి తస్మై వరం దత్వా శ్రియం చాన్వయవర్ధినీం
బల మాయు ర్దశః కాంతిం నిర్జగామ సహగ్రజః.

అవసరమైన ఐశ్వర్యాన్నీ, బలాన్నీ, ఆయువునూ, యశాన్నీ, తేజాన్నీ కూడా ప్రసాదించాడు.

సుదాముడు. పూర్వం, కుబేరుని చైత్రరథవనంలో పూలు ఏరేవాడుగా ఉండేవాడు. అప్పు డతని పేరు హేమమాలి.

హేమమాలి న్యాయబుద్ధిగలవాడు. పెద్దలకు విధేయుడు. దానశీలుడు. హరిసేవాపరాయణుడు.

అతడు శ్రీహరిని సాక్షాత్కరింపచేసుకునే ఉద్దేశంతో, ఐదువేల అరవిందాలను ఏరి కోరి సమకూర్చుకుని, మహేశ్వరునిస్వయంగా అర్చించాడు.

మహేశ్వరుడు అతని భక్తికి ఆనందించి, ప్రత్యక్షమై, 'వర మేదై నా కోరుకోవలసింది' అన్నాడు. అది విన్న హేమమాలి, ఆయన్ని అమితంగా స్తుతించి, 'స్వామీ! జగన్నాథుడైన శ్రీమన్నారాయణుడు నా ఆతిథ్యాన్ని స్వీకరించేటట్లు అనుగ్రహించవలసింది' అన్నాడు.

హేమమాలి కోరికను మహేశ్వరుడు మన్నించాడు. మహేశ్వరుడిచ్చిన ఆ వరాన్నే, శ్రీకృష్ణుడు ద్వాపరాంతాన చెల్లించటం జరిగింది.

70. కంస దాసి; కుబ్జ :

సుదామునకు ఆవిధంగా వరాలు ప్రసాదించి, నగరసౌభాగ్యాన్ని తిలకించే ఉద్దేశంతో, బలరామ కృష్ణులు అక్కడినుంచి బయలుదేరి వెళ్ళారు. వారలా వెడుతూఉండగా, మైపూతలతో నిండిన బంగరు పాత్రలు తీసుకునిపోతున్న కంసదాసి, కుబ్జ, వారికి కనిపించింది. శ్రీకృష్ణుడు, ఆమె వికృతాకృతిని చూసి అమితంగా జాలిపడ్డాడు. అదికారణంగానే, ఆమె నాపి...

‘ఎవ్వరిదానవు లేపము
తెవ్వరికిం గోరి కొనుచు నేగెదు నీ పే
రెవ్వతె మా కి మ్మిన్నియు
నివ్వటిలేదు చక్కనగుచు నీరజనేత్రా !’

అని పలుకరించాడు.

ఆ పలుకులు విన్న కుబ్జ, రామ కృష్ణుల రూప లావణ్య సౌందర్యాదులు చూసి ముగ్ధురాలయింది. వారి మధుర మందహాసంచూసి మురిసిపోయింది. అది కారణంగానే, ఆమె, తన్ను పలుకరించిన కృష్ణయ్య నుద్దేశించి...

‘చక్కనివాడ వోదు సరసంబుల నొంపకు మెల్ల వారికిం
జక్కదనంబు తెక్కడివి చారు శరీర త్రివక్రయంద్రు నే
నిక్కము కంసుదాసిని వినిర్మల లేపన విద్యదాన నన్
మిక్కిలి రాజు మెచ్చు దగ మీరు విలేపనముల్ ధరింపరే !’

అని సమాధానపూర్వకంగా ప్రార్థించింది. వారికి స్వయంగా మైపుతలు పూసింది. మనసారా వారిని సేవించింది.

అలా తమ్ము సేవించిన కుబ్జపట్ల రామ కృష్ణులు ప్రసన్నులయినారు. ఆవెంటనే శ్రీకృష్ణుడు*⁶⁴ ఆమె పాదంమీద తనపాదం మోపి, ఆమె గడ్డంక్రింద చెయ్యిపెట్టి వైకి ఎత్తాడు. అలా ఎత్తటం వల్ల ఆమెకు నడుంవద్దా, వక్షస్థలంవద్దా, కంఠంవద్దా అంతవరకూ ఉన్న వంకరలు తొలగిపోయినై; ఆమె సౌందర్యరాశిగా తయారయింది.

*64 పద్యా మాత్రమ్య ప్రపదే ద్వ్యంగుల్యుత్తానపాణినా
ప్రగృహ్య చుబుకేఽధ్యాత్మ ముదనీనమ దచ్యుతః.
సా త దర్శ్య సమానాంగీ బృహత్సోఢి పయోధరా
ముకుందస్పర్శనాత్ సద్యో బభూవ ప్రమదోత్తమా.

సీతా రామ లక్ష్మణులు జనస్థానంలో ఉన్న సమయంలో, లంకే శ్వరుని సోదరి అయిన శూర్పణఖ వారిని సమీపించటం, రామచంద్రుని మోహించి, తన్ను పెండ్లిచేసుకోవలసిందిగా ఆయన్ని కోరటం జరిగింది. రాముడు ఏకపక్షీప్రతుడు కావటంవల్ల, ఆమె కోరికను తిరస్కరించాడు. ఆ యథార్థాన్ని గ్రహించలేక, శూర్పణఖ, సీతా మహాదేవి ఉండటంవల్ల రాముడు తన్ను తిరస్కరించాడనుకుని, సీతను మ్రింగటానికి ఉద్యమించింది. అది గ్రహించిన సౌమిత్రి దాని ముక్కునూ చెవులనూ కోసివేశాడు.

ఆవిధంగా అవమానింపబడ్డ శూర్పణఖ, ఆ తరువాత, పుష్కర తీర్థానికి పోయి, శంకరుని గురించి తీవ్రమైన తపస్సు చేసింది. శంకరు డామెకు ప్రత్యక్షమై 'నీ కోరిక ఏమిటి?' అని అడిగాడు. ఆయనకు సమాధానంగా, శూర్పణఖ, 'శ్రీరాముడు నా పట్ల ప్రసన్నుడయే టట్టు వర మివ్వవలసింది' అని కోరింది. శంకరుడు 'సరే' నన్నాడు. కాని, ఆ కోరిక ద్వాపరయుగాంతాన తీరుతుందని చెప్పాడు.

శూర్పణఖకు శంకరు డిచ్చిన వరాన్ని గుర్తుంచుకుని, శ్రీకృష్ణుడు, కుబ్జగా వెలసిన ఆమెను అనుగ్రహించటం జరిగింది.

71. రాచవిల్లు :

ఆవిధంగా, కుబ్జకు ఉన్న వక్రత్రయాన్ని తొలగించి, ఆమెకు సెలవిచ్చి, బలరామ కృష్ణులు విపణిమార్గాన నడకసాగించారు. ఆ సమయంలో, పురప్రముఖులూ వణిజులూ వారిని అమితంగా సత్కరించటం జరిగింది. చందన తాంబూలాలనూ, పూలమాలలనూ బహు విధాలయిన కానికలనూ వారు బలరామ కృష్ణులకు సమర్పించు కున్నారు. అలా సన్మానితులవుతూ, వారు, పోయిపోయి, కంసుని ధనుశ్శాలలో ప్రవేశించారు; అక్కడ ఇంద్రచాపంమాదిరి మహాద్భుతంగా ఉన్న ఉద్ధండ కోదండాన్ని చూశారు.

ఆవెంటనే, శ్రీకృష్ణుడు దాన్ని సమీపించి *⁶⁵ కావలివారు వారి స్తున్నా లత్యం చేయకుండా, దాన్ని ఎక్కు పెట్టాడు; మరుక్షణంలోనే, ఏనుగు చెఱకుగడను విరిచినట్టుగా విరిచేశాడు.

అది చూసిన నందాదులు అమితాశ్చర్యం పొందారు. అది కల్పించిన ధ్వనికి కంసాదులు భయవిహ్వలు లై నారు.

రాచవిల్లు నా విధంగా అగౌరవపరచిన గోపకుమారులను శిక్షించితిరాలని కోదండరక్షకులు నిశ్చయించుకున్నారు.*⁶⁶ అది గ్రహించిన రామ కృష్ణులు, చెరొక కార్ముకఖండాన్నీ తీసుకుని, వివిధాయుధాలతోనూ, పరివారంతోనూ, తమతో తలపడ్డవా రందరినీ సంహరించటం జరిగింది.

ఆ రోజుకు ఆవిధంగా మధురాపురీ విహారం ముగించుకుని రామకృష్ణులు విడిదల చేరుకున్నారు. ఆ మర్నాడు కంసుని కలుసు కునే ఉద్దేశంతో, ఆరాత్రి సుఖంగా నిద్రపోయినారు.

బలరామ కృష్ణులు, రాచవిల్లు విరిచారని విన్న కంసునకు అపరిమితమైన ఆందోళన కలిగింది. ఆ రాత్రి అతనికి నిద్ర పట్టలేదు. ఆ అశాంతికి తోడుగా, అతని కప్పుడు తన మరణాన్ని సూచించే ఉత్పాతాలుకూడా అనేకం గోచరించినై . అది కారణంగానే, అతనికి ప్రాణభీతి కలిగింది; అది అతని అశాంతిని అధికం చేసింది.

*⁶⁵ క రేణ వామేన సలీల ముద్భృతం
సజ్యం చ కృత్వా నిమిషేణ పశ్యతాం
నృణాం వికృష్య ప్రబభృష్ మధ్యతో
యథేతుదండం మదకర్యురుక్రమః.

*⁶⁶ అథ తాన్ దురభిప్రాయాన్ విలోక్య బలకేశవో
క్రుద్ధౌ ధన్వన ఆదాయ శకలే తాంశ్చ జమ్నుతుః.

72. . . . కువలయావేడం .

అంతలో తెల్లవారింది. రామ కృష్ణులు, తమవారితోపాటు లేచి, స్నానాదికాలు పూర్తిచేసుకున్నారు. ఆ వెంటనే, కంసరాజేం ద్రుడు నిర్వహించబోతున్న మల్లక్రీడా మహోత్సవాన్ని దర్శించే కుతూహలంతో అటుగా బయలుదేరారు.

రామ కృష్ణులు మల్లరంగద్వారం చేరుకునే సమయానికి, భీకరంగా ఘీంకరిస్తూ, తమకు అడ్డుగాఉన్న మత్తగజం, కువలయావేడం, వారికి కనిపించింది దాన్ని చూసి, వారక్కడ ఆగారు. ఆ వెంటనే శ్రీకృష్ణుడు, పోరుకు సిద్ధమవుతున్నట్టుగా కానెబిగించి కట్టుకున్నాడు. ముఖంమీద పడుతున్న చిరుకేశాలను ముడివేసుకున్నాడు. ఆ పైన మేఘగంభీర స్వరంతో, దాని మావటివాణ్ణి ఉద్దేశించి*⁶⁷ 'పనుగుసు దారిలోనుంచి తొలగించవలసింది' అని గర్జించాడు. కాని, ఆ మావటివాడు, అతని మాటలను లక్ష్యం చేయలేదు. లక్ష్యం చేయకపోవటమే కాదు; ఆ మత్తగజాన్ని, ఆ అన్నదమ్ములమీదకు ఉసికొల్పటంకూడా జరిగింది. అది గ్రహించిన శ్రీకృష్ణుడు అతణ్ణి ఉద్దేశించి...

'ఓరీ కుంజరపాల మా దెసకు నీ యుద్యన్మదేభేంద్రముం
ప్రేరేపం బనిలేదు-త్రిప్ప మరలం ప్రేరేచినన్ నిన్ను గం
భీరోగ్రాశనితుల్య ముష్టి హతులన్ భేదించి నే డంతకుం
జేరం బుత్తు మహాత్తర ద్వివముతో సిద్ధంబు యుద్ధంబునన్'

అని హెచ్చరించాడు. అలా హెచ్చరించి ఊరుకోలేదు.

*67. బధ్వా పరికరం శౌరిః సముహ్యా కుటిలాలకాన్
ఉవాచ హస్తీపం వాచా మేఘనాదగభీరయా.

అంబష్టాంబష్ట మార్గం నౌ దేహ్యోపక్రామ మాచిరం
నో చేత్ పకుంజరం త్వాద్య నయామి యమసాదనం.

మించుగ గొప్పు జక్కనిడి మెల్లన పచ్చని చీర గాసె బం
ధించి లలాటకుంతలతతిన్ మరలించుచు సంగరక్రియా
చుంచుత బేర్చి బాలకుడు చూచు జనంబులు దన్ను 'బాపురే'
యంచు నుతింప డగ్గరియె హస్తజితాగము గంధనాగమున్.

శ్రీకృష్ణు డలా ముందుకురావటం చూసి, మావటివాడు మండి
పడ్డాడు. ఆవెంటనే, అతడు, తన మత్తేభాన్ని ఉద్రేకపరచాడు;
కృష్ణయ్యతో డీ కొలిపాడు.

అప్పుడు కృష్ణయ్యకూ కువలయాపీడానికి మధ్య విచిత్రమైన
పోరు జరిగింది. *68 కువలయాపీడం కృష్ణయ్యను తన తొండంతో
పట్టుకుంది. కృష్ణయ్య దానిపట్టు తప్పించుకుని, దాని కాళ్ళక్రిందకు
దూరాడు. అది గ్రహించలేక, ఆ ఏనుగు, అతణ్ణి వెతుక్కుంటూ వల
యాకారంగా కొంతసేపు తిరిగింది. కాని, చివరకు వాసనపట్టి,
అతణ్ణి పట్టుకునే ఉద్దేశంతో, తన తొండాన్ని చాచింది. వెన్నదొంగ,
దానికి అందకుండా, మెల్లమెల్లగా వెనక్కుపోయినాడు. అలా పోయి
పోయి, దాని తోకపట్టుకుని లాగి, అటూ ఇటూ త్రిప్పి, దాన్ని అమి
తంగా పీడించాడు. అది కారణంగా, దానికి రోషం కలిగింది. వెంటనే
అది అతనిమీదకు కాలు వिसరింది. ఆ దెబ్బను తప్పించుకునే నిమిత్తం,
నల్లనయ్య నేలకు వ్రాలాడు. అది చూసిన ఆ మత్తగజేంద్రం

*68 పుచ్చే ప్రగృహ్యతి బలం ధనుషః పంచవింశతిం
విచకర్ష యథా నాగం సుపర్ణ యివ లీలయా.

స పర్యావర్తమానేన సవ్యదక్షిణతోఽచ్యుతః
బ్రథామ బ్రాహ్మమాణేన గోవత్సేనేవ బాలకః
తతోఽభిముఖ మభ్యేత్య పాణినాఽఽహత్య వారణం
ప్రాద్రవన్ పాతయామాస స్పృశ్యమానః పదే పదే.
స ధావన్ క్రిడయా భూమౌ పతిత్వా సహ సోత్థితః
తం మత్వాపతితం క్రుద్ధో దంతాభ్యాం సోఽహనత్ ఊతిం.

కృష్ణయ్య కూలిపోయినాడనే అనుకుంది. అనుకుని, అమితక్రోధంతో, అతణ్ణి తన దంతాలతో గ్రుచ్చి చీల్చటానికని అతనిమీదకు ఉరికింది. అది గ్రహించిన కృష్ణయ్య వ్రక్కకు తప్పుకున్నాడు. అత డలా తప్పు కోవటంవల్ల దాని దంతాలు భూమిలో గ్రుచ్చుకు పోయినై. అది అమితంగా బాధపడ్డది.

అలా బాధపడుతూఉన్న దాన్ని, మావటివాడు నిర్లక్ష్యంగా ఉండేకవరచాడు. దాంతో, ఆ గజేంద్రం ఒక్కసారిగా కృష్ణయ్య మీదకు ఉరికటం జరిగింది. అది గ్రహించిన కృష్ణయ్య * ఆ వెంటనే, దాని రెండు దంతాలనూ పట్టుకుని, వాటిని బలవంతంగా వెకలించాడు. వాటితోనే, దాన్ని మోది గాయపరచాడు. ఆ బాధను తరించలేక, ఆ దంతావళం గిరిగిరితన్నుకుని ప్రాణం వదలింది. ఆ వెంటనే దానితేజం శ్రీకృష్ణునిలో లీనమయింది.

పూర్వం, బలికుమారుడు, మందగతి అనేవాడొకడుండేవాడు. అతడు మహాబుడు. సర్వశాస్త్రప్రవీణుడు.

అత డొకసారి శ్రీరంగయాత్రకు బయలుదేరాడు. అలా బయలు దేరినవాడు, దారిలో, కనిపించినవా రందరినీ మత్తగజం మాదిరి ఢీ కొంటూ, పడత్రోసుకుంటూ గమించసాగాడు.

ఆ విధంగా అతని వల్ల బాధపొందినవారిలో, త్రితుడనే ఒక మునికూడా ఉన్నాడు. ఆయన వృద్ధుడు. బలహీనుడు. ఆయన, నేల మీద నడిపోయి, అమితంగా గాయపడ్డాడు. అది కారణంగా ఆయనకు ఆగ్రహం కలిగింది. ఆ వెంటనే ఆయన, మందగతిని ఉద్దేశించి, 'నువ్వు

*10 త మావతంత మాసాద్య భగవాన్ మధుమాదనః
నిగృహ్య పాణివాహంతం పాతయామాన తూతలే.
పతితస్య వదాఽఽక్రమ్య మృగేంద్ర ఇవ లీలయా
దంత ముత్పాత్యతేనేభం హస్తపాంశ్చాహవ ధరిః

ఏనుగుమాదిరి చరిస్తున్నావు కాబట్టి ఏనుగువై పోవలసింది' అని శపించాడు.

కాపం పొందినమీదట, మందగతికి తనదోషం తెలిసినవచ్చింది. ఆ వెంటనే, అతడు, ఆయన పాదాలమీదపడి ఉమించవలసిందిగా ప్రార్థించాడు. కాని, అమహి, తనకాపం వ్యర్థం కాదనీ, శ్రీకృష్ణునిద్వారా మాత్రమే అతనికి ముక్తి లభిస్తుందనీ తెలియచేశాడు.

ఆ తరువాత, మందగతి, కువలయాపీడమనే పేరుతో వింధ్య పర్వతాలలో జనించటం జరిగింది. దాన్ని, మగధేశ్వరుడైన జరా సంధుడు అతి కష్టమీద స్వాధీన పరచుకున్నాడు. కాలక్రమాన, దాన్ని, కంస రాజేంద్రునకు కానికగా సమర్పించుకున్నాడు.

ఆ మత్త గజేంద్రాన్నే, శ్రీకృష్ణుడు, సునాయానంగా పంపా రించటం, తద్వారా, మందగతికి ముక్తిని ప్రసాదించటం జరిగింది.

73. రంగస్థల ప్రవేశం :

ఆవిధంగా, కువలయాపీడం అనే మత్త మాతంగాన్ని వధించి *70 గోవిందుడు, దాని దంతాన్ని బుజాన పెట్టుకుని, బల రామునితోనూ, తదితర యాదవులతోనూ రంగస్థలంలో ప్రవేశించాడు. అలా ప్రవేశించిన కృష్ణయ్య *71 మల్లలకు పిడుగుమాదిరిగా, పురుషులకు మూర్తిదాల్చిన పౌరుషంగా, యువశీమణులకు నవ

*70 మృతకం ద్వివ ముత్సృజ్య దంతపాణిః సమావిశత్
అంసన్యస్త విపాణోఽమ స్మద బిందుభిరంకితః
విరూఢ స్థేద కణికా వదనాంబురుహో బభౌ.

*71 మల్లానామశని వృడాం వరవరః స్త్రీడాం స్మరోమూర్తిమాన్
గోపానాం స్వజనోఽనతాం ఊతిభుజాం కాస్తా స్వపిత్రోః శిశుః
మృత్యురోఽపవతే ర్విరాడవిదుషాం తత్త్వం వరం యోగినాం
వృష్టివాం వరదేవతేతి విదితో ధంగం గతః సాగ్రజః

ఏనుగుమాదిరి చరిస్తున్నావు కాబట్టి ఏనుగువై పోవలసింది' అని శపించాడు.

శాపం పొందినమీదట, మందగతికి తనదోషంతెలిసివచ్చింది. ఆ వెంటనే, అతడు, ఆయన పాదాలమీదపడి తమించవలసిందిగా ప్రార్థించాడు. కాని, ఆమహర్షి, తన శాపం వ్యర్థం కాదనీ, శ్రీకృష్ణునిద్వారా మాత్రమే అతనికి ముక్తి లభిస్తుందనీ తెలియచేశాడు.

ఆ తరువాత, మందగతి, కువలయాపీడమనే పేరుతో వింధ్య పర్వతాలలో జనించటం జరిగింది. దాన్ని, మగధేశ్వరుడైన జరాసంధుడు అతి కష్టమీద స్వాధీన పరచుకున్నాడు. కాలక్రమాన, దాన్ని, కంస రాజేంద్రునకు కానికగా సమర్పించుకున్నాడు.

ఆ మత్త గజేంద్రాన్నే, శ్రీకృష్ణుడు, సునాయాసంగా సంహరించటం, తద్వారా, మందగతికి ముక్తిని ప్రసాదించటం జరిగింది.

73. రంగస్థల ప్రవేశం :

ఆవిధంగా, కువలయాపీడం అనే మత్త మాతంగాన్ని వధించి*⁷⁰ గోవిందుడు, దాని దంతాన్ని బుజాన పెట్టుకుని, బలరామునితోనూ, తదితర యాదవులతోనూ రంగస్థలంలో ప్రవేశించాడు. అలా ప్రవేశించిన కృష్ణయ్య *⁷¹ మల్లలకు పిడుగుమాదిరిగా, పురుషులకు మూర్తిదాల్చిన పౌరుషంగా, యువతీమణులకు నవ

*70 మృతకం ద్విప ముత్సృజ్య దంతపాణిః సమావిశత్
అంసన్యస్త విషాణోఽసు న్మద బిందుభిరంకితః
విరూఢ స్వేద కణికా వదనాంబురుహో బభౌ.

*71 మల్లానామశని నృణాం నరవరః స్త్రీణాం స్మరోమూర్తిమాన్
గోపానాం స్వజనోఽసతాం ఊతిభుజాం శాస్తా స్వపిత్రోః శిశుః
మృత్యుర్భోజవతే ర్విరాడవిదుషాం తత్త్వం పరం యోగినాం
వృష్టినాం పరదేవతేతి విదితో రంగం గతః సాగ్రజః

మన్మథుడుగా, గోపజాలురకు తమప్రాణన్నేహితుడుగా, దుర్మార్గులకు శాసకుడుగా, తల్లిదండ్రులకు తమ ముదు బిడడ్డుగా, కంసరాజేంద్రునకు మృత్యుదేవతగా, అజ్ఞానులకు అల్పుడుగా, యోగీశ్వరులకు తత్త్వస్వరూపుడుగా, యాదవులకు సాక్షాత్తు శ్రీమన్నారాయణుడుగా గోచరించటం జరిగింది. అలా దర్శనీయుడైన శ్రీకృష్ణునీ, అతని ప్రక్కనే ఉన్న బలరామునీ చూసి, అక్కడివారు...

‘వసుదేవు నివాసంబున
వసుధన్ రక్షింప వీరు వైష్ణవ తేజో
ల్లసనమున బుట్టినారట
పసి బిడ్డలనంగ జనదు పరదేవతలన్’

అని, తమకు వారిపై కుదిరిన భక్తిభావాన్ని పరస్పరం వ్యక్తపరచుకున్నారు. అంతేకాదు...

‘చంపె రక్కసిబట్టి చక్రవాకుని గూల్చె
బడద్రోసె’ మద్దుల బకుని జీరె
నఘదై త్యు బొరిగొనె నడరి వత్సకు ద్రుంచె
గిరియెత్తి దేవేంద్రు గ్రిందు పఱిచె
గాళియు మర్దించె గహనానలము ద్రావె
గేళి నంతకుపురి క్రేవ కనిచె
మయు పుత్రుబరిమార్చె మఱియును దానవ
భటుల హరించి గోపకుల గాచె

గోపకాంతల మనముల కోర్కి దీర్చె
నీ సరోరుహలోచనుం డీ శుభాంగు
డీ మహామహు డీ దిగ్గజేంద్రనిభుడు
మనుజమాత్రుడె తలపోయ మాధవుండు’

అని, శ్రీకృష్ణుని లీలావిశేషాలను తలచుకుంటూ అబ్బురపడసాగారు.

74. సమరాహ్వానం :

ఆవిధంగా, పౌరజనుల ప్రశంసలు పొందుతూ, రంగస్థలంలో ప్రవేశిస్తున్న రామ కృష్ణులను, చాణూరుడు చూశాడు. చూసి...

‘వనమార్గంబున గోపబాలకులతో వత్సంబులన్ మేపుచున్
బెనగన్ మిక్కిలి నేర్చినా గనుచు నీ పృథ్వీజనుల్ నెప్ప మా
మనుజేంద్రుం డిట మిమ్ము జీరబనిచెన్ మల్లాహవక్రీడకుం
జనదే కొంత పరాక్రమింప మనకున్ సభ్యుల్ విలోకింపగన్’

అని పలుకరించాడు. అంతేకాదు.

‘జనములు నేర్చిన విద్యలు
జననాథుని కొఱకుకాదె జననాథుడు నీ
జనములు మెచ్చగ యుద్ధం
బున మనముం గొంతప్రొద్దు పుత్తమె కృష్ణా!’

అనికూడా అన్నాడు. అతనికి సమాధానంగా శ్రీకృష్ణుడు... *72

‘సాములు లేవు పిన్నలము సత్త్వము గల్గినరాదు మల్లసం
గ్రామ విశారదుల్ కులిశకర్కశ దేహులు మీరు మీకడ
న్నేము చరించు టెట్లు ధరణీపతి వేడ్కలు సేయవారముం
గాము వినోదముల్ సలుపగాదనవచ్చునె యొక్కమాటికిన్’

అని అతని ఆహ్వానానికి తన అంగీకారాన్ని తెలియపరచాడు. అది విన్న చాణూరుడు, ‘కృష్ణా! నువ్వుగాని బలుడుగానినీ వన్నట్లు పిన్నలు గారు. వేయి యేనుగుల బలంగల కువలయాపీడాన్ని అనాయాసంగా ‘ఇట్టై’ కూల్చివేసిన మీరు బాలు రనుకోవటంగాని, మల్లయుద్ధ విశారదులు. కారనుకోవటం గాని భ్రమకాకపోదు. మీరు మాతో పోట్లాడ

*72 : బాలా వయం తుల్యబలైః క్రీడిష్యామో యథోచితం

భవేన్నియుద్ధం మా ధర్మః స్పృశోన్మల్లపభాసదః.

టంలో అధర్మమేమీ ఉండదు. ఇక మీ మీ శక్తిసామర్థ్యాలను మా పట్ల చూపవలసింది. మహారాజుకు వినోదం కలిగించవలసింది' అన్నాడు. ఆ వెంటనే, కృష్ణయ్య అతణ్ణి ఉద్దేశించి...

'నీ తోడుత నే బెనగెడ
బ్రీతిన్ ముప్పికునితోడ బెనగెడి బలుడు
గ్రాతత మల్లాహవమున
భూతలనాథునికి మెచ్చు పుట్టింతు సభన్'

అని అతడితో పోరాడటానికి తనకున్న ఉత్సాహాన్ని వ్యక్తపరచాడు.

శ్రీకృష్ణుని పలుకులు చాణూరునకు రోషం కలిగించినై. అది కారణంగానే, అతడు కృష్ణయ్య నుద్దేశించి...

'నాతో బోరగ నెంతవాడ విసిరో నాపాటియే నీవు వి
ఖ్యాతుండం గులజుండ సద్గుణుడ సత్కర్మ స్వభావుండ నీ
కేతాద్వగ్విభవంబులెల్ల గలవే యీవీట బోరాడుటల్
వ్రేతల్ చూడగ గుప్పిగంతు లిడుచే వీక్షింపు గోపార్భకా!'

అని, తన్నుతాను పొగడుకున్నాడు; ఆయన్ని హేళనచేశాడు. అప్పటికీ ఆగకుండా....

'ప్రల్లడమేటికి గోపక
బల్లిదుడను లోకమందు బ్రఖ్యాతుడ నా
చల్లడముక్రింద దూఱని
మల్లురు లే రెందు ధరణి మండలమందున్'

అని తన అద్వితీయ ప్రతాపాన్ని వెల్లడిచేసుకున్నాడుకూడా.

అంతలో, ముప్పికుడు ముందుకువచ్చి అతిభీకరంగా గర్జించాడు, జబ్బలు చరచాడు. ఆ ధ్వనికి బెదరిపోయినవానిమాదిరి, కృష్ణయ్య, గబగబా బలరాముని వెనుకకు వెళ్ళాడు. అది చూసిన చాణూరుడు పగలబడి నవ్వాడు. అలా నవ్వుతూనే, అతణ్ణి ఉద్దేశించి...

'మహిమతో నుండంగ మధురాపురము గాని

పొలుపారు వై కుంతపురము గాదు
గర్వంబుతో నుండ గంసుని సభ గాని

సంసార రహితుల సభయు గాదు
ప్రకటించి వినగ నా బాహునాదము గాని

నారదు వీణాస్వనంబు గాదు
చదురు లాడగ మల్లజన విగ్రహము గాని
రమతోడి ప్రణయ విగ్రహము గాదు

వెలసి తిరుగంగ వేదాంత వీధి కాదు
మొఱిగిపోవంగ ముని మనోమూల కాదు
సాగి నడవంగ భక్తుల జాడ కాదు
శౌరి నామ్రోల నీ వెందు జనియె దింక !'

అని హేళనపూర్వకంగా అన్నాడు; అంటూనే ఆతని దిక్కుగా ఉరికాడు.

ఆ తరువాత, శ్రీకృష్ణ చాణూరులకూ బలరామ ముష్టికులకూ మధ్య భీకరమైన మల్లయుద్ధం జరిగింది. వారు చేతులుచఱచి నప్పుడు, తొడ లప్పళించినప్పుడు, తలలతోను మోచేతులతోను డీకొన్నప్పుడు, అడచుకొన్నప్పుడు, క్రిందపడ్డప్పుడు కలిగిన శబ్దాలకు రోదోంతరాళం మారుమ్రోగింది. ఆ సమయంలో, ఆ నలుగురూ ప్రళయాగ్నుల మాదిరి ప్రజ్వలించారు. ఒకరికొకరు ఏవిధంగానూ తీసిపోకుండా, తమతమ సామర్థ్యాలను ప్రదర్శించుకున్నారు.

75. ప్రజాభిప్రాయం :

అదిచూసిన పౌరకాంతలు, బలరామ కృష్ణులమీద తమకు కలిగిన ప్రేమాతిశయంవల్ల, వారికి ఏ ఆపద సంభవిస్తుందో అని భయపడసాగారు. గుంపులుగుంపులుగాచేరి వేడినిట్లూర్పులువిడుస్తూ...

‘మంచి కొమారులం గుసుమమంజు శరీరుల దెచ్చి చెల్లరే
యంచిత వజ్రసారులు మహాద్రి కఠోరులు నై న మల్లరం
గ్రించులబెట్టి రాజు పెనగించుచు చూచుచు నున్నవాడు మే
లిండుక లేదు మానుమన డిట్టి దురాత్ముని మున్ను వింటిమే.

చూచెదరు గాని సఖికులు
నీ చిన్ని కుమారకులకు నీ మల్లరకున్
ఓ చెల్ల యీడుగాదని
సూచింపరు పతికి దమకు శోకము గాదే!’

అని, రాజేంద్రునీ, సఖికులనూ తమలోతాము తీవ్రంగా విమర్శించు
కున్నారు. వారిలో కొందరు, శ్రీకృష్ణునిపట్ల తమకు జనించిన ప్రేమను
ప్రదర్శించుకుంటూ...

“వేణు నాశములమై వెలసిన మాధవుం
డధరామృతములిచ్చి యాదరించు
బింఛదామములమై పెరిగిన వెన్నుడు
మస్తకంబున దాల్చి మైత్రి నెఱపు
బీతాంబరములమై బెరసిన గోవిందు
డంసభాగమున బాయక ధరించు
వై జయంతికలమై వాలిన గమలాక్షు
డతి కుతూహలమున నరుత నునుచు

దనరు బృందావనంబున దరులమైన
గృష్ణు డానందమున జేరి క్రీడసల్పు
నెట్టి నోములనయిన మున్నిట్టి విధము
లేల కామైతి మోయమ్మ యింకనెట్లు”

అని పరస్పరం అనుకుని, తమదైన దురదృష్టానికి వాపోవసాగారు,
అంతలో...

ధృతిసెడి లోబడె మల్లుం
డతులిత భవజలధితరికి హతరిపు పురికిన్
జితకరికిన్ ధృతగిరికిన్
తతహరిరవ భరిత శిఖరి దరికిన్ హరికిన్.

ఆ వెంటనే శ్రీకృష్ణుడు అతణ్ణి పట్టుకుని గిరగిర త్రిప్పి నేలకు వేసికొట్టాడు. అది కారణంగా, చాణూరుడు, నెత్తురు కక్కుకుని ప్రాణం వదిలాడు.

అదే సమయంలో, బలరాముడు, ముష్టికుని పడద్రోసి, పాదంతో త్రొక్కి ప్రాణాలుతీయటం జరిగింది. అదిచూసిన ఇతర మల్లరు ఆ వెంటనే, ఒక్కుమ్మడిగా బలరామకృష్ణులతో తలపడ్డారు. వా రందరినీ కూడా ఆ అన్నదమ్ములు అవలీలగానే వధించేశారు. ఆ పరిస్థిత నంతనూ అర్థం చేసుకున్న ఇతరవీరులు చెల్లాచెదరై పోయినారు.

ఆవిధంగా మల్లు రందరినీ వధించిన బలరామ కృష్ణులనుచూసి, కంసుడు తప్ప మిగిలినవా రందరూ అమితాశ్చర్యం పొందారు ; ఆ చిరంజీవులను విశేషంగా ప్రస్తుతించారు.

పూర్వం, అమరావతీపురంలో, ఉతధ్యుడనే ఒక మహర్షి ఉండే వాడు. ఆయనకు అమితసౌందర్యమూర్తులైన అయిదుగురు కుమారులుండేవారు. వారు పెరిగి పెద్దవారై కూడా, విద్యాబుద్ధులు వృద్ధి చేసుకోకుండా, బలాధిక్యతను మాత్రమే పెంపొందించుకుంటూ, తోమర ముద్గరాదులతో సమరక్రీడ సలుపుతూ కాలం గడిపేవారు. అది చూసిన ఉతధ్యుడు, వారు భ్రష్టులైనారని భావించి అమితంగా విచార పడేవాడు.

బ్రాహ్మణులై జన్మించికూడా, శమ దమాది సంపత్తి లేకుండా, ఊత్రియోచితమైన కర్మలలో మెలుగుతూఉన్న కుమారులకు ధర్మ మార్గాన్ని బోధించాలని ఆ తండ్రి ఎంతగానో ప్రయత్నించాడు.

కాని, అతని ప్రయత్నాలన్నీ విఫలమైపోయినై. వారు ఆయన మాటను ఇసుమంతై నా పాటించకుండా వ్యవహరించసాగారు.

అది గ్రహించిన ఉతథ్యుడు ఒకసారి, అమితమైన వేదనతో, వారిని ఉద్దేశించి, 'మీరు అసురులై పుట్టి, అసురసంపర్కం పొంది, మల్లవిద్యాప్రదర్శకులుగా చరిస్తారు' అని శపించాడు.

తండ్రి వల్ల ఆవిధంగా శపింపబడ్డ సోదరులే, ఆ తరువాత, చాణూరుడు, ముష్టికుడు, కశలుడు, తోశాలకుడు, కూటుడు అనే అసురులుగా జన్మించటం, కాలనేమి అయిన కంసుని కొలువులో చేరటం, చివరకు శ్రీకృష్ణుని నూలంగా శాపవిముక్తి పొందటం జరిగింది.

76. కంస సంహారం :

ఆ సమయంలో కలిగిన కలకలాన్ని నివారించి, కంసుడు, తన మంత్రుల నుద్దేశించి...

'వల్లవబాలురన్ నగరి వాకిటికిన్ వెడలంగ 'ద్రోయు' డీ
గొల్లల ముట్టికోల్ గొనుడు క్రూరుని నందుని గట్టు దుర్వికిం
దెల్లముగాగ నేడు వసుదేవుని జంపుడు తండ్రిగాడు వీ
దెల్ల విధంబులం బరుల కిష్టుడు గావకు డుగ్రసేనునిన్'
అని ఆజ్ఞాపించాడు. ఆ పలుకులు విన్న శ్రీకృష్ణుడు, పట్టరాని ఆగ్రహంతో, అతని మీదికి ఒక్కసారిగా ఉరికాడు.

అలా, మృత్యువు మాదిరి తనమీదికి ఉరుకుతున్న కృష్ణయ్యను చూసి, కంసుడు, తటాలున తన ఆసనం మీదినుంచి క్రిందికి దుమికాడు. ఒరనుంచి ఖడ్గాన్ని పెరకి అతనితో తలపడ్డాడు అప్పుడు...*

*76 ప్రగృహ్య కేశేషు చలత్కిరీటం నిపాత్య రంగోపరి తుంగ మంచాత్
తస్యోపరిష్టాత్ స్వయ మబ్జనాభః పపాత విశ్వాశ్రయ ఆత్మతంత్రః.
తం సంపరేతం విచక్షర్ష భూమౌ హరి ర్యథేభం జగతో విపశ్యతః
హాపేతి శబ్దః సుమహిం స్తదాభూ దుదీరితః సర్వజనై (ర్నరేంద్ర).

పక్షింద్రుం డురగంబు బట్టువిధ మొప్పం గేశబంధంబు లో
క ఊభంబుగ బట్టి మౌళిమణు లాకల్పాంత వేశాపత
న్నక్షత్రంబులభంగి రాల రణ సన్నాహంబు రెట్టింప రం
గ ఊణిం బడద్రోసె గృష్ణుడు వెసం గంసున్ నృపోత్తంసునిన్.

ఆవిధంగా, రంగమధ్యంలో కూలిపోయిన కంసునిపైకి ఉరికి, కృష్ణయ్య, అతని కిరీటాన్ని కాలితో తన్నాడు. అతని ప్రక్కలెముక లన్నీ నుగ్గునుగ్గుయేటట్టు మర్దించాడు. అతడు ప్రాణాలు వదిలే వరకూ అలా పీడించి, చివరి, కతణ్ణి ఈడ్చి ఒకమూలకు విసిరివేశాడు. అంతలో, కంసునిలోనుంచి ఒక దివ్యతేజం బయటకు వచ్చి, శ్రీకృష్ణునిలో ప్రవేశించింది.

కంసుడు, రాత్రింబవళ్లు, అనుక్షణం, శ్రీకృష్ణునే చింతిస్తూ ఉండేవాడు. తింటూ, త్రాగుతూ, విహరిస్తూకూడా, అతడు శ్రీకృష్ణునే స్మరించుకునేవాడు. శ్రీకృష్ణునిచేత తాను సంహరింప బడటం తథ్యమని తెలుసుకుని, అతడు సర్వవేశలా, ఉద్విగ్న చిత్తంతో, ఆయననే తలచుకునేవాడు. ప్రతిపదార్థంలోనూ ఆయననే చూసే వాడు. అది కారణంగానే, అతడు మరణానంతరం ఆయనలో లీనమై పోవటం జరిగింది.

కంసుని మరణవార్త కర్ణపుటాల్లో పడగానే, అతని తమ్ములు కంకుడు, న్యగ్రోధకుడు, గహ్వరుడు మొదలయినవారు, అన్నబుణం తీర్చుకునే నిమిత్తం, ఒక్కుమ్మడిగా బలరామ కృష్ణులమీదపడ్డారు. కాని, బలరాముడు, వారిలో ఒక్కనికూడా తమ్ముని కందనీకుండా తనే హతమార్చేశాడు.

కంసానుజులు పూర్వం అలకాపుర నివాసులు. దేవయతుడనే వాని కుమారులు. దేవకూట, మహాగిరి, గండ, చండ, ప్రచండ, ఖండ, అఖండ పృథువులనే పేర్లుకలిగి ఉండేవారు.

ఆ అన్నదమ్ము లొకసారి, తమ తండ్రి ఆదేశం ప్రకారం, మానసరోవరానికి వెళ్లి, మహేశ్వర పూజార్థం అరవిందాలను తీసుకు రావటం జరిగింది. కాని, దారిలో, వాటి సొరభానికి ముగ్ధులై, వారు, వాటిని ఆఘ్రాణించారు. దానివల్ల, వారికి, ఉచ్చిష్టికృతదోషం సంభవించింది అది కారణంగా, వారు, ఎనిమిది మందీ, వరుసగా మూడు జన్మలలో అసురులై జనించటం జరిగింది. మూడవమారు, వారు ఉగ్రసేన సుతులై నారు; శ్రీకృష్ణ బలరాముల దర్శన స్పర్శ నాదుల ద్వారా పాపవిమోచనం పొందారు.

కంసరాజేంద్రుని మరణవార్త విని అతని పత్నులు అక్కడకు పరుగు పరుగున వచ్చారు. వచ్చి, కూలిపోయిన కంసుని కళేబరమీద పడి అమితంగా రోదించారు.

77. వసుదేవాదుల బంధవిముక్తి :

అలా రోదిస్తున్న రాజపత్నుల నూరడించి, శ్రీకృష్ణుడు, కంసాదులకు దైహిక సంస్కారాలు జరిపించే ఏర్పాట్లన్నీ చేశాడు. అనంతరం, బలునితో సహా బయలుదేరివెళ్ళి, తనతల్లిదండ్రులను కలుసుకున్నాడు. వారి సంకెలలు విడిపించాడు. వారికి సాష్టాంగనమస్కారం చేశాడు.

అంతకుముందు, అక్కడజరిగినవిశేషాలన్నింటినీ గ్రహించినదేవకీ వసుదేవులకు, తమకు పాదాభివందనంచేస్తున్న చిరంజీవులుజగదీశ్వరులే కాని సామాన్యులు కారన్న అభిప్రాయంతో, వారిని లేవదీయటానికి గాని, ఆలింగనం చేసుకోవటానికి గాని సంకోచించారు. వారిని స్పృశించటంకూడా వారిపట్ల అపచారం చేయటం కావచ్చునని భావించారు. అందుకనే వారివంకచూస్తూ, భక్తితో నిలబడిపోయినారు.

శ్రీకృష్ణుడు అది గ్రహించాడు. తమతల్లిదండ్రులు, తమ్ము ప్రేమించి, సేవించి, దివ్యానుభూతుల ననుభవించకముందే, తమ దివ్యత్వాన్ని గ్రహించటం, వారి ఆనందానికి పరిపూర్ణత్వాన్ని ప్రసాదించ

దని భావించాడు; అది కారణంగానే, *⁷⁴ వారికి లభించిన జ్ఞానాన్ని తొలగించే నిమిత్తం తన మాయను వారిమీద ప్రయోగించాడు. వారిని ఉద్దేశించి ఇలా అన్నాడు.

‘కారాశాలల మా నిమిత్తము మిముం గంసుండు గారింపగా
వారింపంగ సమర్థతల్ గలిగియున్ వారింపగా రాక ని
ష్కారుణ్యాత్ముల మైన క్రూరుల మహా కౌటిల్య సంచారులన్
సారాతిక్షములార మమ్ము గొఱతల్ నై రించి రక్షింపరే!’

అని బ్రతిమాలుకున్నాడు. ఆ సందర్భంలోనే...

‘చెల్లుబడి గలిగి యెవ్వడు
తల్లికి దండ్రుకిని దేహ ధనముల వృత్తుల్
చెల్లింప డట్టి కష్టుడు
ప్రల్లదు డామీద నాత్మపలలాళి యగున్.
జననీ జనకుల వృద్ధుల
దనయుల గురు విప్రసాధు దారాదుల నే
జనుడు ఘనుడయ్యు బ్రోవక
వనరును జీవన్మృతుండు వాడు ధరిత్రిన్’

అనికూడా. తనహృదయాన్ని, ఆయన, దేవకీ వసుదేవులకు విశదపరచు కున్నాడు.

మాయామానవుడయిన శ్రీహరి, ఆవిధంగా, తనకు తలి దండ్రులమీద ఉన్న గౌరవాభిమానాలను వ్యక్తపరచుకుని, మాతా మహుడైన ఉగ్రసేనుని సమీపించి....

‘అనఘ యయాతి శాపమున యాదవ వీరులకున్ నరేశ్వరా
సనమున నుండరాదు నృపసత్తమ రాజపుకమ్ము భూమి కే

*74 పితరా వుపలబ్ధార్థో విదిత్వా పురుషోత్తమః

మా భూదితి నిజాం మాయాం తతాన జనమోహినీం.

నిను గొలువంగ నిర్జరులు నీకరి జెట్టుదు రన్య రాజులం
బనిగొను తెంత రమ్ము జనపాలనశీలివి గమ్ము వేడ్కతోన్'

అని మన్నించి, ఆయన్ని రాజుగా అభిషేకించాడు. ఆవెంటనే, పవ
మానుని పిలిచి, 'సుధర్మ' అని పిలువబడే ఇంద్రసభను ఆయనకు తెచ్చి
ఈయవలసిందిగా ఆదేశించాడు.

ఆ తరువాత, శ్రీకృష్ణుడు, బలరామ సహితుడై, నందునివద్దకు
వెళ్ళి, ఆయనకు గౌరవం చూపాడు. ఆ సమయంలోనే, ఆయన్ని
ఉద్దేశించి... *75

'తండ్రీం జూడము తల్లి జూడము యశోదాదేవియున్ నీవు మా
తండ్రీం దల్లియు నంచు నుండుదుము సద్దర్శంబులం దొల్లి యే
తండ్రుల్ బిడ్డల నిట్లు పెంచిరి భవత్సృజన్యభావంబులం
తండ్రీ యింతటివారమైతిమికదా తత్తద్వయోలీలన్'

అని ఆ దంపతులపట్ల తమ కృతజ్ఞతను విశదపరచుకున్నాడు. వారిని
దివ్యవస్త్రాద్యలంకారాలతో సత్కరించాడు.

అనంతరం, *76 అంతకు పూర్వం, కంసునిబాధ భరించలేక
దూరప్రాంతాలకు వెళ్ళిపోయిన తన వారిని, యాదవులను, వృష్ణు
లను, అంధకులను, మాధవులను, దాశార్హులను, కుకురులు మున్నగు

*75 స పితా సా చ జననీ యా పుష్టితాం స్వపుత్రవత్
శిశూన్ బంధుభి రుత్సృష్టా న కల్పైః పోషరక్షణే.

యాత యూయం వ్రజం తాత వయం చ స్నేహదుఃఖితాన్
జ్ఞాతీన్ వో ద్రష్టు మేష్యామో విధాయ సుహృదాం సుఖం

*76 సర్వాన్ స్వజ్ఞాతి సంబంధాన్ దిగ్భ్యః కంస భయాద్రతాన్
యదు వృష్ణ్యంధక మధు దాశార్హ కుకురాదికాన్
సభాజితాన్ సమాశ్వాస్య విదేశావాసకర్మితాన్
న్యవాసయత్ స్వగేహేషు విత్తైః సంతర్ప్య విశ్వకృత్.

వారిని అందరనూ, అక్కడకు రప్పించుకుని, వారు అంతవరకు అనుభవించిన కష్టాలపట్ల తన సానుభూతిని తెలుపుకుని, వారందరికీ విశేష ధనరాసులను సమర్పించి, వారివారి, పూర్వనివాసాలలో వారికి పునరావాసం కల్పించాడు.

78. గురు శుశ్రూష :

అది జరిగిన కొద్దికాలానికి, వసుదేవుడు, గర్గాచార్యునిద్వారా రామకృష్ణులకు విద్యుత్తంగా ఉపనయన సంస్కారం జరిపించాడు. ఆ సమయంలో, ఆయన, బ్రహ్మవిదులను యథావిధిగా పూజించాడు. యథోచితంగా సత్కరించాడు. అంతేకాదు. శ్రీకృష్ణబలరాముల జనన సమయంలో, తాను, బ్రాహ్మణోత్తములకు మానసికంగా దానం చేసిన గోవులను, అనంతర కాలంలో కంసుడు అన్యాయంగా స్వాధీన పరచుకున్న వాటిని, తెప్పించి, వాటి కొమ్ములకు బంగారపుతొడుగులు వేయించి, పైడిమెడ త్రాళ్ళతోనూ తదితరమైన ఆభరణాలతోనూ వాటిని అలంకరించి, వాటి వాటి దూడలతోసహా వాటిని స్వయంగా విప్రులకు సమర్పించుకున్నాడు.

ఆ తరువాత, రామ కృష్ణులు, బ్రహ్మచర్యదీక్షాపరులై ...

ఉర్విన్ మానవు లెవ్వరై న గురువాకోద్యుక్తులై కాని త
త్పూర్వారంభము సేయబోల దనుచున్ బోధించు చందంబునన్
సర్వజ్ఞత్వముతో జగద్గురువులై సంపూర్ణులై యుండియుం
గుర్వంగీకరణంబు సేయజని రా గోవిందుడున్ రాముడున్.

ఆ సమయంలో, సకల విద్యావిలాసి అయిన సాందీపని మహర్షి వారణాసిలో ఉంటున్నాడు. అది గ్రహించిన బలరామ కృష్ణులు అక్కడికి వెళ్ళారు. వెళ్ళి, ఆయనకు శిష్యులుగా చేరారు. ఆయన్ని సేవించి సంతుష్టిపరచారు.

అది కారణంగా, సాందీపని, వారికి, వేదవేదాంగాలను, ధను
 ర్వేదాన్ని, ధర్మశాస్త్రాన్ని, తర్కమీమాంసలను, రాజనీతిని, అలాగే
 అరువదినాలుగు విద్యలనూ నేర్పాడు. వారు నెరవాదులు
 కావటంవల్ల *77 అరువదినాలుగురోజుల్లోనే వాటినన్నింటినీ సాంగో
 పాంగంగా గ్రహించారు. ఆ తరువాత, ఆయన్ని అర్పించి, 'మహాత్మా!
 మీరుకోరిన గురుదక్షిణ నివ్వటానికి మేము సంకల్పించుకున్నాము. మీ
 అభీష్టమేదో తెలుపవలసింది' అని వినయపూర్వకంగా నివేదించు
 కున్నారు.

తన ప్రియశిష్యులయిన రామ కృష్ణులు అద్భుతమహిమా సమ
 న్వితులని గ్రహించిన సాందీపని, తన భార్యతో ఆ విషయ మాలోచిం
 చాడు. ఆలోచించి...

'అంభోరాశి బ్రభాస తీర్థమున మున్నస్మత్తనూ సంభవుం
 డంభోగాహము సేయుచున్ మునిగి లేడయ్యెం గృహంభోనిధుల్
 శుంభద్వీర్వులు మీరు మీ గురునికిన్ జోద్యంబుగా శిష్యుతన్
 గాంభీర్యంబున బుత్ర దక్షిణ యిడం గర్తవ్య మూహింపరే!'

అన్నాడు. అంతేకాదు.

'శిష్యులు బలాధ్యులై న వి
 శేష్య స్థితి నొంది గురువు జీవించును ని
 ర్దూష్య గుణ బలగరిష్టులు
 శిష్యులరై గురునికోర్కె సేయదగదే!'

అనికూడా వారిని ప్రోత్సహించాడు. ఆ వెంటనే బలరామకృష్ణులు *78
 తమ దివ్య రథాన్ని అధిరోపించి, ప్రభాసతీర్థం చేరుకున్నారు.

*77 అహోరాత్రైశ్చతుః షష్ట్యై సంయత్రై తావతీః కలాః
 గురుదక్షిణయాఽచార్యం ఛందయామాసతు (ర్నృప)

*78 తథే త్యథారుహ్య మహారథౌ రథం ప్రభాస మాసాద్య దురంతవిక్రమౌ
 చేలా ముపప్రజ్య నిషీదతుః క్షణం సింధుర్విదిత్వార్హణ మాహరత్ తయోః.
 త మాహ భగవానాశు గురుపుత్రః ప్రదీయతాం
 యోఽసావిహ త్వయా గ్రస్తో బాలకో మహతోర్మిణా.

రామకృష్ణులు, తన్ను సమీపించారని తెలుసుకున్న వరుణదేవుడు, వారి మాహాత్మ్యాన్ని గ్రహించినవాడు కావటంవల్ల, అనేకమైన కానికలు తీసుకుని వారిని సందర్శించాడు. ఆ సందర్భంలో, కృష్ణయ్య ఆయన నుద్దేశించి...

‘సాగర సుబుద్ధితోడను
మా గురుపుత్రకుని దెమ్ము మాతాడిన నీ
వాగడ మవుదువు దుస్సహ
వేగ రణాభీల నిశిత విశిఖాగ్నులకు’

అని తన హృదయాన్ని తెలియపరచుకున్నాడు.

ఆమాటలు విన్న సముద్రుడు అడలిపోయినాడు. అది కారణంగానే, అతడు, వారిని ఉద్దేశించి...

‘వంచన యింతలేదు యదువల్లభులార ప్రభాస తీర్థమం
దంచితమూర్తి విప్రసుతు డార్యుడు తోయములాడుచుండ ను
త్సంచలి తోర్మి యొక్కటి ప్రచండగతిం గొనిపోయె బోవగా
బంచజనుండు మ్రింగె నతి భాసురశీలుని విప్రజాలునిన్.’

అని నివేదించుకున్నాడు. అవైన, పంచజనుని నివాసంకూడా వారికి తెలియపరచాడు.

ఆవెంటనే, రామకృష్ణులు, శంఖరూపధారి అయిన పంచజనుని సమీపించి, ఆ అసురుని సంహరించారు. అతని పొట్టంతా గాలించి చూశారు. కాని, వారి గురుపుత్రుడు వారి కందులో కనిపించలేదు. ఆవెంటనే వారు, అతని శరీరంలో పుట్టిన పాంచజన్యం అనే శంఖాన్ని తీసుకుని, విప్రజాలుని వెతుక్కుంటూ సంయమనీపురం చేరుకున్నారు.

ఆవిధంగా సంయమనీపురం చేరుకుని, నగరద్వారంలో ఉండే, శ్రీకృష్ణుడు పాంచజన్యం పూరించాడు. అదివిన్న యముడు, ఆ

వెంటనే, ఆ అన్నదమ్ములను సమీపించి భక్తితో పూజించాడు; వారు వచ్చినవనిని తెలుపవలసిందిగా కోరాడు.

యముని వినయ వినమ్రతలకు శ్రీకృష్ణుడు అమితానందం పొందాడు. అది కారణంగానే, ఆయన, అతణ్ణి ఆదరభావంతో చూసి*⁷⁹ 'మా గురుపుత్రుడు తన పూర్వకర్మకు కట్టుబడి అకాల మరణంపాలుకావటం జరిగింది. అతణ్ణి ఇప్పుడు మాకు ఒప్పచెప్ప వలసింది' అన్నాడు.

ఆ పలుకులువిన్న శమనుడు, ఆ వెంటనే, అక్కడ ఉన్న విప్రజాలుని శ్రీకృష్ణునకు అప్పగించాడు. అతణ్ణి తీసుకుని పోయి, రామ కృష్ణులు తమ గురువర్యునకు సమర్పించుకున్నారు; ఆయన ఆశీస్సులందుకుని తిరిగి మధురానగరం చేరుకున్నారు.

శ్రీమన్నారాయణునకు ఉపాంగాలుగా ఉండి ప్రఖ్యాతి పొందిన చక్రాదులలో పాంచజన్యం ఒకటి. ఆ పాంచజన్యాన్ని పూరించటం ద్వారా, శ్రీహరి, శాత్రవానీకంలో భీతిని కల్పిస్తూ ఉండేవాడు; అనంతరం వారిని జయిస్తూ ఉండేవాడు.

పాంచజన్యానికి అది గర్వకారణంగా ఉండేది. శ్రీసతికి కూడా దుర్లభమైన శ్రీహరి అధరసుధారసాన్ని అనవరతం ఆస్వాదిస్తూ ఉండే అదృష్టం, తనకుమాత్రమే లభించినట్టు అది భావించేది. అది కారణంగానే శ్రీహరివైన చక్రాద్యాయుధాలనూ శ్రీసతినీ కూడా చిన్నచూపు చూసేది.

అది గ్రహించిన శ్రీసతి, దాని గర్వాన్ని హరించేనిమిత్తం, అసురజన్మ పొందవలసిందిగా దాన్ని శపించింది. అలా శపింపబడిన

*79 గురుపుత్ర మిహానీతం నిజకర్మనిబంధనం

ఆనయస్వ మహారాజ మచ్ఛాసనపురస్కృతః.

శంఖమే, ఆ తరువాత, పంచజనుడనే పేరుగల అసురుడుగా జనించటం జరిగింది.

79 . . . జ రా స ం ధు డు :

శ్రీకృష్ణుడు కంసుని సంహరించిన తరువాత, కంస భార్య లయిన అస్తి ప్రాస్తి అనేవారు, తమ పుట్టింటికి వెళ్లారు. వెళ్లి, కంసుని దుర్మరణాన్ని గురించి, తమకు సంభవించిన దురవస్థను గురించి తమ తండ్రిఅయిన జరాసంధునికి దీనాతిదీనంగా నివేదించుకున్నారు. ఆ సందర్భంలోనే....

‘వాండ్రున్ పిండ్రును రాజులే యనుచు గర్వప్రాధితోయాదవుల్
వేండ్రంబై న బలంబుతో మధురకున్ వేవచ్చి నిష్కారణం
బాండ్రున్ బిడ్డలు బంధులున్ వగవ గంసాదిక్షమానాథులం
దండ్రీ చంపిరి; కృష్ణుచేత నిటు వై ధవ్యంబు వచ్చెం జుమీ’
అనికూడా వారు విన్నవించుకోవటం జరిగింది.

వారి పలుకులువిన్న జరాసంధుడు ప్రళయకాలానలం మాదిరి ప్రజ్వలించాడు. అది కారణంగానే అతడు...

‘పమీ కంసుని గృష్ణుడే రణములో హింసించె నో చెల్లి నా
సామర్థ్యంబు దలంప డించుకయు మ చ్చండ ప్రతాపానలో
ద్దామార్పుల్ వడి నేడు గాల్పు యదు సంతానాటపీ వాటికన్
భూమిం గ్రుంగిన మింటదాగిన మహాంభోరాశిలో జొచ్చినన్.

యాదవ విరహిత యగు బో

మేదిని నాచేత నేడు మీదు మిగిలి సం

పాదితబలులై హరి రు

ద్రాదులు నింద్రాదు తెవ్వ రడ్డం బై నన్’

అని గర్జించాడు. ఆవెంటనే రణభేరి మ్రోయింపించి, ఇరవై మూడవ ఘోణుల బలంతో మధురమీదికి దాడివెళ్లాడు.

మహర్షవం మాదిరి మధురవైబడ్డ మాగధనై న్యాన్ని చూసి,
మాధవుడు చాలాసంతోషించాడు. భూభారాన్ని కొద్దిగాఅయినా
తొలగించటానికి, జరాసంధుడు తనకు అవకాశం కల్పించాడుగదా
అనుకున్నాడు. ఆ సమయంలో, జరాసంధునిమాత్రం వదలి, అతనికి
అండగావచ్చిన రాజు లందరినీ నిర్జించటానికే ఆయన నిశ్చయించు
కున్నాడు.*⁸⁰

అంతలో, ఆ కాశమార్గాన, రెండు ఉత్తమరథాలు తన
దిక్కుగా రావటం ఆయనచూశాడు. చూసి, వాటిని, వాటిలో
ఉన్న వివిధ యుద్ధోపకరణాలనూ బలరామునకు చూపుతూ...*⁸¹

'కంటే రామ రథంబు లాయుధములున్ గాఢ ప్రకాశంబులై
మింటన్ వచ్చెను వీనిగై కొని సురల్ మెచ్చన్ నృపశ్రేణులన్
బంటింపం బనిలేదు చంపుము ధరాభారంబు వారింపు మీ
వెంటన్ నీయవతారమున్ సఫలమౌ వేవేగ లె మ్మాజికిన్'
అని అతణ్ణి ప్రోత్సహించాడు. అతనితోసహా, సమరోన్ముఖుడై బయలు
దేరాడు. అప్పుడు జరాసంధుడు శ్రీకృష్ణుని ఉద్దేశించి...

*80 హనిష్యామి బలం హ్యేతద్ భువి భారం సమాహితం
మాగధేన సమాసీతం వశ్యానాం సర్వభూభుజాం.
అక్షాహిణీభిః సంఖ్యాతం భటాశ్వ రథ కుంజరైః
మాగధస్తు న హస్తవ్యో భూయః కర్తా బలోద్యమం.
ఏతదర్థోఽవతారోఽయం భూభారహరణాయ మే
సంరక్షణాయ సాధూనాం కృతోఽన్యేషాం వధాయ చ
అన్యోఽపి ధర్మరక్షాయై దేహః సంభ్రయతే మయా
విరామాయాప్యధర్మస్య కాలే ప్రభవతః క్వచిత్.

*81 పశ్యార్య వ్యసనం ప్రాప్తం యదూనాం త్వావతాం ప్రభో
ఏష తే రథ ఆయాతో దయితా న్యాయుధాని చ.
యాన మాస్థాయ జహ్యేతద్ వ్యసనాత్ స్వాన్ సముద్ధర
ఏత దర్థం హి నౌ జన్మ సాధూనా మీశ శర్మకృత్.

‘అదలించి రొప్పంగ నాలమందలు గావు
 గంధ గజేంద్రసంఘములు గాని
 పరికించి వినగ నంభారవంబులు గావు
 వాజీంద్ర హేషారవములు గాని
 పదహాతి గూల్పంగ బాతబండ్లివి గావు
 నగసమాన స్యందనములుగాని
 ప్రియము లాడంగ నాభీర లోకము గాదు
 కాలాభవైరి వర్గంబుగాని

యార్ప వన వహ్ని గాదు బాణాగ్ని గాని
 మురియ బృందావనముగాదు మొనలుగాని
 యమున గాదు నటింప ఘోరాజిగాని
 పోరు నీ కేల గోపాల పొమ్ము పొమ్ము!’

అని హేళనపూర్వకంగా అన్నాడు. అంతేకాదు.

‘తరుణిం జంపుటయో బకున్ గెడపుటో ధాత్రీజముల్ గూల్చుటో
 ఖరముం ద్రుంచుటయో ఫణిం బరపుటో గాలిన్ నిబంధించుటో
 గిరి హస్తంబున దాల్చుటో అయమహాగ్నిస్ఫార దుర్వార దు
 ర్భర బాణాహతి నెట్లు నిల్చెదవు సప్రాణుండవై గోపకా!’

అని ఆయన్ని అవమానించటంకూడా జరిగింది. అదివిన్న శ్రీకృష్ణుడు
 ‘జరాసంధా! ప్రభువులై నవారు పొరుషాన్ని ప్రదర్శించుకుంటారు
 గాని ప్రగల్భాలు పలుకరు. ఐనా, అల్లుడు మరణించి ఉండటంవల్లా,
 ఆసన్న మరణుడవు కావటంవల్లా నువ్వు ఇప్పుడు పలికే పలుకులను
 మేము పాటించటం అంత సమంజసం కాదు. అది గ్రహించినవారం
 కావటం వల్లనే మే మిప్పుడు నిన్నేమీ అనలేకుండా ఉన్నాము’
 అన్నాడు. అదివిన్న జరాసంధుడు పగలబడి నవ్వాడు. నవ్వుతూనే,

తన వై న్యానికి, యాదవ సేనను ముట్టడించవలసిందిగా ఆజ్ఞాపించాడు, ఆ వైన శ్రీకృష్ణుని ఉద్దేశించి...

'బాలుడ వీవు కృష్ణ బలభద్రుని బంపు రణంబుసేయ గో
పాలక బాలుతోడ జనపాల శిఖామణి యైన మాగధుం
డాలము సేసెనంచు జనులాడెడి మాటకు సిగ్గుపుట్టెడిన్
జాలు దొలంగు దివ్యశర జాలుర మమ్ము జయింపవచ్చునే !'

అన్నాడు. ఆ మాటలువిన్న శ్రీకృష్ణునికి అమితమయిన రోషం కలిగింది. అది కారణంగానే, ఆయన...

'గోపాలుడ నని పలికితి
భూపాలక దీన నేమి పోరాడంగా
గోపాల మహీపాల
వ్యాపారాంతరము దెలియవచ్చుం బిదపన్'

అని అతనికి సమాధాన మిచ్చాడు. ఆ వెంటనే అతనితో తలపడ్డాడు.

ఆ పోరు, చూపరులకు అమితమైనభయం కలిగించింది. అందులో, జరాసంధుని వక్షీయులు చాలామంది సంహరింపబడ్డారు. అప్పుడు, బలరాముడు, ఒక్కసారిగా అతనిపై కురికి అతణ్ణి బంధించాడు. తన పిడికిటి పోట్లతో అతణ్ణి అమితంగా పీడించాడు. అతణ్ణి సంహరించటానికి కూడా పూనుకున్నాడు.

అది గ్రహించిన శ్రీకృష్ణుడు, అతణ్ణి అప్పుడు సంహరించటం సమంజసంకాదని తన అన్నగారికి నివేదించుకున్నాడు. ఆపై న, అతనికి బంధవిముక్తి కలిగించి, అతనితో...

'దుఃఖంపం బనిలేదు పొమ్ము బలసందోహంబులం దెమ్ము చే
తః భేదం బెడలంగ రమ్ము రిపులం దండింపు కాదేని భూ
స్యః భేలజ్జన మెల్లమెచ్చ నృప నీ శార్ఙ్గోన్నతుల్ చూపి మే
దఃఖండంబులు భూతముల్ తిన దనుత్యాగంబు సేయందగున్'

అని పలికాడు; అతణ్ణి, యుద్ధరంగంనుంచి అప్పటికి పంపివేశాడు.

ఆ విధంగా అవమానింపబడి వెళ్ళిన జరాసంధుడు, ఆ తరువాత, పదిహేడుసార్లు మధురానగరంమీద దాడి చేయటం జరిగింది. కాని, ఏఒక్కసారికూడా అతడు జయించిందిలేదు. అయినా, అతడు నిరాశ చెందకుండా, మరొకసారి ప్రయత్నించదలచాడు; దానికి తగిన సన్నాహాలు చేసుకోసాగాడు.

80. . . . కాలయవనుడు :

అతడలా ఉన్న సమయంలో, ఒకసారి శ్రీకృష్ణునిమీదకు, కాలయవనుడు దాడి వెళ్ళటం జరిగింది. అయినా, ఆ సందర్భంలో వారిరువురి మధ్యా ఏ విధమైన పోరా జరుగలేదు. కాని, కాలయవనుడు కాలుని పీటికి అతిథి కావటం మాత్రం సంభవించింది.

కాలయవనుడు, ఆజన్మబ్రహ్మచారి యాదవ పురోహితుడూ అయిన గర్గాచార్యునకూ ఒక అప్పరస్త్రికీ జనించిన మహావీరుడు. అతడు యాదవులను అడలచేయటానికే జనించాడు.

వృష్ణాంధకాదులకు గురుడైన గర్గుడు, అవివాహితుడై ఉండటం తెలిసిన ఒకడు, ఒకసారి, 'ఇతడు పురుషుడే అయిన పక్షంలో ఇలా ఎందుకు ఉంటాడు?' అని హేళనగా అనటం జరిగింది. అది విన్న గర్గుడు, అమితంగా బాధపడ్డాడు. అతని శిష్యులైన యాదవులు, అది గ్రహించికూడా ఆ వాచాలుని యేమీ అనలేదు.

ఆ వైన గర్గుడు అడవికివెళ్ళి, పన్నెండు సంవత్సరాల పాటు, అమితనిష్ఠతో మహేశ్వరుని గూర్చి తపస్సు చేశాడు. ఆ సమయంలో ఆయన, లోహచూర్ణం మాత్రమే భుజించేవాడు.

గర్గాచార్యుని దీక్షకు మెచ్చి, మహేశ్వరుడు ఆయనకు ప్రత్యక్షమైనాడు. 'వరమేదై నా కోరుకోవలసింది' అన్నాడు. అప్పుడు గర్గుడు, ఆయన్ని ఉద్దేశించి; 'మహాత్మా! వృష్ణాంధకులకు భయాన్ని కలిగించే కుమారుని ప్రసాదించవలసింది' అని కోరాడు.

కాలక్రమాన, ఆయనకు, గోపకామినీరూపం ధరించిన ఒక అవ్వరతో స్నేహం కలిసింది. ఆయనవల్ల ఆమెకొక కుమారుడు కలిగాడు. అతణ్ణి యవనపతి పెంచుకున్నాడు.

కాలయవనుడు గురుతేజుడు. గర్విష్టి. దుర్దముడు. ఎవరినీ లక్ష్యం చేసే వాడు కాదు. అత డొకసారి నారదమహర్షిని కలుసుకుని, 'స్వామీ! ఈ ప్రపంచంలో వీరులనేవారు యెవరై నా ఉన్నారా!' అని అడిగాడు. దానికి సమాధానంగా నారదుడు, యాదవశిరోరత్నమైన శ్రీకృష్ణుని పేర్కొన్నాడు.

నారదుని పలుకులు వినగానే, కాలయవనునిలో మత్సరం జనించింది. ఆ వెంటనే, అతడు తన బలాన్నంతనూ సమకూర్చుకుని, మధురానగరంమీదికి దాడి వెళ్ళాడు.

అది గ్రహించిన శ్రీకృష్ణుడు, అతని దగ్గరకు, ఒక కృష్ణ సర్పాన్ని, మూతికుట్టి కుండలోపెట్టి పంపాడు; కృష్ణుడు కృష్ణసర్పం వంటి వాడని సూచిస్తూ.

కాలయవను డది గ్రహించాడు. గ్రహించి, కొన్ని గండు చీమల నేరి తెప్పించి, వాటిని ఆ కుండలోనే ఉంచి, శ్రీకృష్ణునకు పంపించాడు; ఎవరిమటుకువారు బలహీనులే అయినా, పదిమంది కలిసివస్తే ఎంతటి బలవంతుడై నా లోబడి తీరవలసిందేనని సూచిస్తూ.

శ్రీకృష్ణుడు పరిస్థితినింతనూ అర్థంచేసుకున్నాడు. 'కాలయవనుడు మూడుకోట్లమంది మ్లేచ్ఛులతో మధురానగర పరిసరాల్లో ఒక వంక దిగి ఉన్నాడు. జరాసంధుడు, రేపో మాపో కొన్ని అఘోషిణుల సేనతో మరొక దిక్కునుంచి రాబోతున్నాడు. యవన మాగధ సేనలు చేతులుకలుపుకున్న పక్షంలో, యాదవులకు అపాయం తప్పదు. ఆ ఆపదనుంచి వారిని రక్షించటం నా ధర్మం' అనుకున్నాడు. అది కారణంగానే, సాగరుని అడిగి, సముద్ర మధ్యాన, నూరు యోజ్

నాల పొడవూ నూరు యోజనాల వెడల్పూ ఉన్న స్థలాన్ని సంపాదించుకున్నాడు అక్కడ ఒక మహాదుర్గాన్ని నిర్మించవలసిందిగా విశ్వకర్మనా దేశించాడు. విశ్వకర్మకూడా ఆ వెంటనే పనిని ప్రారంభించి, అనతికాలంలోనే...

వరుణపురముకంటె వాసపు పురి కంటె
ధనదువీటికంటె నండధరుని
నగరికంటె బ్రహ్మనగరంబుకంటె బ్ర
స్ఫుటముగాగ నొక్క పురము జేసె.

ఆ పురానికి అలంకారంగా, మహేంద్రుడు, తన సుధర్మ అనే సభాభవనాన్నీ, వృక్షరాజమైన పారిజాతాన్నీ పంపించాడు.

ఆవిధంగా పర్వాటయిన ద్వారకానగరానికి, శ్రీకృష్ణుడు, *82 తన యోగమాయాప్రభావం ద్వారా, తనవారి నందరినీ తన మాత్రంలో తరలించేశాడు వారి రక్షణభారాన్ని బలరామునకు ఒప్పగించాడు. తను, వనమాలనుమాత్రం ధరించి, నిరస్త్రుడై మధురానగరం దిక్కుగా వెళ్ళసాగాడు.

అలా, నగరంనుంచి తనవేపువస్తున్న శ్రీకృష్ణుని, కాలయవనుడు గుర్తించాడు గుర్తించి, ఎన్నో దినాలుగా తను ఎవరికోసం ఎదురు చూస్తున్నాడో అతడు, ఏకాకిగా, నిరాయుధుడై తనకంటే బడ్డందుకు అమితంగా సంతోషించాడు. ఆ వెంటనే, ఆయన్ని బంధించే ఉద్దేశంతో, అమితాట్టహాసంచేస్తూ, ఆయన కెదురు వెళ్ళసాగాడు. అది చూసిన శ్రీకృష్ణుడు, అతనికి భయపడ్డవానిమాదిరిగా, వెనుదిరిగి

*82 తత్ర యోగప్రభావేణ నీత్వా సర్వజనం హరిః
ప్రజాపాలేన రామేణ కృష్ణః సమను మన్త్రితః
నిర్ణగామ పురద్వారాత్ వద్మమాలీ నిరాయుధః.

పారిపోసాగాడు. ఆయన్ని తరుముకుంటూ, కాలయవనుడు వెళ్ళాడు. అలా వెళ్ళివెళ్ళి, ఒకచోట ఆగి....

‘యదువంశోత్తమ పోకు పోకు రణ మీ న్వర్థంబు కంసాదులం
గదనక్షోణి జయించితీవని సమిత్కామంబునన్ వచ్చితిన్
విదితఖ్యాతులు వీటిబోవ నరికిన్ వెన్నిచ్చి యిబ్బంగి నే
గుదురే రాజులు రాజమాత్రుడవె వైగుణ్యంబు వచ్చుంజుమీ !

బలిమిన్ మాధవ నేడు నిన్ను భువన ప్రఖ్యాతిగా బట్టుదున్
జలముల్ సొచ్చిన భూమిక్రింద జనినన్ శై లంబుపై నెక్కినన్
బలి దండన్ విలసించినన్ వికృతరూపంబుం బ్రవేశించినన్
జలధిం చాటిన నగ్రజన్మ హలికాశ్వాటాకృతుల్ చాల్చినన్’

అని హేళనపూర్వకంగా అన్నాడు. అలా, అత డెంత ఉద్రేక పర చినా, శ్రీకృష్ణుడు ఆగలేదు. మందహాసంచేస్తూ, ఆయన, ముందుకు పోతూనే ఉన్నాడు. అది గ్రహించిన కాలయవనుడు, తిరిగి ఆయన్ని తరుముకుంటూ వెళ్ళాడు.

శ్రీకృష్ణుని తరుముకుంటూ వెళ్ళిన కాలయవనుడు, ఒకగుహలో ప్రవేశించటం జరిగింది. అక్కడ, అతనికి, గుఱ్ఱుకొడుతూ నిద్రపోతున్న ఒక మహాపురుషుడు కనిపించాడు. అతణ్ణిచూసి, నిద్రితుల నెవరూ సంహరించరన్న అభిప్రాయంతో, శ్రీకృష్ణుడే అలా నిద్రను నటిస్తూ ఉండిఉంటాడని యవనుడు భావించాడు. ఆ అభిప్రాయంతోనే, అతణ్ణి సమీపించి...

‘ఎక్కడ నెవ్వారలకును

జిక్కవనుచు నారదుండు నెప్పెను నాకుం

జిక్కితి వెక్కడబోయెదు

నిక్కముగా నిద్రబుత్తు ని న్నికొండన్’

అని అట్టహాసం చేశాడు; అట్టహాసంచేస్తూనే, కాలెత్తి, ఆయన్ని ఒక్క తన్ను తన్నాడు.

81. . . . ముచుకుందుడు :

బహుకాలనిద్రితుడై ఉన్న ఆ మహాపురుషుడు, కాలయవనుని పాదప్రహారంవల్ల లేచాడు. లేచి, అమితమయినకోపంతో తన ప్రక్కనేఉన్న యవనుని వంక చురచురాచూశాడు. ఆయన చూపు వేడి మికి ఆ వెంటనే కాలయవనుడు భస్మమై పోయినాడు.

ఆవిధంగా, కాలయవనుని భస్మం చేసినవాడు, యవనాశ్వుని మనుమడూ, మాంధాత కుమారుడూఅయిన ముచుకుందుడు; ఇత్వాకు వంశీయుడు. అత డెంతటి బలపరాక్రమ సంపన్నుడో అంత భక్తుడు.

ముచుకుందుడు, రాక్షసులకు భయపడిపోయిన దేవతలను కొంత కాలం కాపాడటం జరిగింది. ఆ సమయంలో, వారు అతణ్ణి సమీపించి, ఏదై నా ఒకవరం కోరుకోవలసిందన్నారు. వారికి సమాధానంగా, ముచుకుందుడు, తనకు మోక్షాన్ని ప్రసాదించవలసిందని కోరాడు.

దేవతల కెవరికీ మోక్షాన్ని ప్రసాదించే శక్తిలేదు. ఆ శక్తి శ్రీహరి ఒక్కనికే ఉంది. అదే వారు అతనికి తెలుపుకున్నారు.

అప్పటికి ముచుకుందుడు తనరాజ్యం వదిలివచ్చి చాలాకాల మయింది. ఆ సమయంలో, అతని భాగ్యలూ, బంధువులూ, మిత్రులూ అందరూ కాలధర్మం చెందారు. ఆ విషయం దేవతల ద్వారా తెలుసు కున్న ముచుకుందుడు, ఆ వెంటనే వారికి నమస్కరించి, తనకు మంచి నిద్రకావాలని కోరాడు. అలాకోరి, దాన్ని, వారి నుంచి వరంగా పొంది, ఆ పర్వతగుహలో ప్రవేశించి పడుకున్నాడు. దేవదత్తమయిన ఆ నిద్రను భంగపరచటంవల్లనే, కాలయవనుడు అతని కోపాగ్నికి ఆహుతి కావటం జరిగింది.

కాలయవను డలా నీరై న తరువాత, శ్రీకృష్ణుడు అతనికి తన నిజరూపంలో ప్రత్యక్షమయినాడు. అనుకోకుండా అలా దర్శనమిచ్చిన శ్రీకృష్ణుని ఉద్దేశించి...

'శశివో యింద్రుడవో విభావశుడవో చండ ప్రభారాశివో
శశి చూడామణివో పితామహశుడవో చక్రాంకహస్తుండవో
దిశలున్ భూమియు మిన్ను నిండె నిదె నీ తేజంబు సూడంగ దు
ర్వశమై యెవ్వడ వేల వచ్చి తిచటన్ వర్తించె దేకాకివై '

అని, ముచుకుందుడు అమితాశ్చర్యంతో ప్రశ్నించాడు. అతనికి సమాధానంగా, శ్రీకృష్ణుడు ఇలా అన్నాడు.

“రాజా! నా గుణాలనుగాని, జన్మ కర్మ నామాలనుగాని గణించేశక్తి నాకే లేదు. నేను. రాక్షసులనునిర్జించేనిమిత్తం, ధర్మాన్ని ప్రతిష్ఠించే ఉద్దేశంతో, బ్రహ్మదేవుని ప్రార్థనమీద, వసుదేవనందనుడనై పుట్టాను. కంసు డనే పేరుతోఉన్న కాలనేమినీ, ప్రలంబాది రాక్షసులనూ పరిమార్చాను.

పూర్వం, నువ్వు నన్ను సేవించటం కారణంగా, నిన్ననుగ్రహించే ఉద్దేశంతో ఇలా వచ్చాను. నా భక్తులయినవారు, నన్ను దర్శించిన తరువాత, దుఃఖతులుకావట మనేది ఉండదు. ఇక నీ కే వర మిష్టమో అది కోరుకోవలసింది.”

ఆ విధంగా తనపట్ల ప్రసన్నుడయిన శ్రీకృష్ణుని, ముచుకుందు డిలా ప్రార్థించాడు.

“జగదీశ్వరా! నీ మాయకు మోహ మందని ప్రాణి అంటూ లేదు. ఈ ప్రపంచంలోఉండే స్త్రీ పురుషు లందరూ నీ మాయకు వశులుకావటంవల్లనే, గృహ రామవిత్తాదులపట్ల ఆసక్తిచూపుతూ, పరమార్థస్వరూపుడవై న నిన్నుమాత్రం మరచిపోయి వ్యవహరించటం

జరుగుతూఉంటుంది. అది కారణంగానే, వారికి, సర్వవిధదుఃఖాలూ సంభవిస్తూ ఉంటాయి.

సంసార చక్రంలో పరిభ్రమించేవారు, తమ పూర్వజన్మల పుణ్యాధిక్యంవల్ల, ఈ కర్మ భూమిలో మానవులై జన్మిస్తారు. అప్పుడు కూడా వారు కామవంచితలుకావటం, వెలుగులు జిమ్మే నీ పాదార విందాలను త్యజించి, గృహాంధకూపంలో పడటం జరుగుతుంది. ఆ విధంగా, వివిధకామ భోగ విషయలాలనులై న వారిని నువ్వు కని పెట్టి సంహరిస్తూ ఉంటావు.

కాంచనరథాల నధిరోహించి, మత్తమాతంగాల నారోహించి, 'నేను రారాజున'ని విష్టవిగుతూ, చతురంగ బలసమన్వితులై చరించే వారుకూడా, కాలక్రమాన, ఎందుకూ పనికిరానివారవుతారు. వారి దేహాలుకూడా క్రిమికీటకాదులకు ఆహార మవుతై. దానిని గ్రహించ నంతవరకూ వారికి సంసారమోక్షం లభించదు.

మోక్షకాములయినవారికి, మున్ముందుగా, సాధుసమాగమం అలవడుతుంది. దాని ద్వారా, సర్వేశ్వరుడవైన నీపట్ల వారికి భక్తి సిద్ధిస్తుంది; అటువంటి నీ భక్తులకుమాత్రమే ముక్తి లభిస్తుంది.

భగవద్భక్తులయినవారు భగవత్పాద పరిచర్యను అభిలషిస్తారు. భగవత్పరిచర్యద్వారా లభించే ముక్తినే వారు వాంఛిస్తారు. అది వినా మరొక వరమేదీకూడా వారికి రుచించదు.

తండ్రీ ! ఇంతకు పూర్వమే నాకు, నీ అనుగ్రహం మూలంగా, రాజ్యబంధ నిర్మూలనం కలిగింది. ఇక నాకు ప్రార్థనీయమైనది నీ సేవా భాగ్యం ఒక్కటే. దానినే నువ్వు నాకు అనుగ్రహించవలసింది."

ఆ విధంగా ప్రార్థించిన ముచుకుందుని చూసి, శ్రీకృష్ణుడు అమితానందం పొందాడు. అతడు కోరిన వరాన్ని ప్రసాదించాడు.

అలా శ్రీకృష్ణుని అనుగ్రహం పొందిన ముచుకుందుడు, ఆ వెంటనే, నరనారాయణస్థానమైన బదరికాశ్రమం చేరుకున్నాడు. అక్కడ శాంత చిత్తంతో హరి నారాధించసాగాడు.

ఆ తరువాత, శ్రీకృష్ణుడు, తిరిగి నగరం చేరుకుని, అక్కడ విడిసిఉన్న కాలయవనుని సేన న్నింటినీ సంహరించి, వారి ధనరాసులను సంగ్రహించి, తన భృత్యులకై ద్వారావతికి పంపాడు.

అంతలో, జరాసంధుడు, తిరిగి మధుర మీదికి రావటంజరిగింది. అది గ్రహించిన బలరామకృష్ణులు* ఆపదలో చిక్కుకున్న సామాన్య మానవుల మాదిరిగా, అక్కడినుంచి పారిపోసాగారు. అలా పోయిపోయి ప్రవర్షణాద్రిని చేరుకున్నారు. దానిమీదికిపోయి తలదాచుకున్నారు.

మగధేశ్వరుడైన జరాసంధుడు, తన సేనతో ఆ గిరివైకి పోవటం దుర్బటమని తేల్చుకున్నాడు. అది కారణంగానే, అతడు, వారు అక్కడే హతులయే విధంగా, ఆ గిరిచుట్టూ మహాగ్నిని కల్పించాడు. ఆ మంటలనుంచి వారు బయటపడకుండా తగు కట్టుదిట్టం చేశాడు. కాని అతని కళ్ళు కప్పి, బలరామకృష్ణులు బ్రతికి బయట పడటం జరిగింది. అది గ్రహించరాని జరాసంధుడు మాత్రం, వారు హతులై ఉంటారనుకుని, విజయగర్వంతో తన నగరు చేరుకున్నాడు.

*రివి విలోక్య వేగరథసం రిపునైన్యస్య మాధవౌ
మనుష్య చేష్టా మాపన్నౌ (రాజన్) దుద్రువతు ద్ధృతం
విహాయ విత్తం ప్రచుర మభీతౌ భీరు భీతవత్
పద్భ్యాం పద్మపలాశాఖ్యాం చేరతుర్భహుయోజనం.
ప్రద్రుత్యదూరం సంశ్రాంతౌ తుంగ మారుహతాం గిరిం
ప్రవర్షణాఖ్యం భగవాన్ నిత్యదా యత్ర వర్షతి.



వ్యాధి నివారణ

82. రుక్మిణీ కృష్ణులు :

శ్రీకృష్ణుని ఆదేశానుసారం, విశ్వకర్మ నిర్మించిన ద్వారావతి, నగరాలలోకల్లా అద్భుతమైన నగరం. ఇంద్ర, వరుణ, కుజేర యమాదుల నగరాలేవీ కూడా దానికి ఈడుకావు. దాన్ని, విశ్వకర్మ, ఒకేఒక రాత్రిలో నిర్మించాడు.

ఆ ద్వారకాపట్టణం వెడల్పు వంద ఆమడలు. చుట్టుకొలత నాలుగువందల ఆమడలు.

ఆ నగర మధ్యంలో, పన్నెండామడల పరిమితిగల ఒక దుర్గం ఉంది. ఆ నగరానికి వెలుపల, తొమ్మిదామడల పరిమితిగల మరొక దుర్గం ఉంది. నగరిలో ఉండే దుర్గంలో, శ్రీకృష్ణుని అంతఃపుర కాంతలకు చెందిన తొమ్మిది లక్షల గృహాలున్నై. అక్కడే, లీలా సరోవరం ఉంది. పదహారువేల చూటఎనిమిది తీర్థాలున్నై. శ్రీకృష్ణుని అష్టమహిమలకు చెందిన సుందర మందిరాలు కూడా అక్కడే ఉన్నై. శ్రీకృష్ణుని ఆదేశంమీద శంఖునిధి, అష్టనిధులనూ ద్వారావతిలో దింపాడు. ద్వారకలో కృశవై భవులూ, సౌఖ్యహీనులూ, ఉండరాదన్న శ్రీకృష్ణుని అభిప్రాయమే దానికి కారణం.

అక్కడి తీర్థాలలో ప్రముఖమైనది జ్ఞాన తీర్థం. ఆ తీర్థం ప్రక్కనే పారిజాత వృక్షం ఉంది. జ్ఞానతీర్థంలో స్నానంచేసి, పారిజాతాన్ని స్పృశించినవారికి, భక్తి జ్ఞాన వైరాగ్యాలు లభించి తీరుతై. వారు శ్రీకృష్ణుని ప్రేమకు పాత్రు లవుతారు.

జ్ఞానతీర్థానికి సమీపంలోనే, శ్రీకృష్ణుని ఆనంద మందిరం ఉంది. దాన్ని చూసిన వారు, కృతార్థులూ, జీవన్ముక్తులూ అవుతారు.

ఆ మందిరానికి, ఆనతిదూరంలో, కృష్ణ తేజోద్భవ అయిన కృష్ణకుండం ఉంది. అందులో స్నానం చేయటం వల్లనే, జాంబవతీ సుతుడైన సాంబుడు జీవన్ముక్తుడు కావటం జరిగింది. ఆ కృష్ణకుండానికి ప్రక్కనే, బలభద్ర సరోవరం ఉంది. అందులో స్నానం చేసినవారి పాతకాలన్నీ హరించిపోతై.

అటువంటి అనేక సరస్సులతోనూ, సుందర మందిరాలతోనూ, దివ్యోద్యానాలతోనూ విరాజిల్లే ఆ ద్వారకానగరం, భూలోక స్వర్గంగా ఉంటుంది. ఆ నగరాన్ని దర్శించటంకూడా అదృష్టమే. ఆ నగరంలో ప్రవేశించిన తరువాతనే, శ్రీకృష్ణుడు, సాక్షాత్తు లక్ష్మీదేవి అయిన రుక్మిణి కన్యను వివాహం చేసుకోవటం జరిగింది.

విదర్భ దేశాధీశ్వరుడైన భీష్మకునికి, రుక్మి, రుక్మధరుడు, రుక్మబాహుడు, రుక్మకేశుడు, రుక్మనేత్రుడు అనే ఐదుగురు కుమారులూ, రుక్మిణి అనే ఒక కూతురూ ఉన్నారు. వారందరిలోకీ రుక్మిణి కడగొట్టు బిడ్డ.

ఆమె లక్ష్మీదేవి అంశతో జనించింది; మహా గుణవంతురాలనీ, సౌందర్యరాశి అనీ ప్రసిద్ధి పొందింది.

భీష్మకుని ఇంటికి ఎప్పుడూ అనేకమంది అతిథులు వస్తూ ఉండేవారు. వారు, రాజుల ప్రశంస వచ్చినప్పుడల్లా, యాదవ శ్రేష్టుడైన శ్రీకృష్ణుని రూప బల గుణాదులను పేర్కొంటూ ఉండేవారు; వాటిని అభివర్ణిస్తూ ఉండేవారు. అది కారణంగా, రుక్మిణికి, బాల్యంలోనే, శ్రీకృష్ణునిమీద అదో విధమైన అభిమానం ఏర్పడ్డది. అది ఆమె వయసుతోపాటు అభివృద్ధి పొందటం, వివాహోచితమైన వయసు వచ్చే సమయానికి, ఆమె కాయనమీద ప్రేమ జనించటం, ఆయనకు భాగ్య కావాలని ఆమె నిర్ణయించుకోవటం జరిగినై.

రుక్మిణీదేవి సౌందర్యాన్ని గురించి, సద్గుణాలను గురించి శ్రీకృష్ణుడు కూడా విన్నాడు. విని, ఆమె నెలాగైనా వివాహం చేసుకుతీరాలని నిర్ణయించుకున్నాడు.

అదలా ఉండగా, భీష్మక నందనుడైన రుక్మి, తన చెల్లెలిని, చేది రాజైన శిశుపాలునకిచ్చి వివాహం చేయాలని నిశ్చయించుకోవటం జరిగింది. శ్రీకృష్ణునిమీద అతనికి కలిగిన అకారణ వైరమే ఆ విధమైన అతని మౌఢ్యానికి మూలం.

తన అన్నదైన అభిప్రాయం రుక్మిణీదేవి గ్రహించింది. గ్రహించి, అమితంగా విచారపడ్డది. అది కారణంగానే, ఆమె, ఒకసారి, తనకు పరమాపుడైన ఒక బ్రాహ్మణునికి తన మృదయాన్ని విశదపరచుకుంది. దాన్ని, శ్రీకృష్ణునకు తన పక్షాన నివేదించుకోవలసిందిగా ప్రార్థించింది. ఆ వెంటనే, ఆయనకు, అనేకమైన కానికలు సమర్పించుకుని ఆయన్ని ద్వారావతికి పంపింది.

83. శుభ సందేశం :

అలా ద్వారావతి చేరుకున్నబ్రాహ్మణుని చూసి, శ్రీకృష్ణుడు*⁸⁴ తన ఆసనంమీదినుంచి దిగాడు. గౌరవపూర్వకంగా ఆయన్ని సమీపించాడు. స్వాగతం చెప్పాడు. పూజించాడు. సత్కరించాడు. ఆ తరువాత, భోజనానంతరం, ఆయన విశ్రాంతి తీసుకునే సమయంలో, ఆయన ప్రక్కగా కూర్చుని, స్వయంగా పాదాలు ఒత్తాడు. ఆ సమయంలోనే*⁸⁵ కుశల ప్రశ్నల అనంతరం, 'మీరు ఎక్కడినుంచి ఏ వని

*84 దృష్ట్వా బ్రహ్మణ్యదేవస్త మవరుహ్య నిజాసనాత్
ఉపవేశ్వార్హయాం చక్రే యథాఽఽత్మానం దివౌకసః.
తం భుక్తవంతం విశ్రాంత ముపగమ్య సతాంగతిః
పాణి నాభిమృశన్ పాదా వవ్య గ్రస్త మపృచ్ఛత.

*85 యత స్త్వ మాగతోదుర్గం నిస్తీర్యేహ యదిచ్ఛయా
సర్వం నో బ్రూహ్య గుహ్యంచేత్ కిం కార్యం కరవామ తే.

మీద ఇలా దయచేశావో, అభ్యంతరం లేనిపక్షంలో, సెలవివ్వవలసింది. మేము మీ ఆశయ సిద్ధికి చేయగల దేమైనా ఉన్నట్టయితే అజ్ఞాపించ వలసింది' అని వినయపూర్వకంగా అన్నాడు.

శ్రీకృష్ణుడొసగిన ఆతిథ్యానికి అమితంగా సంతుష్టి చెందిన ఆ విప్రుడు, ఆయనకు సమాధానంగా ఇలా అన్నాడు.

“కృష్ణా ! నేను విదర్భవాసిని. నన్ను సునందుడంటారు. అచ్చటి మా రాజపుత్రి అయిన రుక్మిణీదేవి వద్దనుంచి, వివాహ సంబంధమైన ఒక శుభ సందేశాన్ని నీకు తీసుకువచ్చాను. ఆమె, నీ చరణాబ్జాలనే ఆశ్రయించి, నీ సన్నిధి నాకాంక్షిస్తూ, తన హృదయాన్ని నీకు నివేదించుకోవలసిందిగా నన్ను కోరింది. ఆమె పలుకులనే నేను నీకు విన్నవించుకుంటున్నాను; అవధరించవలసింది.

“ఏ నీ గుణములు కర్ణేంద్రియంబులుసోక

దేహతాపంబులు దీటిపోవు

నే నీ శుభాకార మీక్షింప గన్నుల

కఖిలార్థలాభంబు గలుగుచుండు

నే నీ చరణసేవ నేప్రొద్దు చేసిన

భువనోన్నతత్వంబు బొందగలుగు

నే నీ లసన్నామ మేప్రొద్దు భక్తితో

దడవిన బంధసంతతులు వాయు

నట్టి నీయందు నా చిత్త మనవరతము

నచ్చియున్నది నీయాన నాన లేదు

కరుణ జూడుము కంసారి ఖల విదారి

శ్రీయుతాకార మానినీ చిత్తచోర !

కృష్ణా ! నువ్వు అతి లోకసుందరుడవు. కుల రూప శీల విద్యా వయోతేజ స్సంపన్నుడవైన నిన్ను, శ్రీదేవి, తనకు తానై వరించింది.

అదే, నీ త్రిజగన్మోహనత్యానికి నిదర్శనం; నన్ను నీ చరణదాసిగా చేయటానికి మూలం.

శ్రీయుతమూర్తి యో పురుషసింహమ సింహముపాలిసామ్ము గో
మాయువు కోరుచందమున మత్తుడు చైద్యుడు నీ పదాంబుజ
ధ్యాయనియైన నన్ను వడి దా గొనిపోయెదనంచు నున్నవా
డా యథమాధముండెటుగ డద్భుతమైన భవత్ప్రతాపమున్.

ప్రతముల్ దేన గురు ద్విజన్మ బుధసేవల్ దాన ధర్మాదులున్
గత జన్మంబుల నీశ్వరున్ హరి జగత్కళ్యాణు గాంక్షించి చే
సితి నేనిన్ వసుదేవ నందనుడు నా చిత్తేకుడెగాక ని
ర్జితులై పోదురుగాక సంగరములో జేదీశముఖ్యాధముల్.

అంకిలి చెప్పలేదు చతురంగ బలంబులతోడ నెల్లి యో
పంకజనాభ నీవు శిశుపాల జరాసుతులన్ జయించి నా
వంకకువచ్చి రాక్షస వివాహమునన్ భవదీయ శౌర్యమే
యుంకువసేసి కృష్ణ పురుషోత్తమ చేకొనిపొమ్ము వచ్చెదన్.

అంతఃపురంలోఉండే నన్ను, నా బంధువులకు చేటువాటిల్ల
కుండా నిన్ను చేర్చుకునే ఉపాయంకూడా నివేదించుకుంటున్నాను.
రేపు వివాహమనగా, ఈ రోజున, నవవధువు, కులదేవతలయిన
సర్వమంగళను కొలవటమనేది మా ఆచారం ఆ కులదేవతా
యాత్రార్థం నన్ను మావారు నగరిబయటకు తీసుకువెడతారు. ఆ
సమయంలో నువ్వు నన్ను గ్రహించవచ్చు.

ఘను లాస్త్రియ తమోనివృత్తికొఱకై గౌరీకు మర్యాద నె
వ్వని పాదాంబుజ తోయమందు మునుగన్ వాంఛింతు రేనట్టి నీ
యనుకంపన్ విలసింపనేని ప్రతచర్యన్ నూరు జన్మంబులన్
నిను జింతించుచు బ్రాణముల్ విడిచెదన్ నిక్కంబు ప్రాణేశ్వరా !

రుక్మిణీదేవివైన ఆ పలుకులువిని శ్రీకృష్ణుడు అమితానందం పొందాడు. ఆ సమయంలో ఆ విప్రుడు ఆయన్ని ఉద్దేశించి...

‘ఆ యెలనాగ నీకుదగు నంగనకున్ దగు దీవు మా యుపా
ధ్యాయుల యాన పెండ్లియగు దప్పదు జాడ్యములేల నీవు నీ
తోయము వారి గూడుకొని తోయరుహానన దెత్తుగాని వి
చ్చేయుము శత్రులన్ నులుము సేయుము సేయుము శోభనం బిలన్’
అని ప్రోత్సహించాడు.

ఆ పలుకులు విన్న శ్రీకృష్ణుడు కడుపుబ్బ నవ్వాడు.*⁸⁶ ఆ
సందేశ హారి అయిన బ్రాహ్మణుని చేతిని తన చేతిలోకి తీసుకుని ఇలా
అన్నాడు.*⁸⁷

‘కన్నియమీద నా తలపు గాఢము కూరుకురాదు రేయి నా
కెన్నడు నా వివాహము సహింపక రుక్మి తలంచు కీడు నే
మున్నె యెఱుంగుదున్ బరుల మూక వధించి కుమారి దెత్తు వి
ద్యన్నత మ్రాను ద్రచ్చి నవవహ్నిశిఖన్ వడిదెచ్చు కై వడిన్’

ఆ విధంగా తన హృదయాన్ని ఆయనకు విశదపరచుకుని, ఆ
వెంటనే, ఆయననూ, అన్నగారైన బలరామునీ, మరి కొందరు యాదవ
ప్రముఖులనూ తీసుకుని, శైబ్య, సుగ్రీవ, మేఘపుష్ప, బలాహక అనే
దివ్యాశ్వాలు పూన్చిన రథమెక్కి, ఒకేఒక రాత్రిలో విదర్భరాజధానీ
నగరమైన కుండినపురం చేరుకున్నాడు.

*86 వైధర్యాః స తు సందేశం నిశామ్య యదునందనః
ప్రగృహ్య పాణినా పాణిం ప్రహసన్నిద మబ్రవీత్.

*87 తథాహమపి తచ్చిత్తో నిద్రాం చ న లభే నిశి
వేదాహం రుక్మిణా ద్వేషా న్మమోద్వాహో నివారితః
తామానయిష్య ఉన్మధ్య రాజన్యావసదాన్మృధే
మత్సరా మనవద్యాంగీ మేధసోఽగ్నిశిఖామిష.

84. స్వయంవర సన్నాహాలు :

కుండిన నగరంలో, రుక్మిణీ కల్యాణానికి సంబంధించిన సర్వ సన్నాహాలూ అప్పటికే పూర్తి అయినై. ముహూర్తం కూడా సమీపించబోతూ ఉంది. భీష్మకుడు, విత్పదేవతల నర్పించాడు. విప్రసమా రాధన జరిపాడు. వివాహోచితంగా రుక్మిణీదేవి నలంకరింప జేశాడు.

అక్కడ, చేది రాజ్యంలో, రాజైన దమఘోషుడు కూడా, తన కుమారుని అభ్యుదయం కోరి, హోమం చేయించాడు. దాన ధర్మా లాచరించాడు. ఆ తరువాత రథ గజ హయాదులతోనూ, చతురంగ బలాలతోనూ బంధు మిత్రులతోనూ కుండినపురం చేరుకున్నాడు.

శిశుపాలుని మిత్రులైన అనేకమంది రాజులు కూడా వివాహ సందర్భనాపేక్షతో అతణ్ణి అనుసరించారు. ఆ వివాహానికి విఘ్నం కలిగించే ఉద్దేశంతో, బలరామ కృష్ణులు అక్కడికి వచ్చిన పక్షంలో వారిని యెదిరించటానికి, తరిమివేయటానికి నిర్ణయించుకుని, వారితో విరోధం పాటించే జరాసంధ దంతవక్త్ర సాల్వ విదూరథ పాండ్ర కాదులుకూడా, శిశుపాలుని పక్షాన, తమతమసేనలతో తరలివెళ్ళారు. కుండిననగరమంతటా, ఆ సమయంలో, ఇసుకవేస్తే రాలకుండాఉంది.

అదంతా ఎప్పటికప్పుడు గ్రహిస్తూఉన్న రుక్మిణీదేవి, అంత వరకూ, శ్రీకృష్ణునికి సంబంధించినవార్త ఏదీ తనకు చేరకపోవటం వల్ల, అమితంగా కలవరపడ్డది. అది కారణంగానే...

‘లగ్నం బెల్లి వివాహముం గదిసె నేలా రాదు గోవిందు డు
ద్విగ్నంబయ్యెడి మానసంబు వినెనో వృత్తాంతమున్ బ్రాహ్మణుం
డగ్నిద్యోతను డేటికిం దడసె నా యత్నంబు సిద్ధించునో
భగ్నంబై చనునో విరించి కృత మెబ్బంగింబ్రవర్తించునో !

ఘను డా భూసురు డేగెనో నడుమ మార్గశ్రాంతుడై చిక్కెనో
విని కృష్ణుం డిది తప్పుగా దలచెనో విచ్చేసెనో యీశ్వరుం

డనుకూలింప దలంచునో తలపడో యార్యామహాదేవియున్
నను రడింప నెఱుంగునో యెఱుగదో నాభాగ్య మెట్లున్నదో !'

అని, తనలోతాను వితర్కించుకోసాగింది.

అంతలోనే సునందుడు అమితానందంతో ఆమెను సమీపించాడు.
సమీపిస్తూనే ఆమె నుద్దేశించి...

'మెచ్చె భవద్గుణోన్నతి కమేయ భనావళు లిచ్చెనాకు దా
వచ్చె సుదర్శనాయుధుడు వాడె సురాసురులెల్ల నడ్డమై
వచ్చిననైన రాక్షస వివాహమునం గొనిపోవు నిన్ను నీ
సచ్చరితంబు భాగ్యమును సర్వము నేడు ఫలించె గన్యకా !'

అని తెలియపరచాడు.

ఆ బ్రాహ్మణుని పలుకులు రుక్మిణీదేవికి అమృతప్రాయ మైన
విగా తోచినై. ఆమె మనసు కుదుట బడ్డది. అందుకనే ఆమె, తనకు
అంతటి ఉపకృతిచేసిన ఆ మహానుభావుని ఉద్దేశించి...

'జలజాతేక్షణ దోడితెచ్చితివి నా సందేశముం జెప్పి నన్
నిలువం బెట్టితి నీకృపన్ బ్రతికితిన్ నీయంత పుణ్యాత్మకుల్
గలరే దీనికి నీకు బ్రత్యుపకృతిం గావింప నేనేర నం
జలి గావించెద భూసురాన్వయమణి సద్బంధుచింతామణి !'

అని హృదయపూర్వకంగా ఆయనకు నమస్కరించింది. తన కృతజ్ఞతను
తెలుపుకుంది.

బలరామకృష్ణులు, తన కుమార్తె వివాహం చూసే నిమిత్తం
రావటం గ్రహించి, భీష్మకుడు, మంగళవాద్యాలతో వారికి ఎదురు
వెళ్ళాడు. విధ్యుక్తంగా వారిని పూజించాడు. ఉచితమైన కానిక
లిచ్చి, వారినీ వారితో వచ్చినవారినీ శ్రీమంతమైన ఒక విడిదిలో
చేర్చాడు.

అలా మహారాజువల్ల పూజింపబడి, విడిదలచేరిన శ్రీకృష్ణుని చూసి, విదర్భపురవాసులందరూ అమితానందం పొందారు. అంతే కాదు.

‘తగు నీ చక్రి విదర్భరాజ సుతకుం దధ్యంబు వై దర్భియుం
దగు నీ చక్రికి నింతమంచిదగునే దాంపత్య మీ యిద్దఱుం
దగులం గట్టిన బ్రహ్మ నేర్పరిగదా దర్పాహతారాతియై
మగడౌ గావుత జక్రి యీ రమణికిన్ మా పుణ్యమూలంబునన్’
అని, తమలో తాము అనుకోసాగారు.

85. గౌ రీ పూ జ :

అంతలో సుముహూర్తం సమీపించింది. ఆ సమయాన...

సన్నద్ధులై బహుశస్త్ర సమేతులై

బలసి చుట్టును వీరభటులు కొలువ

ముందఱ నుపహారములు కానుకలు గొంచు

వర్గంబులై వారవనిత లేగ

బుష్ప గంధాంబర భూషణ కలితలై

పాడుచు భూసురభార్య లరుగ

బణవ మర్దశశంఖ పటహకాహళ వేణు

భేరిధ్వనుల మిన్ను పిక్కటిలగ

దగిలి సఖులుగొలువ దల్లులు జాంధవ

సతులు దోడరాగ సవినయముగ

నగరు వెడలి నడచె నగజాతకును మ్రొక్క

జాల చికురపిహితఫాల యగుచు.

అలా వెళ్ళి, రుక్మిణీదేవి ఆలయం చేరుకుంది. అక్కడ ఉన్న ఆది దంపతులకు ధూపదీపాలూ నానా విధోపహారాలూ సమర్పించు కుంది. ఆపైన, గౌరీదేవిని ఉద్దేశించి...

‘నమ్మితి నా మనంబున సనాతనులై న యుమా మహేశులన్
మిమ్ము బురాణ దంపతుల మేలు భజింతుగదమ్మ మేటి పె
ద్దమ్మ దయాంబురాళివిగదమ్మ హరిం బతి జేయుమమ్మ నిన్
నమ్మినవారి కెన్నడును నాశములేదుగదమ్మ యీశ్వరీ !’

అని ప్రార్థించింది. అక్కడ ఉన్న ముత్తైదువులందరకూ నానావిధ
ఫలాలనూ అర్పించుకుంది. వారి దీవన లందుకుంది. శ్రీకృష్ణుని మన
సులో నిలుపుకుని, రాయంచ మాదిరి ఆలయంనుంచి బయటకు
వచ్చింది.

ఆ విధంగా బయటకు వచ్చిన రుక్మిణీదేవికి, ద్వార సమీపంలో,
గరుడకేతనాంచితమైఉన్న శ్రీకృష్ణుని దివ్యరథం కనిపించింది. దాన్ని
చూసి, ఆమె, అమితానందంతోనూ, లజ్జతోనూ తలవంచుకుని,
మెల్లమెల్లగా, అటుగా అడుగులు వేయసాగింది.

అంతలో, శ్రీకృష్ణుడు, తనకు నలువంకలా ఉన్న రాజుల నెవ్వ
రినీ లక్ష్యం చేయకుండా ముందుకువచ్చి*⁸⁸ రుక్మిణీదేవి కరగ్రహణం
చేసి, ఆమెను దగ్గరకు తీసుకున్నాడు. రథంలో ఎక్కించుకున్నాడు.
విజయ శంఖాన్ని పూరించి, ద్వారావతి దిక్కుగా పయనం సాగించాడు.

88. రుక్మిణీ హరణం :

అది చూసిన జగాసంధాదులకు అమితమైన ఆగ్రహం కలిగింది.
వారు శ్రీకృష్ణుని పరాక్రమాన్ని సహించలేకపోయినారు. అందుకనే,
రోషపూరిత హృదయాలతో...

*88 తాం రాజకన్యాం రథ మారురుక్షతీం జహార కృష్ణో ద్విషతాం సమీక్షతాం
రథం సమారోవ్య సుపర్ణలక్షణం రాజన్యచక్రం పరిభూయ మాధవః.

తతో యయా రామ పురోగమైః శనైః
సృగాల మధ్యాదివభాగ హృద్ధరిః.

‘ఘన సింహంబుల కీర్తి నీచ మృగముల్ గైకొన్న చందంబునన్
మనకీర్తుల్ గొని బాల దోడ్కొనుచు నున్నాదంబుతో గోపకుల్
సనుచున్నా రదె శౌర్య మెన్నటికి మీ శస్త్రాస్త్రముల్ గాల్పనే
తనుమధ్యన్ విడిపింపమేని నగరే ధాత్రీజనుల్ క్రంతలన్’

అని ఒకరికొకరు తెలుపుకున్నారు. ఆవెంటనే తమతమ అస్త్రాలు
తీసుకుని, సైన్యాలను తరలించుకుని, యాదవవీరులను తరుముకుంటూ
వెళ్ళారు; వెడుతూనే వారిమీద బాణవర్షం కురిపించసాగారు.

అదిచూసిన రుక్మిణీదేవి అమితంగా లజ్జించింది. తను కార
ణంగా, యాదవవీరులు బాధలపాలు కావటం ఆమె సహించలేక
పోయింది. కాని, చేయగలదేమీలేక, శ్రీకృష్ణునివంక బిత్తరిచూపులు
చూడసాగింది. అది గ్రహించిన శ్రీకృష్ణుడు...

‘చొచ్చెద రదె యదువీరులు
ప్రచ్చెద రరిసేన లెల్ల వైరులు పెలుచన్
నొచ్చెదరును విచ్చెదరును
జచ్చెదరును నేడు జూడు జలజాతాక్షి!’

అని ఆమెను ఊరడించాడు; ఉత్సాహపరచాడు.

ఆవెంటనే, గద బలభద్రాదులయిన యదుశూరులు, నిలబడి,
జరాసంధాదులతో తలపడ్డారు. వారిమీద, శరవర్షం కురిపించారు.
వారి రథాలను కూల్చారు. మత్తగజాలను సంహరించారు. అశ్వాలను
వధించారు. సైనికులను చంపేశారు. ఆవిధంగా తమ విక్రమాన్ని
ప్రదర్శిస్తూఉన్న కృష్ణానుచరుల సమక్షాన నిలువలేక, శిశుపాలుని
సహచరు లందరూ చెల్లాచెద రై నారు.

అదంతా చూసిన శిశుపాలుడు, భార్యను కోల్పోయినవాని
మాదిరి, అమితంగా విచారపడసాగాడు. అదిగ్రహించిన జరాసంధుడు,
అతణ్ణి సమీపించి, ఊరడించే ఉద్దేశంతో ఇలా అన్నాడు.

“దేహధారు లెప్పుడూకూడా స్వతంత్రులు కానేకారు. వారు పరమేశ్వరునికి అధీనులు. ఆ పరమేశ్వరుడు, వారిని, తన ఇచ్చవచ్చినట్టు ఆడిస్తూఉంటాడు. నుఖం కలిగించి పొంగజేస్తాడు; దుఃఖం కల్పించి కృంగదీస్తాడు.

జయాపజయాలనేవి ఎప్పుడు ఎవరికి ఏవిధంగా లభించేదీ ఎవరూ చెప్పలేరు. నామటుకు నేను, ఈ కృష్ణుని చేతులో, పదిహేడు సార్లు పరాజయం పొందటం జరిగింది. అయినా, నేను నిరాశచెంద లేదు. తిరిగి ఇరవై మూడు అక్షాహిణుల సేనతో వెళ్ళి అతడితో తలపడ్డాను; విజయం పొందాను. అదేవిధంగా, నువ్వుకూడా, కాలం కలసివచ్చినప్పుడు, తప్పకుండా అతణ్ణి జయిస్తావు. ఈరోజున అతడు నీకు కల్పించిన అవమానానికి తగిన ప్రతీకారం చేసినీరుతావు. దానికి ఇంతగా విచారపడటం సమంజసం కాదు. ఇంతకూ...

బ్రతుకవచ్చు నొడల బ్రాణంబు లుండిన
బ్రతుకు గలిగెనేని భార్య కలదు
బ్రతికితీవు భార్యపట్టు దయ్య మెఱుంగు
వగవ వలదు చైద్య వలదు వలదు !”

87. రుక్మి పరాభవం :

ఆవిధంగా, శిశుపాలునకు కొద్ది ఊరట కలిగించి, జరాసంధాదులు వెళ్ళిపోయినారు. అదంతా గ్రహించిన రుక్మి, తన చెల్లెలిని కష్టం అపహరించుకుపోవటం సహించలేక, ఒక అక్షాహిణిబలంతో యాదవులమీదికి ఉరికాడు. శ్రీకృష్ణుని రథాన్ని సమీపించాడు. ఆయనమీద తీవ్రమైన బాణాలనుకూడా వదిలాడు. ఆసమయంలోనే, ఆయన్ని ఉద్దేశించి

‘మా సరివాడవా మా పాప గొనిపోవ
నేపాటిగలవాడ వేది వంశ

మెందు జన్మించితి వెక్కడ బెరిగితి
 వెయ్యది నడవడి యెవ్వ డెలుగు
 మానహీనుడ వీవు మర్యాదలును లేవు
 మాయగై కొనిగాని మలయ రావు
 నిజరూపమున శత్రు నివహంబుపై బోవు
 వసుధేశుడవుగావు వావి లేదు
 కొన్నా నిమ్ము నీవు గుణ రహితుండవు
 విడువు విడువవేని విలయకాల
 శిఖిశిఖాసమానశిత శిలీముఖముల
 గర్వమెల్ల గొందు గలహమందు'

అని హుంకరించాడు.

రుక్మి పలుకులు విని, శ్రీకృష్ణుడు మందహాసం చేశాడు. ఆవెంటనే అగి, కొన్ని తీవ్రవాణాలను వదలి, అతని కోదండాన్ని ఖండించాడు. రథాన్ని కూల్చాడు. అతణ్ణి గాయపరచాడు.

అప్పటికికూడా, రుక్మికి, శ్రీకృష్ణుని సామర్థ్యం అవగతం కాలేదు. అది కారణంగానే, అతడు ఖడ్గ కవచాలు ధరించి ఆయనతో తలపడ్డాడు. కాని, శ్రీకృష్ణుడు, వాటినికూడా చూర్ణం చేశాడు; అతని శిరాన్ని ఖండించే ఉద్దేశంతో కత్తి నెత్తాడు.

రుక్మిణీదేవి ఆ పరిస్థితిని చూసింది. తన అన్న అయిన రుక్మికి సంభవించబోయే ఆపదను అర్థం చేసుకుంది. అమితంగా అడలి పోయింది. అందుకనే శ్రీకృష్ణుని పాదాలమీదపడి....

‘నిన్ను నీశ్వరు దేవదేవుని నిర్ణయింపగ లేక యో
 సన్నుతామర కీర్తిశోభిత సర్వలోకశరణ్య మా
 యన్న యీతడు నేడు సేసె మహాపరాధము నీయెడన్
 నన్ను మన్నన సేసి కావు మనాథనాథ దయానిధి!’

అని వేడుకుంది. అంతేకాదు.

'కల్లలేదని విన్నవించుటకాదు వల్లభ యీతనిం
బ్రల్లదుం దెగజూచితేనియు భాగ్యవంతుల మైతి మే
మల్లుడయ్యె ముకుందు డీశ్వరు డంచు మోదితులై న మా
తల్లిదండ్రులు పుత్రశోకము దాల్చి చిక్కుదు రీశ్వరా !'

అనికూడా మృదుమధురంగా నివేదించుకుంది.

రుక్మిణీదేవి ప్రార్థన విన్న శ్రీకృష్ణుడు, రుక్మిణి సంహరించే
అభిప్రాయం వదలుకున్నాడు. ఆ వెంటనే అతణ్ణి సమీపించి, *⁸⁹బంధించి,
అతని తల గొరిగి, మీసలు కొంతవరకు తీసి విరూపిని చేశాడు.

88. రుక్మిణీదేవి విచారం :

భీష్మకనందనుడయిన రుక్మిణి ఆవిధంగా చూసిన బలరాము
నకు జాలివేసింది. అందుకనే ఆయన, అతనికి బంధవిముక్తి కలిగిం
చాడు. ఆ వెంటనే శ్రీకృష్ణుని ఉద్దేశించి...

'తలమనక భీష్మనందను
తలయును మూతియును గొలుగ దగవే బంధుం
దలయును మూతియు గొలుగుట
తల దలుగుటకంటె దుచ్ఛతరము మహాత్మా !
కొందఱు రిపులని కీడును
గొందఱు హితులనుచు మేలు గూర్చవు నిజ మీ
వందఱు యందును సముడవు
పొందగ నేలయ్య విషమబుద్ధి ననంతా !'

అని మందలిస్తున్నట్టుగా పలికాడు. ఆ తరువాత, రుక్మిణీదేవి నుద్దే
శించి ఇలా అన్నాడు

*89 చై లేన బధ్వా త మసాధుకారిణం

సశ్మశ్రు కేశం ప్రవపన్ వ్యూహపయత్...

“తోడం బుట్టినవాని భంగమునకున్ దుఃఖించి మా కృష్ణు నె
గ్గాడం జూడకుమమ్మ పూర్వభవకర్మాధీనమై ప్రాణులం
గీడున్ మేలును జెందు లే దొకడు శిక్షింపంగ రక్షింప నీ
తోడంబుట్టువు కర్మశేషపరిభూతుండయ్యె నే డియ్యెడన్.

అంతేకాదు. బంధువై నవాడు వధార్హమయిన దోషం చేసినా
వధ్యుడు కాదు. అతణ్ణి వధించటంవల్ల పాపం సంభవిస్తుంది. ఎవరు
చేసిన దోషానికి వారు బలి అయితీరుతారు. అందుకనే, దోషిని అతని
దోషానికే వదలివేయటం ఉత్తమం. కాని, క్షత్రియ ధర్మం దానికి
విరుద్ధంగా ఉంటుంది. క్షత్రియుడయినవాడు, దోషి అయిన సోదరు
నయినా శిక్షించి తీరుతాడు.

శ్రీమదాంధులై నవారు, భూమినీ, ధనధాన్యాలనూ, స్త్రీలనూ,
భోగాలనూ అభిమానాన్నీ నిమిత్తంగా చేసుకుని, ఇతరులను
హింసిస్తూఉంటారు. అటువంటివారిని దండించటం క్షత్రియులయిన
వారి ధర్మం. మా కృష్ణుడుకూడా ఇప్పు డా ధర్మాన్నే పాలించు
కున్నాడు. దానికి నువ్వు విచారపడటం సమంజసం కాదు.

అజ్ఞానజ మగు శోకము
విజ్ఞాన విలోకనమున విడువుము నీకుం
బ్రజ్ఞావతికిం దగునే
యజ్ఞానులభంగి వగవ నంభోజముఖి!”

బలరాముని పలుకులు రుక్మిణీదేవి విచారాన్ని చాలవరకు
తొలగించినై. కాని, రుక్మిమాత్రం, తనకు జరిగిన పరాభవానికి అమీ
తంగా విచార పడుతూనే ఉన్నాడు. అది కారణంగా, అతడు,
కృష్ణుని గెలిచిగాని కుండిననగరంలో ప్రవేశించనని ప్రతిజ్ఞచేసి, ఆ తరు
వాత, ఆ సమీపంలో ఉన్న భోజకట మనే పురంలో ఉండిపోవటం జరి
గింది.

ఆవిధంగా రాజులందరినీ జయించి, ద్వారకానగరం చేరుకుని...

ధ్రువకీర్తిన్ హరి పెండ్లి యాడె నిజచేతో హరిణిన్ మాన వై
భవ గాంధీర్య విహరిణిన్ నిఖిల సంపత్కారిణిన్ సాధు బాం
ధవ సత్కారిణి బుణ్ణుచారిణి మహాదారిద్ర్య సంహరిణిన్
సుపిభూషాంబరధారిణిన్ గుణవతి చూడామణిన్ రుక్మిణిన్.

89. ప్రద్యుమ్నుడు :

ఆ రుక్మిణీ కృష్ణులకు, పూర్వం మహేశ్వరుని కంటిమంటవల్ల
దగ్గుడయిన మన్మథుడు ప్రద్యుమ్నుడుగా జన్మించాడు. అతని తరు
వాత, వారికి, చారుధేష్టుడు, సుధేష్టుడు, సుషేణుడు, చారుగుప్తుడు,
చారువాహనుడు, చారువిందుడు. చారుభద్రుడు, చారుగర్భుడు,
చారుడు అనే కుమారులూ, చారుమతి అనే కూతురూ జన్మించారు.

ప్రద్యుమ్నుడు. రూపురేఖావిలాసాలలోగాని, వీర్యప్రతాపాల
లోగాని, ఏ విధంగానూ తండ్రికి తీసిపోయేవాడు కాదు. అతణ్ణి
చూసినవా రందరూ అతడు శ్రీకృష్ణుడే అనుకునేవారు. ఒక్కొక్క
కప్పుడు, శ్రీకృష్ణుని అంతఃపురకాంతలుకూడా అలాగే పొరబడటం
జరుగుతూఉండేది. శ్రీకృష్ణుని వైరివర్గానికిచెందినవారు, ప్రద్యుమ్ను
డెదురై నప్పుడు, అతడే శ్రీకృష్ణుడనుకుని భయపడి తొలగిపోతూ
ఉండేవారు. అతడు శంఖరాసురుని అనాయాసంగా సంహరించాడని
తెలిసినవారు, అతనితో విరోధించటం అపాయకరమని నిర్ణయించుకుని
అతని చెలిమినే ఆశిస్తూ ఉండేవారు. కాలక్రమాన, మన్మథుని భార్య
అయిన రతీదేవి, మాయావతి అనే పేరుతో ప్రద్యుమ్నుని ధర్మపత్ని
అయింది.

శ్రీకృష్ణునకూ ప్రద్యుమ్నునకూ ఉన్న భేదమల్లా ఒకటే.
కృష్ణునికి, మెడలో కౌస్తుభం హృదయాన శ్రీవత్సం ఉండేవి.
ప్రద్యుమ్నునకు అవి శూత్రం ఉండేవికావు. అంతే.

90. సత్రాజితుడు-స్వమంతకం :

పూర్వం సత్రాజితుడనే ఒక రాజు ఉండేవాడు. ఆయన ఒకానొక సముద్రతీరాన నిలబడి పదహారు రోజులపాటు సూర్యుని ఆరాధించాడు. అది కారణంగా సూర్యు డాయనకు స్వమంతకమనే ఒక దివ్యమణిని ప్రసాదించాడు.

ఆ స్వమంతకం ఎవరిదగ్గర ఉంటే వారికి దినానికి ఎనిమిది భారాలు-మూడు మణుగుల ఐదు శేర్లు-బంగారం లభిస్తుంది. ఆ మణిని ఏరాజు పూజిస్తే ఆ రాజు రాజ్యంలో దుర్భిక్షంగాని, సర్పభీతిగాని, మానసిక శారీరక బాధలుగాని ఎక్కడా ఉండవు. దుష్టులు ఆ ప్రాంతంలో కలికానికికూడా కనిపించరు.

సత్రాజితు డొకసారి, ఆ మణిని ధరించి ద్వారావతికి వెళ్ళాడు. అతణ్ణి దూరంనుంచి చూసిన ప్రజలు, శ్రీకృష్ణ దర్శనార్థం సూర్యుడే దిగివచ్చా డనుకున్నారు. ఆ అభిప్రాయంతోనే వారు శ్రీకృష్ణుని సమీపించి...

‘దివిజాధీశ్వరు లిచ్చయింతురుగదా దేవేశ నిన్జూడ యా
దవ వంశంబున గూఢమూర్తివి జగత్రాణుండవై యుండగా
భవదీయాకృతి జూడ నే డిదె రుచి ప్రచ్ఛన్న దిగ్భాగుడై
రవియో నీరజగర్భుడో యొకడు సేరన్వచ్చె మార్గంబునన్’
అని నివేదించుకున్నారు.

సర్వజ్ఞుడయిన శ్రీకృష్ణుడు, వారిమాటలువిని, మందహాసం చేశాడు. వారికి కనిపించినవాడు స్వమంతకమణి సమేతుడయిన సత్రాజితుడనీ, సూర్యుడుకాడనీ వారికి తెలియపరచాడు.

ఒకసారి, శ్రీకృష్ణుడు, ఆమణిని యాదవ విభుడయిన ఉగ్ర సేనున కీయవలసిందిగా సత్రాజితుని కోరటం జరిగింది. కాని, అర్థ లోభంవల్ల, సత్రాజితుడు ఆయన కోరికను నిరాకరించాడు.

సత్రాజితునకు ప్రసేనుడనే ఒక సోదరు డున్నాడు. అత డొక రోజున ఆమణిని ధరించి, మృగయావినోదార్థం అడవికి వెళ్ళాడు. అలా వెళ్ళిన ప్రసేనునీ అతని అశ్వాన్నీ కూల్చి, ఒక సింహం, ఆమణిని తీసుకుని పరుగెత్తసాగింది. జాంబవంతుడు అది చూశాడు. చూసి, సింహాన్ని వధించి, మణిని గ్రహించి, తన గుహ చేరుకున్నాడు; అక్కడ, దాన్ని, తన కుమారుడైన సుకుమారుని తొట్టెకు ఆటవస్తువుగా అమర్చాడు.

వనానికి వెళ్ళిన ప్రసేనుడు తిరిగి రాకపోవటంవల్ల, సత్రాజితుడు అమితంగా ఆవేదనపడ్డాడు. ఆ సమయంలో అతను, ఆమణిని కోరిన కృష్ణుడే. దానికోసం, ప్రసేనుని వధించి ఉండవచ్చుననికూడా అనుకోవటం జరిగింది. ఆ అభిప్రాయం ఆనోటా ఆనోటా శ్రీకృష్ణుని చేరింది. ఆ వృథాపవాదును తొలగించుకునే ఉద్దేశంతో, ఆ వెంటనే, ఆయన, కొందరు నగరవాసులను వెంటబెట్టుకుని ప్రసేనుని వెదుకుతూ అరణ్యంలో ప్రవేశించాడు.

ఆవిధంగా అరణ్యంలో ప్రవేశించిన కృష్ణునకు, మున్నుండుగా, సింహంచేత చంపబడ్డ ప్రసేనుని అశ్వం కనిపించింది. ఆ తరువాత, మరి కొంతదూరంలో, ప్రసేనుని శవం దొరికింది. ఆపైన, జాంబవంతునివల్ల సంహరింపబడ్డ మృగేంద్రం, ఆ జాంబవంతుడు ప్రవేశించిన గుహ గోచరించిన్నై.

90. జాంబవంతుడు :

శ్రీకృష్ణుడు అక్కడ ఆగాడు. అగి, ఆ గుహబయటనే ఉండవలసిందిగా తనవారిని ఆదేశించాడు. తనుమాత్రం, ఒంటరిగా ఆ గుహలో ప్రవేశించాడు.

అలా ప్రవేశించిన శ్రీకృష్ణుడు, అంధకారబంధురంగానూ, అతి భయంకరంగానూ ఉన్న ఆ గుహలోపలికి వెళ్ళాడు. వెళ్ళి, అక్కడ ఒక

ఊయెలకు ఆటవస్తువుమాదిరి అమర్చబడిఉన్న మణినీ చూశాడు. చూసి*⁹⁰దాన్ని ఎలాగై నా అపహరించుకుపోవాలని ఆ ఊయెలను సమీపించాడు. అక్కడే ఓ ప్రక్కగా నిలబడ్డాడు. జాంబవంతుని పరిచారిక ఒకర్తు అది చూసింది. చూసి, భయపడి ఒక్క కేక పెట్టింది. ఆ కేకవిని గుహాంతర్భాగంలోఉన్న జాంబవంతుడు పరుగుపరుగున అక్కడికివచ్చాడు. వచ్చి, ఆయన ఎవరో ఒక సామాన్యమానవుడై ఉంటాడన్న భావంతో ఆయనతో తలపడ్డాడు.

అప్పుడు, శ్రీకృష్ణునకూ జాంబవంతునకూమధ్య తీవ్రమైన పోరాటం జరిగింది. ఆ సమయంలో, వారు, ఒకరిమీదఒకరు పెద్దపెద్ద పాషాణాలనూ వృక్షాలనూ విసరివేసుకున్నారు. బాహాబాహి పోట్లాడుకున్నారు. పిడుగుపాట్లవంటి పిడికిటి పోట్లతో పరస్పరం పీడించుకున్నారు. ఆ పోరు అలా ఇరవై యెనిమిదిరోజులపాటు సాగింది.

అప్పటికి, శ్రీకృష్ణుని ముష్టిప్రహారణలవల్ల జాంబవంతుని అంగ సంధిబంధాలన్నీ చెదిరిపోయినై. అతని శరీరమంతా నుగ్గునుగ్గుయి పోయింది. అతడు ప్రాణావశిష్టుడయినాడు. అప్పు డతనికి, తను అంత వరకూ పోట్లాడుతున్నది, సామాన్యమానవునితో కాదన్న జ్ఞానం కలిగింది. అది కారణంగానే అతను శ్రీకృష్ణుని ఉద్దేశించి...

‘తండ్రీ! నువ్వు పురాణపురుషుడవు. జగదధీశ్వరుడవు; సర్గస్థితిలయ కారణుడయిన ఈశ్వరుడవు. సర్వజీవరాసులకు ప్రాణానివీ ధైర్యానివీ, బలానివీకూడా నువ్వే.

బాణాగ్ని నెవ్వడు పఱపి పయోరాశి
నింకించి బంధించి యేపుమాపె
బరగ నెవ్వడు ప్రతాప ప్రభారాశిచే
దానవ గర్వాంధ తమస మడచె

*90 తత్ర దృష్ట్వా మణిశ్రేష్ఠం బాలక్రిడనకం కృతం
హర్తుం కృతమతి స్తస్మి న్నవత స్తైర్భ కాన్తికే.

గంజాతములు ద్రెంచు కరిభంగి నెవ్వడు
 వశకంఠు కంఠబృందముల ద్రుంచె
 నా చంద్ర సూర్యమై యలరు లంకారాజ్య
 మునకు నెవ్వడు విభీషణుని నిలిపె

నన్ను నేలిన లోకాధినాథు డెవ్వ
 డంచితోదార కరుణారసాబ్ధి యెవ్వ
 డాతడవు నీవకావె మహాత్మ నేమి
 మాటుపడి యెగ్గు సేసితి మఱవవలయు'

అని ఆయన్ని వినుతించాడు. వేడుకున్నాడు.

ఆవిధంగా, తనకు పరమభక్తుడయిన జాంబవంతుడు తన
 పశ్చాత్తాపాన్ని తెలుపుకోవటంవల్ల, శ్రీకృష్ణుడు అతనిపట్ల ప్రసన్ను
 డయినాడు. తన అభయ హస్తంతో అతని శరీరాన్ని నిమిరాడు; ఆ
 మీద అతణ్ణి ఉద్దేశించి... *91

'ఈమణి మాచే బడెనని
 తామసు లొసరించు నింద దప్పెడు కొఱకై
 నీ మందిర మగు బిలమున
 కే మరుదెంచితిమి భల్లుకేశ్వర వింటే!'

అని ఆదరపూర్వకంగా తెలియపరచాడు.

శ్రీకృష్ణుని పలుకులు విని, జాంబవంతుడు అమితంగా సంతో
 షించాడు; అలా తనకు ఆనందాన్ని ప్రసాదించిన ఆయనకు, కృత
 జ్ఞతాసూచకంగా, ఆమణినీ, తన కుమార్తె అయిన జాంబవతినీ కాను
 కగా సమర్పించుకున్నాడు.

*91 మణిపేతో రిహప్రాప్తా వయ మృక్షవతే బిలం
 మిథ్యాభిశాపం ప్రముజ స్నాత్మనో మణి నామునా.

బిలంలో ప్రవేశించిన శ్రీకృష్ణునికోసం, ఆయన వెంటవచ్చిన వారు, పన్నెండురోజులవరకూ బిలద్వారంవద్దనే వేచిఉన్నారు. అంత వరకూ ఆయన బయటకు రాకపోవటంవల్ల, ఆయన కక్కడ ఏదో అపాయం సంభవించి ఉంటుందని నిశ్చయించుకున్నారు. ఆతరువాత, అమిత విచారంతో, పురానికి వెళ్ళి, దేవకి వసుదేవాదులకూ రుక్మిణి దేవికి తమ అభిప్రాయాన్ని విన్నవించుకున్నారు.

ఆ వార్త చేరగానే, ద్వారకావాసులు, ఆబాలగోపాలం, అమితంగా దుఃఖించారు. ఆ వెంటనే, వారు, ఆయన ఊమంగా తిరిగి రావాలని కోరుతూ, మహామాయ అనీ, చంద్రభాగ అనీ పేర్కొనబడే దుర్గాదేవిని దీక్షతో పూజించసాగారు.

అలా, దీనంగా, తన్ను ఆశ్రయించిన ప్రజలపట్ల, దుర్గ ప్రసన్నురాలయింది. అది కారణంగానే, ఆమె వారిని, ఉద్దేశించి, 'మీకు త్వరలోనే ఆనందం కలుగుతుంది. మాధవుడు స్యమంతకమణితోనూ మరొక జాలామణితోనూ మీకు దర్శన మీయబోతున్నాడు; అని పలికింది. అదివిన్న ద్వారకావాసులు ఆనందతాండవం చేయసాగారు. అంతలో,*⁹² శ్రీకృష్ణుడు వారిఎదుట ప్రత్యక్షమయినాడు. అప్పుడు...

మృతుడై నవాడు పునరా
గతుడై న క్రియం దలంచి కన్యామణి సం
యుతుడై వచ్చిన హరి గని
వితతోత్సవ కౌతుకముల వెలిసిరి పౌరుల్.

ఆ విధంగా నగర ప్రవేశం చేసిన శ్రీకృష్ణుడు, ఒక పెద్ద సభచేసి, ఆ సభకు సత్తాజితుని ఆహ్వానించి, స్యమంతకమణి తనకు లభించిన

*92 తేషాంతు దే వ్యుప స్థానాత్ ప్రత్యాదిష్టాశిషా స చ
ప్రాదు ర్భూవ సిద్ధార్థః సదారో హర్షయన్ హరిః.

వృత్తాంతాన్ని అంతనూ అతనికి విశదపరచాడు; ఆ మణిని అతనికి అందజేశాడు.

91. . . . సా త్రా జి తి :

అలా, తన మణిని తిరిగి పొందిన సత్రాజితుడు, అంతకుముందు తను శ్రీకృష్ణునిగురించి పలికిన పలుకులకు అమితంగా పశ్చాత్తాప పడ్డాడు. అది కారణంగానే...

‘పాపాత్ముల పాపములం
బాపంగానోపునట్టి పద్మాతునివై
బాపము గలదని నొడివిన
పాపాత్ముని పాపమునకు బారముగలదే !

మితభాషిత్యము మాని యేల హరివై మిథ్యాభియోగంబు చే
సితి బాపాత్ముడ నర్థలోభుడను దుశ్చిత్తుండ మత్తుండ దు
ర్మతి నీదేహము గాల్పనే దురిత మే మార్గంబునం బాయు నే
గతి గంసారి ప్రసన్నుడై మనుచు నన్ గారుణ్య భావంబునన్’

అని ఎంతగానో విచారపడ్డాడు. అంతేకాదు. తన మణిని తన కిచ్చినా, శ్రీకృష్ణుడు, తన దోషానికి తన్ను ఏనాటికైనా శిక్షించితిరుతాడన్న అభిప్రాయంతో కుమిలిపోసాగాడు. ‘అనవసరంగా బలవద్విరోధం కల్పించుకున్నానే’ అని బాధపడటం మొదలుపెట్టాడు. అంతలో అతనికి ఒక చక్కని అభిప్రాయం కలిగింది. ఆవెంటనే, అతను...

‘మణిని గూతు నిచ్చి మాధవు పదములు
పట్టుకొంటేనేని బ్రతుకు కలదు
సంతసించు నతడు సదుపాయ మగు నది
సత్య మితర వృత్తి జక్కబడదు’

అని నిర్ణయించుకున్నాడు. ఆ నిర్ణయం ప్రకారం, ఆ రత్నాన్ని, కన్యారత్నమయిన తన కుమార్తెను సత్యభామనూ ఆయనకు సమర్పించుకున్నాడు. కాని, శ్రీకృష్ణుడు*⁹³తన కామణితో అవసరంలేదనీ, సూర్యభక్తుడైన అతనివద్దనే అది ఉండటం సమంజసమనీ చెప్పి, ఆ మణిద్వారా అనుదినం లభించే సువర్ణంలో కొంత భాగాన్నిమాత్రం తీసుకోవటానికి అంగీకరించాడు. కన్యామణిని హృదయపూర్వకంగా స్వీకరించాడు. ఆ విధంగా...

తామరసాక్షు డచ్యుతు డుదారయశోనిధి పెండ్లియాడె నా
నా మనుజేంద్ర నందిత గుణస్థితి లక్షణ సత్యభామ ను
ద్దామ పతివ్రతాత్వ సయధర్మ విచక్షణతా దయా యశః
కామను సత్యభామను ముఖద్యుతి నిర్జిత సోమ నయ్యెడన్.

92. శతధన్వుడు-అక్రూర కృతవర్మలు :

సత్యభామను తన మిత్రుడైన శతధన్వునకిచ్చి వివాహం చేయాలని సత్రాజితుడు మొదట్లో అనుకున్నాడు. కాని, కారణాంతరాల వల్ల ఆమెను శ్రీకృష్ణున కీయటం జరిగింది. అది కారణంగా, శతధన్వుడు సత్రాజిత్తుమీద పగబట్టాడు; అతణ్ణి ఎలాగయినా సాధించి తీరాలనుకున్నాడు.

అది గ్రహించిన అక్రూర కృతవర్మలు, శ్రీకృష్ణుని అపనింద పాలేసిన సత్రాజిత్తును దండించటానికి అదే మంచి తరుణ మనుకున్నారు. ఆ వెంటనే వారు, శతధన్వుని సమీపించి, సత్రాజిత్తునుండి సత్యభామను కాకపోయినా స్యమంతకాన్నయినా పొందటం సమంజసమని అతనికి బోధించారు; అతణ్ణి ఉద్రేకపరచారు.

*93 భగవా నాహ న మణిం ప్రతీచ్ఛామో వయం నృప
తవా స్తాం దేవభక్త స్య వయం చ ఫల భాగినః.

అది కారణంగానే, శతధన్వుడు, ఒకసారి, అవకాశం చూసుకుని, గాఢ నిద్రాపరవశుడై ఉన్న సత్రాజితుని సంహరించి, స్యమంతకాన్ని అపహరించటం జరిగింది.

సత్రాజిత్తు సంహరింపబడిన సమయంలో, శ్రీకృష్ణుడు హస్తినాపురంలో ఉన్నాడు. ఆయన్ని కలుసుకుని, ఆ వార్త నందజేసి, శతధన్వునకు తగిన శాస్త్ర చేయించే ఉద్దేశంతో, సత్యభామ, ఆ వెంటనే అక్కడకు వెళ్ళింది.

అలా తన్ను సమీపించిన సత్యభామలోని ఆవేదనను శ్రీకృష్ణుడు గ్రహించాడు. గ్రహించి*⁹⁴ ఆమె చెప్పినదంతా సానుభూతితో విన్నాడు. మానవసహజమైన ఆచారాన్ననుసరించి, కన్నీరు పెట్టుకున్నాడు. 'ఈ దుఃఖసముద్రాన్ని ఎలా తరించగలం?' అంటూ ఎంతగానో వాపోయినాడు. అలా కొంతసేపు దుఃఖించి, సత్యభామకు ఊరట కలిగించే ఉద్దేశంతో సాంత్వనవచనా లెన్నో పలికాడు. 'శతధన్వుని వధించి, నీకు శాంతి చేకూర్చి తీరుతాను' అని ఆమె చేతిలో చేయివేశాడు. ఆ సమయంలో, బలరాముడు కూడా, 'నేను పరాయివాణ్ణి కాను' అన్నట్టుగా, తమ్ముడు వ్యవహరించినట్టుగానే తనూ వ్యవహరించాడు. శతధన్వుని సంహరించటానికి తనుకూడా శాయశక్తులా కృష్ణునకు సాయపడటానికి మాట యిచ్చాడు.

రామకృష్ణుల నిర్ణయం గ్రహించిన శతధన్వుడు, ఆ వెంటనే, యాదవ పీరుడైన కృతవర్మను కలుసుకుని, వారితో సంభవించబోయే పోరులో తనకు సాయపడవలసిందిగా కోరాడు. కాని, కృతవర్మ అందుకు అంగీకరించలేదు. అంగీకరించక పోవటమే కాదు;

*94 తదాకర్ణ్యైశ్వరౌ (రాజన్) అనుస్మత్య నృలోకతాం
అహో నః పరమం కష్ట మిత్యస్రాతౌ విలేపతుః,

‘అక్కట రామ కృష్ణులు మహాత్ములు వారల కెగ్గు సేయగా
నిక్కడ నెవ్వడోపు విను మేర్పడ కంసుడు బంధుయుక్తుడై
చిక్కడె మున్ను మాగధుడు సేనలతో బదియేడు తోయముల్
దిక్కుల బారడే మనకు దృష్టము వారల లావు వింతయే!’

అని, తనకు బలరామ కృష్ణుల శక్తిసామర్థ్యాలమీద ఉన్న విశ్వాసాన్ని
కూడా చాటుకున్నాడు.

అతని పలుకులు విన్న శతధన్వుడు, అమితంగా నిరాశచెంది,
ఆవై న, అక్రూరుని సందర్శించాడు. అతణ్ణికూడా, కృతవర్మను కోరి
నట్టే కోరాడు. కాని, అక్కడకూడా అతనికి సహాయం లభించలేదు.
అక్రూరుడు అతణ్ణి ఉద్దేశించి...

‘ఎవ్వడు విశ్వంబు నెల్ల సలీలుడై
పుట్టించు రక్షించు బొలియజేయు
నెవ్వనిచేష్టల నెఱుగరు బ్రహ్మాదు
తెవ్వని మాయ మోహించు భువన
మేడెండ్ల పాపడై యేవిభు డొకచేత
గోరక్షణమునకై కొండ నెత్తె
నెవడు కూటస్థు డీశ్వరు డచ్చుత
కర్ము డనంతుండు కర్మసాక్షి
యట్టి ఘనునకు శౌరికి ననవరతము
మ్రొక్కెదము గాక విద్వేషమునకు నేము
వెఱుతు మొల్లము నీవొండు వెంటబొమ్ము
చాలు బదివేలు వచ్చె నీ సఖ్యమునకు’

అని, తన హృదయాన్ని విశదపరచుకుంటూ, అతణ్ణి మందలించాడు.

అప్పుడు, చేయగలదేమీ లేక, శతధన్వుడు, ఆ మణిని, అక్రూరునకు
తెలుపకుండానే, అతని యింట్లో ఒకచోట దాచి ఉంచాడు. ఆ వైన
స్వప్రాణ రక్షణార్థం మిథిలానగరం దిక్కుగా ఫారిపోసాగాడు.

అలా పారిపోతున్న శతధన్వుని, రామకృష్ణులు తరుముకుంటూ వెళ్లారు. వెళ్లి వెళ్లి, అతణ్ణి, ఆ నగర పరిసరాల్లో కలుసుకున్నారు. ఆ వెంటనే, శ్రీకృష్ణుడు, తన చక్రాయుధాన్ని అతనిమీద వదిలాడు. ఆ మరుక్షణంలోనే, అది అతని తలను నరికివేసింది.

ఆవిధంగా కూలిపోయిన శతధన్వునివద్ద, ఎంతగా వెదకినా, వారికి స్యమంతకం కనిపించలేదు. అది గ్రహించిన బలరాముడు, శతధన్వుడు, దాన్ని, తన మిత్రు లెవరివద్దనో దాచి ఉంటాడనీ, ద్వారావతికివెళ్ళి, వా రందరి నివాసాలూ వెదుకవలసిందనీ కృష్ణునకు సలహా ఇచ్చాడు; తనుమాత్రం, మిథిలేశ్వరుడయిన జనకుని సందర్శించు కునే నిమిత్తం, నగరంలో ప్రవేశించాడు.

బలరాముడు తన నగరానికి అలా విచ్చేయటం, జనకునకు అమితానందం కలిగించింది. ఆ వెంటనే, ఆయన అతనికి ఎదురువెళ్ళి, అర్ఘ్యపాద్యాదు లర్పించుకుని, కానిక లిచ్చి సత్కరించాడు. తన వద్ద కొంతకాలం ఉండవలసిందిగా అతణ్ణి ఆభ్యర్థించాడు.

జనకుని కోరికమీద బలరాముడు అక్కడ కొన్ని సంవత్సరాలు ఉన్నాడు. ఆ సమయంలోనే, దుర్యోధనుడు అక్కడికివెళ్ళి, ఆయన వద్ద గదాయుద్ధ కౌశలం గ్రహించటం జరిగింది.

శతధన్వుని మరణవార్త చేరగానే, ద్వారావతిలోఉన్న అతని మిత్రులందరూ అడలిపోయినారు. అంతలో, స్యమంతక మణికోసం, శతధన్వుని మిత్రుల నివాసాలను శ్రీకృష్ణుడు వెదుక దలచాడనికూడా వారు విన్నవించి జరిగింది. అది కారణంగా, శ్రీకృష్ణుని చేతులో తమ బ్రతు కేమాతుందో అన్న భయం వారినందరినీ ఆవరించింది.

అదే సమయంలో, తన ఇంట్లోఉన్న స్యమంతకం అక్రూరుని కంటపడ్డది. దాన్ని చూడగానే, అతడు కంపించిపోయినాడు. మణి తనవద్ద ఉన్నదని మాధవుడు గ్రహించిన పక్షంలో తన మర్యాద

అలా పారిపోతున్న శతధన్వని, రామకృష్ణులు తరుముకుంటూ వెళ్లారు. వెళ్లి వెళ్లి, అతణ్ణి, ఆ నగర పరిసరాల్లో కలుసుకున్నారు. ఆ వెంటనే, శ్రీకృష్ణుడు, తన చక్రాయుధాన్ని అతనిమీద వదిలాడు. ఆ మరుక్షణంలోనే, అది అతని తలను నరికివేసింది.

ఆవిధంగా కూలిపోయిన శతధన్వనివద్ద, ఎంతగా వెదకినా, వారికి స్యమంతకం కనిపించలేదు. అది గ్రహించిన బలిరాముడు, శతధన్వడు, దాన్ని, తన మిత్రులెవరివద్దనో దాచి ఉంటాడనీ, ద్వారావతికివెళ్ళి, వా రందరి నివాసాలూ వెదుకవలసిందనీ కృష్ణునకు సలహా ఇచ్చాడు; తమమాత్రం, మిథిలేశ్వరుడయిన జనకుని సందర్శించు కునే నిమిత్తం, నగరంలో ప్రవేశించాడు.

బలిరాముడు తన నగరానికి అలా విచ్చేయటం, జనకునకు అమితానందం కలిగించింది. ఆ వెంటనే, ఆయన అతనికి ఎదురువెళ్ళి, అర్ఘ్యపాద్యాదు లర్పించుకుని, కానిక లిచ్చి సత్కరించాడు. తన వద్ద కొంతకాలం ఉండవలసిందిగా అతణ్ణి ఆహ్వానించాడు.

జనకుని కోరికమీద బలిరాముడు అక్కడ కొన్ని సంవత్సరాలు ఉన్నాడు. ఆ సమయంలోనే, దుర్యోధనుడు అక్కడికివెళ్ళి, ఆయన వద్ద గదాయుధ కౌశలం గ్రహించటం జరిగింది.

శతధన్వని మరణవార్త చేరగానే, ద్వారావతిలో ఉన్న అతని మిత్రులందరూ అడలిపోయినారు. అంతలో, స్యమంతక మణికోసం, శతధన్వని ప్రితుల నివాసాలను శ్రీకృష్ణుడు వెదుక దలిచాడనికూడా వారు వింటు జరిగింది. అది కారణంగా, శ్రీకృష్ణుని చేతులో ఈ బ్రతు కేమాతుందో అన్న భయం వారినందరినీ ఆవరించింది.

అదే సమయంలో, తన ఇంట్లో ఉన్న స్యమంతకం అక్రూరుని కంటవడ్డది. దాన్ని చూడగానే, అతడు కంపించిపోయినాడు. మణి తనవద్ద ఉన్నదని మాధవుడు గ్రహించిన పక్షంలో తన మర్యాద

నిలువదని అతడు భావించాడు. ఆ భయంతోనే అతడు కృతవర్మతో సహా అక్కడినుంచి పారిపోయినాడు.

తన భక్తుడైన అక్రూరుడు, అవిధంగా రేణుకాతరగతుడు కావటం శ్రీకృష్ణునకు జాధ కలిగించింది. అందుకనే, ఆయన తిరిగి అతణ్ణి రప్పించి గౌరవ పురస్కరంగా జితశితో ఇలా అన్నాడు.

“అక్రూరా! శతధన్వడు, స్యమంతకాన్ని నీకు తెలియ కుండా మీయింట్లో ఉంచి వెళ్ళిన సంగతి మాకు తెలిసింది. అదికారణంగా, ఇక దాని విషయంలో మువ్వ యేవిధంగానూ భయపడవలసిన పనిలేదు.”

ఇక ప్రకృతానికి వద్దాం. సత్రాజితునకు పుత్ర సంతానం లేదు. అతనికి పిండప్రదానం చేయవలసినవారూ, అతని ఋణాలను తీర్చ వలసినవారూ ఇక అతని దౌహిత్రులేనన్న విషయం నీకూ తెలుసు. యథార్థానికి, ఆ పని చేసేవారికే, మృతులదైన ఆ స్తి సంక్రమించటం ధర్మం. అయినప్పటికీ, ఆ స్యమంతకాన్ని మేము కోరటంలేదు. దాన్ని నీ వద్దనే ఉంచటానికి మేము నిశ్చయించుకున్నాము. కాని, మా అన్నగారైన బలిరాముడు ఆ మణి విషయంలో నన్నే నమ్మ లేకుండా ఉన్నాడు. అది కారణంగా, మువ్వ దయ ఉంచి, ఆ మణిని

*ఈ సమ దానవతే వ్యస్త స్వయ్యావై శతధన్వనా

స్యమంతకో మణిః శ్రీమాన్ విదితః పూర్వమేవ హః.

సత్రాజితోఽన పత్యత్వాద్ గృహీయు ర్దుహితుః సతాః
దాయం నిసీయావః పిండాన్ విముచ్ఛర్జం చ శోషితం.

తథాపి దుర్ధరస్త్యై వైష్ణవ్యయాస్తాం సువ్రతే మణిః
కింతు మా మగ్రః సమ్యక్ సప్రత్యేతి మణిం వ్రతి.

దర్శయస్య మహాభాగ బంధూనాం శాంతి మావహ

అవ్యుచ్చిన్నా మఖా వైద్య వర్తస్తే రుక్మవేదయః.

ఒక్కసారి మన వారికందరికీ చూపించవలసింది. మన బంధు వర్గానికి అంతటికీ మనశ్శాంతి కలిగించవలసింది. ఆ వైన, దాన్ని సువ్రతుడ వైన నీ వద్దనే ఉంచుకుని, నీవు ఇటీవల అనుదినం స్వర్ణ వేదికలమీద చేస్తూ ఉన్న యజ్ఞయాగాదికాలకు దాని ఫలితాన్ని వినియోగించ వలసింది.”

ఆ విధంగా పలికి, అక్రూరునివద్ద ఉన్న స్యమంతకాన్ని తన వారి కందరికీ చూపించి, శ్రీకృష్ణుడు మనశ్శాంతి పొందాడు. ఆ తరువాతనే, ఆ మణిప్రభావంవల్ల తనకు లభ్యమైన సిరి నంతనూ దానం చేసి, అక్రూరుడు ‘దానపతి’ అనిపించుకోవటం జరిగింది.

అనంతరం, శ్రీకృష్ణుడు,*⁹⁶ మరణించిన తన మామగారికి పర లోకంలో మేలు చేకూరే నిమిత్తం, జరుపవలసిన కర్మలన్నింటినీ యథావిధిగా, బంధు మిత్రుల సమక్షాన జరిపించాడు.

93. ఇంద్రప్రస్థంలో శ్రీకృష్ణుడు :

ఆ తరువాత ఒకసారి, శ్రీకృష్ణుడు, సాత్యకి ప్రభృతులైన యాదవ ప్రముఖులతో సహా, పాండవులను చూసి వచ్చే నిమిత్తం ఇంద్రప్రస్థానికి వెళ్లటం జరిగింది. అలా వెళ్లిన యాదవ వీరులనూ, శ్రీకృష్ణునీ యుధిష్టిరాదులు విధ్యుక్తంగా పూజించారు. ఆలింగనం చేసుకున్నారు. తమ పూర్వ పాపాలనన్నింటినీ ఆయన స్పర్శద్వారా తొలగించుకున్నారు. మందహాసాన్ని వెదజల్లే ఆయన ముఖార విందాన్ని దర్శిస్తూ మహాదానందం పొందారు. ఆ సమయంలో శ్రీకృష్ణుడు కుంతీదేవిని కలుసుకుని....

‘అత్తా కొడుకులు గోడలు

జిత్తానందముగ బనులు నేయగ నాత్మా

*96 తతః స కారయామాస క్రియా బంధోర్హతస్య వై
నాకం సుహృద్భి ర్భగవాన్ యా యాః స్యుః సాంపరాయికాః.

ఒక్కసారి మన వారికందరికీ చూపించవలసింది. మన బంధు వర్గానికి అంతటికీ మనశ్శాంతి కలిగించవలసింది. ఆ వైన, దాన్ని సువ్రతుడ వైన నీ వద్దనే ఉంచుకుని, నీవు ఇటీవల అనుదినం స్వర్ణ వేదికలమీద చేస్తూ ఉన్న యజ్ఞయాగాదికాలకు దాని ఫలితాన్ని వినియోగించ వలసింది.”

ఆ విధంగా పలికి, అక్రూరునివద్ద ఉన్న స్యమంతకాన్ని తన వారి కందరికీ చూపించి, శ్రీకృష్ణుడు మనశ్శాంతి పొందాడు. ఆ తరువాతనే, ఆ మణిప్రభావంవల్ల తనకు లభ్యమైన సీరి నంతనూ దానం చేసి, అక్రూరుడు ‘దానవతి’ అనిపించుకోవటం జరిగింది.

అనంతరం, శ్రీకృష్ణుడు, ³⁹⁶ మరణించిన తన మామగారికి పర లోకంలో మేలు చేకూరే నిమిత్తం, జరువవలసిన కర్మలన్నింటినీ యథావిధిగా, బంధు మిత్రుల సమక్షాన జరిపించాడు.

93. ఇంద్రప్రస్థంలో శ్రీకృష్ణుడు :

ఆ తరువాత ఒకసారి, శ్రీకృష్ణుడు, సాత్యకి వ్రత్యతులైన యాదవ ప్రముఖులతో సహా, పాండవులను చూసి వచ్చే నిమిత్తం ఇంద్రప్రస్థానికి వెళ్ళటం జరిగింది. అలా వెళ్ళిన యాదవ వీరులనూ, శ్రీకృష్ణుని యుధిష్ఠిరాదులు విద్మక్తంగా పూజించారు. ఆలింగనం చేసుకున్నారు. తమ పూర్వ పాపాలనన్నింటినీ ఆయన స్పృహద్వారా తొలగించుకున్నారు. మందహాసాన్ని వెదజల్లే ఆయన ముఖార విందాన్ని దర్శిస్తూ మహాదానందం పొందారు. ఆ సమయంలో శ్రీకృష్ణుడు కుంతీదేవిని కలుసుకుని....

‘అత్తా కొడుకులు గోడలు

జీతానందముగ బనులు నేయగ నాత్మా

*396 తతః స కారయామాస క్రియా బంధోర్ తస్య వై

నాసిం సుహృద్భి ర్భగవాన్ యా యాః పుంః పాంపరాయకాః.

యత్తానుగవై యాజ్ఞా

సత్తాదులు కలిగి మనుచె సమ్మోదమునన్’

అని ప్రేమపూర్వకంగా పలుకరించాడు.

శ్రీకృష్ణుడే తనకు తావై వచ్చి, తన్ను అలా పలుకరించి నందుకు కుంతీదేవి ఎంతగానో సంతోషించింది. ఆనందాశ్రులు రాల్చింది. గద్గద భాషణలతో ఆయన కిలా విన్నవించుకుంది :

‘కృష్ణా! నీదయవల్ల మే మందరం ఊమంగానే ఉన్నాము. నువ్వు సర్వలోక సుహృదుడవు. ని న్నాశ్రయించిన వారి క్షేణాలను నిర్మూలించటంలో నీకు నువ్వేసాటి. యథార్థానికి, నాకూ నా పిల్లలకూ నువ్వే దిక్కు. మా అదృష్టంవల్లనే, నువ్వు, మమ్మల్ని మరచి పోకుండా. సర్వవేళలా మమ్మల్ని కాపాడుతూ, మా కష్టాలు తొలగిస్తూ ఉండటం జరుగుతోంది.”

కుంతీదేవి, ఆవిధంగా తన హృదయాన్ని నివేదించుకున్న తరువాత, యుధిష్ఠిరుడు శ్రీకృష్ణుని ఉద్దేశించి....

‘పట్టగలేరు నిన్ను దమ భావములందు సనందనాదు లే
పట్టునవై న నట్టి గుణ భద్ర చరిత్రుడ వీవు నేడు మా
చుట్టమవంచు చచ్చెదవు చూచెద వల్పులమైన మమ్ము నే
మెట్టి తపంబు సేసితి మధీశ్వర పూర్వశరీర వేశలన్’

అని ప్రస్తుతిపూర్వకంగా తన కృతజ్ఞతను తెలుపుకున్నాడు.

94. సూర్యపుత్రి; కాశింది :

ఆ తరువాత, ధర్మరాజాదుల అభ్యర్థనమీద, శ్రీకృష్ణుడు, ఇంద్రప్రస్థంలో కొన్ని నెలలు లువ్వాడు. ఆ సమయంలో, ఒకసారి, ఆయన, అర్జునునితో, మృగయావివోదార్థం యమునాతీరంలో ఉన్న అరణ్యానికి వెళ్ళటం జరిగింది. అక్కడ వారు కొద్దిసేపు మృగాలను

వేటాడి, అనంతరం, బడలికను తొలగించుకునే నిమిత్తం, కాళిందిలో స్నానం చేయటానికి వెళ్లారు. అలా వెళ్ళిన కృష్ణార్జునులకు ఆ ప్రాంతంలో విహరిస్తున్న ఒక సుందరాంగి కనిపించింది. అప్పుడు, అర్జును డామెను సమీపించి...

“సుదత్తి యెవ్వరిదాన వేమికొఱ కిచ్చోటం బ్రవర్తించె దె
య్యది నీ నామము గోర్కియెట్టిది వివాహాకాంక్షతో గూడి యీ
నదికిన్ వచ్చిన జాడ గానబడె ధన్యంబయ్యె నీ రాక నీ
యుదయాది స్థితులెల్ల జెప్పు మబలా యుద్యత్కురంగేక్షణా ”

అని పలుకరించాడు. ఆయనకు సమాధానంగా, ఆ కన్య...

“నరవీరోత్తమ యేను సూర్యుని సుతన్ నా పేరు కాళింది భా
స్కర సంకల్పిత గేహమందు నదిలో గంజాతు విష్ణున్ బ్రభున్
వరుగా గోరి తపంబు సేయుదు నొరున్ వాంఛింప గృష్ణుండు వ
న్యరతిన్ వచ్చి వరించు నంచు బలికెన్ నా తండ్రి నా తోడుతన్”

అని తన విషయమంతా తెలుపుకుంది.

ఆమె పలుకులు విన్న అర్జునుడు కృష్ణుని సమీపించి, ఆమె విషయం ఆయనకు విన్నవించుకున్నాడు. అది విన్న శ్రీకృష్ణుడు అమితానందంతో ఆమెను స్వీకరించాడు.

95. నాగ్నజితి :

ఆ తరువాత, శ్రీకృష్ణుడు, తన మేనత్త అయిన రాజాధిదేవి కుమార్తెను, తనకై తపిస్తున్న కన్యను, మిత్రవిందను, ఆమె సోదరులైన విందానువిందుల అభీప్సితానికి భిన్నంగా, స్వయంవర మంటపం నుంచి అపహరించుకు వెళ్లాడు. అనంతరం, కోసల దేశాధిపతి అయిన నగ్నజిత్తు కుమార్తెను. ‘సత్య’ అని పిలువబడే కన్యను, నాగ్నజితిని వివాహం చేసుకోవటం జరిగింది.

వేటాడి, అనంతరం, బడలికను తొలగించుకునే నిమిత్తం, కాళిందిలో స్నానం చేయటానికి వెళ్ళాడు. అలా వెళ్ళిన కృష్ణుడునులకు ఆ ప్రాంతంలో విహరిస్తున్న ఒక మందరాంగి కనిపించింది. అప్పుడు, అరుసు డామెను సమీపించి...

“మదతీ యెవ్వరిదాన వేమిఁకొక కిచ్చోటం బ్రవర్తించె దె
య్యది నీ నామము గోర్కొయెట్టిది వివాహాకాంక్షతో గూడి యీ
నదికిన్ వచ్చివ జాడ గానబడె ధన్యంబయ్యె నీ రాక నీ
యుదయాది స్థితులెల్ల జెప్ప మబలా యుద్యత్కురంగేక్షణా”

అని పలుకరించాడు. ఆయనకు సమాధానంగా, ఆ కన్య...

“నరవీరోక్షమ యేమ సూర్యుని సుతన్ నా పేరు కాళింది భా
స్కర సంకల్పిత గేహమందు నదిలో గంజాకు విష్ణున్ బ్రభున్
వరుగా గోరి తవంబు సేయుదు నొరున్ వాంఛింప గృష్ణుండు వ
న్యసితన్ వచ్చి వరించు నంచు బలికెన్ నా తండ్రి నా తోడుతన్”

అని తన విషయమంతా తెలుపుకుంది

ఆమె పలుకులు విన్న అర్జునుడు కృష్ణుని సమీపించి, ఆమె విషయం ఆయనకు విన్నవించుకున్నాడు. అది విన్న శ్రీకృష్ణుడు అమితానందంతో ఆమెను స్వీకరించాడు.

96. నాగ్నజితి :

ఆ తరువాత, శ్రీకృష్ణుడు, తన మేనత్త అయిన రాజాధిదేవి కుమార్తెను, తనకై తప్పిస్తున్న కన్యను, మిత్రపిండను, ఆమె సోదరులైన విందామవిందుల అభీప్రీతానికి భిన్నంగా, స్వయంవర మంటపం నుంచి అపహరించుకు వెళ్ళాడు. అనంతరం, కోసల దేశాధిపతి అయిన నగ్నజిత్తు కుమార్తెను ‘సత్య’ అని పిలువబడే కన్యను, నాగ్నజితి వివాహం చేసుకోవటం జరిగింది.

నగ్నజిత్తువద్ద ఏడు ఆబోతులుండేవి. అవి వీరుల వాసనను సహించేవి కావు. వాటిని దమింపగల వానికి తన కుమార్తె నిచ్చి వివాహం చేస్తానని నగ్నజిత్తు శపథం చేశాడు. శ్రీకృష్ణుడు* అది గ్రహించి, అక్కడికి వెళ్ళి, ఆ ఏడు ఆబోతులనూ పక్షకాలంలో ఏడు రూపాలలో సమీపించి, అవలీలగా వాటిని నిగ్రహించాడు. వాటికి ముక్కుత్రాళ్లు పోశాడు. వాటి దర్పాన్ని హరించాడు. ఆ విధంగా వాటి శక్తిని అదుపులోకి తీసుకువచ్చి, బంధించి, పిల్లలు ఎడ్లరూపంలో ఉన్న కొయ్య బొమ్మలను ఈడ్చుకు పోయేటట్లుగా, వాటిని సఖాస్థలానికి ఈడ్చుకు పోయివాడు. అది చూసిన నగ్నజిత్తు అమితంగా ఆనందించి, తన చేసిన శపథం ప్రకారం, తన కుమార్తెను ఆయన కిచ్చి వివాహం చేశాడు. ఆ విధంగా, నాగ్నజితి శ్రీకృష్ణునకు భార్య కావటం జరిగింది.

96. ... మద్ర రాజపుత్రి; లక్షణ :

అనంతరం, శ్రీకృష్ణుడు, కేకయ రాజపుత్రి, తన మేనత్త, శ్రుతకీర్తి, కూతురూ అయిన శత్రుదను, ఆమె సోదరులు సంతర్దనాదుల ద్వారా గ్రహించాడు. మద్ర రాజపుత్రి లక్షణను కూడా వివాహం చేసుకున్నాడు.

శ్రీకృష్ణుని అస్త్రప్రయోగ పాటవానికి, లక్షణా కర్కగహణ ప్రత్యక్ష నిదర్శనం. అస్త్రవిద్యా వికారదులందరిలోనూ ఆయనదే అగ్ర తాంబూల మనటానికి అదొక తార్కాణం.

*97 ఏవం సమయ మాకర్ణ్య బద్ధ్యా వరికరం ప్రభుః
ఆశ్వానం వత్తధా కృత్వా వ్యగృహ్ణా శ్రీలయైవ శాన్.
బద్ధ్యా శాన్ దామఖిః శారి ర్భగ్నదర్పాన్ హతాశః
వ్యకర్ణ శ్రీలయా బద్ధాన్ శాలో దారుమయాన్ యథా.

మద్ర దేశాధీశ్వరుడైన బృహత్సేనుని ఇంటికి దేవర్షి అయిన నారదుడు తరుచుగా వచ్చిపోతూ ఉండేవాడు. ఆయన వచ్చినప్పుడల్లా, అక్కడివారికి, శ్రీకృష్ణుని లీలా విలాసాలను అత్యుత్సాహంతో అభివర్ణిస్తూ ఉండేవాడు.

వాటిని విన్న అక్షణకు, శ్రీకృష్ణుని పట్ల అభిమానం దినదినాభివృద్ధి పొందసాగింది. కాలక్రమాన, ఆమెకు ఆయనమీద ప్రేమ జనించింది. 'ఆయన్ని తప్ప అన్యుని వివాహం చేసుకోరాదు' అని ఆమె నిర్ణయించుకోవటం కూడా జరిగింది.

బృహత్సేనుడు అది గ్రహించాడు. ఆమెను, తన ప్రాణానికి ప్రాణంగా చూచుకునేవాడు కావటంవల్ల, ఆమె కోరికను తీర్చటానికి నిశ్చయించుకున్నాడు.

అది కారణంగానే, ద్రౌపదికి, అర్జునుని భర్తగా సంపాదించే నిమిత్తం, విదర్భదేశాధీశ్వరుడు మత్స్య యంత్రాన్ని కల్పించినట్టుగా, ఆయనకూడా అటువంటిదాన్నే మరొకదాన్ని సృష్టించాడు. కాని, ఆవిషయంలో, ఆయన మరొక అడుగు ముందుకు వెళ్లటం జరిగింది. ఆయన కల్పించిన యంత్రంలో, మత్స్యం కనిపించేదికాదు; దాని నీడ మాత్రమే నీటిలో ద్యోతమయేది.

అది గ్రహించిన అస్త్రవిద్యా విశారదులైన రాజు లెందరో తమతమ అధ్యాపకులతోసహా మద్ర దేశానికి వెళ్లారు. ఆ మత్స్యాన్ని పడగొట్టడానికి ఎంతగానో ప్రయత్నించారు. కాని, ఏ ఒక్కరికీకూడా అది సాధ్యం కాకపోయింది. జరాసంధ, శిశుపాల, భీమ, దుర్యోధన కర్ణాది వీరులు అక్కడ ఉంచిన వింటికి నారిని సంధించటంవరకు విజయాన్ని సాధిస్తూవచ్చారు. కాని, మత్స్యం ఎక్కడ ఉన్నదీ తెలుసుకోలేక, ఆ వింటిని అక్కడే వదిలి వెళ్ళిపోతూ వచ్చారు.

అంతలో అర్జునుడు ముందుకు వచ్చాడు. నీటిలో కనిపించే నీడనుచూసి, ఆ మత్స్యం ఉన్న స్థలాన్ని గ్రహించాడు. దాన్ని మనసులో ఉంచుకుని, వింటికి బాణాన్ని సంధించాడు. అతిజాగ్రత్తగా దాన్ని వదిలాడు. కాని, అది, ఆ మత్స్యాన్ని కూలగొట్టలేకపోయింది; దానికి తగిలి క్రింద పడిపోయింది.

ఆవిధంగా విలు కాండందరి గర్వమూ హరించిపోయిన తరువాత, శ్రీకృష్ణుడు రంగంలో ప్రవేశించాడు. ఒకే ఒకసారి, ఆ మత్స్యం నీడను నీటిలో చూశాడు. వింటికి నారిని బిగించి, బాణాన్ని సంధించి, అవలీలగా వదిలాడు. దాంతో, ఆ మత్స్యం నేలకు కూలిపోయింది; లక్షణ ఆయన ధర్మపత్ని అయింది.

ఆ విధంగా, ఆ మహానుభావునకు రుక్మిణీ, జాంబవతి, సత్యభామ, కాళింది, మిత్రవింద, భద్ర, నాగ్నజితి, లక్షణ అనే అష్టపత్ను లేర్పడ్డారు. వారు కాక, మరి పదహారువేలమంది రాజసుందరులు కూడా ఆయనను సేవించటం జరిగింది.

97. ప్రేమస్వరూపిణి రాధాదేవి :

శ్రీకృష్ణుని ధర్మపత్నులందరూ ఒక యెత్తు; రాధాదేవి ఒకర్తూ ఒక యెత్తు. ఆమెకూ శ్రీకృష్ణునకూ యేవిధమైన భేదమూ లేదు. శ్రీకృష్ణుడే రాధ. రాధే శ్రీకృష్ణుడు. వారిద్దరినీ వై వాహిక బంధంతో ఏకీకృతం చేసినవాడు చతుర్ముఖుడు.

రాధాదేవి కన్యాకుబ్జ రాజకుమారి. వృషభానుని కుమార్తె. ఆ వృషభానుడు, పూర్వజన్మలో, నృగమహారాజు కుమారుడైన సుచంద్రుడు.

సుచంద్రుని భార్య కళావతి. ఆ కళావతీ సహితుడై, సుచంద్రుడు, గోమతీ తీరానికి వెళ్ళి, ఒక ఆశ్రమం ఏర్పరచుకుని,

చతుర్ముఖుని గూర్చి పన్నెండు దివ్యవత్సరాలు తీవ్రమైన తపస్సు చేశాడు. అతని తపస్సుకుమెచ్చి, చతుర్ముఖుడు ప్రత్యక్షమై, 'నీ కోరిక యేమిటి?' అని అతణ్ణి అడిగాడు.

సుచంద్రుడు, ఏవిధమైన ఆలోచనా లేకుండా, 'నాకు మోక్షం కావాలి' అన్నాడు. అది విన్న చతుర్ముఖుడు, అతని కోరిక నెరవేరేటట్లుగా వరమిచ్చాడు. కాని, అది గ్రహించిన కళావతి, ఆ విధమైన వరప్రదానంవల్ల తనకు శర్త్తవియోగం సంభవిస్తుందనీ, తన కా విధమైన అన్యాయం జరుగకుండా చూడవలసిందనీ చతుర్ముఖునకు నివేదించుకుంది.

ఆమె పలుకులు విన్న చతుర్ముఖుడు, వారు, ద్వాపరయుగాం తాన తిరిగి దంపతులయేటట్టూ, ఒక కుమార్తె కలగగానే వారికి మోక్షం లభించేటట్టూ, తన వరాన్ని కొద్దిగా సవరించుకున్నాడు; అదృశ్యుడై నాడు.

అనంతర కాలంలో ఆ కళావతి, కన్యాకుబ్జ దేశాధీశ్వరుడైన భలందన మహారాజుకు కుమార్తె గా యజ్ఞకుండంలో ఉద్భవించింది. సుచంద్రుడు గోపవరుడైన సురభానునకు వృషభానుడనే కుమారుడుగా జన్మించాడు.

అయోనిజ అయిన ఆ రాజపుత్రీ, వృషభానుడూ, చతుర్ముఖుని నిర్ణయం ప్రకారం భార్య భర్త లయినారు. వారికి, కాలక్రమాన ఒక కుమార్తె జనించింది. వా రామెకు రాధ అని నామకరణం చేశారు.

నారదమహర్షి, ఒకసారి, వృషభానుని కలుసుకుని, ఆయన కుమార్తెకు తగిన భర్త ఒకే ఒక డున్నాడనీ, ఆయనే నందనందనుడైన శ్రీకృష్ణుడనీ తెలియపరచాడు. అలాగే, ఆయన, నందునితో, 'మీ నల్లనయ్యకు తగిన భార్య వృషభానుని ఇంట్లో రాధగా పెరుగుతోంది' అని చెప్పటంకూడా సంభవించింది.

కాలక్రమాన, ఒకసారి, వృషభానుడు రాధను తీసుకుని, నారదుని సూచన ప్రకారం, భాండీరవనానికి వెళ్లాడు. ఆ సమయంలో నందాదులు, బాలకృష్ణ సహితులై అక్కడ ఉన్నారు.

రాధ ఆ వనంలో ప్రవేశించగానే, కృష్ణయ్య గుక్కపట్టి ఏడవటం మొదలుపెట్టాడు. అతణ్ణి శాంతింప చేయటం అక్కడ ఉన్న వారికి ఎవరికీ సాధ్యం కాకపోయింది.

అంతలో రాధాదేవి వారిని సమీపించి, కృష్ణయ్యను తన చేతుల్లోకి తీసుకుంది. ఆ వెంటనే, కృష్ణయ్య రోదనం మాని, ముసిముసి నవ్వులు నవ్వటం మొదలుపెట్టాడు. అది గ్రహించిన నందుడు, 'వీరిద్దరికీ యేదో పూర్వజన్మ సంబంధం ఉండి ఉంటుంది' అనుకున్నాడు. నారదుని పలుకులు స్ఫురణకు తెచ్చుకుని, ఆశ్చర్యంతో వారి వంకనే చూస్తూ అలాగే నిలబడి పోయినాడు.

అంతలో, భూదేవీ చతుర్ముఖుడూ అక్కడ ప్రత్యక్షమైనారు. ఆ రాధాకృష్ణులను సభక్తికంగా ప్రస్తుతించారు. వారిద్దరికీ ప్రణామం చేశారు. ఆ పైన, చతుర్ముఖుడు, అక్కడే ఒక మంటపాన్ని ఏర్పాటు చేయించి, వారిద్దరికీ వేదోక్తంగా వివాహం చేయటం కూడా జరిగింది.

రాధాదేవి ప్రేమ స్వరూపిణి; మూర్తిదాల్చిన మధుర భక్తి. ఆమెకు, ఆవిధమైన విశిష్టస్థానాన్ని ప్రసాదించింది, శ్రీహరి చరణాబ్జాలనే సర్వదా ఆశ్రయించి ఉండే తులసి.

రాధాదేవిని, గోలోకంలో లీలావతి అనీ, వైకుంఠంలో శ్రీ మహాలక్ష్మి అనీ పేర్కొనటం జరుగుతుంది. శ్రీహరి సృష్టికర్తగా వ్యవహరించే సమయంలో, ఆమె ప్రకృతిగా ఉండి సృజన కార్యానికి ఆయనకు దోహద మిస్తూ ఉంటుంది.

రాధాదేవిది అనన్యమైన భక్తి. శ్రీకృష్ణుని విడిచి ఆమె ఉండలేదు. శ్రీకృష్ణుని మరచి ఆమె బ్రదుకలేదు. శ్రీకృష్ణుని పట్ల

ఆమె ఏ విధమైన అపచారాన్నీ తలపెట్టలేదు. ఇతరులు తలపెట్టిన పక్షంలో తను సహించలేదు; అదీ ఆమె విశిష్టత.

పరా భక్తికి రాధాదేవిని మించిన నిదర్శనం మరొకటి లభించదు. పరా భక్తికి మారురూపమే రాధాదేవి. శ్రీకృష్ణుని సేవ ద్వారా ఆమె పొంద దలచేది యేమీలేదు. శ్రీకృష్ణుని సంతృప్తి పరచటమే, ఆయనదైన ఆనందాన్ని, తుణ తుణం అతిశయింప చేస్తూ ఉండటమే ఆమె పరమాశయం. అది కారణంగానే, ఆమె శ్రీకృష్ణునితో తాదాత్మ్యం పొందగలిగింది. శ్రీకృష్ణుని పత్ను లందరి ప్రశంసలకూ పాత్రురాలు కాగలిగింది. శ్రీకృష్ణుని, 'రాధాకృష్ణుని' చేసుకోగలిగింది.

అటువంటి రాధాదేవిని పరీక్షించాలన్న అభిప్రాయం, ఒక సారి మాధవునకు కలిగింది. ఆ వెంటనే, ఆయన, ఒక గోపాంగన రూపం ధరించి, రాధాదేవిని కలుసుకున్నాడు.

ఆ మాయా గోపికను చూడగానే, రాధాదేవికి, ఆమె మీద అదో విధమైన అభిమానం కలిగింది. ఆ గోపిక నామె శ్రీకృష్ణునకు ప్రతిబింబంగా భావించటం జరిగింది. అది కారణంగానే ఆమెను విధ్యుక్తంగా పూజించింది; సత్కరించింది. ఆ రోజంతా ఆమెతోనే గడిపింది.

మాటల సందర్భంలో, రాధాదేవి, ఆ గోపిక నడిగింది; 'మీ పేరేమిటి?' 'మీ చెక్కడ ఉంటారు?' అని. ఆమెకు సమాధానంగా, ఆ మాయా గోపిక, తను ఉండేది నందపురి అనీ, తన్ను అక్కడివారు, గోపదేవి అంటారనీ తెలియపరచింది. అనంతరం, చీకటి పడబోయే ముందు, అతి బలవంతమీద ఆమె నెలపు తీసుకుంది. 'మళ్ళీ రేపు తప్పకుండా వస్తాను' అని ఆమెకు మాట యిచ్చి, ఆమెకు కొంత మనశ్శాంతిని కలిగించి, అక్కడినుంచి వెళ్ళిపోయింది.

అన్న ప్రకారం, ఆ మాయాగోపిక, మర్నాడు మళ్ళీ వచ్చింది. వచ్చి, మాట్లాడకుండా, ఓ మూల మౌనంగా కూర్చుంది. అది చూసిన రాధాదేవి, ఆమెను సమీపించి, ఆమె అలా ఉండటానికి గల కారణ మేమిటో తెలుపవలసిందని బ్రతిమాలుకుంది. దానిమీద, ఆ మాయా గోపిక యిలా చెప్పింది.

“ఉదయాన నేను గోవర్ధనగిరి సమీపంలో పెరుగమ్ముకునే నిమిత్తం వెడుతూ ఉండగా, నందనందనుడైన ఆ నల్లనయ్య నా యెదుట ప్రత్యక్షమైనాడు. నా చెయ్యి పట్టుకున్నాడు. ‘నన్ను పెళ్ళి చేసుకోవలసింది’ అని యెంతగానో బలవంతం చేశాడు.

దాంతో, నాకు ఎక్కడలేని కోపం వచ్చింది. ఆ కోపంలో, ఆయన్ని, నోటికి వచ్చినట్టల్లా తిట్టేశాను. ‘చేసుకోగా చేసుకోగా నీ బోటి నల్లవాణ్ణి, నవసీతచోరుణ్ణి, గొల్లవాణ్ణి చేసుకోవాలా!’ అని కూడా అన్నాను.

నే నలా అనగానే, ఆయన, కోపంతో, నా పెరుగు కుండను పగులకొట్టాడు. పెరుగంతా త్రాగేశాడు. వెకిలిగా నవ్వుకుంటూ వెళ్ళిపోయినాడు.

నిజానికి, అతనివంటి అల్లరివాడు ఇంతవరకు పుట్టలేదు; ఇక ముందు పుట్టబోడు. అతణ్ణి నమ్ముకున్నవాళ్లు, అతణ్ణి ఆశ్రయించిన వాళ్లు, అతణ్ణి పెళ్ళి చేసుకున్న వాళ్లు చివరకు ఏమౌతారో నాకు మాత్రం తెలియకుండా ఉంది.”

ఆ మాటలు విన్న రాధాదేవి అమితంగా బాధపడ్డది. ఐనా, ఆ బాధను బయట పడనీకుండా, ఆ మాయా గోపికతో ఇలా అన్నది.

“అమ్మా! నువ్వు ఆ మహానుభావుణ్ణి ఎందుకు ఇంతగా తూల నాడుతున్నావో నేను గ్రహించ లేకుండా ఉన్నాను. ఎవని దర్శనం

కోసం, బ్రహ్మచుద్రాదులు తపిస్తూ ఉంటారో, ఎవని పాదధూళి పొందటంకోసం భక్త శిఖామణులు లందరూ ప్రయత్నిస్తూ ఉంటారో ఆ పవిత్రతమమూర్తిని అనరానిమాటలంటున్నావు. అది ఏ మాత్రమూ భావ్యంగా లేదు.

ధర్మ సంస్థాపన కోసం, అధర్మాన్ని నశింపజేసే నిమిత్తం, శిష్టులను రక్షించటానికి, ముష్టులను శిక్షించటానికి ఉద్భవించిన ఆ శ్రీయఃపతిని నిందించటం న్యాయంకాదు.

అతడు నల్లవాడన్నావు. కాని, ఆ నల్లనయ్య అనుగ్రహం వల్లనే, మహర్షులుసయితం, తమలో ఉన్న చీకటి తెరలను తొలగించుకో గలుగుతున్నారు. అది నువ్వు గ్రహించినట్టులేదు.

అతడు వెన్నదొంగ కావచ్చు. కాని, ఆ వెన్నతోపాటు, అతడెన్ని పవిత్ర హృదయాలనో ఆకర్షిస్తున్నాడు; గ్రహిస్తున్నాడు. అది నువ్వు గ్రహించ లేకుండా ఉన్నావు. అసలు కృష్ణుడంటే యేమిటో తెలిస్తే, నువ్వలా అని ఉండేదానివి కాదు.

గొల్లలంటే, నువ్వు యేమనుకుంటున్నావో యేమో! ఎల్లప్పుడూ గోసేవ చేస్తూ. గోరజాన్ని ఎప్పుడూ శిరస్సున ధరిస్తూ ఉండే అదృష్టం, గోపాలుడుగా, గోవిందుడుగా వ్యవహరించే ఆ మాధవుణ్ణి అనుక్షణం దర్శించుకుంటూ, ఆయన లీలలను వీక్షిస్తూ, ఆయనతో క్రీడిస్తూ ఉండే భాగ్యం ఆ గొల్లలకే ఉంది గాని ఇతరుల కెవరికై నా ఉందా! లేదు. ఎవ్వరికీ లేదు. ఆ లీలామానుష విగ్రహుడు, ఆ శిఖిపించ విభూషణుడు, ఆ శ్రీవత్సాంచితుడు, ఆ వనమాలా విరాజితుడు, ఆ మురళీ మనోహరుడు, ఆ పీతాంబర సుశోభితుడు. ఆ మహానుభావుడు జన్మించటమే ఆ వంశానికి ఉన్న విశిష్టతనూ, శ్రేష్టత్యాన్ని విశద పరుస్తోంది. అది గ్రహించిన పక్షంలో, నువ్వు ఆయన్ని అంతగా తూలనాడటం జరగదు,

శ్రీసతిని హృదయాన నిలుపుకున్న ఆ పరిపూర్ణుడు, ఆశ్రీతుల కొంగు బంగారమై చరించే ఆ మహానుభావుడు, తనకుతానై కోరి, చేరి, ప్రణయభిక్ష నర్థించటం అనుచితచర్యగా భావిస్తున్నట్టున్నావు. అందులో ఆయనదై న అనుగ్రహబుద్ధి, అతినిగూఢంగా, అవధిలేనంతగా ఉన్నదని అర్థం చేసుకోలేకుండా ఉన్నావు. యథార్థానికి, ఆ అనుగ్రహాన్ని పొందే అదృష్టం అందరికీ లభిస్తుందా? లభించదు. సామాన్యులెవరికీ లభించదు. ఎన్ని వేల జన్మల తపస్సో పండిన వారికి మాత్రమే అది లభిస్తుంది...యథార్థానికి...ఎన్ని వేల జన్మల తపస్సో....!ఎన్ని వేల జన్మల తపస్సో...!

ఆ మాట అంటూ ఉండగానే, రాధాదేవి కళ్లు కన్నీటి కాలువలయినై. కంఠం కంపించి పోయింది. ఆవెంటనే ఆమె, చెప్పరాని వేదనతో శిరస్సు వంచుకుంది. అరచేతులలో ముఖాన్ని కప్పకుని, వెక్కి వెక్కి యేడవటం మొదలుపెట్టింది.

అది చూసిన మాయాగోపిక మందహాసం చేసింది. ఆమెను దగ్గరకు తీసుకుంది. హృదయానికి హత్తుకుంది. ఆమె కన్నీటిని తన వైట కొంగుతో అద్దుతూ, ఆమె చుబుకాన్ని మెల్లగా వైకి ఎత్తింది. ఆమె ముఖానికి తన ముఖాన్ని ఆనించి అలాగే నిలబడ్డది.

అంతలో, రాధాదేవి ఒళ్లు పులకరించినట్టయింది. ఆమె కదో విధమైన దివ్యానుభూతి కలిగింది. అది కారణంగానే, అతి కష్టమీద, ఆమె కళ్లు తెరచి చూసింది. అనిర్వచనీయమైన ఆనందాన్ననుభవించింది. తన్ను తాను మరచిపోయింది. 'కృష్ణా! కృష్ణా!!' అంటూ, తన్ను ఆవరించి ఉన్న ఆ నల్లనయ్య మెడను చుట్టేసుకుంది. ఆయన చేతుల్లోకి ఒరిగి పోయింది.

రాధా కృష్ణుల ప్రణయజీవితానికి, ఆ ముహూర్తమే నాంది అయింది. ఆ తుణుకునూ, గోపికలతో శ్రీకృష్ణుడు సలిపిన క్రీడలన్నిటిలోనూ రాధికదే అగ్రతాంబూలమయింది.

98 . . . నరకాసురుడు :

పూర్వం, నరకుడనే ఒక రాక్షసుడు, ప్రాగ్జోతిషపురాన్ని పాలిస్తూ ఉండేవాడు. అత డొకసారి, దేవలోకంమీదికి దండెత్తివెళ్లి, సురానీకాన్ని అమితంగా చికాకుపరచటం జరిగింది. ఆ సమయంలో, అతను, మహేంద్రుని, అమరావతినుంచి తరిమికొట్టి, అమర భవనాన్ని టిలోనూ తన విజయాన్ని చాటించాడు. అతని సింహాసన మధిష్టించాడు. అతని నివాసం దోచుకున్నాడు. సురతనువుల నున్నూ లించాడు. దేవకాంతలను చెరబట్టాడు. విశ్వకర్మ కుమార్తెను కూడా బంధించాడు. ఎవరికీ కనబడనివీ, కోరరానివీ అయిన అదితి కుండలాలను అపహరించాడు. వరుణచ్ఛత్రాన్ని వశపరచుకున్నాడు. మణి పర్వతాన్ని స్వాధీనం చేసుకున్నాడు. ఆ వైన, తన్ను లోకేశ్వరునిగా ప్రకటించుకున్నాడు. పథ్నాలుగు లోకాలలోనూ విశిష్టమైనది యేది ఉన్నా, అది తనకు దత్తం కావాలని దానవానీకానికి ఆదేశించాడు. ఆ ఆదేశాన్ననుసరించి, అతని భటులు, పదహారువేల ఒకవందమంది గంధర్వకన్యలనూ, లక్షమంది యక్ష కాంతలనూ, మరెందరినో కిన్నర సిద్ధ సాధ్య విద్యాధర సుందరులనూ అతని కోసం బంధించి తెచ్చారు.

నరకుడు, ప్రాగ్జోతిషపురం పొలిమేరలలో, నాలుగు దిక్కులా నలుగురు వీరులను, మురాసురుడు, హయగ్రీవుడు, నిశుంభుడు, పంచజనుడు అనేవారిని, రక్షకులుగా నియమించాడు.

ఆ నరకు డొకసారి బదరీవనానికి వెళ్లటం జరిగింది. వెళ్లి, అక్కడ యజ్ఞయాగాదులు నిర్వహిస్తున్న మునులను సమీపించి, 'ఇక వైన ఇవన్నీ నా పేరట నిర్వహింపబడాలి' అని తెలియపరచాడు. కాని, వారు, అతని పలుకులను లక్ష్యంచేయలేదు. లక్ష్యం చేయకపోవటమేకాదు; అవహేళన చేశారుకూడా. దానిమీద, అతడు, ఆగ్రహవేశ పరవకుడై, వారి యజ్ఞశాలలను తగుల బెట్టించాడు. యజ్ఞవేదికలను

నేల మట్టం చేయించాడు. యజ్ఞకుండాలను పూడిపించాడు. యూపాలు విరిపించాడు. ఉద్గాతలను సదస్యులను జాధలపాలు చేశాడు. అన్నరాసులను అపవిత్రమైనవిగా చేయించి, వాటిని నలుమూలలా విరజిమ్మించాడు, మునిపత్నులనుకూడా అమితంగా అవమాన పరచాడు,

అదంతా చూసిన వసిష్ఠ, వామదేవ, కపిల, కశ్యప, ధౌమ్య, భరద్వాజాదులు, ఆ వెంటనే ద్వారావతికి వెళ్ళి, శ్రీకృష్ణుని దర్శనం చేసుకుని, ఆయనకు, నరకుని దౌష్ట్యాన్ని విశదపరచుకున్నారు. అతని బారినుండి తమ్ము రక్షించవలసిందిగా వేడుకున్నారు. ఆ తరువాత, మహేంద్రుడుకూడా, ఒకసారి శ్రీకృష్ణుని కలుసుకుని, దేవతలవై న పాట్లు ఆయనకు విన్నవించుకున్నాడు. అది కారణంగానే, శ్రీకృష్ణుడు, నరక సంహారానికి నిశ్చయించుకోవటం జరిగింది.

ఆ వెంటనే, ఆయన, గరుడ వాహనారూఢుడై బయలుదేరాడు. అది గ్రహించిన సత్యభామ, ఆయన్ని సమీపించి...

‘దేవా నీవు నిశాట సంఘముల నుద్దీపించి చెండాడ నీ
ప్రావీణ్యంబులు సూడగోరుదుగదా ప్రాణేశ మన్నించి న
న్నీ వెంటం గొనిపోమ్ము నేడు కరుణన్ నే జూచి యేతెంచి నీ
దేవీ సంహతికెల్ల జెప్పుదు భవద్దిప్త ప్రతాపోన్నతుల్’

అని మనవి చేసుకుంది.

సత్యభామ సమరరంగంలో ప్రవేశించాలనుకోవటం, శ్రీకృష్ణునకు హాస్యాస్పదం మనిపించింది. అందుకనే ఆయన ఆమె నా ప్రయత్నం విరమించుకోవలసిందిగా కోరాడు. సమరభూమి రాక్షోద్యానం వంటిది కాదనీ, మహాభయంకరంగా ఉంటుందనీకూడా తెలియపరచాడు. కాని సత్యభామ తన అభిప్రాయాన్ని మార్చుకోలేదు.

అది గ్రహించిన శ్రీకృష్ణుడు, ఆమెతో సహా బయలుదేరి, ప్రాగ్జోతిషపురం చేరుకున్నాడు. చేరుకుని, *⁹⁸ అక్కడి ప్రాకారాలను తన కామోదకితో పిండి పిండి చేశాడు. తన సుదర్శనంతో, అక్కడి అగ్ని వరుణ ప్రాకారాలను ధ్వంసం చేశాడు. తన ఖడ్గంతో, మురాసురుని మాయాజాలాన్ని తొలగించాడు. పాంచజన్యాన్ని మ్రోయించి, కోట బురుజుల మీది శతఘ్నులనూ, వాటి కాపలి వారిని కూల్చివేశాడు.

ఆ పాంచజన్యం ధ్వని విని, మురాసురుడు అడలిపోయినాడు. అంతవరకూ, అతడు శయనించి ఉన్న వరుణ ప్రాసాదం నుంచి, తన త్రిశూలంతో, బయటకు వచ్చాడు. ఆ వెంటనే, సూర్యప్రభతో శ్రీకృష్ణుని మీదకు ఉరికాడు.

అప్పుడు జరిగిన యుద్ధంలో, శ్రీకృష్ణుడు, ఆ త్రిశూలాన్ని రెండు బాణాలతో మూడు ముక్కలు చేశాడు. అతని గదను తునా తునుకలు చేశాడు. చక్రాయుధంతో అతని తల తైదింటిని నరికి వేశాడు.

ఆవిధంగా మురాసురుడు కూలటంచూసి, అతని కుమారులు తాముడు, అంతరితుడు, శ్రవణుడు, విభావసుడు, వసుడు, నభస్వంతుడు, అరుణుడు అనేవారు, నరకుని సేనాపతి అయిన పీతుని పుర

*98 త దావతద్ వై త్రిశిఖం గరుత్మతే

హరిః శరాభ్యామభి నత్రిధౌజసా

ముఖేషు తం చాపి శరై రతాడయ

త్తస్మై గదాం సోఽపి రుషా వ్యముంచత.

తా మావతన్తిం గదయా గదాం మృధే

గదాగ్రజో నిర్భిభిదే సహస్రధా

ఉద్యమ్య బాహూనభిధావతోఽజితః

శిరాంసి చక్రేణ జహర లీలయా.

స్కరించుకుని, శ్రీకృష్ణుని ఎదిరించారు; అనతికాలంలోనే, యమాల
యానికి అతిథులుగా వెళ్లారు.

తనవా రలా నిహతులు కావటం తెలుసుకుని, నరకుడు ఆమి
తంగా భయపడిపోయినాడు; మార్గాంతరం తోచక, ఐరావత కులానికి
చెందిన తన హస్తీయూధంతో, సమరరంగ ప్రవేశం చేశాడు.

నరకుని చూడగానే, సత్యభామలో తీవ్రమైన రోషం ప్రజ్వ
లించింది. అది కారణంగానే...

వేణీన్ జొలైమువెట్టి సంఘటిత నీవీబంధయై భూషణ
శ్రేణిందాల్చి ముఖేందుమండల మరీచీజాలముల్ పర్వగా
బాణిం బయ్యెద జక్కగా దురిమి శుంభద్వీర సంరంభయై
యేణీలోచన లేచినిల్చె దన ప్రాణేశాగ్ర భాగంబునన్.

సత్యభామను ఆవిధంగా చూసిన శ్రీకృష్ణునకు, సంభ్రమాశ్చర్యాలు
కలిగినై. అందుకనే, ఆయన ఆమె నుద్దేశించి...

‘లేమా దనుజుల గెలువగ
లేమా నీవేల కడగి లేచితి విటు రా
లే మాను మానవే నా
లే మా విల్లందికొనుము లీలం గేలన్’

అంటూ, తన బాణాసనాన్ని ఆమెకు అందించాడు.

శ్రీకృష్ణుడందించిన ఆ విల్లు నందుకోగానే, సత్యభామ, అదోవిధ
మైన అపూర్వ తేజంతో ప్రకాశించింది. వీర, శృంగార, భయ, రౌద్ర
రసాలన్నీ అప్పు డామె నాశ్రయించినై. ఆ సమయంలో...

‘వీణె జక్కగబట్ట వెరవెటుంగని కొమ్మ
బాణాసనంబెట్లు పట్టనేరె
మ్రాకున దీగె గూర్పంగ నేరని లేమ
గుణము నేక్రియ ధనుఃకోటి గూర్చె

సరవి ముత్యము గ్రువ్వజాలని యబల యే
 నిపుణత సంధించె నిశితశరము
 జిలుకకు బద్యంబు చెప్పనేరని తన్ని
 యస్త్రమంత్రములెన్న డభ్యసించె
 బలుకుమనిన బెక్కు పలుకని ముగుడ యే
 గతి నొనర్చె సింహగర్జనముల'
 ననగ మెఱసె ద్రిజగదభిరామ గుణధామ
 చారు సత్యభామ సత్యభామ.

అప్పుడు జరిగిన ఘోరసమరంలో, నరకుని సైన్యం అమితంగా
 నష్టమైపోయింది. మిగిలినవారు చెల్లాచెదరు కాజొచ్చారు. అది
 గ్రహించిన శ్రీకృష్ణుడు...

'కొమ్మా దానవనాథుని
 కొమ్మాహవమునకు దొలగె గురువిజయము గై
 కొమ్మా మెచ్చితి నిచ్చెద
 గొమ్మాభరణములు నీవు కోరిన వెల్లన్'

అని బహుమాన పురస్కరంగా అన్నాడు. ఆ పలుకులు విన్న నరకుడు
 శ్రీకృష్ణుని ఉద్దేశించి....

'మగువ మగవారి ముందట
 మగతనములు సూప రణముమానుట నీకున్
 మగతనము కాదు దనుజులు
 మగువల దెస జనరు మగల మగలగుట హారీ'!

అంటూనే, అతడు, శతఘ్ని అనే శస్త్రాన్ని కృష్ణుని మీదకు విసిరాడు.
 ఆయన్ని అమితంగా ఉద్రేకపరచాడు. అలా ఉద్రేకపరచిన నరకుని
 మీదా, అతని యోధులమీదా, శ్రీకృష్ణుడు, ఆవెంటనే తన దివ్యాస్త్రా
 లను ప్రయోగించాడు. ఆ అస్త్రాల మూలంగా, వా రందరూ అమి

శ్రీకృష్ణ లీలామృతం

తంగా పీడితులైనారు. అదే సమయంలో, గరుడుడు, నరకుని హస్తా
చయాన్ని తీవ్రంగా గాయపరచాడు. అవి పారిపోయేటట్టు చేశాడు.
ఆ సమయంలో, ఎన్నభై నాలుగువేలమంది రాక్షసులు హతులు కావటం
జరిగింది.

ఆ తరువాత, శ్రీకృష్ణుడు, నరకుడు ప్రయోగించిన శస్త్రా
స్త్రాల నన్నింటినీ ఖండించి, తన చక్రాయుధాన్ని అతని మీదకు
పంపాడు. అది కారణంగా, ఆ మరుక్షణంలోనే, నరకుని తల నేలకు
వ్రాలిపోవటం జరిగింది.

నరకు డలా కూలిపోగానే, భూదేవి. తన మనుమడైన భగ
దత్తునితో, శ్రీకృష్ణుని సమీపించి....

'దయసీటు చూడుమా నరకదైత్యుని బిడ్డడు వీడు నీ దెసన్
భయమున నున్నవాడు గడు బాలు డనన్య శరణ్యు డార్తు డా
శ్రయ రహితుండు తండ్రి క్రియ శౌర్యము నేరడు నీ పదాంబుజ
ద్వయి బొడగాంచె భక్త పరతంత్ర సువీక్షణ దీనరక్షణా!'

అని నివేదించుకుంది. ఆయనను, వైజయంతీమాలతో అలంకరించింది.
అదితివైన కుండలాలనూ, వరుణచ్ఛత్రాన్ని ఆయనకు సమర్పించు
కుంది.

అనంతరం, భూదేవి ప్రార్థన నంగీకరించి, శ్రీకృష్ణుడు, భగ
దత్తున కభయమిచ్చాడు. అప్పుడే నరకాసురభవనంలో ప్రవేశ
శించాడు.

అక్కడ, నరకుని ఉద్యోగులు, నరకుని ఆస్తి అయిన ఇరవై
వేల ఏనుగులనూ అన్ని కరేణువులనూ, సులక్షణాశ్వాలనూ, ఒకలక్షా
ఎనిమిదివేల గోవులనూ శ్రీకృష్ణునకు సమర్పించుకున్నారు..

ఆ తరువాత, శ్రీకృష్ణుడు, అంతకుపూర్వం నరకుడు అక్కడ
బంధించి ఉంచిన పదారువేల రాజపుత్రులను చూశాడు. చూసి, వారి
పట్ల ప్రసన్నుడై, వారికి విముక్తి కలిగించాడు.

అలా, శ్రీకృష్ణునిద్వారా విముక్తినందిన రాజకన్యలు, శుభాకారుడూ, మనోహరుడూ అయిన ఆయన్ని కన్నుల కరవుదీరదర్శించుకుంటూ....

‘పాపపు రక్కసుండు చెఱపట్టెనటంచు దలంతు మెప్పుడుం
బాపుడుగాడు వీనికత బద్ధదళాతుని గంటిమమ్మ ము
న్నీ పురుషోత్తముం గదియ నేమివ్రతంబులు సేసినారమో
యాపరమేష్టి పుణ్యుడు గదమ్మ హరిన్ మము గూర్చె నిచ్చటన్’
అని, తమ అదృష్టానికి ఎంతగానో మురిసిపోయినారు. అంతేకాదు.

‘వనజాక్షి నే గన్గ వై జయంతిక నై న
గదసి వ్రేలుదు గదా కంతమందు
బింబోష్టి నే గన్గ బీతాంబరమ నై న
మెఱసియుండుదు గదా మేనునిండ
గన్నియ నేగన్గ గొస్తుభమణినై న
నొప్పుచూపుదుగదా యురమునందు
బాలిక నేగన్గ బాంచజన్యమ నై న
మొనసి చొక్కుదుగదా మోవిగ్రోలి

పద్మగంధి నేను బర్హదామమ నై న
జిత్రరుచుల నుందు శిరమునందు,
ననుచు బెక్కు గతుల నాడిరి కన్యలు
గములుగట్టి గరుడగమను జూచి.

ఆవిధంగా తన్ను ప్రేమించిన రాచకన్నియలందరినీ, వారి కోరికమీద, శ్రీకృష్ణుడు, ద్వారావతిలోని తన అంతిపురానికి చేర్చటం జరిగింది.*⁹⁹

*99. తా: ప్రాహ్లాదోద్ ద్వారవతీం సుమృష్ట విరజోఽంబరాః
నరయానై ర్మహాకోశా రథాశ్వాన్ ద్రవిణం మహత్.
ఐరావత కులేభాంశ్చ చతుర్దంతాం స్తరస్వినః
ఫాండురాం శ్చ చతుః పక్షిం ప్రేషయామాస కేశవః.

ఆ తరువాత, సత్యభామాసమేతుడై, శ్రీకృష్ణుడు, ఇంద్ర లోకానికివెళ్ళి, భూదేవి ఇచ్చిన కుండలాలను అదితికి సమర్పించు కున్నాడు. ఆ సమయంలో, అదితి, శ్రీకృష్ణుని, సర్వవిశేషగా దీచి చింది. కృష్ణుడు భూలోకంలోఉన్నన్నాళ్ళూ, సత్యభామకు నిత్య యౌవనం నిలచి ఉండేటట్టు వరం ప్రసాదించింది. అనంతరం, శచీసమేతుడైన మహేంద్రుడు, శ్రీకృష్ణుని పూజించాడు. ఆపైన శ్రీకృష్ణుడు*¹⁰⁰ నందనోద్యానంలో ప్రవేశించి, సత్యభామ కోరికమీద, అక్కడఉన్న పారిజాతవృక్షాన్ని పెకలించి తీసుకుని, ద్వారావతి చేరుకున్నాడు. ఆతరువాత, దాన్ని సత్యభామా ప్రాసాదానికి చేరువలో ఉన్న ఉద్యానవనంలో నాటించాడు. ఆ పారిజాత సుమ సౌరభాన్ని విడిచి ఉండలేక, ఆమరావతిలోఉండే తేనెటీగ లన్ని, ఆ ఉద్యానవనంలోనే నివాస మేర్పరచుకోవటం జరిగింది. అనంతరం....*¹⁰¹

అమిత విహారు డీశ్వరు డనంతుడు దా నొకనాడు మంచి ల
గ్నమున బదారువేల భవనంబులలోన బదారువేల రూ
పముల బదారువేల నృపబాలల బ్రీతి బదారువేల చం
దముల విభూతి నొందుచు యథావిధితో వరియించె 'నాదృతిన్'.

99. రుక్మిణీ హృదయం :

అలా, పదహారువేలమంది పడుచులను భార్యలుగా స్వీకరించినా, శ్రీకృష్ణుడు, ఒకేఒక విధమైన ప్రేమను వారందరిపట్లా ప్రదర్శిస్తూ ఉండేవాడు. అయినా....*¹⁰²

*100 చోడితో భార్య యోత్పాట్య పారిజాతం గరుత్మతి
ఆరోప్య సేన్ద్రాన్ విబుధాన్ నిర్జిత్యోపానయత్ పురం.

*101 అథోముహూర్త ఏకస్మిన్ నానాగారేషు తాః స్త్రియః
యథోపయేమే భగవాం స్తావద్రూప ధరోఽవ్యయః.

*102 గృహేషు తాసా మనపాయ్య తర్క్య కృ
న్నిరస్త సామ్యాతిశయే ష్వవస్థితః
రేమే రమాభి ర్నిజకామ సంప్లుతో
యథేతరో గార్హకమే ధికాంశ్చరన్.

'నన్నే పాయడు రాత్రులన్ దినములన్ నన్నే కృపంజెందెడిన్
నన్నే దొడ్డగజూచు వల్లభలలో నాథుండు నాయుంటనే
యున్నాడంచు బదారువేలు దమలో నూహించి 'సేవింతు' గా
యన్నుల్ గాఢ పతివ్రతాత్వ పరిచర్యా భక్తి యోగంబులన్'.

అదేవిధమైన అభిప్రాయం రుక్మిణీ సత్యభామాదులైన దేవేరులకు కూడా ఉండేది. కాని, 'నేను పట్టమహిషిని' అన్న భావం, రుక్మిణీ దేవిలో కించిన్నాత్రంగా కూడా ఉండరాదన్న ఉద్దేశంతో, శ్రీకృష్ణుడొకసారి, ఆమె, తన్ను సేవిస్తూ, అమితానందంతో ఉన్న సమయంలో, ఆమె, నుద్దేశించి, సవితాసంగా ఇలా అన్నాడు.

“దేవీ! నిన్ను చూసినప్పుడల్లా నా కదోవిధమైన విచారం కలుగుతూఉంటుంది. నువ్వు, నిన్నుకోరిన, శ్రీమంతులూ, రూపవంతులూ, బలపరాక్రమసంపన్నులూ అయిన రాజాధిరాజుల నెందరినో కాదని, నన్ను కోరి వరించావు. దానికి ఫలితంగా, బలవంతులైన రాజులకు భయపడి సముద్రంలో చాక్కున్న మమ్మల్ని నువ్వు సేవించటం జరుగుతోంది. యథార్థానికి మేము...

లోకుల నడవడిలోని వారము గాము

పరులకు మాజాడ బయలుపడదు

బలమదోపేతులు పగగొండు మాతోడ

రాజపీఠములకు రాము తఱుచు

శరణంబు మాకు నీ జలరాశి సతతంబు

నిష్కించనుల మేము నిధులు లేవు

కలవారు చుట్టాలుగారు నిష్కించన

జనబంధులము ముక్తసంగ్రహలము

గూఢవర్తనులము గుణహీనులము భిక్షు

త్రై నవారిగాని యాశ్రయింప

మిందుముఖులు దగుల రిటువంటి మముబోటి

పారి నేలదగుల వారిజాక్షి!”

శ్రీకృష్ణుడు, ఆవిధంగా అప్రియవచనాలు పలకటంవల్ల, రుక్మిణీ దేవి అమితంగా వ్యాకులపడ్డది. వేడి నిట్టూర్పులు విడిచింది. కన్నీరు మున్నీరుగా రోదించింది. మూర్ఛపోయింది.

అది చూసిన శ్రీకృష్ణుడు అమితంగా జాలిపడ్డాడు. ఆమెను ఒళ్లోకి తీసుకున్నాడు. ఆమె ముంగురులు సరిచేశాడు. కన్నీటిని తన ఉత్తరీయంతో అద్దాడు. వివిధోపచారాలూ చేశాడు. మృదు మధుర మైన పలుకులతో; ఆమె నుద్దేశించి ఇలా అన్నాడు.*¹⁰³

‘వైదర్భీ! నీకు నా మీద ఉన్న ప్రేమ నాకు తెలియక పోలేదు. నేను, నవ్వుతూ, హాస్యానికి అన్నమాటలకు ను వ్యింతగా బాధపడటం భావ్యంకాదు. నే నలా అన్నప్పుడు ను వ్యేమంటావో వినాలని, నాకు సమాధాన మిచ్చేటప్పుడు కోపంతో జేవురించిపోయే నీ ముఖాన్నీ, ఒణికిపోయే నీ పెదిమలనూ, బాణాలమాదిరి వచ్చిపడే నీ ఓరచూపులనూ, ముడివడిపోయే కనుబొమలనూ చూడాలని మాత్రమే నేనలా అనటం జరిగింది. యథార్థానికి, గృహకృత్యాలలో సతమత మవుతూ ఉండే గృహస్తులకు తమ ప్రియురాండ్రతో, ఇలా కొంత కాలంగడపటానికి మించిన ఆనందం మరొకటి యేముంటుంది? అది గ్రహించి అయినా, నువ్వు శాంతిని పొందాలనీ, నా మీద జనించిన కోపాన్ని తొలగించుకోవాలనీ కోరుతున్నాను.

*103 మా మా వైదర్భ్యసూయేథా జానే త్వాం మత్పరాయణాం
త్వ ద్వచః శ్రోతుకామేన త్వేల్యాఽఽచరిత మంగనే.

ముఖం చ ప్రేమ సంరంభ స్ఫురితాధర మీషితుం
కటాక్షేపారుణాపాంగం సుందర భ్రుకుటీతటం.

అయం హి పరమోలాభో గృహేషు గృహమేధినాం
యన్న యైర్మీయతే యామః ప్రియయా భీరు భామిని

ఆ విధమైన మృదుమధుర వచనాలతో తాపోప శమనం పొందిన రుక్మిణీదేవి, ఆతరువాత, తన మనోవల్లభుడైన మాధవుని ఇలా ప్రస్తుతించింది.

“మాధవా! నువ్వు పురుషోత్తముడవు. విమలతేజోమూర్తివి. భక్తవత్సలుడవు.

జ్ఞాన సుఖ బలై శ్వర్యాదులు నీ అధీనంలోనివి. నువ్వు సచ్చిదానందమూర్తివి. సర్వలోకేశ్వరుడవు.

నువ్వు దివ్యసుందర విగ్రహుడవు. అజ్ఞానాంధకారనివారకమైనది నీరూపం. నీ పాదారవిందాలు యోగీంద్రులకుకూడా గోచరంకావు. కాని, నా అదృష్టవశాన అవి నాకు లభించినై. అర్చనీయమైనవయినై.

నువ్వు విజ్ఞానప్రదుడవు. దురితదూరుడవు. నీ మాయకు వశులైన మూఢులు నిర్వాణరూపుడవైన నిన్ను గ్రహించలేక, సంసారచక్రంలోపడి పరిభ్రమిస్తూ ఉంటారు. భార్యాపుత్రాదుల పట్లా, గృహారామ విత్తాదులపట్ల ఆసక్తి పెంచుకుని, జీవితాలను వ్యర్థం చేసుకుంటారు. ఖర సూకర మార్జాలాలమాదిరి అజ్ఞానాంధకారంలోపడి దిక్కుతోచక అటమటిస్తూ ఉంటారు.

జలజనాభ సకల జగదంతరాత్మవై
నట్టి దేవ నీ పదారవింద
యుగళి సానురాగ యుక్తమై నామది.
గలుగునట్లుగాగ దలపుమనఘ !”

ఆవిధంగా, తనహృదయాన్ని నివేదించుకున్న రుక్మిణీదేవిని చూసి, శ్రీకృష్ణుడు, అమితానందం పొందాడు. ఆమెమనస్సు నప్పుడంతగా వ్యాకులపరచినందుకు విచారపడ్డాడు. అది కారణంగానే....

‘నీవు పతివ్రతామణివి నిర్మల ధర్మవివేకశీల స
ద్భావపు నీ మనోగతుల బాయక యెప్పుడు నస్మదీయ సం
సేవయకాని యన్యము భజింపవు పుట్టిన నాటినుండి నీ
భావ మెఱింగియుండినను బల్కిన తప్పు సహింపు మానినీ’

అని సామాన్య గృహస్తుని మాదిరిగా, ఆమెను బ్రతిమాలుకున్నాడు.
ఆమెకు ఊరట కలిగించాడు.

100. శ్రీకృష్ణుని సంసారం :

ఇదే విధంగా, శ్రీకృష్ణుడు, తన, మిగిలిన పదహారువేల ఏడు
గురు భార్యలతోనూకూడా వ్యవహరిస్తూ ఉండేవాడు. ఆయన ఎప్పుడూ
వారి సముఖాననే ఉండేవాడు. వారి ప్రాసాదాలలో, వారితో
క్రీడిస్తూ ఉండేవాడు. వారితో ముచ్చటిస్తూ ఉండేవాడు. అది కార
ణంగానే, వారిలో ప్రతి ఒక్కరూ, తమపట్లమాత్రమే శ్రీకృష్ణునకు
ప్రేమ ఉన్నదని భావించి, ఆయన హృదయాన్ని ఆవిధంగా చూరగొన
గలిగిన తమ అదృష్టాన్ని తాము అమితంగా అభినందించుకునేవారు.

అంతేకాదు. ప్రతిప్రాసాదంలోనూ, వందలాదిగా దాసీజనం
ఉన్నా, ఆ ఇల్లాండ్రు, శ్రీకృష్ణునకు సంబంధించిన పరిచర్యలన్నీ తామే
స్వయంగా చేసేవారు. ఆయనకు ఆసనాన్ని అమర్చటం, అర్ఘ్య
పాద్యాదులు సమర్పించుకోవటం, పూజ చేయటం, అన్ని విధాలైన
సుగంధద్రవ్యాలతోనూ తాంబూలమివ్వటం, శ్రమాపనోదార్థం చంద
నాదులు పూయటం, విసరటం, సుగంధాన్ని వెదజల్లే పూలమాలలతో
అలంకరించటం, కురులుదువ్వటం, శయ్యాదుల నేర్పరచటం, స్నానం
చేయించటం, పంచభక్ష్య పరమాన్నాలతోనూ భోజనంపెట్టడం మొద
లైన పనులన్నీ ఆయా పడుచులే చూసుకునేవారు.

పదహారువేలమందికిపైగాఉన్న శ్రీకృష్ణుని పత్నులకు, ఒక్కొక్క
రికి పదిమంది కొడుకుల చొప్పున పుట్టారు. వారందరిలోనూ యక్ష్మిణి

దేవికుమారుడైన ప్రద్యుమ్నడూ, జాంబవతి కుమారుడైన సాంబుడూ మాత్రమే ప్రసిద్ధులు.

శ్రీకృష్ణుని కుటుంబంలో తల్లులే పదహారువేలమందికిపైగా ఉన్నారు. ఆయన కుమారులూ, మనుమలూ, మునిమనుమలూ, కోట్ల కొలదిగా జనించారు. వారికి విద్యాదానంచేసిన గురువులసంఖ్య, మూడుకోట్ల ఎనభై ఎనిమిది లక్షలని తెలుస్తుంది.

రుక్మిణీదేవి సోదరుడైన రుక్మిణి, రుక్మవతి అనే ఒక కుమార్తె ఉంది. ఆమె ప్రద్యుమ్నుని వరించి వివాహం చేసుకుంది. ఆ రుక్మవతి ప్రద్యుమ్నులకు అనిరుద్ధు డుదయించాడు. అతనికి రుక్మి, తన మనుమ రాల్లైన రోచన నిచ్చి వివాహం చేశాడు. ఆ రోచనా అనిరుద్ధులకు వజ్రుడు జన్మించాడు. యాదవ వినాశనం తరువాత ఆ వంశంలో మిగిలినవాడు ఆ వజ్రుడు ఒక్కడే.

101. నృగమహారాజు :

పూర్వం, నృగుడనే మహారాజు ఉండేవాడు. ఆయన దానశీలి. గోవులనూ, భూములనూ, రత్నరాసులనూ, గృహాలనూ, కాంచన రజత శయ్యాదులనూ, ఇదీ అదీ అని లేకుండా, బహువిధదానాలు చేశాడు. వాపీకూప తటాకాది నిర్మాణాలు చేయించాడు. పంచమహా యజ్ఞ లాచరించాడు.

ఆ మహారాజు, ఒకసారి, కశ్యపుడనే బ్రాహ్మణునికి, నిష్కల్మష హృదయంతో ఇచ్చిన ఒకగోవు, తిరిగివచ్చి, ఆయన మందలో కలిసిపోయింది. అది తెలియక, ఆయన ఆ గోవునే మరొక బ్రాహ్మణు నకు దానంచేశాడు.

తిరిగి దానంపొందిన బ్రాహ్మణుడు, ఆ గోవును తోలుకుపోతూ ఉండగా, కశ్యపుడు చూశాడు. చూసి, తనగోవును ఆయన అపహా

రించుకుపోతున్నాడని భావించాడు. ఆయన్ని అమితంగా దూషించాడు.

కశ్యపుని పలుకులు, ఆ బ్రాహ్మణునకు ఆశ్చర్యం కలిగించినై. అందుకనే ఆయన, ఆ గోవును, మహారాజు తనకు దానంగా ఇచ్చాడనీ, తా నెవరి గోవునూ అపహరించుకుపోవటంలేదనీ, కశ్యపునకు తెలియ పరచుకున్నాడు. కాని, కశ్యపు డా పలుకులను లక్ష్యం చేయలేదు. చేయకపోవటమేకాదు; ఆయనతో కలహానికి కూడా దిగాడు.

ఆ కలహం తీవ్రరూపం ధరించింది. చివరకు, వా రిద్దరూ, తమ వివాదాన్ని పరిష్కరించవలసిందిగా కోరుతూ, నృగ మహారాజును సమీపించారు; తమ కలహకారణాన్ని ఆయనకు నివేదించుకున్నారు.

వారి మాటలువిన్న నృగ మహారాజుకు, తన తప్పిద మేమిటో అప్పు డర్థమయింది. అందుకనే, ఆయన కశ్యపుని ఉద్దేశించి, తను తెలియక చేసిన తప్పిదాన్ని తుమించవలసిందనీ, అతనికి తొలుదొత్త ఇవ్వబడిన గోవుకు మారుగా ఒకలక్ష గోధనాన్ని స్వీకరించవలసిందనీ బ్రతిమాలుకున్నాడు. కాని, కశ్యపుడు అందుకు అంగీకరించలేదు. న్యాయసమ్మతంగా తనదైన గోవుమాత్రమే తనకు కావాలనికోరాదు; అక్కడినుంచి అమితక్రోధంతో వెళ్ళిపోయినాడు.

ఆ వెంటనే, నృగమహారాజు, ద్వితీయ పరిగ్రాహిఅయిన బ్రాహ్మణుని ఉద్దేశించి, 'స్వామీ! నా రాజ్యాన్నంతనూ గ్రహించి అయినా ఈ గోవును కశ్యపునకు ఇవ్వవలసింది. నాదోషానికి నిష్కృతి కలిగించవలసింది' అని ప్రాధేయపడ్డాడు; కాని, కోరిన ఫలితం లభించలేదు. ఆ బ్రాహ్మణుడుకూడా, ఆ గోవును అక్కడే వదలి వెళ్ళిపోయినాడు. ఆ పాపఫలాన్ని అనుభవించే నిమిత్తం, నృగమహారాజు, అనంతర కాలంలో, ఊసరవెల్లిరూపంధరించి, ఒక పాడుపడ్డ నూతిలో ప్రవేశించటం జరిగింది.

ఒకరోజున, యదుకుమారులయిన ప్రద్యుమ్న సాంబ సారణ గదాదులు ఆ ఊసర వెల్లిని చూశారు. చూసి, కొండమాదిరిఉన్న దా న్నెలాగయినా బయటకుతీయా అనుకున్నారు. తమ బలా న్నంతనూ వినియోగించి ఎంతగానో ప్రయత్నించారు; విఫలమై నారు.

అది గ్రహించిన శ్రీకృష్ణుడు, వారి కోరికమీద అక్కడికి వెళ్లాడు. వెళ్ళి, *¹⁰⁴ గడ్డిపరకను మాదిరిగా దాన్ని తన ఎడమచేతితో ఎత్తి బయటపడేశాడు.

శ్రీకృష్ణుని కరస్పర్శమూలంగా నృగ మహారాజుడై న పాపం పటాపంచలై పోయింది. ఆ వెంటనే ఆయన, తన ఊసర వెల్లి రూపాన్ని త్యజించి, నిజరూపంలో, శ్రీకృష్ణునకు సాష్టాంగప్రణామం చేశాడు. ఆయన్ని అమితంగా ప్రస్తుతించాడు. ఆ తరువాత, 'తండ్రీ! నీ పాదార విందాలను సర్వవేశలా అర్పించుకునే జ్ఞానాన్ని నాకు ప్రసాదించవల సింది' అని ఆయన్ని ప్రార్థించాడు. ఆయన అనుగ్రహాన్ని పొంది, అక్కడికివచ్చిన ఒక దివ్య విమాన మెక్కి, తన పూర్వ పుణ్యఫలాన్ని అనుభవించే నిమిత్తం దేవలోకానికి వెళ్ళిపోయినాడు.

102 . . . ఘంటాకర్ణుడు :

ప్రద్యుమ్న జననానంతరం, ఓ సారి, శ్రీకృష్ణుడు, తన పూర్వ తప స్థానమైన బదరీ వనానికి వెళ్ళటం సంభవించింది. అక్కడికి వెళ్ళిన ఆ మహానుభావుని సందర్శించుకునే నిమిత్తం, భరద్వాజ వాల్మీకి వ్యాస గౌతమ కశ్యప కణ్వ పులహ రై భ్య పరాశరాది మును లెందరో

*104 తత్రాగత్యారవిందాక్షో భగవాన్ విశ్వభావనః

వీక్ష్యోజ్జహార వామేన తం కరేణ స లీలయా.

స ఉత్తమ శ్లోక కరాభిమృష్టో విహాయ సద్యః కృకలాస రూపం
సంతప్త చామీకరచారు వర్ణః స్వర్గ్యద్భుతాలంకరణాంబరస్రక్.

అక్కడ సమావేశమైనారు. శ్రీకృష్ణుడు వారితో ఆ రోజంతా గడిపాడు.

ఆ తరువాత వారందరూ విశ్రాంతి తీసుకుంటున్న సమయంలో, అర్ధరాత్రివేళ బయలుదేరి, శ్రీకృష్ణుడు వనాంతరంలో ప్రవేశించాడు. గంగకు ఉత్తరంగా వెళ్ళి, అక్కడ కొంతసేపు సమాధిస్థితుడై కూర్చున్నాడు. తిరిగి వనసందర్శనకు బయలుదేరాడు.

ఆ సమయంలో, ఆయనకు కొన్ని మృగాల కలకలం వినిపించింది. అవన్నీ 'జై జయ గోపాల! హరే! జై జయ గోవింద! హరే!!' అని అరుస్తున్నై. అంతలో బాణాలు గుచ్చుకున్న పులులూ దుప్పలూ అడవిపందులూ అటుగా పరుగుపరుగున పోతూ ఉండటం ఆయనకు కనిపించింది. ఆ వెంటనే ఆయన, వాటిని తరుముకుంటూ వస్తున్న చాపహస్తులను, వికృతాకారులను, పిశాచరూపులను కొందరిని చూశాడు. వారుకూడా శ్రీహరినామ సంకీర్తన చేస్తూ ఉండటం ఆయనకు ఆశ్చర్యం కలిగించింది.

అంతలో పిశాచ నాయకుడైన ఘంటాకర్ణుడు, శ్రీకృష్ణుని సమీపించాడు. శ్రీకృష్ణుడు అతణ్ణి ఉద్దేశించి, 'మీరెవరు? ఎక్కడి కిలా వెడుతున్నారు?' అని ప్రశ్నించాడు. దానికి సమాధానంగా, ఘంటాకర్ణుడు, తమ వృత్తాంతమంతా తెలియబరచి, 'మే మిప్పుడు దేవకీ పుత్రుడైన మాధవుని సందర్శించుకునే నిమిత్తం, ఆయన నివాసమైన మథురా నగరానికి వెడుతున్నాము' అనికూడా నివేదించుకున్నాడు. అంతేకాదు; 'మహానుభావా! నువ్వు ఎవరితోఅయితే నాకు తెలియదు. కాని, నీ రూపం, నీ తేజం నన్ను ఆకర్షించుకున్నై. దయ ఉంచి నా ఆతిథ్యాన్ని స్వీకరించవలసింది' అని విన్నవించుకున్నాడు. అలా విన్నవించుకుంటూనే, ఒక బాణానికి గుచ్చి ఉన్న మాంస ఖండాన్ని ఆయనకు అందించాడు.

శ్రీకృష్ణుడు దాన్ని స్వీకరిస్తూ, 'నువ్వు హింసావృత్తి నవలం బిస్తున్నావా ! అన్నట్టు ఘంటాకర్ణునివంక చూశాడు. అది గ్రహించిన ఘంటాకర్ణుడు ఆయన కిలా నివేదించుకున్నాడు.

'స్వామీ ! ఏదో పాతకం ద్వారా మా కీ జన్మ లభించింది. ఈ జన్మనుంచి తొలగిపోవాలనే మేము కోరుతున్నాము. దానికి సంబంధించిన సాధనలన్నీ చేస్తూనే ఉన్నాము.

ఇప్పుడు మేము సలిపే మృగయా విహారం కూడా విష్ణుపూజా విధి ననుసరించే జరుగుతోంది. మేము మా మనసులో మాధవుని నిలుపు కున్నాము. మాధవుని నివాసమైన మధురానగరాన్ని సర్వవేళలా స్మరించుకుంటూ ఉన్నాము. మాధవుని బహువిధాల భూషిస్తున్నాము. ఆయన దర్శనార్థమే ఇప్పుడు ప్రయాణిస్తున్నాము.

వేదాధ్యయనం చేసినంత మాత్రాన, తర్క మీమాంసాది శాస్త్రాలలో ప్రావీణ్యత పొందినంత మాత్రాన, మునివృత్తి నవలంబించి నంత మాత్రాన, యజ్ఞయాగాదులు నిర్వహించినంతమాత్రాన దర్శనీయుడుకాని ఆ మాధవుడు భక్తసులభుడని మాకు తెలుసు. అందు కనే మే మాయన్ని భక్తిమార్గాన చేరుకోదలచాము; సాక్షాత్కరింప జేసుకోదలచాము. ఇలా జీవిస్తూ ఉన్న మేము మా జన్మకు అనుగుణ మైన వృత్తిని అవలంబిస్తూ ఉన్నా దోషం కాదనుకుంటాను".

ఆ మాటలు విన్న శ్రీకృష్ణుడు విస్మితుడై నాడు. అంతలో, ఘంటాకర్ణునకు, అతడు నియమపూర్వకంగా అనుదినం జరిపే కార్య క్రమానికి సమయమయింది. ఆ వెంటనే, అతడు అక్కడే సమాధిస్థితు డై నాడు. పరమ పురుషుని, ఆ శ్రీహరిని ప్రార్థించసాగాడు. తన విశాచజన్మను తొలగించవలసిందనీ, తన్ను భక్తునిగా స్వీకరించ వలసిందనీ వేడుకున్నాడు.

అది గ్రహించిన శ్రీకృష్ణుడు ఆశ్చర్యం పొందాడు. ఆ వెంటనే, అతణ్ణి అనుగ్రహించే ఉద్దేశంతో, అతని చిత్తాబ్జంలో తనదైన

దివ్యరూపంలో దర్శన మిచ్చాడు. అతనికి పరమానందాన్ని ప్రసాదించాడు.

ఆ విధంగా శ్రీ మహావిష్ణువును సందర్శించుకున్న ఘంటా కర్ణుడు ఆ తరువాత కళ్లు తెరచాడు. తన చిత్తాబ్జంలో వీక్షించుకున్న దివ్యరూపాన్ని తన సముఖాన ఉన్న శ్రీకృష్ణునిలో దర్శించుకున్నాడు. అమితానందంతో ఆయన్ని స్తుతించాడు. తన్ను అనుగ్రహించవలసిందిగా ప్రార్థించాడు.

ఆపైన, శ్రీకృష్ణుడు అతని శరీరాన్ని స్పృశించాడు. అది కారణంగా, అతనికి దివ్యదేహం లభించింది. ఆ తరువాత, అతని కోరిక మీద, శ్రీకృష్ణుడు, అతనికి నితాంత భక్తిని ప్రసాదించటం జరిగింది.

102. పాండ్రక వాసుదేవుడు :

కరూశదేశాధిపతి అయిన పాండ్రకుడు ఉట్టి గర్విష్టి. అతని సహచరులైన కొందరు మూఢులు, అతణ్ణి సంతోషపరచే ఉద్దేశంతో, 'నువ్వు వాసుదేవుడవు. ప్రపంచాన్ని ఉద్ధరించటానికే నువ్వు అవతరించావు' అని పదేపదే పొగడటం మొదలు పెట్టారు.

వారి పలుకులు విన్న పాండ్రకుడు, యథార్థానికి తనే వాసుదేవుడైనట్టు భావించాడు. ఆ అభిప్రాయంతోనే, అత డొక దూతను పిలిచి, ఇలా ఆదేశించాడు.

“నేను పృథ్వీపతిని. ధరణిని రక్షించే ఉద్దేశంతోనే, నేను అవతరించాను. అందుకనే, నన్ను అందరూ వాసుదేవుడని పిలవటం జరుగుతోంది.

కాని, ప్రవేపల్లెలో పుట్టి పెరిగిన ఒకయాదవుడు, నాపేరునూ, నాచిహ్నాలనూ ధరించి తిరుగుతున్నట్టు తెలియవస్తోంది. అది అతనికి శ్రేయస్కరం కాకపోగా, నాకు అవమానకరంగాకూడా ఉంది. అతడు ఇప్పుడై నా, తనతప్పును తెలుసుకోవటం, నా పేరునూ

శంఖచక్రాదులైన నాచిహ్నాలనూ త్యజించటం, న న్నాశ్రయించటం సమంజసం. అతడు వాటిని పాటించిన పక్షంలో, నే నతణ్ణి ఉమించటానికి సిద్ధంగా ఉన్నాను. అది కాదని అతడు పంతానికి దిగటమే, జరిగితే, నే నతనితో యుద్ధం చేయటం, అందులో అతణ్ణి వధించటం, తథ్యం. ఇది నా నిశ్చితాభిప్రాయం. ను వ్యతణ్ణి కలుసుకుని, నామాటలుగా అతని కీవిషయమంతా చెప్పవలసింది”.

తన ప్రభుడైన పౌండ్రకుని ఆదేశాన్ని శిరసావహించి, ఆ దూత, ద్వారావతి చేరుకున్నాడు. నందాదులైన యాదవప్రముఖులతో కొలువుదీరిఉన్న శ్రీకృష్ణుని సమీపించాడు. ఉచితానుచితాలనుకూడా ఆలోచించకుండా, అందరిసముఖానా, తన విభుని సందేశాన్ని ఆయనకు అందచేశాడు.

పౌండ్రకుని గర్వోక్తులు విన్న శ్రీకృష్ణుడు ఆ దూత నుద్దేశించి...

‘వినరా మీ నృపుడన్న చిహ్నములు నే వే వచ్చి ఘోరాజిలో
దనమీదన్ వెనవై వ గంకముఖ గృధ్రవ్రాతముల్ మూగగా
ననిలో దర్పముదూలి కూలి వికలంబై సారమేయానికి
న్ననయంబున్ శరణంబవయ్యెదను మే నన్నట్లుగా వానితోన్’
అని అత్యుద్రేకంతో అన్నాడు.

ఆ వెంటనే ఆ దూత, శ్రీకృష్ణునివద్ద సెలవు తీసుకుని, తిరిగి వెళ్ళి పౌండ్రకుని కలుసుకున్నాడు. అతని కా ప్రతిసందేశాన్ని అందచేశాడు.

ఆతరువాత, శ్రీకృష్ణుడు వివిధాయుధాలను ధరించి, తన అద్భుత స్యందనాన్నధిరోహించి, రణోత్సాహంతో కాశికానగరం చేరుకున్నాడు. శ్రీకృష్ణు డలా రావటం గ్రహించిన పౌండ్రకుడు, రెం డఠాహిణుల బలంతో శ్రీకృష్ణునిమీదికి వెళ్లాడు. ఆసమయంలో,

అతని మిత్రుడైన కాశీరాజు, తన మూడవతొహణుల బలంతోనూ, అతనికి అండగా నిలబడటం జరిగింది.

ఆవిధంగా, ఐదవతొహణుల బలంతోనూ, కృత్రిమాలైన శంఖచక్ర గదాఖడ్గ శార్ంగాదులతోనూ, శ్రీవత్సంతోనూ, కాస్తుభమణితోనూ వనమాలికతోనూ, గరుడధ్వజమెత్తిన రథంమీద, తనమీదికి వస్తున్న పీతాంబరధారిని శ్రీకృష్ణుడు చూశాడు. చూసి, పకపకలాడాడు.

అంతలో, పాండ్రకుడు, శ్రీకృష్ణునిమీద వివిధాయుధాలనూ ప్రయోగించటం జరిగింది. అది గ్రహించి, శ్రీకృష్ణుడు ఉగ్రుడై నాడు. ఆవెంటనే, ఆయన, పాంచజన్యాన్ని పూరించాడు. దివ్యాస్త్రాలను సంధించి వదిలాడు. అతని సేననంతనూ కలవరపరచాడు. రణరంగాన్ని రుధిరవాహిని చేశాడు. ఆతరువాత పాండ్రకుని ఉద్దేశించి *105

‘మనుజేంద్రాధమ పాండ్రభూపసుత నీ మానంబు బీరంబు నే
డనిలో మాపుదు నెద్దు క్రొవ్విపెలుచ న్నాబోతువై అంకె వై
చినచందంబున దూతచేత నను నాక్షేపించి వల్లన్న పే
రును జిహ్వాంబులు నీపయిన్ విడుతు నర్చుల్ పర్వ నే డాజిలోన్’

అని భీకరంగా గర్జించాడు. గర్జిస్తూనే*106 తీవ్రమైన బాణాలను పాండ్రకుని మీద వదిలాడు. అలా విడువబడిన బాణాలు, పాండ్రకుని కేతనాన్ని కూల్చినై. రథాన్ని నుగ్గునుగ్గు చేసినై. కాశీవతిని

*105 అథాహ పాండ్రకం శారి రోభి భోః పాండ్రక యద్భవాన్
దూతవాక్యేన మామాహ తా న్యస్త్రాణ్యుత్సృజామి తే.

*106 ఇతి ఉప్త్యా శితై ర్పాణై ర్విరథీ కృత్య పాండ్రకం
శిరోఽవృశ్చద్ రథాంగేన వశ్రేణేంద్రో యథా గిరేః.
తథా కాశీవతేః కాయా చ్చిర ఉత్కృత్య పత్తిభిః
న్యపాతయత్ కాశీపుర్యాం పద్మకోశ మివానిలః.

సంహరించివై . ఆ తరువాత ఆయన ప్రయోగించిన చక్రాయుధం, నిర్వక్రపరాక్రమంతో వెళ్ళి, పౌండ్రకుని తలను నరికింది.

ఆ విధంగా, శ్రీకృష్ణునితో విరోధించిన పౌండ్రకవాసుదేవుడు కూలిపోయినాడు. అయినా అతనికి ముక్తి లభించింది. మాతస్వర్యంతో అయినా అతడు శ్రీకృష్ణుని చిహ్నాలను ధరించి, అనవరతం ఆయనను స్మరించుకుంటూ ఉండటమే దానికి మూలం.

103 . . . సుదర్శనం :

పౌండ్రకవాసుదేవుని కుమారుడైన సుదక్షిణుడు, తన తండ్రిని సంహరించిన శ్రీకృష్ణుని సాధించే నిమిత్తం, మహేశ్వరుని ఆరాధించాడు. ఆయన్ని ప్రసన్నుని చేసుకుని, ఆయన సూచన మీద అగ్నిదేవుని ఉపాసించి, భీకర రాక్షాకారిణి అయిన ఒక కృత్యను కల్పించి ద్వారకాపురం వైకి పంపాడు.

అలా ప్రయోగింపబడిన కృత్యను చూసి, వ్రజవాసులు భయంతో కంపించిపోయినారు. ఆ వెంటనే శ్రీకృష్ణుని ఆశ్రయించారు.

సర్వరక్షకుడైన శ్రీకృష్ణుడు, ప్రాణభీతితో తన్ను ఆశ్రయించిన తనవారికి అభయమిచ్చాడు. ఆ వెంటనే, దవానలం మాదిరి తన దిక్కుగావస్తున్న కృత్యను నిగ్రహించే నిమిత్తం, తన చక్రాయుధాన్ని వదిలాడు.

ఆ చక్రాయుధం, అనంత తేజంతో రోదసీకుహరాన్నంతనీ వెలిగిస్తూ, విస్ఫులింగాలను విరజిమ్ముకుంటూ వెళ్ళి, కృత్యతో తల పడ్డది. దాని శక్తిని ఊహింపజేసింది. ఆ విధంగా చక్రాయుధం ద్వారా నిగ్రహింపబడిన కృత్య, ఆ వెంటనే, వారణాసికి పోయి, తన్ను సృజించిన సుదక్షిణునీ, అతని పురోహితులనూ మ్రింగివేసింది. ఆ కృత్యను తరుముకుంటూ వెళ్ళిన సుదర్శనం కూడా, కాశీనగరంలో ప్రవేశించి

ఆ నగరాన్ని అంతనూ భస్మం చేసింది. తిరిగి ద్వారావతి చేరుకుని, శ్రీకృష్ణుని ఆశ్రయించింది.

104. సాంసారిక జీవితం :

శ్రీకృష్ణుడు నరకాసురుని సంహరించి, అతడు చెరపట్టి ఉంచిన పదహారువేలమంది రాజకన్యలనూ విడిపించి, వివాహం చేసుకున్నాడని విని, నారదమహర్షి ఒకసారి, ఆయన విభవం చూసే ఉద్దేశంతో ద్వారావతికి వెళ్లాడు. వెళ్ళి, శ్రీకృష్ణుని పట్టపుదేవి అయిన రుక్మిణీదేవి మందిరం చేరుకున్నాడు.

ఆ సమయంలో, శ్రీకృష్ణుడు, అక్కడ, రుక్మిణీదేవి సేవ లందుకుంటున్నాడు. కాని, నారదుని ఆగమనవార్త తెలియగానే ఆయన *¹⁰⁷ ఆమెతోసహా బయటకు వచ్చాడు. వచ్చి, మహర్షికి స్వాగతం చెప్పాడు. ఆయనను లోపలకు తీసుకు వెళ్లాడు. విద్యుక్తంగా ఆయనకు అర్ఘ్యపాద్యాదులు సమర్పించుకున్నాడు. తనదైన ఆసనంమీద ఆయన్ని ఉపవిష్టుని చేశాడు. ఆయన పాదాలను కడిగాడు. ఆ పాద తీర్థం తన శిరస్సున చల్లుకున్నాడు ; రుక్మిణీదేవి శిరాన చల్లాడు. అనంతరం, ఆ మహర్షి నుద్దేశించి, 'స్వామీ ! ఈ దాసుడు మీకు చేయగల సేవ యేదై నా ఉంటే నెలవివ్వవలసింది' అన్నాడు.

ఆ పలుకులు విన్న నారదుడు, ఆయనదైన భక్తవాత్సల్యాన్ని ప్రశంసించాడు. ఆయన మాహాత్మ్యాన్ని స్తుతించాడు. 'మహానుభావా! సంసారసముద్రాన్ని తరింపజేసే మహానౌకను, నీ పాదద్వయాన్ని నేను

*107 తం సంనిరీడ్య భగవాన్ సహసోద్ధితః శ్రీ
పర్యంకతః సకలధర్మ భృతాం పరిష్కః
ఆనమ్య పాదయుగలం శిరసా కిరీట
ఋషేనసాంజలి రవీవిశదాననే స్వే

సర్వదా ఆశ్రయించి ఉండేటట్టు అనుగ్రహించవలసింది' అని ప్రార్థించాడు. ఆయనవద్ద సెలవు తీసుకుని, అక్కడినుంచి వెళ్ళిపోయినాడు.

ఆ తరువాత. ఆ మహానుభావుని యోగ మాయా ప్రభావాన్ని దర్శించుకునే ఉద్దేశంతో, ఆ మహర్షి, శ్రీకృష్ణునిదై న మరొక మంది రంలో ప్రవేశించాడు. అక్కడ, ఆయనకు, శ్రీకృష్ణుడు *¹⁰⁸ సత్యభామ తోనూ, ఉద్ధవునితోనూ పాచికలాడుతూ కనిపించాడు.

అక్కడకూడా, ఆయనకు అన్నివిధాలైన పూజలూ జరిగినై. శ్రీకృష్ణుడు, ఆయన్ని కలుసుకుని ఎంతోకాలమైనట్టుగా ఆయన్ని పలుకరించాడు. 'మహానుభావులైన మీ రాకతో మా భవనం పవిత్రమయింది. మమ్మల్ని ఆశీర్వదించి, మా జీవితాలకు ధన్యత్వం చేకూర్చవలసింది' అని ఆయనకు నివేదించుకున్నాడు.

శ్రీకృష్ణుని పలుకులు నారదునకు అమితాశ్చర్యం కలిగించినై. ఆవెంటనే ఆయన, శ్రీకృష్ణునకు నమస్కరించి, ఆయన వద్ద సెలవు తీసుకుని, మాట్లాడకుండా బయటకువెళ్ళాడు; మరో మందిరంలో ప్రవేశించాడు.

అక్కడ నారదునకు, *¹⁰⁹ తన చిన్నారి బిడ్డలను ఎత్తుకుని ఆడిస్తూఉన్న కృష్ణయ్య కనిపించాడు. అలాగే, మరొక మందిరంలో, స్నానానికి సిద్ధమవుతూఉన్న నల్లనయ్య దర్శన మివ్వటం జరిగింది.

ఒకే ఒక సమయంలో, విభిన్నరూపాలతో, అనేక మందిరాలలో వివిధక్రీడలు సలుపుతూ ఉండటం మహాద్భుతంగా భావిస్తూ, నారద

*108 దీవ్యంత మక్తై స్తత్రాపి ప్రియయా చోద్ధవేన చ

పూజితః పరయా భక్త్యా వ్రత్యుత్థానాసనాదిభిః.

పృష్ట్యా విదుషే వాసో కదాఽయాతో భవానితి

క్రియతే కిం ను పూర్ణానా మపూర్ణై రస్మదాదిభిః.

*109 తత్రాప్యచప్త గోవిందం లాలయంతం సుతాచ్ఛికూన్

తతోఽన్యస్మిన్ గృహేఽవశ్యవృజ్ఞనాయ కృతోద్యమం.

మహర్షి , ఆతరువాత, ఎన్నోమందిరాలను దర్శించుకున్నాడు. అన్ని మందిరాలలోనూ కూడా, ఆయనకు, శ్రీకృష్ణదర్శన మయింది. కాని, ఏ మందిరంలో ఆయన్ని కలుసుకున్నా, ఆయన, ఆ మహర్షిని అప్పుడే దర్శించినట్టుగా పలుకరించేవాడు. ప్రవర్తించేవాడు. పూజాదికాలు సలిపేవాడు. తన్ను ఆశీర్వాదించవలసిందిగా ప్రార్థించేవాడు.

ఆ మహానుభావుడు, *¹¹⁰ ఒకచోట, అగ్ని కార్యం జరుపుతూ ఉండేవాడు. ఒకచోట నిత్య కర్మానుష్ఠానంలో ఉండేవాడు. ఒకచోట

*110 జుహ్వాంతం చ వితానాగ్నిన్ యజంతం పంచభిర్మృతైః
 భోజయంతం ద్విజాన్ క్వాపి భుంజాన మవశోపితం
 క్వాపి సంధ్యాముపాసీనం జపంతం బ్రహ్మ వాగ్యతం
 ఏకత్ర చాసి చర్మభ్యాం చరంత మసి వర్తసు.
 అత్వైర్గజై రథైః క్వాపి విచరంతం గదాగ్రజం
 క్వచి చ్చయానం పర్యంకే స్తూయమానం చ వందిభిః.
 మంత్రయంతం చ కస్మిం శ్చి న్మంత్రిభి శ్చోద్ధ వాదిభిః
 జలక్రీడారతం క్వాపి వారముభ్యాబలావృతం.
 కుత్ర చిద్ ద్విజ ముఖ్యేభ్యో దదతం గాః స్వలం కృతాః
 ఇతిహాస పురాణాని శృణ్వంతం మంగలాని చ
 హసంతం హాస్య కథయా కదాచిత్ ప్రీయయా గృహే
 క్వాపి ధర్మం సేవమాన మర్థకామౌ చ కుత్రచిత్
 ధ్యాయంత మేక మాసీనం పురుషం ప్రకృతేః పరం
 శుశ్రూషంతం గురూన్ క్వాపి కామై ర్భౌగైః సపర్యయా.
 కుర్వంతం విగ్రహం కై శ్చిత్ సంధిం చాన్యత్ర కేశవం
 కుత్రాపి సహ రామేణ చింతయంతం సతాం శివం.
 పుత్రాణాం దుహితృణాం చ కాలే విధ్యువయాపనం
 దారైర్వరై స్తతస్పృతైః కల్పయంతం విభూతిభిః
 ప్రస్తాపనోపానయ నై రపత్యానాం మహోత్సవాన్
 వీక్ష్య యోగేశ్వరే శస్య యేషాం లోకా విసిస్మిరే
 యజంతం స్వకలాన్ దేవాన్ క్వాపి క్రతుభి ర్భజ్జితైః
 పూర్తయంతం క్వచిద్ ధర్మం కూపారామ మతాదిభిః

బ్రహ్మవిదులకు సంతర్పణ చేస్తూ ఉండేవాడు. ఒకచోట, వారి ఉచ్చిష్టాన్ని భుజిస్తూ ఉండేవాడు.

అల్లాగే, ఒకచోట, సంధ్యావందనం నలుపుతూ, ఒకచోట, గాయత్రీజపం చేసుకుంటూ, ఒకచోట, కవచంధరించి తనకున్న ఖడ్గ ప్రయోగ పాటవాన్ని ప్రదర్శిస్తూ, ఒకచోట, రథ గజా శ్వాదుల నారోహించి చరిస్తూ, ఒక చోట, విశ్రాంతి తీసుకుంటూ, ఒకచోట, వందిమాగధుల స్తోత్రపాఠాలువింటూ, ఒకచోట, యుద్ధపుడు మొదలై న వారితో సంవ్రదింపులు జరుపుతూ, ఒకచోట జలక్రీడ నలుపుతూ, ఒక చోట, గోవులను దానమిస్తూ, ఒకచోట, ప్రముఖ పురాణేతి హాసాలను శ్రద్ధతోవింటూ, ఒకచోట దేవేరులతో సరస సల్లాపాలాడుతూ, ఒకచోట, తనదై న విద్యుక్త ధర్మాన్ని నిర్వహిస్తూ, ఒకచోట, అర్థ సంగ్రహానికి సంబంధించిన ఆలోచనలుచేస్తూ, ఒకచోట, గృహస్థాశ్రమ ధర్మాలను పాలిస్తూ, ఒకచోట, యుద్ధ యత్నాలుచేస్తూ, మరొకచోట, సంధికి చర్చలుజరుపుతూ, ఒకచోట బలరామునితో సాధు సంరక్షణకు సంబంధించిన విషయాలు చర్చిస్తూ, మరొకచోట, పిల్లలపెళ్ళిళ్ళు జరుపుతూ, ఒకచోట, క్రొత్తగాపెళ్ళి అయిన కుమార్తెలను అత్తవారి యిళ్లకు పంపుతూ, మరొకచోట, అప్పడేవచ్చిన కూతుళ్లనూ అల్లుళ్లనూ పలుకరిస్తూ, ఒకచోట యజ్ఞయాగాదులు జరుపుతూ, వేరొక చోట దేవాలయాదులు నిర్మిస్తూ, ఏక కాలంలో విభిన్నరూపాలతో వివిధ విధాల దర్శనమిస్తూవచ్చిన ఆ శ్రీకృష్ణభగవానుని యోగ మాయా ప్రభావాన్ని ప్రత్యక్షంగా వీక్షించి, నారదమహర్షి అంతులేని ఆనందా న్ననుభవించాడు.

అది కారణంగానే, ఆయన, శ్రీకృష్ణుని ఉద్దేశించి, 'దేవా ! నీ పాద పరిచర్యా మహిమ మూలంగా, యోగమాయా విలాసాన్ని నే డీ విధంగా దర్శించగలిగాను. ధన్యుడనై నాను. ఇక నీ లీలా విశే

షాలను కీర్తిస్తూ, ముల్లోకాలలోనూ సంచరిస్తూ ఉండటానికి నాకు అనుజ్ఞ నివ్వవలసింది,' అని విన్నవించుకున్నాడు. ఆయన వద్ద నెలపు తీసుకుని వెళ్ళిపోయినాడు.

105. దినచర్య :

శ్రీకృష్ణుడు బ్రహ్మ ముహూర్తంలో నిద్ర లేచేవాడు. ఆ వెంటనే, కాళ్ళూ చేతులూ ముఖం కడుక్కుని, ప్రశాంత చిత్తంతో, పరమాత్ముని ధ్యానించుకునేవాడు. ఆ తరువాత, స్నానంచేసి, శుభ్ర వస్త్రాలు ధరించి, సంధ్యావందనాది కర్మానుష్ఠానం జరిపేవాడు. అనంతరం, గాయత్రీ మంత్ర జపం సలిపేవాడు. సూర్యునకూ పితరులకూ, మహర్షులకూ అర్ఘ్య మర్పించుకునేవాడు. ఆ పైన, తన కుటుంబంలోని పెద్దలనూ, బ్రహ్మవిదులనూ యథావిధిగా అర్చించి, దాన ధర్మా లాచరించేవాడు. గోవులకూ, విప్రులకూ, దేవతలకూ, గురువులకూ నమస్కరించేవాడు. ఆ తరువాత, తాను స్వయంగా శృంగారించుకునేవాడు. నేతిలోనూ అద్దంలోనూ ముఖం చూసుకునేవాడు. అనంతరం, తన్ను ఆశ్రయించినవారందరినీ అనుగ్రహించేవాడు.

ఆ విధమైన కార్యక్రమం పూర్తి అయ్యేసమయానికి, దారుకుడు దివ్య రథాన్ని తెచ్చి సిద్ధంగా ఉంచేవాడు. ఆ రథమెక్కి, సాత్యకితోనూ ఉద్దవునితోనూ బయలుదేరి, సభాభవనానికి వెళ్ళేవాడు.

అలా, సుధర్మ అనే సభాభవనంలో ప్రవేశించి, సింహాసనాన్ని ధిష్టించేవాడు. ఆయన చుట్టూ యదువీరు లందరూ ఉపవిష్టులై ఉండేవారు.

అక్కడ, హాస్యగాంధ్రు, పలువిధాల, ఆయననూ సభాసదులనూ ఆనందపరచేవారు. నాట్యగత్తెలు సభారంజకంగా నటించేవారు. సూతులూ మాగధులూ వందులూ వివిధ వాద్యవిశేషాల సహాయంతో

అడి పాడి సభాస్థారులకు సంతోషం కలిగించేవారు. ఆ తరువాత, కొందరు బ్రాహ్మణులు వేదపఠనం జరిపేవారు. మరికొందరు, పూర్వపు రాజుల దివ్యచరిత్రలను వినిపించేవారు; శ్రీ కృష్ణునకూ యితరులకూ మహాదానందం కలిగించేవారు.

106. రాజసూయ ప్రసక్తి :

అలా, మహాదానందదాయకంగా ఉండే ఆ సభాస్థలానికి, ఒక రోజున, ఒక భూసురుడు వచ్చాడు. వచ్చి, శ్రీ కృష్ణుని సభక్తికంగా స్తుతించాడు. ఆ తరువాత, ఆయన్ని ఉద్దేశించి, 'తండ్రీ! జరాసంధుడు తన్ను ధిక్కరించిన ఇరువదివేల ఎనిమిదివందల మంది రాజులను, గిరివ్రజమనే పట్టణంలో చెరబెట్టాడు. ఆ రాజులు, సర్వశరణ్యుడవైన నిన్నే ఆశ్రయించి, తమ బాధను తొలగించవలసిందిగా నిన్ను వేడుకుంటున్నారు. ఆ అనన్య శరణ్యుల పలుకులు నీకు మనవిచేసుకునే నిమిత్తమే నే నిలా వచ్చాను' అని వినయపూర్వకంగా నివేదించుకున్నాడు.

అది విన్న శ్రీ కృష్ణుడు, ఒక తుణకాలం ఏదో ఆలోచించాడు. అంతలో, త్రిలోకసంచారి అయిన నారద మహర్షి అక్కడికి రావటం జరిగింది.

అలా వచ్చిన మహర్షి ని, విధ్యుక్తంగా పూజించి, శ్రీ కృష్ణు డిలా అడిగాడు.

'మహర్షీ ! మీరు త్రిలోకసంచారులు. ముల్లోకాలలోనూ మీకు తెలియని విషయమంటూ ఉండదు. అందుకనే, పాండవుల యోగక్షేమాలను గురించి మీ ద్వారా వినగోరుతున్నాను.'

అది విన్న నారదుడు, ముందుగా, పాండుపుత్రుల క్షేమాన్ని తెలియపరచాడు. ఆ తరువాత, ధర్మరాజు రాజసూయాధ్వరం నిర్వ

హింప దలచాడనీ, యజ్ఞరక్షకుడూ యజ్ఞభోక్తా అయిన శ్రీకృష్ణుడు, మేనబావ అయిన ఆయనకు సర్వవిధాలా సాయపడటం సమంజసమనీ విన్నవించుకున్నాడు. ఆ సందర్భంలోనే...

‘కృష్ణా! నువ్వు పరమపురుషుడవు. భక్తవత్సలుడవు. నిన్ను నేవించినవారికి, నీ నామాన్ని ఉచ్చరించినవారికి, నిన్ను దర్శించిన వారికి ఇహపర సుఖాలు లభించి తీరుతై .

అదికారణంగానే, ను వాష్ట మఖసమయంలో అక్కడ ఉండాలనీ, అక్కడికి వచ్చే రాజులకూ మహర్షులకూ నీ దర్శన భాగ్యాన్ని లభింప జేయాలనీ కోరుతున్నాను.’

అని కూడా విన్నవించుకున్నాడు. అది విన్న శ్రీ కృష్ణుడు, ఉద్ధవుని ఉద్దేశించి, ‘మిత్రమా! ఇప్పుడు మా కర్తవ్య మేమిటో తెలుప వలసింది’ అని కోరాడు.

అలా శ్రీ కృష్ణుడు కోరిన మీదట, ఉద్ధవుడు ఇలా సూచించాడు.

“కృష్ణా! దిగ్విజయం చేసినవారు మాత్రమే రాజసూయ నిర్వహణకు అర్హులవుతారు. ధర్మజుని దిగ్విజయానికి జరాసంధ సంహారం అత్యవసరం.

మహానుభావా! నువ్వు కాలస్వరూపుడవు. ప్రపంచ సృష్టికి లయానికి కూడా నీ దై న ప్రభావమే ఆధారంగా ఉంటుంది. ఆ యా సందర్భాలలో చతుర్ముఖుడూ శంకరుడూ నిమిత్తమాత్రులుగా మాత్రమే వ్యవహరిస్తూ ఉంటారు. అది గ్రహించటంవల్లనే, జరాసంధుని వల్ల బంధింపబడినవారి పుణ్యమూ, జరాసంధుని పాపమూ పండి ఫలించటానికి నువ్వీపనికి పూనుకోవాలనీ, ఒకే ఒక పనితో రెండు లక్ష్యాలను నువ్వు సాధించాలనీ కోరుతున్నాను.

ఉద్ధవుని అభిప్రాయం గ్రహించిన శ్రీకృష్ణుడు, నారదుని సూచనకు తన అంగీకారం తెలియపరచాడు. భూసురుని ఉద్దేశించి, 'మీ సందేశం త్వరలోనే ఫలప్రద మౌతుంది' అని తెలియపరచాడు. ఆయనకూ నారదునకూ సెలవిచ్చి పంపాడు.

ఆ తరువాత, ఒక సుముహూర్తం చూసుకుని, శ్రీకృష్ణుడు, తన దేవేరులతోనూ, పుత్ర మిత్రాదులతోనూ, పరివారంతోనూ బయలుదేరి ఇంద్రప్రస్థం చేరుకున్నాడు.

ఆవిధంగా తన నగరికి విచ్చేసిన యాదవశ్రేష్టునికి, ధర్మరాజాదులు, పురోపకంఠం వద్దనే స్వాగతం చెప్పారు. ఆయన్నీ, ఆయనతో వచ్చిన పెద్దలనూ అర్పించారు. మంగళతూర్యనాదాలతో వారందరినీ పురంలో ప్రవేశింపజేశారు.

నగరంలో ప్రవేశించగానే, శ్రీకృష్ణుడు, తన మేనత్త అయిన కుంతీదేవి వద్దకు వెళ్ళాడు. ఆమెకు ప్రణామం చేశాడు. కుశల ప్రశ్నలు వేశాడు.

అనంతరం, ద్రౌపదీ సుభద్రలు ఆయన్నీ దర్శించి, అంజలిం చారు. ఆయన వారిని ఆశీర్వదించాడు.

ఆ తరువాత, పాంచాలి, కుంతీదేవి ఆదేశానుసారం, శ్రీకృష్ణుని దేవేరులందరినీ విధ్యుక్తంగా పూజించింది; అమూల్యమైన కానిక తెన్నింటినో వారికి సమర్పించుకుంది.

శ్రీకృష్ణుడు కూడా, ఆపైన, తన ప్రాణస్నేహితుడైన అర్జునునితో అతని మందిరానికి వెళ్ళాడు; అక్కడే, ఆ రోజంతా గడిపాడు.

ఆ మరునాడు, ధర్మరాజు, యాదవ ప్రముఖులందరితోనూ తనకొలువుకూటంలో ప్రవేశించి, శ్రీకృష్ణుడు ప్రసన్నుడై ఉన్న సమయం కనిపెట్టి....

'కృష్ణా ! నాకు రాజసూయం చేయాలన్న అభిలాష కలిగింది. దాన్ని సక్రమంగా నిర్వహించగలవాడు, నా బంధువర్గంలో, నువ్వు తప్ప మరొకరు లేరు. అదీకాక...

ఎవ్వరు నీ పదాంబుజము లెప్పుడు గొల్తురు భక్తినిష్ఠులై
యెవ్వరు నిన్ను బ్రేమ నుతియింతురు భూరి వివేక శాలులై
య విష్ణుమలాత్ము లందుదు రుదంచిత శోభన నిత్యసౌఖ్యముల్
నివ్వటిలంగ గృష్ణ నిను నేర్చి భజించిన రిత్తవోవునే !'

అనికూడా విన్నవించుకున్నాడు.

ధర్మజునికి తనపట్ల ఉన్న అభిమానాన్ని గ్రహించి, శ్రీకృష్ణుడమితానందం పొందాడు. అది కారణంగానే...

'నయగుణశాలి పాండునృపనందన నీ తల పొప్పు నీ క్రతు
క్రియ మునిదేవతా పితృసుకృత్యమునై నిఖిలోగ్ర శాత్రవ
తయమును బాంధవప్రియము సంచితపుణ్యము నిత్యకీర్తియున్
జయమునొసంగు దీని గురుసత్తమ వేగ యుపక్రమింపవే !'

అని ఆయన్ని అభినందించాడు ; ప్రోత్సహించాడు. అంతేకాదు. అనుపమ దివ్యాస్త్రవేదులైన ఆయన అనుజులను దిగ్విజయార్థం నాలుగు దిక్కులకూ వెంటనే పంపవలసిందని కూడా ఆదేశించాడు.

107. జరాసంధుడు :

శ్రీకృష్ణుని పలుకులువిన్న ధర్మజునికి, తన రాజసూయాధ్వరం నిర్విఘ్నంగా నెరవేరి తీరుతుందన్న ధైర్యం కలిగింది. ఆ ధైర్యంతోనే ఆయన, సహదేవుని సృంజయవీరులతో దక్షిణదిశకూ, నకులుని, మత్స్యలతో పడమటిదిశకూ, అర్జునుని, కేకయులతో ఉత్తరదిక్కుకూ, భీముని, మద్రులతో తూర్పుదిక్కుకూ పంపించాడు. శ్రీకృష్ణుడు

వారందరిలోనూ తన దివ్య తేజాన్ని ప్రసరింపజేసి, వారిని అజేయులనుగా చేశాడు.

ఆ విధమైన శక్తితో బయలుదేరిన భీమ నకుల సహదేవులు, ఆయాదిక్కులలోఉన్న రాజులందరినీ జయించి, వారినుంచి కప్పంగా అనేక రత్నరాసులను తీసుకువచ్చారు; రాజైన యుధిష్టిరునకు సమర్పించుకున్నారు. అర్జునుడుకూడా, అనేకమంది మహిషతులను జయించాడు. వారందరినీ ధర్మజునకు సామంతులుగా చేశాడు. కాని, జరాసంధుడుమాత్రం, యుధిష్టిరుని ఆధిక్యతనంగీకరించలేదు. ఆయనకు కప్పంచెల్లించలేదు. ఆ విషయాన్నే అర్జునుడు తన అన్నగారికి నివేదించుకున్నాడు.

అదివిన్న యుధిష్టిరుడు అమితంగా వ్యాకులపడసాగాడు. శ్రీకృష్ణుడు, అది గ్రహించాడు. గ్రహించి మగధేశ్వరుని విషయంలో ఆయన బాధపడవలసిందేమీలేదనీ, అతణ్ణి సంహరించే ఉపాయం తనకు తెలుసుననీ చెప్పి, ఆయనకు ధైర్యం కలిగించాడు. ఆ వెంటనే, భీమార్జునులను తీసుకుని, జరాసంధుడున్న గిరివ్రజం చేరుకున్నాడు.

జరాసంధుడు బ్రాహ్మణులను దేవతలతో సమంగా పూజిస్తాడు. వా రేది కోరితే అది ఇస్తాడు. అది తెలిసిన శ్రీకృష్ణుడు, గిరివ్రజంలో ప్రవేశిస్తునే, విప్రవేషం ధరించాడు. భీమార్జునులచేత కూడా విప్రరూపాలు ధరింపజేసి, తన్ను అనుసరించవలసిందిగా వారి నాదేశించాడు.

ఆ విధంగా బ్రాహ్మణాకృతిలో తన్ను సమీపించిన శ్రీకృష్ణ భీమార్జునులకు, జరాసంధుడు, యథావిధిగా అతిథి పూజాదికా లాచరించాడు. ఆ తరువాత, శ్రీకృష్ణుడు, అతణ్ణి ఉద్దేశించి ఇలా అన్నాడు.

‘మగధేశ్వరా ! నువ్వు అతిథి పూజాధురంధరుడవని విని మేము దూరదేశంనుంచి ఇలా వచ్చాము. ఇక మా భాగ్యం ఎలా ఉంటే అలా జరుగుతుంది.

అతిథి జనులను భక్తితో పూజించేవారికి శాశ్వతమైన కీర్తి లభిస్తుంది. దేహం అస్థిరమైనదని గ్రహించి, చిరతరమైన కీర్తిని ఆసించి జీవించేవారే ధన్యులవుతారు. దానికి భిన్నంగా ప్రవర్తించే వారు జీవన్మృతు లనిపించుకుంటారు.

ప్రపంచంలో, దానశీలురై నవారికి ఇవ్వరాని పదార్థమంటూ ఏదీ ఉండదు. దధీచి తన ఎముకలనే దానం చేశాడు. శిఖిచక్రవర్తి తన శరీరాన్ని కోసి ఇచ్చాడు. అలాగే రంతిదేవుడు, హరిశ్చంద్రుడు, బలి మొదలైనవారు, అనిత్యమైన తమ శరీరాలనూ సంపదలనూ ధారపోసి, నిత్యమైన కీర్తి నార్జించుకున్నారు. అది కారణంగానే, వారు, మరణించినా ఉన్నవారుగానే భావింపబడుతున్నారు. వారి మాదిరిగానే, నువ్వుకూడా, మా కోరికను తీర్చి, మహితయశాన్ని పొందవలసింది’.

శ్రీకృష్ణుని పలుకులు విని జరాసంధుడు ఒక్కసారి ఆ మువ్వరివంకా చూశాడు. చూసి, వారి రూపాలుగాని, కంఠ స్వరాలుగాని, అల్లెతాటి రాపిడి వల్ల కాయలు కాచిన వారి ముంజేతులుగాని విప్రుల కుచితమైనవికావని తేల్చుకున్నాడు. అది కారణంగానే, వారు విప్రవేషంలో వచ్చిన రాజులని నిర్ణయించుకున్నాడు. అయినా, వారి కోరికతీర్చటం తన ధర్మమని భావించాడు. అందుకనే, వారిని ఉద్దేశించి...

‘భూరి గుణులార మీ మది

కోరిక యెఱిగింపు డేమి కోరిననై నన్

ధీరత నొసగుటయే కా

దారయ నా శిరము ద్రుంచియైనను నిత్తున్.'

అని, అతిథులపట్ల తనకున్న గౌరవాన్ని ప్రకటించుకున్నాడు.

ఆ వెంటనే, శ్రీకృష్ణుడు*¹¹¹ 'అలా అయిన పక్షంలో, మేము కోరే భిక్షను మాకు ప్రసాదించవలసింది. మేము నీవద్దకు తుధార్తులమై రాలేదు. ద్వంద్వ యుద్ధాన్ని కోరివచ్చాము. ఆ కోరిక తీర్చగలిగితే సంతోషిస్తాము' అన్నాడు.

అది విన్న జరాసంధునకు, వారు సామాన్యులు కారన్న అభిప్రాయం ధృవపడ్డది. అందుకనే, ఆయన శ్రీకృష్ణుని దిక్కై, 'నేను తప్పకుండా మీ కోరిక తీరుస్తాను. కాని, మీ రెవరో మున్నుండుగా తెలుపవలసి ఉంటుంది' అన్నాడు.

అతనికి సమాధానంగా, శ్రీకృష్ణుడు*¹¹² భీమార్జునులను పరిచయపరచాడు. 'నేను నీ పూర్వవిరోధిని. నన్ను శ్రీకృష్ణుడంటారు' అని తన్ను తాను తెలుపుకున్నాడు.

శ్రీకృష్ణుని పలుకులు విని, జరాసంధుడు పగలబడి నవ్వాడు. నవ్వుతూనే, 'కృష్ణా! ఇంతకు పూర్వం నువ్వు నాతో అనేకసార్లు పోరాడావు. నా ప్రతాపాన్ని రుచి చూశావు. చివరకు, నాకు భయపడి, మధురానగరంనుంచి పారిపోయి, సముద్రంలో తల దాచుకున్నావు. ఆ విషయం నువ్వు మరచిపోయినా నేను మాత్రం ఈ జన్మలో మరచిపోలేను. పిరికిపందవైన నీతో తిరిగి పోరాడటానికి ఇష్టపడలేను.

*111 యుద్ధం నో దేహి రాజేంద్ర ద్వంద్వశో యది మన్యసే
యుద్ధార్థినో వయం ప్రాప్తా రాజన్యా నాఽన్న కాంక్షిణః.

*112 అసౌ వృకోదరః పార్థస్త్య భ్రాతాఽరునో హ్యాయం
అనయో రాక్షసులేయం మాం కృష్ణం జానీహి తే రిపుం.

ఇక అర్జునుడున్నాడు. అతడు నాకు వయసులోగాని, బల పరాక్రమాలలోగాని ఈడు కాడు. అది కారణంగానే, నేను, నాతో సమాన బలుడైన భీమునితో పోరాడటానికి, అందులోనూ, అతనికి అమిత ప్రావీణ్యం ఉన్న గదాయుద్ధంలో అతణ్ణి ఎదిరించటానికి సిద్ధంగా ఉన్నాను ; అన్నాడు. అంటూనే, ఒక ఉద్దండ గదాదండాన్ని భీమునకందించాడు. ఆ తరువాత, వారితోసహ పుర బహిఃప్రదేశంలో ఉన్న ఒక సమస్థలం చేరుకున్నాడు.

అలా అక్కడికి వెళ్లిన భీమసేన జరాసంధులు, పరస్పరం తలపడ్డారు. ఆ సమయంలో, మహోగ్రమైన వారి గదలు ఒక దాని కొకటి తాకినప్పుడల్లా, రెండు పర్వతాలో, రెండు సముద్రాలో, పరస్పరం ఢీకొంటున్న ధ్వని కలిగింది. ఆకాశం పగిలిపోతున్నదా అనిపించింది. వారి పాదఘట్టనలకు భూమి అదరిపోసాగింది. వారి గర్జనలు ఉరుముల మాదిరి వినిపించినై. అంతలో, వారిరువురి గదలూ నుగ్గు నుగ్గు కావటం జరిగింది. ఆ వెంటనే, వారు ముష్టియుద్ధానికి దిగారు. ఆ సమయంలో...

ప్రక్కలు చెక్కులున్ మెడలు పాణితలంబులచే బగుల్పుచున్
ముక్కులు నక్కులుం జెవులు ముష్టిహతిన్ నవియంగ గ్రుద్దుచున్
డొక్కులు బిక్కులున్ ఘనకఠోర పదాహతి నొంచుచున్ నెఱుల్
దక్కక స్రుక్కకొండొరుల దార్కొని పేర్కొని పోరి రుగ్రతన్.

అది చూసిన శ్రీకృష్ణుడు, ఒకసందర్భంలో, భీమసేనుడు జరాసంధునకు చాలడేమో అనుకోవటంకూడా జరిగింది. అందుకనే ఆయన జరాసంధుని జన్మవృత్తాంతము తెలిసినవాడు కావటంవల్ల*¹¹³ అతణ్ణి చంపే ఉపాయం భీమసేనునకు సూచిస్తూ, అక్కడఉన్న ఒక పుల్లను

*113. సంచిస్త్యారి వధోపాయం భీమస్యామోఘ దర్శనః
దర్శయామాస విటవం పాటయన్నివ సంజ్ఞయా.

తీసుకుని, అతడు చూస్తూఉండగా, దాన్ని, మధ్యకు రెండు చీలికలుచేసి, చెరొకప్రక్కకూ విసరివేశాడు. ఆ సూచనమీద, భీమసేనుడు, ఆ వెంటనే, జరాసంధుని క్రిందపడేసి, అతని కాలిని ఒకదాన్ని తన కాలితో త్రొక్కిఉంచి, రెండుచేతులతోనూ అతని రెండవకాలు పట్టుకుని, అతణ్ణి మధ్యకు రెండుగా చీల్చివేశాడు.

అలా చీలిపోయిన జరాసంధునిచూసి ప్రజలు హాహాకారాలు చేశారు. కృష్ణార్జునులు భీమసేనుని కౌగిలించుకుని అభినందించారు.

ఆ తరువాత, శ్రీకృష్ణుడు, జరాసంధుని కుమారుడైన సహదేవుని మగధకు అధిపతిగా అభిషేకించాడు. అంతకుముందు జరాసంధునివల్ల బంధింపబడిఉన్న రాజులందరినీ, వారికి మాట ఇచ్చిన ప్రకారం, చెఱునుంచి విడిపించాడు. ఆ సమయంలో, శ్రీకృష్ణుడు, వారికి, తన దివ్యరూపంలో దర్శన మివ్వటం జరిగింది.

నీలమేఘం వంటి శరీరచ్ఛాయతో, పట్టుపీతాంబరంతో, చతుర్భుజుడై, శంఖ చక్ర గదాద్యాయుధాలు ధరించి, శ్రీవత్సంతోనూ, కౌస్తుభంతోనూ, కిరీట కుండలాలతోనూ, వనమాలతోనూ, ప్రసన్న వదనంతోనూ విరాజమానుడై తమకు దర్శనమిచ్చిన శ్రీకృష్ణుని చరణాబ్జాలమీద వ్రాలి, ఆ రాజన్యులందరూ పదేపదే ప్రణామాలాచరించారు. తమ జీవితాలు ధన్యత నందినట్టు భావించారు. ఆ వైన తమ కృతజ్ఞతను ఆయన కిలా తెలియపరచుకున్నారు.

“తండ్రీ! రాజ్యమదంవల్ల, మే మింతవరకు, ప్రజలను పీడిస్తూ, పరస్పరం కలహించుకుంటూ, దుష్టభావంతో వ్యవహరిస్తూ వచ్చాము. అస్థిరమైనసంపదలే స్థిరమైనవనుకుని, అశాశ్వతమైనభోగాలు శాశ్వతమైనవనుకుని, అనిత్యమైన పదవులు నిత్యమైనవనుకుని, వాటివెంట, ఎండమావులకు పరుగెత్తే జంతువుల మాదిరి పరుగెడుతూ వచ్చాము. నీ దర్శనంద్వారా, నేడు, మా కా భ్రమ తొలగిపోయింది, ఐహిక

సుఖాలమీది ఆశ నశించిపోయింది. మమ్మల్ని ఇక అనుగ్రహించ వలసింది; నీ భక్తశ్రేణిలో చేర్చుకోవలసింది.”

ఆ విధంగా తన్ను ఆశ్రయించిన మహిషతుల నుద్దేశించి, శ్రీకృష్ణుడు...

‘మీరలు ధర్మముం దగవు మేరయు దప్పక భూజనాళి బెం
పారయ సౌఖ్య సంపదల నందగబ్రోచుచు భూరియజ్ఞముల్
గౌరవ వృత్తి మత్పరముగా నొనరించుచు మామకాంక్షి పం
కేరుహముల్ భజించుచు నకిల్బిష్టులై చరియింపుడిమ్ములన్’

అని ఉపదేశించాడు. వారందరినీ వారివారి దేశాలకు సగౌరవంగా సాగనంపాడు.

అలా జరాసంధుని వధించి, అతనిచేత చెరపెట్టబడిన రాజులందరికీ విముక్తి కలిగించి, భీమార్జునులతో ఇంద్రప్రస్థం చేరుకున్న శ్రీకృష్ణుని, యుధిష్టిరుడు యథోచితంగా ప్రస్తుతించాడు. ఆయనకు తమపట్ల ఉన్న అభిమానానికి తన కృతజ్ఞతను మరొకమారు తెలియపరచుకున్నాడు.

109 . . . శిఖపాలుడు :

ఆ తరువాత, శ్రీకృష్ణుని ఆమోదంపొంది, భీష్మ ద్రోణ కృప ధౌమ్యదులతోనూ తదితర ప్రముఖులతోనూ సంప్రదించి, వ్యాస వశిష్ట విశ్వమిత్ర గౌతమ భరద్వాజ కశ్యప వామదేవ పరశురామ గర్గ వైశంపాయనాది మహర్షులను ఋత్విజులుగా వరించి, ధర్మరాజు రాజసూయ మహాధ్వర నిర్వహణ కుపక్రమించాడు. తనవారందరికీ కొన్నికొన్ని గురుతర బాధ్యతలనుకూడా అప్పగించాడు. ఆ సందర్భంలోనే...

సకలావసీకు లిచ్చిన

యకలంక సువర్ణ రత్నహయ ధనవస్త్ర

ప్రకరంబులు మొదలగు కా
నుకలందికొనన్ సుయోధనుని నియమించెన్.

అర్థిజాతము కోరినట్టి వస్తువులెల్ల
దగ బంచియిడగ రాధాతనూజు
సరసాన్న పానాది సకల పదార్థముల్
పాకముల్ సేయింప బవనతనయు
బంకజోదరు నొద్ద జాయక పరిచర్య
దవిలి కావింప వాసవతనూజు
సవన నిమిత్తంబు సంచిత ద్రవ్యంబు
పెంపుతో వేగ దెప్పింప నకులు

దేవ గురు వృద్ధ ధాత్రీసురావలులను
నరసి పూజింప సహదేవు నఖిలజనుల
బొలుచు మృష్టాన్నతతుల దృపులను జేయ
ద్రౌపదిని నియోగించెను ధర్మసుతుడు.

ఆ సందర్భంలో, యాగసందర్శనార్థం విచ్చేసిన అతిథులకు పాద పూజ చేసే పనిని, శ్రీకృష్ణుడు తనకుతానై కోరి స్వీకరించాడు. అదే విధంగా, సాత్యకి వికర్ణ హార్దిక, విదుర, భూరిశ్రవాదులకు కూడా ధర్మజుడు ఉచిత కార్యాలను ఒప్పచెప్పాడు. వారందరూ తమతమ పనులను అమితోత్సాహంతో, నిర్దుష్టంగా, యుధిష్టిరుని మనసుకు నచ్చే టట్టుగా నిర్వర్తించుకోవటానికే శ్రమించారు. అలా ప్రారంభమైన రాజసూయ మహోధ్వరాన్ని దర్శించే నిమిత్తం, బ్రహ్మ రుద్రామ రేంద్రులూ, లోకపాలురూ, గరుడ గంధర్వ విద్యాధర ప్రముఖులూ అనేకమంది వచ్చారు. వచ్చి, పరమ విభవంతో, అత్యంతనియమంతో శాస్త్రోక్తప్రకారం, లోకోత్తరంగా జరుగుతున్న ఆ క్రతు నిర్వాహకులను అమితంగా ప్రశంసించారు. 'శ్రీకృష్ణ భక్తులై నవారు చేయరాని దేముంటుంది' అని తమలోతాము అబ్బురపడసారు.

మహాధ్వరం ముగినేరోజున, యాజకులనూ, సదస్యులనూ, గురువులనూ విధ్యుక్తంగా పూజించటానికి యధిష్టిరుడు నిర్ణయించుకున్నాడు. కాని, అగ్రపూజకు అర్హులెవరూ అని ఆయన ఆలోచించసాగాడు. అది గ్రహించిన సదస్యులు, ఎవరికి తోచినట్లు వారు సూచించారు. కాని, వారి పలుకులు సహదేవునకు సంతృప్తికరమైనవి కాలేదు. అందుకనే అతడు ధర్మరాజునకు శ్రీకృష్ణుని చూపి, 'యదుకుల శేఖరుడైన ఈ మహానుభావుడు సాక్షాద్భగవంతుడు.

ఈ పురుషోత్తమున్ జగదధీశు ననంతుని సర్వశక్తు జి
ద్రూపకు నగ్రపూజ బరితోషితుజేయ సమస్త లోకముల్
వే పరితుష్టిబొందు బృధివీవర కావున నీవు కృష్ణునిన్
శ్రీపతి బూజసేయు మెడసేయక మాటలు వేయునేటికిన్.

అని వినయపూర్వకంగా విన్నవించుకున్నాడు. ఆ పలుకులు విన్న ప్రాజ్ఞులైన మహీపతులూ మహర్షులూ, సహదేవుని వివేకాన్ని ఎంతగానో అభినందించారు. అతని అభిప్రాయం అత్యుత్తమమైనదిగా ఉన్నదని ప్రశంసించారు. ఆ వెంటనే, అమితోత్సాహంతో, యధిష్టిరుడు, శ్రీకృష్ణుని సమీపించి, ఆయనకు, భక్తి పూర్వకంగా ప్రథమార్ఘ్యం సమర్పించుకున్నాడు. ఆ పావనోదకాన్ని తన శిరస్సున చల్లుకున్నాడు. తన సోదరుల మీదా ద్రౌపది మీదా చల్లాడు. శ్రీకృష్ణునకు పట్టుపీతాంబరాలూ దివ్యాభరణాలూ సమర్పించుకున్నాడు. పరమానందం పొందాడు. అది చూసిన పవిత్ర హృదయా లన్నీ అమిత భక్తితో, 'నమోనమః' 'జయజయ' అంటూ ఆయదుకుల శిరోభూషణునిపట్ల తమకున్న గౌరవాన్ని ప్రకటించుకున్నారు. ఆ సందర్భంలో, ఆకసం నుంచి ఆ మహానుభావునిమీద పుష్పవృష్టి కురిసింది.

అది చూసిన శిశుపాలునకు అమితమైన అసూయ కలిగింది. శ్రీకృష్ణునకు ప్రథమార్ఘ్యమివ్వటం అతడు సహించలేకపోయినాడు. అది కారణంగానే అతడు సభాసదుల నుద్దేశించి ఇలా అన్నాడు.

‘ఈ సభలో బ్రహ్మనిష్ఠులూ, జ్ఞానమూర్తులూ, తపోధనులూ ఉత్తమ కుల విద్యా గుణసంపన్నులూ అయిన మహనీయు లెందరో ఉన్నారు. వారందరినీ కాదని, ఒక దాశార్హుని, ప్రప్రథమంగా పూజించటం అవమానకరమైన విషయం. అతడయినా ప్రసిద్ధుడా అంటే అదీకాదు.

గురు దేవ శూన్యుండు కులగోత్ర రహితుండు

దలిదండ్రులెవ్వరో తడవ గాన

మప్పులబొరలెడు నాదిమధ్యావ సా

నంబులం దరయమానంబు లేదు

బహురూపియై పెక్కుభంగుల వర్తించు

వావివర్తనములు వరుస లేవు

పరికింప విగత సంబంధుండు దలపోయ

మా నిమిత్తంబున మానినయ్యె

బరగమున్ను యయాతి శాపమునజేసి

వాసికెక్కడ యీ యదువంశమెల్ల

బ్రహ్మతేజంబునెల్ల గోల్పడిన యితడు

బ్రహ్మబుషి నేవ్యుడగునె గోపాలకుండు.

గోపాలురు యథార్థానికి పూజనీయులుకారు. వారు దస్య ప్రాయులు. అది కారణంగానే, వారు, బ్రహ్మర్షి నేవితమైన భూమిని వదలి, సముద్రమధ్యంలో వ్యవహరించటం జరుగుతోంది. ఇదంతా తెలిసికూడా, యుధిష్టిరుడు ఇతనికి ప్రథమార్ఘ్యమిచ్చాడు. మనల్ని అందరినీ కోరి అగౌరవపరచాడు. ఇది సహింపరాని విషయం.

శిశుపాలుని అనుచితవచనాలు విని, సభాసదులందరూ అమితంగా వ్యాకులపడ్డారు. వారిలో చాలామంది హరినిందవినలేక, అక్కడినుంచి వెళ్ళిపోయినారు. కాని, మత్స్య కేకయ స్పంజయులు మాత్రం, సహదేవుని నాయకత్వాన, శిశుపాలుని శిక్షించే ఉద్దేశంతో, తమతమ ఆయుధాలను తీసుకుని, అతని మీదికి ఉరికారు. అది గ్రహించి, శిశుపాలుడూ, అతని అనుచరులూ యుద్ధ సన్నద్ధులై నిలబడ్డారు. ఆ సమయంలో, ఆ సవనసీమ సమరస్థల మవుతుండేమో అన్న భీతి అక్కడివారికి కలిగింది.

అంతలో, శ్రీకృష్ణుడు, సహదేవాదులను వారించాడు. తన సమక్షాన కత్తిదూసి నుంచున్న శిశుపాలునివంక అమిత రోషంతో చూశాడు. చూసి* మనసారా తన చక్రాయుధాన్ని స్మరించుకున్నాడు, ఆ వెంటనే రాక్షసాంతకమైన ఆ చక్రం వచ్చి ఆయన చేతినలంకరించింది. ఆయన, దాన్ని అతనిమీద ప్రయోగించాడు.

శిశుపాలుడు శ్రీకృష్ణుని మేనత్త అయిన శ్రుతిశ్రవ (సాత్వతి) కుమారుడు అతనికి సునీధుడనే వ్యవహారనామంకూడా ఉంది. అతని తండ్రి దమఘోషుడు; చేది దేశాధీశ్వరుడు.

శిశుపాలుడు నాలుగుచేతులతోనూ, లలాటమీద నేత్రంతోనూ జన్మించాడు. అది చూసిన అతని తలిదండ్రులు భయపడిపోయినారు. వారలా భయపడి, విస్మయావిష్టులై ఉండగా, 'ఎవరు ఎత్తుకున్నప్పుడు ఇతని మిగిలిన రెండుచేతులూ మూడవకన్నూ హరించి పోతయ్యో, అతనివల్ల ఇతనికి మరణం ఉంది;' అని ఒక అశరీరి పలికింది.

*114 తథా బృవత ఏ వాన్య భగవాన్ మధుసూదనః
మనసా చింతయ చక్రం దైత్యవర్గ నిషూదనం
ఏతస్మిన్నేవ కాలే తు చక్రే హస్తగతే సతి...

అది విన్నవారందరూ ఆశ్చర్యచకితులై నారు. అప్పటినుంచీ, అతనికి మారకుడై నవానిని గ్రహించే ఉద్దేశంతో, అక్కడికి వచ్చినవారందరికీ, అతని తల్లిదండ్రులు, అతణ్ణి అందిస్తూ వచ్చారు.

వికృతరూపధారి అయిన తమ మేనత్త కుమారుని చూడాలనే ఉద్దేశంతో, రామకృష్ణులు కూడా, ఒకసారి అక్కడికి వెళ్లటం జరిగింది. అలా వెళ్ళిన ఆ మహానుభావులకు, ఉచితోపచారాలు జరిగినై. అనంతరం, సాత్వతి, తనకుఱ్ఱవాణ్ణి బలరామునిచేతి కందించింది. ఆ తరువాత శ్రీకృష్ణుని కిచ్చింది.

శ్రీకృష్ణుడు, ఆ శిశువును చేతుల్లోకి తీసుకోగానే, అంతవరకూ ఆ శిశువుకు అదనంగా ఉన్న చేతులూ కన్నూ హరించిపోయినై. అది చూసిన సాత్వతి, అది మహాద్భుత మనుకుంది. తన కుమారునికి, సాక్షాత్తు శ్రీమన్నారాయణుడే అయిన కృష్ణునిపల్ల మరణం తథ్యమని కూడా నిర్ణయించుకుంది. అది కారణంగానే, శ్రీకృష్ణుని ఉద్దేశించి... 'కృష్ణా! వీడు దుర్మార్గుడై నీకు అయిష్టుడు కావచ్చు. అయినా, ఇతడు నీకు జావ. అది కారణంగా ఇతని అపరాధాలను నూరింటి వరకు సహించవలసిందని నేను నిన్ను కోరుతున్నాను' అని విన్నవించు కుంది.

తన కుమారుడు శ్రీకృష్ణునిపట్ల అన్ని తప్పులు చేయ బోడన్న అభిప్రాయం ఆ మాతృహృదయంలో జనించి ఉంటుంది. అది కారణంగానే ఆమె అలా కోరి ఉంటుంది.

శ్రీకృష్ణుడు ఆమె హృదయాన్ని అర్థం చేసుకున్నాడు. ఆమె ప్రార్థన నంగీకరించాడు.

కాలక్రమాన, శిశుపాలుడు శ్రీకృష్ణునిపట్ల శత్రుత్వం వహించటం జరిగింది. ఆయనపట్ల అతడు అన్నివిధాలై న అపచారాలూ ఆచరించాడు.

శ్రీకృష్ణుడు, భగదత్తునిమీద దండెత్తి, ప్రాగ్జోతిషపురం వెళ్లిన సమయంలో, శిశుపాలుడు ద్వారావతికి వెళ్లి, ఆ మహానగరాన్ని అగ్నికాహుతి చేయాలని చూశాడు. భోజరాజులు తమ, స్త్రీలతో రైవత మహోత్సవంలో ఉన్న సమయంలో, శిశుపాలుడు వారిని వధించాడు. అలాగే, అతడు, వసుదేవుడు తలపెట్టిన అశ్వమేధ యాగంలో యాగాశ్వాన్ని హరించుకుపోయి యజ్ఞవిఘ్నం చేశాడు. బ్రతువాహనుని భార్యను అపహరించుకుపోయి, వివాహంచేసుకున్నాడు. అలాగే ఎన్నో అపచారాలు చేశాడు. అయినా శ్రీకృష్ణుడు, అవన్నీ సహించాడు; కాని వాటినన్నింటినీ లెక్కపెట్టుకుంటూనే ఉన్నాడు.

అంతలో రాజసూయాధ్వరం జరగటం, అక్కడ శిశుపాలుడు, హద్దుమీరి ప్రవర్తించటం జరిగింది. అప్పుడు శ్రీకృష్ణుడు ప్రయోగించిన చక్రాయుధం, సూటిగా వెళ్లి, శిశుపాలుని శిరస్సును ఛేదించింది. ఆ వెంటనే* 115 అతనిలోనుంచి బాహిరిల్లిన ఒక దివ్యతేజం, దాన వాంతకుడైన శ్రీకృష్ణునిలో ప్రవేశించింది. ఆవిధంగా...

మధుడై త్యాంతకు మీది మత్సరమునన్ మత్తిల్లి జన్మత్రయా
వధి నేప్రొద్దు దదీయ రూప గుణ దివ్యధ్యానపారీణ ధీ
నిధియాటన్. శిశుపాల భూవిభుడు దా నిర్మూత సర్వాఘ్నడై
విధి రుద్రాదుల కందరానిపదవిన్ వేషించె 'నుర్విస్థలిన్'

రాజసూయం ఆ విధంగా శిశుపాల సంహారంతో సమాప్తమయింది. అదిచూసిన మహర్షులూ, మహిషురులూ ధర్మరాజును అమితంగా ప్రశంసించారు. అతనికి అండగాఉన్న శ్రీకృష్ణుని పరిపరి విధాల ప్రస్తుతించి, ఆయనవద్ద సెలవు తీసుకుని యథాస్థానాలకు వెళ్ళిపోయినారు.

*115 చైద్య దేహోత్థితం జ్యోతి ర్వాసుదేవ ముపావిశత్

పశ్యతాం సర్వభూతావా ముత్కేవ భువి స్వాచ్ఛ్యతా.

ఆ తరువాత, యుధిష్టిరుని కోరికమీద శ్రీకృష్ణాదులూ మరి కొందరు సన్నిహితులూ, కొంతకాలం ఇంద్రప్రస్థంలోనే ఉండిపోయి నారు. శ్రీకృష్ణుడు, సాంబునీ, మిగిలిన తనకుమారులనూ, మరికొందరు యాదవవీరులనూ ద్వారావతికి పంపించాడు.

110. శాల్వభూపతి :

రుక్మిణీ పరిణయ సమయంలో, శ్రీకృష్ణుడు, అనేకమంది రాజులను ఓడించాడు. అలా ఓడింపబడినవారిలో, శిశుపాలుని స్నేహితుడైన శాల్వుడొకడు. ఆ సమయంలో, అతడు రాజు అందరి సమక్షానా, 'నేను యాదవులను నిర్మూలించేవరకూ నిద్రపోను' అని శపథం చేశాడు.

అలా ప్రతినబట్టిన శాల్వుడు, పశుపతిని ప్రసన్నుని చేసుకునే ఉద్దేశంతో, తీవ్రతపశ్చర్యకు పూనుకున్నాడు. ఆ సమయంలో, అతను ప్రతిరోజూ పిడికెడు దుమ్మునుమాత్రమే తినేవాడు.

శాల్వుని భక్తికి శంకరుడు అమితంగా ఆనందించాడు. అది కారణంగానే, ఆయన అతనికిప్రత్యక్షమై, 'నీకు సంతోషం కలిగించేవరం ఏదో ఒకటి కోరుకోవలసింది' అన్నాడు. అలా తనపట్ల ప్రసన్నుడైన పరమేశ్వరుని ఉద్దేశించి...

'గరుడ గంధర్వ యక్ష రాక్షస సురేంద్ర
వరులచే సాధ్యపడక నా వలయునెడల
నత్రపథమున దిరిగెడునట్టి మహిత
వాహనము నాకు దయసేయు వరద యీశ !'

అని శాల్వుని అభ్యర్థించాడు.

హరుడు అతనికోరిక ననుసరించి, అతి విశాలమైనదీ, లోహ మయమైనదీ, కామగమనం గలదీ అయిన ఒక విమానాన్ని, మయుని

చేత నిర్మింపచేసి అతనికి ప్రసాదించాడు. దానికి, సౌభకం అనే పేరు పెట్టాడు.

ఆ సౌభక విమానంమీదనే వెళ్ళి, శాల్వుడు, ద్వారావతిపైన దాడి చేశాడు. పురాన్ని ముట్టడించాడు. తనసేనలచేత అక్కడి ఉద్యానవనాలనూ, గోపురాలనూ, ద్వారాలనూ, ప్రాసాదాలనూ పాడు చేయించాడు. ఆ నగరం మీద శరవర్షం కురిపించ సాగాడు.

శాల్వు డలా దాడిచేసిన సమయంలో, శ్రీకృష్ణుడు అక్కడ లేడు; ఇంద్రప్రస్థంనుంచి బయలుదేరి ద్వారావతికి వస్తూఉన్నాడు. అది కారణంగానే, సాత్యకి ప్రభృతుల సహాయంతో, ప్రద్యుమ్నుడు శాల్వునిపైకి వెళ్లాడు.

అప్పుడు సాల్వు ప్రద్యుమ్నులమధ్య జరిగిన యుద్ధం అతితీవ్రంగా ఇరవై ఏడు రోజులు సాగింది. ఆ పోరులో ఇరుపక్షాలు అమితంగా ఊణించిపోయినై. ఆ సమయాన, మార్గమధ్యంలో ఉన్న శ్రీకృష్ణుడు తన సారథి నుద్దేశించి...

‘కంచే దారుక దుర్నిమిత్తములనేకంబుల్ మహాభీలముల్
మింటన్ మేదిని దోచుచున్నయవి నెమ్మిన్ ఖాండవప్రస్థ మే
నుంటం జై ద్యహిత ఊతీశ్వరులు మాయోపాయులై మత్పరి
నెంటింపం జనుదేరబోలుదురు పోనీ తేరు వేగంబునన్’

అని, తన అభిప్రాయాన్ని తెలియపరుస్తూ ఆదేశించాడు. ఆ తరువాత, అనతికాలంలోనే ద్వారావతిని సమీపించాడు.

అలా ద్వారావతి చేరుకున్న శ్రీకృష్ణుని చూడగానే, యదు వీరులకు అమితమైన శక్తి లభించింది, అది కారణంగా వారు విజృంభించారు,

శ్రీకృష్ణుడు కంటబడగానే, అంతవరకూ అత్యుగ్రంగా పోరాడు తున్న శాల్వుని సేనలు కలవరపడసాగినై . అది గ్రహించిన శాల్వుడు, ఆ వెంటనే, తన సౌభక విమానంతోసహా అదృశ్యుడై పోయినాడు.

అంతలో ఒక వార్తాహారు డక్కడకు పరుగుపరుగునవచ్చి, శ్రీకృష్ణునికి మ్రొక్కి, 'ప్రభూ! పాపాత్ముడైన శాల్వుడు మీ తండ్రి గారిని క్రూరంగా బంధించి తీసుకువెళ్లాడు. ఆవిషయాన్ని మీకు నివేదించుకునే నిమిత్తం మీతల్లిగారు నన్నిక్కడికి పంపారు' అని అతి దీనంగా విన్నవించుకున్నాడు.

అది వినగానే శ్రీకృష్ణుడు*¹ అమితంగా వ్యాకులపడ్డాడు. తన తండ్రికే అటువంటి దుర్గతి కలిగించిన విధి ఎంతో 'బలవత్తరమైనదై ఉండాలనుకున్నాడు. ఆ వెంటనే, అదృశ్యుడైన శాల్వుని కోసం నలుదిక్కులా పరికించి చూశాడు.

అలా చూస్తున్న కృష్ణునకు, బంధితుడైన ఉన్న వసుదేవుని తన వేపుగా తీసుకువస్తున్న శాల్వుడు, గగనమార్గాన కనిపించాడు. అతణ్ణి చూడగానే శ్రీకృష్ణునకు అంతులేని రోషం కలిగింది.

అది గ్రహించిన శాల్వుడు వికటాట్టహాసం చేశాడు. కత్తి దూశాడు. వసుదేవుని తల నరుకటానికి ఉద్యమించాడు శ్రీకృష్ణుడు ఉద్దేశించి, 'ఇది, నా స్నేహితుడైన శిశుపాలుడు వరించిన కన్యను అపహరించినదానికి ఫలం' అంటూ కత్తి విసిరాడు.

ఆ మరుక్షణంలోనే, వసుదేవుని శిరం, నెత్తురోడుతూ, శ్రీకృష్ణుని సమీపంలో పడ్డది. అది చూడగానే కృష్ణుడు మూర్ఛితు

*116 నిశామ్య విప్రియం కృష్ణో మానుషిం ప్రకృతిం గతః

విమనస్కో ఘృణీ స్నేహోద్ బభాషే ప్రాకృతో యథా.

కథం రామ మసంభ్రాంతం జిత్యాజేయం సురాసురైః

శాల్యే నాల్పియసా నీతః ఫితా మే బలవాన్ విధిః.

డై నాడు. కాని వెంటనే మనసును దిట్టపరచుకుని, సురాసురులకు కూడా అజేయుడైన బలరాముని రక్షణలోఉన్న తన తండ్రిని శాల్వుడు బంధించటం, తన్నుకన్నవాడు ఆవిధంగా దుర్గతిపాలు కావటం అసంభవమని భావించాడు. అదంతా శాల్వుని అసుర మాయమాత్రమే అయిఉండాలని నిర్ణయించుకున్నాడు. అంతలోనే, అంతకుముందు తనవద్దకు వచ్చిన వార్తాహరుడూ, తన సముఖాన పడ్డ ఖండితశిరమూ అతివిచిత్రంగా మాయమైపోవటం గ్రహించాడు. ఆ వెంటనే, తనగదను గిరగిరత్తిప్పి, సౌభకంపై కి విసరివేశాడు. ఆ తాకిడికి ఆ విమానం చూర్ణమైపోయింది.

సౌభక మావిధంగా కూలిపోగానే, శాల్వుని, అంతవరకూ ఆశ్రయించిఉన్న మాయాబలంకాస్తా హరించిపోయింది. ఆ వెంటనే, శ్రీకృష్ణుడు, అత డంతకుపూర్వం ఏ చేతితో తన తండ్రిని నరుకుతున్నట్టు భ్రమకలిగించాడో ఆచేతిని ఖండించివేశాడు. ఆపైన తన చక్రాయుధాన్ని వదలి, మణిమయాంచిత కిరీటాన్ని ధరించిన అతని శిరస్సును ఛేదించాడు.

111 . . . దంతవక్త్రుడు :

తన మిత్రులయిన జరాసంధ, శిశుపాల, శాల్వభూషతుల మరణానికి కారకుడైన శ్రీకృష్ణుని సాధించి తీరాలని కరూశ దేశాధిపతి అయిన దంతవక్త్రుడు నిర్ణయించుకున్నాడు. అది కారణంగానే, అతడు శ్రీకృష్ణుని మాహాత్మ్యాన్నిగాని, ఆయనతో తనకున్న బాంధ వ్యాన్నిగాని పాటించకుండా, ఆయన్ని అమితంగా దూషిస్తూ, ఒక గద తీసుకుని ఆయనతో తలపడ్డాడు. అదిచూసి శ్రీకృష్ణుడు కామోదకి అనే తన గదతో, దంతవక్త్రుని హృదయంమీద కొట్టాడు. దాంతో, దంతవక్త్రుడు నెత్తురు కక్కుకుంటూ నేలకూల్లాడు. ఆ వెంటనే

అతనినుంచి ఒక తేజోకిరణం లేచి, శ్రీకృష్ణునిలో లీనమైపోయింది.
అది గ్రహించి... *117

నర ముని యోగి సురాసుర
గరు డోరగ సిద్ధ సాధ్య గంధర్వ నభ
శృర కిన్నర కింపురుషులు
హరిమహిమ నుతించి రద్భుతానందమునన్ .

శాపగ్రస్తులైన జయవిజయులు మూడవమారు శిశుపాల దంత
వక్త్రులై జన్మించారు. వారిద్దరూ పినతల్లి పెదతల్లి బిడ్డలు;
శ్రీకృష్ణునకు మేనబావలు.

దంతవక్త్రుడు కరూష దేశాధిపతి అయిన వృద్ధశర్మ కుమారుడు.
అతనితల్లి వసుదేవుని సోదరి అయిన శ్రుతదేవ.

శిశుపాలుని మాదిరిగానే దంతవక్త్రుడుకూడా ప్రద్యుమ్నుని
ఎదిరించి పరాజితుడై నాడు. తిరిగి యుధిష్టిర రాజసూయంలోకూడా,
శిశుపాలునిమాదిరిగానే శ్రీకృష్ణుని ధిక్కరించి, అనంతరం అతనితో
యుద్ధంచేసి, అతని చేతులో మరణించి శాపవిముక్తి పొందాడు.

తన అన్నగారైన దంతవక్త్రుడు అలా సంహరింపబడటం
చూసి, విదూరథుడు, అమితాగ్రహంతో, శ్రీకృష్ణుని మీదికి ఉరికాడు.
కాని, మరుక్షణంలోనే ఆయన చక్రాయుధానికి బలిఅయినాడు.

ఆ విధంగా, శాల్య దంతవక్త్రు విదూరథులను సంహరించి,
శ్రీకృష్ణుడు, జయజయధ్యానాలమధ్య, ద్వారావతిలో ప్రవేశించటం
జరిగింది.

*117 ఏవం సౌఖం చ శాల్యం చ దంతవక్త్రం సహానుజం
హత్యా దుర్విషహా నన్యై రీడితః సురమానవైః .

112 . . . పాంచాలి :

యుధిష్టిరుడు నిర్వహించిన రాజసూయాధ్వర వై భవం, దుర్యోధనునిలో, అమితమైన ఈర్ష్యాసూయలను కలిగించింది. పాండు పుత్రుల దైన మయ సఖా సౌందర్యం, అతని అల్పత్వాన్ని అతనికి అనుక్షణం స్ఫురణకు తెస్తూ ఉంది; అతనిహృదయాన్ని అవమానదవానలంలో భస్మం చేస్తూఉంది.

దానికితోడు, అతడు మయ సఖా సౌందర్యాన్ని తిలకిస్తూ ఉన్న సమయంలో, అతనికి అంతులేని అవమానంకూడా కలిగింది.

ఒకరోజున, దుర్యోధనుడు, ఆ సభను పరికిస్తూ, ఇంద్రనీల మణులతో విరచింపబడ్డ స్థలాన్ని జలాశయంగా భావించటం జరిగింది. అది కారణంగా, అతడు, కట్టుకున్న పుట్టాన్ని, పైకి పట్టుకుని, మెల్ల మెల్లగా ముందుకు సాగాడు. అది చూసిన యుధిష్టిరభటులు తమలో తాము నవ్వుకున్నారు. అది దుర్యోధనుడు గ్రహించాడు.

మరొకచోట, స్పటిక కమలాలతో కూర్పబడ్డ జలాశయం, అతనికి సమస్థలంగా కనిపించింది. అత డటు పోతూ అందులోపడ్డాడు; అతని బట్టలన్నీ తడిసి పోయినై. అది గ్రహించిన ధర్మరాజు, అతణ్ణి సమీపించి, సానుభూతితో పలుకరించి, సరిక్రొత్త వలువలిచ్చి ధరింప చేశాడు. అది తనకు జరిగిన ఘోరావమానంగా దుర్యోధనుడు భావించాడు.

అలాగే, మరొక స్థలంలో, మూసి ఉన్న ద్వారం తెరచిఉన్నట్టు అతనికి తోచింది. అతడు అందులో ప్రవేశింపబోయి, తలుపు తలకు తగలటం వల్ల గాయపడ్డాడు.

ఆ వెంటనే, మరొకచోట, తెరచిఉన్న ద్వారం మూసి ఉన్నదని భావించి, తెరవబోయి, ముందుకు పడ్డాడు. పంచ పాళిలోఉన్న ద్రౌపది, సోరణగండ్ల ద్వారా అది చూసింది. చూసి, పకపకలాడింది,

అది దుర్యోధనుడు గ్రహించాడు. అతడు అంతవరకూ అనుభవిస్తున్న అవమానానికి, అది పరమావధిగా అతనికి తోచింది. ఆవైన, అత డక్కడ నిలబడలేకపోయినాడు; ధర్మజునివద్ద నెలపు తీసుకుని, ఆవెంటనే హస్తినాపురం చేరుకున్నాడు.

పాండుపుత్రులమీదా, పాంచాలిమీదా, దుర్యోధనునకున్న ద్వేషం, పై సంఘటనలతో పరాకాష్టపొందింది. వారిని ఎప్పుడు ఏ విధంగా పరాభవించటమా అన్న ఆలోచనలతో, అతడు, దివా రాత్రాలు గడుపసాగాడు.

ఆ ఆలోచనా ఫలితంగానే, అత డొక నూత్న సభాభవనాన్ని నిర్మించటం, దాన్ని చూడటానికనే మిషతో యుధిష్టిరాదులను ఆహ్వానించటం, వారు వచ్చి, ఆ భవన సౌందర్యాన్ని వీక్షించి, ఆనందిస్తూఉన్న సమయంలో, సుహృద్ద్యూతం పేరట ఒక మాయా ద్యూతాన్ని ఏర్పరచటం, అందులో అతని మామ అయిన శకుని సహాయంతో, యుధిష్టిరుని ఓడించటం జరిగింది.

ద్యూతప్రియుడైన యుధిష్టిరుడు, ముందు తన సంపదలను పణంగా ఒడ్డాడు. ఆపైన రాజ్యాన్ని ఒడ్డాడు. అటుమీదట తనతమ్ములందరినీకూడా ఒడ్డాడు. ఆయన ఎన్నిపందాలువేసినా, మాయా ద్యూత నిపుణుడైన శకుని, దుర్యోధనుని పక్షాన అన్నిటినీ గెలుచుకోవటమే సంభవించింది. దుర్యోధనుడు కోరిందికూడా అదే.

అత డప్పుడు, తనకు ఓడిపోయిన పాండుపుత్రులు తన బానిసలనుకున్నాడు. వారిని పరాభవించటానికి మంచి అవకాశం లభించిందనుకున్నాడు. ఆ అభిప్రాయంతోనే, పాంచాలిని, సభాస్థలికి రప్పించాడు. ఆమె భర్తల అధోగతిని, ఆమె నిస్సహాయతనూ ఆమెకు స్ఫురింపచేస్తూ, ఆ మహాసభలో, పంచేంద్రులవంటి పాండుపుత్రుల కట్టెదుట, కురువృద్ధుల సమక్షాన, ఆమెను అవమాన పరచా లనుకున్నాడు. ఆమె కట్టుపుట్టాన్ని దుశ్శాసనునిచేత ఒలిపించటానికి పూనుకున్నాడు.

ద్రౌపది, పరిస్థితి నంతనూ అవగాహన చేసుకుంది. తన కళ్ళ ఎదుట ఉన్న వా రెవరూ, తన్ను కాచి రక్షించలేరని నిర్ణయించుకుంది. అది కారణంగానే, అమితమైన ఆవేదనతో, అఖిలలోకాధారుడూ, రమానాథుడూ, భక్తవత్సలుడూ, ప్రజేశ్వరుడూ, ఆర్తిహారుడూ, ద్వారకావాసుడూ అయిన శ్రీకృష్ణుని ఆశ్రయించింది. ఆశ్రయించి, “తండ్రీ ! కౌరవులు కల్పించిన పరాభవ మహర్ణవంలో నేను మునిగిపోకుండా చూడవలసింది. అందులోనుంచి నన్ను ఉద్ధరించవలసింది. అని, ప్రార్థిస్తూ, ఆయనమీది పరిపూర్ణవిశ్వాసంతో, ముఖాన్ని చేతులతోకప్పుకుని, శోకమూర్తి మాదిరి నిలబడిపోయింది.

అంతలో, దుశ్శాసను డామెను సమీపించాడు. సమీపించి, వికటాట్టహాసం చేస్తూ, ఏ విధమైన పాపభీతి లేకుండా, ఆమె కట్టుపుట్టాన్ని లాగేశాడు.

పాంచాలిదై న పరాభవాన్ని వారించగలవాడు ఆ పరాత్పరు డొక్కడే అన్న అభిప్రాయంతో, భీష్మాది కురువృద్ధులు, ఆయన్నే స్మరించుకుంటూ, ‘పరమసాధ్వి అయిన పాంచాలి పరాభవంపాలు కాకుండా చూడవలసింది, అని ప్రార్థించ సాగారు. ధార్త రాష్ట్రులు మాత్రం, ధర్మరాజాదుల కీర్తి శిఖరం కూలిపోయినట్టే భావించారు; ఆనందతాండవం చేయసాగారు.

అంతలో, మహాద్యుతమైన సంఘటన ఒకటి*¹¹⁶ జరిగింది. దుష్టుడైన దుశ్శాసనుడు, ద్రౌపది మీది వలువను ఒలిచాడు. ఓ ప్రక్కకు

*116 కృష్ణం చ విష్ణుం చ హరిం నరం చ

త్రాణాయ విక్రోశతి యాజ్ఞ సేనీ

తతస్తు ధర్మోఽన్తరితో మహాత్మా

సమావృణోద్ వై వివిధైః సువస్త్రైః.

ఆకృష్యమాణో వసనే ద్రౌపద్యాస్తు విశాంపతే

తద్రూప మపరం వస్త్రం ప్రాదురాసీ దనేకశః.

నానారాగ విరాగాణి వసనాన్యథ వై ప్రభో

ప్రాదుర్భవంతి శతశో ధర్మస్య పరిపాలనాత్.

తతో హలహలా శబ్దస్తత్రాసీద్ ఘోరదర్శనః

తదద్యుత తమం లోకో వీక్ష్య సర్వే మహిభృతః.

విసరివేశాడు. వికటాట్టహాసంచేస్తూ, ఆమెవంక చూశాడు. కాని, అతడు భావించినట్టు, ఆమె వివస్త్తకాలేదు. ఆమె కట్టుకున్న చీర కట్టుకున్నట్టే ఉంది. అది గ్రహించి, అతడు ఆశ్చర్యచకితుడై నాడు.

తిరిగి ఆచీరనుకూడా ఒలిచాడు. దాన్ని చేత్తోపట్టుకునే, ఆమె వంక చూశాడు. కాని, ఆమె యథాప్రకారంగానే ఉంది. ఆమెమీది వలువ తొలిగినట్టుకూడా లేదు. ఆమె కన్నులు మూసుకుని ఉంది. 'కృష్ణా! కృష్ణా...!! శ్రీహరి...!!!' అని అమితమైన ఆవేదనతో ఆక్రందిస్తూ ఉంది.

అది చూసిన దుశ్శాసనుడు, అమితావేశంతో, చేతులోని చీరెను ఒ ప్రక్కకు విసరివేసి, ఆమెమీది చీరను తిరిగి లాగాడు. అప్పటికీ ఆమె వివస్త్తకాలేదు. అది గ్రహించిన దుర్యోధనాదులు తమ కళ్లను తామే నమ్మలేకపోయినారు. అంతలో, సభాభవనమంతటా అదో విధమైన కలకలం ప్రతిధ్వనించింది.

ఆ తరువాత, దుశ్శాసనుడు, ద్రౌపదిమీద కనిపించిన చీర లన్నింటినీ లాగివేయసాగాడు. అత డెంతగా అలా లాగివేసినా, అతని ఆశయం మాత్రం సిద్ధించలేదు. అతడు ఒలిచిన చీరలు కుప్పలుకుప్పలు కాజొచ్చినై. అది చూపరులకు మహాద్భుతమనిపించింది. కాని, పాంచాలి, ఆ సమయంలో ఆ సభాసదుల దిక్కు కన్నెత్తిఅయినా లేదు. కలవరపడలేదు. పరమాత్ముని పట్ల తనకున్న పరిపూర్ణ విశ్వాసానికి పరమచిహ్నంగా ఆమె, ఆలాగే నిలబడి ఉంది.

భీష్మాది కురువృద్ధులు అది గ్రహించారు. గ్రహించి, ఏక కంఠంతో, "ఆపద్బాంధవా! భక్తవత్సలా!" అంటూ నినాదాలు చేయసాగారు.

ఆ సమయంలో. ధర్మరాజాదులు పొందిన దివ్యానుభూతికీ, దుర్యోధనాదులు అనుభవించిన అవమానానికి, అవధిలేకుండా

పోయింది. అది గ్రహించిన పూజ్యులు, అదంతా శ్రీకృష్ణభగవానుని లీలావిశేషంగా భావించారు; పరమానందా న్ననుభవించారు.

ఆ విధంగా, శ్రీకృష్ణుడు, మరొక మహాద్భుత లీలను ప్రదర్శించటం సంభవించింది; తన్నే ఆశ్రయించిన పాంచాలి, పరాభవంపాలు కాకుండా చేయటం జరిగింది.

113. బాల్యమిత్రుడు కుచేలుడు :

పూర్వం, జితేంద్రియుడూ, ప్రశాంతచిత్తుడూ, బ్రహ్మవిదుడూ, ధర్మవత్సలుడూ అయిన ఒక బ్రాహ్మణుడు ఉండేవాడు. ఆయన పేరు కుచేలుడు. ఆయనకు పరమ పతివ్రత అయిన ఒక భార్య ఉండేది.

ఆ దంపతులు అమిత సంతానవంతులు. అత్యంత దరిద్రులు. వారు అనుభవించని దారిద్ర్యక్షేమంకూ లేదు. వారి సంతానం, వరుసగా కొన్నిరోజులపాటు, త్రాగటానికి గంజికూడాలేకుండా, ఆకటి మంటతో అటమటించిపోయేవారు. వారి బాధలు చూడలేక, ఆ తల్లి క్రుంగి కృశించిపోయేది. ఆ పరిస్థితిలో కూడా, మానధనుడైన కుచేలుడు, ఇతరుల నెవ్వరినీ ఏమీ అడిగేవాడు కాదు. ఎప్పుడైతే లభిస్తే అది, అది అత్యల్పమైనదయినా, మహాఘనంగా భావించి, దానితోనే కాలం వెళ్లదీసుకునేవాడు.

ఆ కుచేలుడు, సాందీపనివద్ద విద్యాభ్యాసం చేసేసమయంలో, శ్రీకృష్ణుడు అతని సహాధ్యాయుగా ఉండేవాడు. సహాధ్యాయుగా మాత్రమే కాదు; అతని ప్రాణానికి ప్రాణంగాకూడా వ్యవహరించేవాడు. అతనిపట్ల అత్యంతాభిమానంతో ప్రవర్తించేవాడు.

అత్యద్భుతమైన శ్రీకృష్ణుని సాహసచర్యలు విన్నప్పుడల్లా, కుచేలుడు ఉప్పొంగిపోయేవాడు. తన కా మహానుభావునితో లభించిన సాహసచర్య భాగ్యాన్ని గురించి తన భార్యకు వివరిస్తూఉండేవాడు.

‘శ్రీకృష్ణుడు సాక్షాత్పరమేశ్వరుడే’నని తన పిల్లలకు చెబుతూ ఉండేవాడు. అంతేకాదు:

‘శ్రీకృష్ణుడు ఆర్తత్రాణ పరాయణుడు. ఆయన్ని నమ్మి భజించేవారికి ఆర్తి అనేదే ఉండదు; ఆపదలనేవి ఎన్నడూ సంభవించవు. విధివశాత్తు, ఒకవేళ సంభవించినా, ఆయన కటాక్షవీక్షణ ప్రసారం మూలంగా, అవన్నీ ఇట్టే తొలగిపోతై. ఆపద్బాంధవుడన్న బిరుదు, ఆయనపట్ల సార్థకమయింది. యథార్థానికి, ఆయన నా బాల్య సఖుడుకావటం నా అదృష్టం;’ అనికూడా తెలియపరచుకుంటూ ఉండేవాడు. భార్యకూ పిల్లలకూ ఆయన దివ్యలీలలను అనవరతం అభివర్ణించి చెప్పి, ఆనందిస్తూఉండేవాడు.

అది కారణంగా, అతని భార్య, ఒకసారి అతణ్ణి సమీపించి, తమ సంతానం అప్పుడు అనుభవిస్తున్న దారిద్ర్యబాధను, అతనికి, దీనాతిదీనంగా విశదపరచుకుంది. ఆ సందర్భంలోనే...

‘పిల్లలు ఆకటిమంటతో అటమటించి పోతున్నారు. ఆ పసి కూనల ప్రాణాన్ని నిలబెట్టడానికి, పట్టెడు మెతుకులు కూడా పుట్టని దురవస్థ నాకు సంభవించింది. గంజికూడా కరవైన ఆ పసిప్రాణాలను చూసినప్పుడల్లా, నా గుండె చెరువై పోతూ ఉంటుంది. కష్టాలను అనుభవించేయటానికే నేను వారిని కన్నానా అనిపిస్తూఉంటుంది.

అదంతా వివరించటం వల్ల మిమ్మల్ని కూడా కష్టపెట్టడ మవుతుందని నాకు తెలుసు. కాని, ఉట్టి దౌర్భాగ్యురాలిని. అది కారణంగానే, ఇప్పుడు ఆ పాపానికి కూడా పాల్పడుతున్నాను. యథార్థానికి, మన కష్టాలనుంచి మనల నుద్దరించగలవాడు, ద్వారకావాసుడైన ఆ శ్రీకృష్ణుడు తప్ప మరొకడు లేడు. ఆయన్ని ఆశ్రయించిన వారిని ఆయనే ఉద్ధరించాలి; రక్షించి తీరాలి. నిజానికి, ఆయన తలుచుకుంటే కానిదంటూ యేమీ ఉండదు.

శ్రీకృష్ణుడు మీకు చిన్ననాటి స్నేహితు డని మీ రెన్నిసార్లో చెప్పారు. ఆయన, భక్తవత్సలు డని కూడా మీరు పదేపదే ప్రశంసిస్తూ ఉంటారు. మీకు స్నేహితుడూ, దయాపయోనిధీ, ఆర్త శరణ్యుడూ అయిన ఆ ద్వారకావాసుని, మీరింతవరకూ ఒక్కసారికూడా దర్శించుకు రాలేదు. అది ఆయనపట్ల మన మాచరించిన అపచారమేమో అని కూడా, నాకు అప్పుడప్పుడు అనిపిస్తూ ఉంటుంది. ఆయన దర్శనం చేసుకున్న పక్షంలో, మనకష్టాలు తొలగిపోగలవన్న దృఢాభిప్రాయం కూడా నాకు ఉంది. యథార్థానికి...

కలలోనం దను మున్నెలుంగని మహాకష్టాత్ముడై నట్టి దు
ర్బలు డాపత్సమయంబునన్ నిజపదాజ్ఞాతంబు లుల్లంబులో
దలప న్నంతన మెచ్చి యార్తిహారుడై తన్నైన నిచ్చున్ సుని
శృల భక్తిన్ భజియించువారికిడడే సంపద్విశేషోన్నతుల్

అనికూడా నివేదించుకుంది.

తన ఇల్లాలి పలుకులను కుచేలుడు కాదనలేకపోయినాడు. ఆమె ఆశించిన అదృష్టాన్ని అభిలషించి కాకపోయినా, సంసారసాగరాన్ని తరించటానికయినా ఆ మహానుభావుని దర్శించటం అవసరమని ఆయన భావించాడు. కాని భగవత్సందర్శనానికి, రిక్తహస్తాలతో వెళ్లటం ఉచితంకాదు. భగవానుడైన శ్రీకృష్ణునకు కానికగా ఇవ్వదగ్గది తమదగ్గర ఏమీలేదు. ఆ విషయాన్నే, ఆయన, తన భార్యకు తెలుపుకున్నాడు. ఆ పరిస్థితి నర్థం చేసుకుని, ఆమె అమితంగా విచారపడ్డది. కాని, ఆ వెంటనే, పొరుగున ఉన్న ఒక ఇల్లాలి నడిగి నాలుగు గుప్పెళ్ల అటుకులు ఆమెవద్దనుంచి అప్పుగా తీసుకువచ్చింది. వాటిని ఒక గుడ్డ పేలికలో మూటకట్టి, శ్రీకృష్ణునకు సమర్పించుకునే నిమిత్తం తన వెనిమిటికి అందించింది. అది తీసుకుని, కుచేలుడు ద్వారావతికి బయలుదేరాడు.

ద్వారావతి సమీపించగానే, శ్రీకృష్ణుని, యెక్కడ యెలా కలుసుకోవటమూ అన్న ఆలోచన కుచేలునకు కలిగింది. అంతలో అతని కొక విప్రు డెదురై నాడు. ఆయన, కుచేలుని చూసి, “స్వామీ! మీ రెవరి యింటికి వచ్చారు! అని గౌరవపూర్వకంగా పలుకరించాడు. ఆయనకు సమాధానంగా, కుచేలుడు...

“ఇందీవర శ్యాము వందిత సుత్రాము
గరుణాలవాలు భాసుర కపోలు
గౌస్తుభాలంకారు గామిత మందారు
సురుచిర లావణ్య సుర శరణ్య
హర్యక్ష నిభమధ్యు నఖిల లోకారాధ్యు
ఘన చక్రహస్తు జగ త్ప్రళస్తు
ఖగ కులాధిప యాను గౌళేయ పరిధాను
బన్నగ శయను నజ్ఞాత నయను

మకర కుండల సదృశు మంజు భాషు
నిరుప మాకారు దుగ్ధ సాగర విహారు
భూరి గుణ సాంద్రు యదుకులాంభోధి చంద్రు
'జిష్ణునిం గృష్ణు జూడవచ్చితి మహాత్మా'!

అని వినయపూర్వకంగా విన్నవించుకున్నాడు.

అది విన్న విప్రుడు, విరగబడి నవ్వాడు. కుచేలుని ఒక వెట్టి వానిగా భావించాడు. కాని, ఆయనపట్ల సానుభూతి చూపుతూ...

“అయ్యా! ఆయన్ని దర్శించటం అందరికీ సాధ్యమయే పని కాదు. ఆయనకు పదహారువేల ఎనిమిది మంది భార్య లున్నారు. ఆయన ఎప్పు డెక్కడ ఉండేదీ ఎవరికీ తెలియదు. అలా అన్నా మని, ఆయన ఎప్పటి కప్పుడు, ఒకే ఒకచోట ఉంటూ డనుకోవటం కూడా శ్రమ కాకపోదు. ఒకేఒక సమయంలో, ఆయన, అనేకచోట్ల ఆడుతూ

పాడుతూ ఉండటం కూడా కద్దు. అదంతా, ఆ మహానుభావుని చిద్విలాసం.”

అని చెప్పాడు. అది విన్న కుచేలుడు ఆనందబాష్పాలు రాల్చాడు. శ్రీకృష్ణుడు తన సమక్షాన కూడా ఉన్నట్టే భావించాడు. భక్తిపూర్వకంగా, చేతులెత్తి నమస్కరించాడు.

కుచేలుడు ఆవిధంగా నగరంలో ప్రవేశించటం, అప్పుడు రుక్మిణీదేవి మందిరంలో ఉన్న శ్రీకృష్ణుడు గ్రహించాడు. గ్రహించి*¹¹⁷ ఆయనకు ఎదురు వెళ్లి స్వాగతం చెప్పాడు. ఆలింగనం చేసుకున్నాడు.

ప్రాణస్నేహితుడైన అతణ్ణి కౌగిలించుకోగానే, పరమానంద స్వరూపుడైన ఆ మహానుభావుని కళ్లుకూడా చెమ్మగిలివై. ఆయన ఆనందాశ్రులు రాల్చాడు. అనంతరం ఆయన్ని తన మందిరంలోకి తీసుకువెళ్లి, ఆయన కాళ్లు కడిగి, ఆ జలాన్ని శిరస్సున చల్లుకున్నాడు. ఆ తరువాత, ఆయన్ని తనతోపాటు, తనపాన్పుమీదనే కూర్చోబెట్టు కుని, ఆయన శరీర మంతటా చల్లని మైపుతలు పూశాడు. ఆయనకు అగరువత్తులతో ధూపం వేశాడు. హారతి నిచ్చాడు. పరిమళద్రవ్యా లతో కూడిన తాంబూలం సమర్పించుకున్నాడు.

*117 తం విలోక్యాయతో దూరాత్ ప్రియా పర్యంక మాస్థితః
సహసోత్థాయ చాభ్యేత్య దోర్భ్యాం పర్యగ్రహీన్ముదా.
సఖ్యః ప్రియస్య విప్రర్షే రంగ సంగాతి నిర్వృతః
ప్రీతో వ్యముంచ ద బ్బిందూన్ నేత్రాభ్యాం పుష్క రేక్షణః.
అథోపవేశ్య పర్యంకే స్వయం సఖ్యః సమర్హణం
ఉపహృత్యావని జ్యాస్య పాదౌ పాదావనే జనీః.
అగ్రహీ చ్చిరసా (రాజన్) భగవాన్లోక పావనః
వ్యలింపద్ దివ్యగంధేన చందనాగురు కుంకుమైః.
ధూపైః సురభిభిర్మిత్రం ప్రదీపావలిభి ర్ముదా
అర్చిత్యా ౭౭ వేద్య తాంబూలం గాం చ స్వాగత మబ్రవీత్.

అలా శ్రీకృష్ణుని సరసను కూర్చున్న కుచేలునికి అంతఃపుర పరిచారిక లందరూ అమిత గౌరవం చూపారు. రుక్మిణీదేవి స్వయంగా ఆయనకు వింజామర వీచింది. అదంతా చూసిన శుద్ధాంత కాంతలు...

‘ఏమి తపంబు నేసె నొకొ యీ ధరణి దివిజోత్తముండు తొల్
బామున యోగి విస్ఫుర దుపాస్యకుడై తనరారు నీ జగ
త్సామి రమాధినాథు నిజతల్పమునన్ వసియించి యున్న వా
డీ మహనీయమూర్తి కెనయే ముని పుంగవు లెంత వారలున్’
అని కుచేలుని మాహాత్మ్యానికి, తమలో తాము అబ్బురపడసాగారు.

కుచేలుని సర్వోత్తమ విధానంలో పూజించిన తరువాత, శ్రీకృష్ణుడు, అతని కుశల మడిగాడు. చిన్న నాటి ముచ్చట లెన్నో అతని స్ఫురణకు తీసుకువచ్చి అతనికి ఆనందం కలిగించాడు. ఆ సందర్భం లోనే*¹¹⁸.

*118 అపి నః స్మర్యతే బ్రహ్మన్ వృత్తం నివసతాం గురౌ
గురుదారై శ్చోదితా నా మిన్ధనానయనే క్వచిత్.
ప్రవిష్టానాం మహారణ్య మపరౌ సుమహద్ ద్విజ
వాతవర్షమభూత్ తీవ్రం నిష్టురాః స్తనయిత్నవః.
సూర్యశ్చాస్తం గతస్తావత్ తమసా చా వృతా దిశః
నిమ్నం కూలం జలమయం న ప్రాజ్ఞయత కించన.
వయం భృశం తత్ర మహానిలాంబుభి
ర్నిహన్యమానా ముహూరంబు సంప్లవే
దిశోఽవిదంతో ౭ థ పరస్పరం వనే
గృహీత హస్తాః పరిబ్రభి మాతురాః.
ఏత ద్విదిత్వా ఉదితే రవౌ సాందీపని ర్గురుః
అన్నేష మాణో నః శిష్యా నాచార్యో ౭వశ్య దాతురాన్.
ఇత్థం విధా న్యనేకాని వసతాం గురు వేశ్మసు
గురో రనుగ్రహేణైవ పుమాన్ పూర్ణః ప్రకాన్తయే.

“మనం గురుకుల వాసం చేస్తున్న రోజుల్లో, ఒకసారి, సమిధల కోసం అడవికి వెళ్లాము. ఆ సమయంలో ఒక పెద్ద గాలివాన వచ్చింది. ఉరుములతో, మెరుములతో, ఆ వన మంతా అతి భయంకర మైనదిగా తయారయింది. అంతలో, సూర్యు డ స్తమించటం, ఆ ప్రదేశ మంతా అంధకార బంధుర మైపోవటం జరిగింది. వనమంతా జలమయం కావటం వల్ల, మిట్టపల్లాలు తెలుసుకోలేక మన మెంతో బాధపడ్డాము. కడవ పోతగా వర్షం కురుస్తూ ఉండటం వల్లా, పెనుగాలి దానికి తోడు కావటం వల్లా, మనం, దిక్కు తోచక, ఆ రాత్రంతా, ఆ వనాంతరంలో తిరిగాము. ఎంతసేపు అలా తిరిగినా, మనం మాత్రం విడిపోకుండా, చేయి చేయి కలుపుకుని ఉండటం జరిగింది.

ఆ రాత్రంతా అలా గడచిపోవటం, మన మా గాలివానలో ఏమైనామో అన్న భయంతో, మన గురుదేవుడు, సాందీపని, మన కోసం వెదకి వెదకి ఒకచోట మనల్ని కలుసుకోవటం, మనం తనకోసం పడ్డపాట్లు గ్రహించి, జాలిపడి, మనం ఆయనవద్ద నేర్చుకున్న విద్య లన్నీ మన మనసులో ఎప్పుడూ నవనవోన్మేషంగా ఉండేటట్టూ, మన వాంఛితార్థా లన్నీ తీరేటట్టూ మనకు వర మివ్వటం మొదలైన ఘట్టాలు నువ్వుకూడా మరచి ఉండవనే అనుకుంటాను. నిజానికి, ఆ రోజులు ఎంత సంతోషంగా గడచిపోయినై! అవి తలచుకుంటే ఇప్పుడు కలిగే ఆనందానికి అవధి అనేది ఉండదు. అదంతా గురుదేవుని దయ; అంతే”

అంటూ, పూర్వగాథ తెన్నింటినో వివరిస్తూ, మధుర స్మృతులను కలిగిస్తూ, అతనితోపాటు తనుకూడా ఆనందా న్ననుభవించసాగాడు. అంతేకాదు.

‘నిన్ను చూస్తుంటే, నువ్వు ప్రపంచం పట్ల పరమ విరక్తి భావంతో ఉన్నా వనిపిస్తోంది. అది, యథార్థానికి సంతోషించ వలసిన విషయమే.

ఉత్తము లయినవారు, లోక సంగ్రహార్థం విధ్యుక్త కర్మ లన్నింటినీ ఆచరిస్తూనే ఉంటారు; కాని, కామ మోహితులు మాత్రం కారు. నువ్వుకూడా, ఆ విధంగానే, శీలవతి అయిన భార్యతో, గృహస్థ ధర్మాన్ని అవలంబిస్తూ, ప్రకృతి సంబంధాలకు దూరంగా, భవ్యనిష్ఠతో వ్యవహరిస్తున్నావనే నేను భావిస్తున్నాను'

అనికూడా అన్నాడు. ఆ తరువాత, అతణ్ణి ఉద్దేశించి, ఇంతకూ నాకేం తీసుకు వచ్చావు?' అని ప్రేమపూర్వకంగా, అమాయకుని మాదిరి ప్రశ్నించాడు.

ఆ పలుకులు విన్న కుచేలుడు, అమితమైన లజ్జతో తలవంచు కున్నాడు. 'మహానుభావుడైన మాధవునకు కానికగా అటుకుల నెలా అర్పించుకునేది?' అని అతను తనలో తాను బాధపడసాగాడు.

శ్రీకృష్ణుడు అది గ్రహించాడు. గ్రహించి, అతని కొంగునఉన్న అటుకులమూటను దొంగమాదిరి విప్పసాగాడు. విప్పతూనే...

“ప్రేమతో తెచ్చిన పిడికెడు అటుకుల నయినా నేను సంతోషంతో స్వీకరిస్తాను. నాకు కావలసింది అభిమానంగాని, ఆడంబరం కాదు. నా మీది ప్రేమతో ఎవ రేమిచ్చినా నేను పరమానందం పొందుతాను. అది అల్పాతి అల్పమైన పదార్థమైనా, అదే పదివేలుగా భావిస్తాను. దుష్టాత్ములైనవారు, నా మెప్పును పొందేనిమిత్తం, అప్పుడప్పుడు పేమరాసులనుకూడా అర్పిస్తారు. కాని, అది నాకు ఆనందం కలిగించదు”

అని తన హృదయాన్ని తెలియపరచుకున్నాడు. ఆ అటుకు లలోనుంచి ఒక గుప్పెడు తీసుకుని*119 'ఈ నా స్నేహితునికి సంపదల

*119 పత్యాః పతివ్రతాయాస్తు సఖా ప్రియచిక్కిర్యయా
ప్రాప్తో మామస్య దాస్యామి సంపదోఽమర్త్య దుర్లభాః.

మీద ఏ విధమైన అపేక్షాలేదు. కాని, ఈనాడు, పరమ పతివ్రతఅయిన తన భార్యను సంతృప్తి పరచే ఉద్దేశంతో, తన బిడ్డలదైన దారిద్ర్యబాధను తొలగించుకునే నిమిత్తం, ఇలా నా వద్దకువచ్చాడు. ఇతని కోరికను తీర్చటం నా ధర్మం. అందుకనే, దేవతలకుకూడా పొందరాని భోగాలు ఇతణ్ణి ఆశ్రయించాలని నేను కోరుతున్నాను'; అనుకుని, వాటిని ఆరగించాడు. అది గ్రహించిన రుక్మిణీదేవి కుచేలునివంక ఆదరపూర్వకంగా చూసింది.

ఆవెంటనే, శ్రీకృష్ణుడు, మరొక గుప్పెడు అటుకులను తీసుకున్నాడు. అదిచూసి రుక్మిణీదేవి, ఆయన చేయి పట్టుకుని...

‘సొంపారగ నితనికి బహు
సంపద లందింప నివియ చాలును నిక భ
క్షింపగ వలవదు త్రిజగ
త్సంపత్కర దేవదేవ సర్వాత్మ హరీ!’

అని ఆయన్ని వారించింది. ఆమె పలుకులు విని, శ్రీకృష్ణుడు మందహాసం చేశాడు.

కుచేలుడు ఆరాత్రికి అక్కడే ఉండి, మర్నాడు ఉదయాన శ్రీకృష్ణునివద్ద సెలవుతీసుకుని, గృహోన్ముఖుడై బయలుదేరాడు. అలా వెడుతూ...

‘నా పుణ్య మరయ నెట్టిదొ
యా పుణ్యనిధిం బ్రశాంతు వచ్యతు నఖిల
వ్యాపకు బ్రహ్మణ్యుని జి
ద్రూపకు బురుషోత్తముని బరుం గనుగొంటిన్’

అని, నందనందనుని సందర్శించిన ఆనందంతో, తనలో తా ననుకున్నాడు. అంతేకాదు.

‘సర్వేశ్వరుడైన శ్రీకృష్ణుడు, నిరుపేదనైన నన్ను ఆదరించి, ఆలింగనం చేసుకోవటం, ఆయన దీనజన వాత్సల్యానికి మాత్రమే తార్కాణం. ఎవని పాదాల నాశ్రయించి సేవించి, మహర్షులు తరిస్తారో ఆ మహానుభావుడు, నాకు అర్హ్యపాద్యాదులర్పించటం, ఆయనకు, భక్తజనులమీద ఉండే గౌరవానికి నిదర్శనం.

శ్రీనిధి యిట్లు నన్ను బచరించి ఘనంబుగ విత్తమేమియు
స్నీని తెఱంగు గానబడె నెన్న దరిదుడు సంపదంధుడై
కానక తన్ను జేరడనికాక శ్రితార్తిహరుండుసత్కృపాం
భోనిధి సర్వవస్తు పరిపూర్ణునిగా నను జేయకుండునే !’

అనికూడా తనలోతాను వితర్కించుకున్నాడు. అలా వితర్కించు కుంటూనే ఊరు చేరుకున్నాడు.

అక్కడ, కుచేలునకు*¹²⁰ పూర్వం తన కుటీరం ఉండేచోట, ఒక మహాప్రాసాదం గోచరించింది. అందులోఉన్న ఉద్యానవనాలనూ,

*120 ఇతి తచ్చింతయన్నంతః ప్రాప్తో నిజగృహాంతికం
సూర్యానలేందు సంకాశై ర్విమానైః సర్వతోవృతం.
పిచిత్రోపవనోద్యావైః కూజద్ ద్విజ కులాకులైః
ప్రోత్ఫుల్లకుముదాంభోజ కల్వారోత్పల వారిభిః.
జుష్టం స్వలంకృతైః పుంభిః స్త్రీభిశ్చ హరిణాక్షిభిః
కిమిదం కస్యవాస్థానం కథం తదిద మిత్యభూత్.
ఏవం మీమాంస మానం తం నరా నార్యోఽమర ప్రభాః
ప్రత్య గృష్టాన్ మహాభాగం గీత వాద్యేన భూయసా.
పతిమాగత మాకర్ణ్య పత్న్య ద్దర్షాతి సంభ్రమా
నిశ్చక్రామ గృహాంతార్థం రూపిణీ శ్రీరివాలయాత్.
పతివ్రతా పతిం దృష్ట్వా ప్రేమోత్కంఠాశ్రులోచనా
మీలితాత్య నమద్ బుధ్యా మనసా పరిషస్వజే.

సరస్సులనూ, ఆ ప్రాంతంలో సంచరిస్తున్న దాస దాసీజనాన్ని చూసి, కుచేలుడు, తను దారితప్పివచ్చినట్టుగా భావించుకున్నాడు. ఆ 'ఈదివ్యభవనంలో నివసించేవారు ఎంతటిపుణ్యాత్ములై ఉంటారో' అని ఆలోచించసాగాడు. అలా ఆలోచిస్తూ ముందుకుపోతున్న అతణ్ణి కొందరు సుందరీమణులు, విమల గీత వాద్యాదులతో ఎదుర్కొని, స్వాగతం చెప్పి, ఆ విచిత్రభవనంలోకి తీసుకువెళ్ళారు.

ఆ భవనంలో ప్రవేశించగానే, సాక్షాత్తు శ్రీదేవిమాదిరి ఉన్న అతనిభార్య, అమితానందంతో ఆయన కెదురయింది. పరిచారికల సహాయంతో ఆయనకు అర్ఘ్యపాద్యాదు లర్పించుకుంది. ఆయన్ని పుష్పమాలలతో అలంకరించింది. అర్పించింది. పద్మరాగ స్తంభాలతోనూ పటికపుగోడలతోనూ, రత్నమయ కవాటాలతోనూ, హంసతూలికా తల్పాలతోనూ, ప్రకాశిస్తున్న దివ్యమందిరంలోకి ఆయన్ని తీసుకు వెళ్ళింది.

అలా, ఆ గృహంలో ప్రవేశించిన కుచేలుడు, అదంతా శ్రీకృష్ణుని కృపా విశేషంగానూ, అనుగ్రహంగానూ భావించాడు. శ్రీకృష్ణ సందర్శనంవల్లనే, అంతవరకు దుఃఖార్థవంలో మునిగిఉన్న తన సంసారానికి, ఆముహూర్తాన అటువంటి మహాదైశ్వర్యం లభించిందని భావించాడు. ఏవిధమైన మనోవికారం పొందకుండా, నిర్మలాంతఃకరణంతో, ఆ పరమేశ్వరుని మనసార ధ్యానించుకున్నాడు. ఆ సమయంలోనే....

'శ్రీకృష్ణుడు సర్వజ్ఞుడు. సర్వాత్ముడు. ఆయనకు తెలియని దేమీలేదు.

అది కారణంగానే, ఆయన, నన్నుచూసి పలుకరించికూడా, నా సంసారానికి సంబంధించిన వృత్తాంతాన్ని అడగనేలేదు. అడగకుండానే, అన్నివిషయాలూ గ్రహించాడు. గ్రహించటమే కాదు; నన్ననుగ్రహించి, సర్వసంపదలనూ ప్రసాదించాడు.

శ్రీకృష్ణుడు కారుణ్యరసప్రపూర్ణుడు. భక్తవత్సలుడు. తన్ను ఆశ్రయించిన సుహృదులు భక్తితో సమర్పించుకున్న తృణాన్నిగాని, ఫలాన్నిగాని, చివరకు, జల కణాన్నిగాని ప్రేమపూర్వకంగా స్వీకరిస్తాడు. దానికి ప్రతికృతిగా, వారికి, అనంత సౌఖ్యాలను ప్రసాదిస్తాడు. నేను తీసుకువెళ్ళిన గుప్పెడటుకులను తీసుకుని, నా కీ గురుతర సౌఖ్యాన్ని ప్రసాదించటమే దానికి దృష్టాంతం, అనికూడా, భావించాడు ; అమితానందం పొందాడు.

ఆ విధంగా అపూర్వైశ్వర్యం పొందికూడా, కుచేలుడు, అహమికతో చరించలేదు. వత్సీపుత్రులతో, నిఖిలభోగాలనూ అనుభవిస్తూకూడా, అతను, రాగరహితుడై, నిర్వికారుడై వ్యవహరించాడు. ఎప్పుడు ఏపనిచేస్తున్నా, ఆ అనంతునే అఖండంగా ధ్యానిస్తూ, ఆయన చరణాబ్జాల మీదనే అభిరతి కలిగి ఉండి, జీవితశేషాన్ని వెళ్ళదీసుకున్నాడు. దాని ఫలితంగా, అఖిల బంధాలనూ తొలగించుకుని, అవసానదశలోకూడా ఆ శ్రీమన్నారాయణునే స్మరించుకుంటూ, సాధువులయిన సత్పురుషులకుమాత్రమే గమ్యమైన పరమపదాన్ని పొందగలిగాడు.

114. సుహృత్సమాగమం :

శ్రీకృష్ణ బలరాములు ద్వారావతిలో ఉన్న సమయంలో, ఒకసారి, పూర్ణ సూర్యగ్రహణం వచ్చింది. అటువంటిది, సామాన్యంగా, యుగాంతాన, ప్రళయకాలాన మాత్రమే సంభవిస్తుంది. అది గ్రహించిన ప్రజలు, కురుక్షేత్రంలోని సృమంత పంచకానికి, దశదిశల నుంచి చేరుకున్నారు.

గర్వాంధులైన క్షత్రియులను నిర్మూలించి, పరాక్రమ సంపన్నుడైన పరశురాముడు, వారి రుధిరంతో ఏర్పరచిన మడుగు లై దింటికి, సృమంతపంచకమన్న పేరు వచ్చింది. క్షత్రియులను సంహరించి,

భూమిని రుధిరప్లావితం చేసిన పాతకాన్ని తొలగించుకునే నిమిత్తం, ఆ ప్రదేశంలోనే, పరశురాముడు, ఒక మహాయాగాన్ని కూడా నిర్వహించాడు. పుణ్యపాపాలకు అతీతుడైన మహానుభావుడైన కూడా, ఆయన, ప్రపంచానికి ఒక ఆదర్శాన్ని చూపించే ఉద్దేశంతో అలా చేయటం జరిగింది.

అప్పుడు అక్కడ సమావేశమైనవారిలో, అక్రూర వసుదేవ ఉగ్రసేనాది వృద్ధులూ, గద ప్రద్యుమ్న సాంబాది యువకులూ, అనిరుద్ధుడూ, యాదవసేనాని అయిన కృతవర్మా కూడా ఉన్నారు.

యాదవులు, అత్యంత వైభవోపేతంగా అక్కడికి తరలి వచ్చారు. వారి వస్త్రాభరణాదులు చూసినవారు, వారు దేవలోకం నుంచి వచ్చారా అనుకున్నారు. వారందరూ వారి వారి సంసారాలతో విమానాలవంటి శకటాలమీదా, పల్లకీలమీదా, అక్కడకు విచ్చేశారు.

అలా అక్కడ సమావేశమైన యాదవులు, విధ్యుక్తంగా స్నానాదికాలు పూర్తి చేసుకున్నారు. బ్రాహ్మణపూజ సలిపారు. అన్నదానం చేశారు. శ్రీకృష్ణుని పట్ల వారికిగల భక్తిని దృఢతరం చేసుకోవటానికే, వారలా చేయటం జరిగింది.

ఆ తరువాత, భోజనాదికాలు ముగించుకుని, తమ తమ బంధు మిత్రులను సందర్శించుకునే ఉద్దేశంతో, వారు, వారివారి గుడారాలకు వెళ్లారు.

ఆ సమయంలో, అక్కడ, మత్స్య, ఉశీనర, కోసల, విదర్భ, కురు, స్పంజయ, కాంభోజ, కేకయ, మద్ర, కుంతి, అవర్త, కేరళ మున్నగు దేశాధీశు లెందరో సమావేశమైనారు. వారందరితోనూ, యాదవులకు, యేదో ఒక విధంగా సంబంధం ఉండనేఉంది.

నందుడూ, తదితర గోపకులూ కూడా, శ్రీకృష్ణుని సందర్శించు కోవాలనే ఉత్సుకతతో అక్కడికి వచ్చారు. వారందరూ, ఒకరినొకరు

పలుకరించుకున్నారు. పరామర్శించుకున్నారు. కుశల ప్రశ్నలు వేసుకుంటూ, ఉల్లాసంగా కాలం వెళ్లదీసుకున్నారు. వా రందరి ప్రసంగాలలోనూ, ఏదో ఒక విధంగా, శ్రీకృష్ణుని ప్రస్తావన వస్తూనే ఉంది.

శ్రీకృష్ణ బలరాములుకూడా, వారందరినీ యథోచితంగా సత్కరించటం జరిగింది. వారందరూ ఉగ్రసేనుని సమీపించి :

‘రాజా ! ప్రపంచంలోని మానవు లందరిలోకి యాదవులు మాత్రమే ధన్యులు. వారి జన్మలే ధన్యతమమైనవి, శ్రీకృష్ణుడు, సర్వ వేళలా వారి మధ్య ఉండటమే దానికి మూలం.

శ్రీకృష్ణుడు సాక్షాత్తు శ్రీమన్నారాయణుడే. ఆయనను దర్శించటం ఎంతటి యోగులకు కూడా శక్యం కాదు. ఆయన ఆవిర్భావం వల్లనే, భూమాతకు శాంతి, పవిత్రతా చేకూరినై.

యాదవులకు ఆ మహానుభావునితో సర్వవిధ సంబంధాలూ ఉన్నై. మీ రాయనను ఎప్పుడూ చూస్తూఉంటారు. ఆయనకు సన్నిహితంగా కూర్చుని భుజిస్తూ ఉంటారు. ఆయన ప్రక్కనే శయనిస్తారు.

యథార్థానికి, మీరు, నరకమార్గమైన గార్వాస్థ్య జీవితం గడుపుతున్న వారై నా, మీ మధ్య సాక్షాత్తు శ్రీమన్నారాయణుడే అయిన శ్రీకృష్ణుని నిలుపుకున్నారు. స్వర్గసుఖాన్నీ ముక్తిని కూడా తిరస్కరింపజేసే ఆయన దివ్యదర్శన భాగ్యాన్ని పొంది జీవిస్తున్నారు” అని ప్రశంసించారు.

శ్రీకృష్ణ సందర్శనాభిలాషతో వచ్చిన నందాది గోపకులకు యాదవులు స్వాగతం చెప్పారు. పూజాదికాలు జరిపారు,

ఆ సందర్భంలో*¹²¹ శ్రీకృష్ణ బలరాములు కూడా తమ పెంపుడు తలిదండ్రులను, యశోదనూ నందునీ సమీపించి, గౌరవపురస్కరంగా నమస్కరించారు. ప్రేమపూర్వకంగా కౌగిలించుకున్నారు. ఆనంద బాష్పాలు రాలుస్తూ, అలాగే మౌనంగా నిలబడిపోయినారు.

నందయశోదలు కూడా పరమానందా న్ననుభవించారు. తమ ముద్దుబిడ్డలను చగ్గరకు తీసుకుని హృదయానికి హత్తుకున్నారు. వారి యెడబాటు వల్ల అంతవరకూ తాము అనుభవిస్తూ వచ్చిన వేదన నంతనూ విస్మరించారు.

ఆ తరువాత, రోహిణీ దేవకీదేవీ యశోదను ఆలింగనం చేసు కున్నారు. ఆమెతో యిలా అన్నారు.

“యశోదా ! ఇంతవరకు అఖండంగా ఉన్న మన మైత్రి మాకు చిరస్మరణీయంగా ఉంది. నీవు మాకు చేసిన మేలుకు మేమెంతగానో నీకు ఋణపడి ఉన్నాము. దేవేంద్రుని ఐశ్వర్యమంతా నీకు యిచ్చినా నీ పట్ల మా ఋణం తీరదు.

శ్రీకృష్ణ బలరాములు, తమ తలిదండ్రు లెవరో తెలియని స్థితిలో మిమ్మల్ని చేరారు. మీరు, వారిని ప్రేమతో పెంచి, పెద్దవారిని చేశారు. యథార్థానికి తల్లిదండ్రులు చేయవలసిన సంస్కారాల నన్నింటినీ మీరే చేశారు. మీ రక్షణలో ఉండటం వల్లనే వారికి యేవిధమైన భయం లేకుండా పోయింది. నిజంగా, మీ దంపతులు ధన్యులు. అది కారణంగానే, మీరు ఇతరుల బిడ్డలనుకూడా మీ స్వంత బిడ్డలను చూసుకున్నట్టు చూసుకోగలిగారు.”

దేవకీ రోహిణీ, ఆవిధంగా, యశోదపట్ల తమకున్న కృతజ్ఞతను వెల్లడించుకుంటున్న సమయంలో, గోపికలు, తమ ప్రియతముడైన

*1₂₁. కృష్ణ రామౌ పరిష్వజ్య పితరా వభివాద్య చ
న కించవోచతుః ప్రేమ్ణా సాశ్రుకంఠౌ (కురూద్భవా).

శ్రీకృష్ణుని దూరంనుంచి చూడటం జరిగింది. అలా చూసిన వారు, మానసికంగా ఆయన్ని చుట్టేసుకున్నారు. ఆయనతో తాదాత్మ్యం పొందారు.

అది గ్రహించిన శ్రీకృష్ణుడు, వారందరినీ ఒక ఏకాంత ప్రదేశానికి తీసుకువెళ్లాడు. అక్కడ వారందరినీ ఆలింగనం చేసుకున్నాడు. ఆనందపరచాడు. కుశల ప్రశ్నల అనంతరం, మందహాసం చేస్తూ, వారితో యిలా అన్నాడు.*122

“మీరు మా ప్రాణానికి ప్రాణమైనవాళ్లు. అది మాకు తెలుసు. అయినా, మమ్మల్నే నమ్ముకున్నవారికి, మరికొందరికి మేలు చేకూర్చే నిమిత్తం, ప్రజాపీడకు పూనుకున్న ప్రభువులను కొందరిని శిక్షించే ఉద్దేశంతో ఇంతవరకు మిమ్మల్ని వదలి ఉండటం జరిగింది. అలా విడిచి ఉన్నా, మమ్మల్ని మీరు మరచిపోలేదు; దూషించలేదు. అదే మీలో ఉన్న విశేషం.

సంయోగ వియోగా లనేవి భగవంతుని ఇచ్చమీద ఆధారపడి ఉంటు. మేఘాలనూ, గడ్డిపరకలనూ, గాలి ఎలా ఒకచోట చేరుస్తూ విడదీస్తూ ఉంటుందో అలాగే, భగవంతుడుకూడా ప్రాణులను కూరుస్తూ దూరంచేస్తూ ఉంటాడు.

ఆవిధంగా శ్రీకృష్ణుడు ఉపదేశించిన మీదట, గోపికలు, అదే విషయాన్ని పదేపదే మననం చేసుకున్నారు. పరమానందం పొందారు. అనంతరం ఆయన్ని సభక్తికంగా పూజించి, ఆయన్ని ఉద్దేశించి....

*122 అపి స్మరథ నః సఖ్యః స్వానామర్థ చి కీర్తయా

గతాం శ్చిరాయితాచ్ఛత్ర పక్షపాదా చేతనః.

అప్యవధ్యాయథాస్మాన్ స్విదకృతజ్ఞావిశంకయా

నూనం భూతాని భగవాన్ యునక్తి వియునక్తిచ.

వాయుర్యథా ఘనానీకం తృణం తూలం రజాంసి చ

సంయోజ్యాఽపి తే భూయ స్తథా భూతాని భూతకృత్.

‘ఘోర సంసార సాగరోత్తారణంబు
ధీయుతజ్ఞానయోగి హృద్ద్యేయ వస్తు
వగుచు జెలువొందు నీ చరణాంబుజాత
యుగళమును మా మనంబుల దగులనీవె !’

అని వేడుకున్నారు. ఆయననుంచి ఆ వరాన్ని పొందారు.

అంతలో, శ్రీకృష్ణుని సందర్శించుకునే నిమిత్తం, వ్యాస నారద
గౌతమ వశిష్ట యాజ్ఞ వల్క్యాది మహర్షులు అక్కడకు వచ్చారు.
శ్రీకృష్ణుడు వారికి ప్రత్యుత్తానంచేసి, వారిని విధ్యుక్తంగా పూజిం
చాడు. ఆ తరువాత, వారిని ఉద్దేశించి ఇలా అన్నాడు :

“యోగీశ్వరుల దర్శనం దేవతలకు కూడా దుర్లభమైనదే.
అమితమైన అదృష్టవంతులకుగాని, సాధు సందర్శనం లభించదు. తీర్థ
సేవనం వల్లగాని, విగ్రహారాధనవల్ల గాని ప్రాప్తించని పావనత్వం,
సాధులను సందర్శించినంతలోనే ప్రాప్తిస్తుంది. వారిని, ఏ ఒక
ముహూర్తకాలం సేవించినా, అజ్ఞానాంధకారం తొలగిపోతుంది.
వారి సేవాభాగ్యాన్ని అభిలషించనివాడు నరుడై కూడా పశువులలో
గర్దభం వంటివాడుగా పరిగణింపబడతాడు.”

ఆ విధంగా సాధుజన మాహాత్మ్యాన్ని ప్రశంసించిన పరమ పురు
షుని, ఆ మహర్షులు అమితంగా అభినందించారు. ఆ తరువాత,
వారు, వసుదేవుని కోరిక మీద, ఆయనచేత అక్కడే ఒక మహా
ధ్వరాన్ని నిర్వర్తింప జేశారు. ఆయన సమర్పించుకున్న విశేషమైన
పారితోషికాలను స్వీకరించి, రామ కృష్ణులవద్ద నెలవు తీసుకుని, తమ
తమ నివాసాలకు వెళ్లిపోయినారు.

115. మాతృ హంభాపూరణం :

ఆ తరువాత, ఒకసారి, దేవకీదేవి, బలరామ కృష్ణుల నుద్దేశించి,
వారి మాహాత్మ్యాన్ని ప్రశంసించి, మరణించిన గురుపుత్రుని తీసుకు

వచ్చిన విధంగానే, కంసునిచేత వధింపబడ్డ తన కుమారులను కూడా ఒకసారి తెచ్చి చూపవలసిందిగా కోరింది. ఆ అన్నదమ్ములు, ఆమె కోరిక నాదరించి, ఆ వెంటనే, తమ యోగ మాయా ప్రభావం ద్వారా, సుతలానికి వెళ్లారు.

అలా, అనుకోకుండా దర్శనమిచ్చిన బలరామ కృష్ణులకు, రాక్షసేశ్వరుడైన బలి, స్వాగతం చెప్పాడు; భక్తిపూర్వకంగా వారిని అర్పించాడు. వానికి కానిక లర్పించుకున్నాడు. ఆ తరువాత ఆయన శ్రీకృష్ణునకు ఇలా విన్నవించుకోవటం జరిగింది.

“మహానుభావా ! నువ్వు పరమాత్ముడవు. సర్వవ్యాపివి. అయినా, నీదర్శనభాగ్యం సామాన్యంగా ఎవరికీ లభించదు.

నువ్వు యోగీశ్వరేశ్వరుడవు. అందుకనే యోగులుకూడా నీ యోగమాయాప్రభావం ‘ఇది’ అని తేల్చుకోలేకుండా ఉంటారు.

నువ్వు శుద్ధసత్త్వధాముడవు. అయినా, రజస్తమస్వభావుడనైన నాకు దర్శనమిచ్చావు. ఇక న న్ననుగ్రహించవలసింది. నీ కేది ఆనందదాయకమో అది తెలియపరచి, దాన్ని చేయవలసిందిగా నీ దాసుడనైన నన్ను శాసించవలసింది.”

ఆవిధంగా, వినయవిధేయతలతో విన్నవించుకున్న బలిచక్రవర్తిని చూసి, శ్రీకృష్ణుడు అమితానందం పొందాడు. అతనిపట్ల ప్రసన్నుడైనాడు. తనువచ్చిన పనిని వివరిస్తూ, ఆయననుద్దేశించి ఇలా అన్నాడు.

“పూర్వం, స్వాయంభువ మన్వంతరంలో, మరీచికి, ఊర్ణ అనే ఒక భార్యఉండేది. ఆ దంపతులకు, స్మరుడు, ఉగ్రుడు, పరిష్వంగుడు, పతంగుడు, శుద్రభువు, ఘృణి అనే ఆరుగురు కుమారు లుండేవారు. వారందరూ దేవతలే.

ఆ కుమారు లొకసారి, చతుర్ముఖుని పరిహాసించటం జరిగింది. అది కారణంగా, వారు అసురులై జనించేటట్లు ఆయన శపించాడు.

అలా శపింపబడ్డ ఆ ఆరుగురూ హీరణ్యకశిపునకు జనించవలసి నవారు. కాని, యోగమాయ, వారిని దేవకి గర్భాన ఉంచింది. వారే, కాలక్రమాన దేవకీదేవికి జనించటం, అచిరకాలంలోనే కంసునిచేత వధింపబడటం జరిగింది.

ఆ అన్నదమ్ము లందరూ ఇప్పుడు నీ దగ్గర ఉన్నారు. మా తల్లి అయిన దేవకీదేవి, ఇప్పుడు, వారిని చూడాలనుకుంటోంది. ఆమె కోరికను తీర్చటానికే మే మిప్పుడు ఇలా వచ్చాము. మాతో వారిని తీసుకు పోవటం ద్వారా, వారికి శాప విముక్తి కలుగుతుంది; తిరిగి వారు తమ నిజావాసం చేరుకోవటం జరుగుతుంది.”

శ్రీకృష్ణుని పలుకులు విని, బలిచక్రవర్తి, ఆ వెంటనే, తన వద్ద ఉన్న కుమారులను ఆయనకు ఒప్పగించాడు. ఆ తరువాత, బలరామ కృష్ణులు, వారిని తీసుకుపోయి, తమ తల్లికి చూపించి, ఆమెకు అమితానందం కలిగించారు. ఆ కుమారులు, ఆలింగనాదుల ద్వారా శ్రీకృష్ణుని స్పృశించి, తమ పాపాన్ని తొలగించుకున్నారు. చతుర్ముఖుని శాపం నుంచి విముక్తి పొందారు. ఆ వెంటనే, తమ తల్లిదండ్రుల వద్దా, బలరామ కృష్ణులవద్దా సెలవు తీసుకుని, తమ నిజావాసానికి, దేవలో కానికి వెళ్లిపోయినారు.

ఏనాడో మరణించిన తన కుమారులు తన సముఖానికి తిరిగి రావటం, వెంటనే వెళ్లిపోవటం దేవకీదేవికి ఆశ్చర్యం కలిగించింది. కాని, అదంతా కూడా శ్రీకృష్ణుని లీలావిశేషం మాత్రమే అని గ్రహించింది కావటంవల్ల, పరమానందా న్ననుభవించింది. పరవశత్వం పొందింది.

116. బహుశాప్పుడు-శ్రుతదేవుడు :

పూర్వం, మిథిలానగరంలో, శ్రుతదేవుడనే ఒక బ్రాహ్మణుడుండేవాడు. ఆయనకు, దురాశ అనేది ఉండేదికాదు. న్యాయంగా

ఎప్పుడేది లభిస్తే అది, మహద్భాగ్యమనుకుని అనుభవిస్తూ, కాంత చిత్తంతో, సంతుష్టితో జీవ యాత్ర సాగించుకుంటూ ఉండేవాడు. శ్రీకృష్ణునే ఆశ్రయించి, సర్వవేళలా ఆయననే స్మరించుకుంటూ ఆనంద ప్రవూరుడై కాలం వెళ్ళదీసుకునేవాడు.

ఆ కాలంలో, నిమిషశీయుడైన బహుళాశ్వుడనే ఆయన మిథిలాధిపతిగా ఉండేవాడు. ఆయన కూడా కృష్ణభక్తుడే.

తనకు ప్రియులైన ఆ ఇద్దరినీ అనుగ్రహించే నిమిత్తం, శ్రీకృష్ణుడు, దొకసారి, వ్యాస నారదాది మహర్షులతోసహా మిథిలా నగరానికి బయలుదేరాడు. దారిపొడుగునా ప్రజలు ఆ మహామహాపు నకు స్వాగత సత్కారాలు జరిపారు. తమజీవితాలకు ధన్యత్వం చేకూ ర్చుకున్నారు.

అలా తన సేమలో ప్రవేశించిన బలరామ కృష్ణ ప్రభృతులకు, బహుళాశ్వుడు భక్తిపూర్వకంగా స్వాగతం చెప్పాడు. విద్యుక్తంగా వారిని పూజించాడు. ఆ తరువాత, శ్రీకృష్ణుని ఉద్దేశించి, జగదురువు లైన మీ రీనాడు నా అతిథ్యం స్వీకరించవలసింది' అని అభ్యర్థించాడు. అతనికి ఆనందం కలిగించేనిమిత్తం, శ్రీకృష్ణుడు, అందుకు అంగీక రించాడు.

అంతలోనే, శ్రుతదేవు డక్కడకువచ్చి, శ్రీకృష్ణునికి వినయ విధే యతలతో మొక్కాడు. ఆయన, బహుళాశ్వున కతిథిగా ఉండటానికి అంగీకరించిన విషయం తెలియక, తన ఇంటికి రావలసిందనీ, తన ఆతి థ్యాన్ని అంగీకరించవలసిందనీ కోరాడు. అతని ఆహ్వానానికి కూడా శ్రీకృష్ణుడు తన ఆమోదాన్ని తెలియపరచాడు.

శ్రీకృష్ణుడు, ముందుగాతనకుమాటుఇచ్చి, ఆతరువాత శ్రుతదేవుని ఆహ్వానాన్ని అంగీకరించటం, బహుళాశ్వునకు అశ్చర్యం కలిగించింది. కాని, 'అదేమిట'నీ ఆయన్ని అడిగే సాహసం అతనికి లేకపోయింది.

అంతలో, అతిథి పూజాసమయం వమీపించింది. మహారాజు, సుకోచిస్తూనే, శ్రీకృష్ణుని నమీపించాడు. ఆ విషయం తెలియపరచు కున్నాడు. ఆ వెంటనే వారిని వెంటబెట్టుకుని. మంగళతూర్ణవాదా లతో తన మందిరానికి బయలుదేరాడు. అది చూసిన శ్రుతదేవుడు విస్మితుడై నాడు, శ్రీకృష్ణుని అభిప్రాయం అగ్రాహ్యమనుకుంటూ అలాగే నిలబడిపోయినాడు.

అంతలో శ్రుతదేవుని కుమారుడొకడు, పరుగుపరుగున అక్కడికి వచ్చాడు. వచ్చి, శ్రీకృష్ణుడు తననహచరులందరితోనూ తమ ఇంటికి విచ్చేళాడనీ, అతడిగురించి అడిగాడనీ తెలుపుకున్నాడు. అదివిన్న శ్రుతదేవుడు అమితాశ్చర్యం పొందాడు, ఆ వెంటనే బయలుదేరి, మనో వేగంతో తన నివాసం చేరుకున్నాడు.

బహుళాశ్వుడు, తన అతిథులందరికీ ఉత్తమాసనాలు సమర్పించు కుని, వారి పాదాలు కడిగి, ఆ పావనోదకాన్ని తన శిరాన ధరిం చాడు. తన పత్నీల శిరాన చల్లాడు. ఆ తరువాత అతిథులంద రనూ గంధమాల్యాంబరాదులతో అర్చించాడు. రసవత్పదార్థాలతో వారికి భోజనాలు పెట్టాడు. వారిని విశ్రమింప చేశాడు.

అంతలో, ఒకశ్రావ్హణు డక్కడికివచ్చి, ఆయన్ని కలుసుకుని, ప్రసంగవశాత్తు, కళ్యాణప్రదుడైన శ్రీకృష్ణుని మహనీయులైన మహర్షులనూ కాను శ్రుతదేవుని ఇంట్లో దర్శించుకోవటం జరిగిందనీ, అది కారణంగా తన జన్మ ధన్యత్వం పొందిందనీ మహదానందంతో ఆయ నకునివేదించుకున్నాడు. ఆ మహామహాపులకు నేవలుచేస్తూ ఉన్న శ్రుత దేవుని అదృష్టాన్ని అమితంగా శ్లాఘించాడు.

అది విన్న బహుళాశ్వుడు అమితాశ్చర్యం పొందాడు. ఆ వెంటనే ఆ విచిత్రం చూసే నిమిత్తం, ఆయనతోసహా బయలుదేరి, శ్రుతదేవుని గృహానికి వెళ్లాడు.

అంతలో, అతిథి పూజాసమయం సమీపించింది. మహారాజు, సంకోచిస్తూనే, శ్రీకృష్ణుని సమీపించాడు. ఆ విషయం తెలియపరచు కున్నాడు. ఆవెంటనే వారిని వెంటబెట్టుకుని. మంగళతూర్వనాదాలతో తన మందిరానికి బయలుదేరాడు. అది చూసిన శ్రుతదేవుడు విస్మితుడై నాడు, శ్రీకృష్ణుని అభిప్రాయం అగ్రాహ్యమనుకుంటూ అలాగే నిలబడిపోయినాడు.

అంతలో శ్రుతదేవుని కుమారుడొకడు, పరుగుపరుగున అక్కడికి వచ్చాడు. వచ్చి, శ్రీకృష్ణుడు తనసహచరులందరితోనూ తమ ఇంటికి విచ్చేళాడనీ, అతణ్ణిగురించి అడిగాడనీ తెలుపుకున్నాడు. అదివిన్న శ్రుతదేవుడు అమితాశ్చర్యం పొందాడు, ఆవెంటనే బయలుదేరి, మనోవేగంతో తన నివాసం చేరుకున్నాడు.

బహుళాశ్వుడు, తన అతిథులందరికీ ఉత్తమాసనాలు సమర్పించు కుని, వారి పాదాలు కడిగి, ఆ పావనోదకాన్ని తన శిరాన ధరించాడు. తన పత్నుల శిరాన చల్లాడు. ఆ తరువాత అతిథులందరనూ గంధమాల్యాంబరాదులతో అర్పించాడు. రసవత్పదార్థాలతో వారికి భోజనాలు పెట్టాడు. వారిని విశ్రమింప చేశాడు.

అంతలో, ఒకబ్రాహ్మణు డక్కడికివచ్చి, ఆయన్ని కలుసుకుని, ప్రసంగవశాత్తు, కళ్యాణప్రదుడైన శ్రీకృష్ణునీ మహనీయులైన మహర్షులనూ తాను శ్రుతదేవుని ఇంట్లో దర్శించుకోవటం జరిగిందనీ, అది కారణంగా తన జన్మ ధన్యత్వం పొందిందనీ మహదానందంతో ఆయనకునివేదించుకున్నాడు. ఆ మహానుభావులకు నేవలుచేస్తూ ఉన్న శ్రుతదేవుని అదృష్టాన్ని అమితంగా శ్లాఘించాడు.

అది విన్న బహుళాశ్వుడు అమితాశ్చర్యం పొందాడు. ఆవెంటనే ఆ విచిత్రం చూసే నిమిత్తం, ఆయనతోసహా బయలుదేరి, శ్రుతదేవుని గృహానికి వెళ్లాడు.

బహుళాశ్వదు, శ్రుతదేవుని ఇంటికి వెళ్ళే సమయానికి, శ్రీకృష్ణుడు అక్కడ, దర్భాసనం మీద కూర్చుని ఉన్నాడు. శ్రుతదేవుడూ అతని భార్యాపుత్రులూ ఆయనకు పాదసేవ చేస్తున్నారు. ఆయన శ్రుతదేవుని ఉద్దేశించి...

‘నామది విప్రులవైగల
ప్రేమము నా తనువునందు బెట్టని కతనన్
భూమీసురు లర్హులు నీ
వీ మునులం బూజసేయు మిద్ధ చరిత్రా!’

అని ప్రేమపూర్వకంగా ఉపదేశిస్తున్నాడు.

అది విన్న బహుళాశ్వదు, శ్రుతదేవుని భక్తిని తనలోతాను ప్రశంసించుకున్నాడు. అతనిపట్ల గౌరవంచూపుతూ, శ్రీకృష్ణుని సమీపించి; ఆయనకు సాగిలబడి మ్రొక్కినాడు. అతరువాత, ఆయన్ని ఉద్దేశించి ఇలా విన్నవించుకున్నాడు.

“కృష్ణా! నువ్వు మహానుభావుడవు. నీ లీలలను గ్రహించటం గాని, నీ మాయను తరించటంగాని నావంటి వారికి సాధ్యంకాదు.

తండ్రీ! నువ్వు పరమేశ్వరుడవు. సర్వాంతర్యామివి. నీ దర్శనం వల్ల, నీ లీలలను కళ్ళారా చూడగలగటం వల్ల, నీ కింకరుడనైన నే నీ నాడు ధన్యుడనైనాను. నీ చరణదాసులైన వారు బ్రహ్మరుద్రా మరేంద్రులకంటె అదృష్టవంతులని ఇప్పుడు గ్రహించగలిగాను. ఇక నీ యీ మూర్తిమీదా, నీ చరణాబ్జాలమీదా, నా మనసు సర్వదా నిలచి ఉండేటట్టు అనుగ్రహించవలసింది.”

ఆ విధంగా బహుళాశ్వదు నివేదించుకున్న తరువాత, శ్రుతదేవుడు, తన హృదయాన్ని శ్రీకృష్ణునకు ఇలా తెలుపుకున్నాడు.

శ్రీనాథా! నువ్వు భక్తవత్సలుడవు. ఎల్లప్పుడూ నీ కథలు వింటూ, నిన్ను కీర్తిస్తూ, నిన్ను అర్చిస్తూ ఉండే భక్తుల హృదయాంతరాళాలలో నువ్వెప్పుడూ ప్రకాశిస్తూనే ఉంటావు. అహంకార మమకారాలు లేని వాడవైకూడా, నిన్ను భజించేవారికి సమీపస్తుడవై ఉంటావు. హృదయస్తుడవై ఉండి కూడా, నీభక్తులు కాని వారికి అతిదూరంగా చరిస్తూ ఉంటావు. అదంతా, నీలీలావిలాసమే కాని అన్యంకాదు.

మహానుభావా! నేను నీ దాసుణ్ణి. నీకు నేను ఏ విధమైన సేవచేసి తరించగలనో తెలుపవలసింది. నీకు సంతృప్తిని కలిగించే ఏదో ఒక కార్యాన్ని నా చేత చేయించవలసింది. నా జీవితానికి చరితార్థత చేకూర్చవలసింది.”

ఆ విధంగా నివేదించుకున్న బహుళాశ్వునివంకా, శ్రుతదేవుని వంకా, శ్రీకృష్ణుడు మందహాసం చేస్తూ చూశాడు. చూసి, వారిని ఉద్దేశించి ఇలా అన్నాడు.

“ఈ మహర్షులు మిమ్మల్ని అనుగ్రహించటానికే యిలా వచ్చారు. వీరు తమ పాదరజంచేత ప్రపంచాన్నంతనూ పవిత్రం చేస్తూ, నాతో పర్యటిస్తూ ఉంటారు. పుణ్యాక్షేత్ర దర్శనంవల్లా, తీర్థాట నాదులవల్లా, ప్రాణులు, కాలక్రమాన పవిత్రులుకావటం జరుగుతుంది. కాని, ఇటువంటి మహనీయుల దర్శనం ఆ ఫలితాన్ని వెంటనే కలిగిస్తుంది. మహనీయుల సందర్శనభాగ్యంవల్లనే, దేవతలకుకూడా పవిత్రత చేకూరుతూ ఉంటుంది.

విగ్రహారాధనం కంటే, వేదవిదులను ఆరాధించటం ఉత్తమ కార్యం. జ్ఞాని అయిన విప్రుడు చరాచర జీవరాసి అంతలోనూ నన్ను దర్శిస్తూ ఉంటాడు. సృష్టి అంతా నా రూపంగానే భావిస్తూ ఉంటాడు.

అందుకనే, బ్రహ్మ విదులను భక్తితో అర్పించటం అవసరమని నేను మీకు తెలుపుతున్నాను. అలా చేయటం ద్వారా మీరు నన్ను ప్రత్యక్షంగా అర్పించిన వారవుతారు. అత్యధిక ధనాన్ని వెచ్చించి వై భవోపేతంగా చేసే కార్యాలన్నిటికంటే, సాధులైన మహనీయులను సభక్తికంగా పూజించినవారు నా ప్రేమకు అమితంగా పాత్రులవుతారు.”

అలా బోధించి, వారి అభ్యర్థన మీద అక్కడ కొన్ని దినాలుండి, శ్రీకృష్ణుడు, ఆ తరువాత, ద్వారావతికి తిరిగి వెళ్లటం జరిగింది.

117. వైకుంఠ యాత్ర :

అర్జునుడు, తన మేనబావా బావమరదీ అయిన శ్రీకృష్ణునివద్ద ఉన్నసమయంలో, ఒకసారి, ఒకబ్రాహ్మణుడు, పుట్టిన వెంటనే మరణించిన తనకుమారుని తీసుకువచ్చి, రాజద్వారంలో ఉంచి, అమితంగా దుఃఖిస్తుండటం జరిగింది. అది చూసిన అర్జునుడు ఆ విప్రుని సమీపించి ఆయన విచారకారణం తెలుపవలసిందిగా కోరాడు. అతనికి సమాధానంగా, ఆ బ్రాహ్మణు డిలా అన్నాడు.

“అయ్యా ! బ్రహ్మద్వేషీ, శతుడూ, లుబ్ధుడూ విషయాసక్తుడూ దుశ్శీలుడూ, అజితేంద్రియుడూ అయిన రాజు పాలనలో ఉన్నవారు, నిరుపేదలూ నిత్యదుఃఖితులూ అవుతారు. ఇప్పుడు, నేనుకూడా ఆ పరిస్థితిలోనే ఉన్నాను. నాకు జనించిన ఎనమందుగురు కుమారులు నా కళ్లముందే మరణించటం జరిగింది. ఇది మా పాలకుని పాపఫలం కాక మరొకటికాదు.”

ఆ బ్రాహ్మణుని విచార కారణం గ్రహించిన అర్జునుడు, కొన్ని సాంత్వన వచనాలతో, అతణ్ణి ఊరడించటానికి ప్రయత్నించాడు; ఈమాట నీకు పుట్టే కుఱ్ఱవాణ్ణి నేను రక్షించితిరుతాను’ అని వాగ్దానం చేశాడు. అంతేకాదు; అలా చేయలేనిపక్షంలో నేను అగ్ని ప్రవేశం చేస్తాను’ అనికూడా శపథం చేశాడు.

అర్జునుని పలుకులు ఆ బ్రాహ్మణునకు ఆశ్చర్యం కలిగించినై. అందుకనే, ఆయన అతణ్ణి ఉద్దేశించి; 'ప్రథిత విక్రమశాలురై న రామ కృష్ణులూ, వారి కుమారుడై న ప్రద్యుమ్నుడూ, అతని పుత్రుడై న అనిరుద్ధుడూ చేయలేని పనిని నువ్వెలా చేయగలవు?' అని అడిగాడు. 'ఇంతకూ నువ్వెవరవు?' అని కూడా ప్రశ్నించాడు. అలా ప్రశ్నించిన బ్రాహ్మణునకు సమాధానంగా, అర్జునుడు...

“బలుడం గాను మురాసురాంతకుడ గా బ్రద్యుమ్నుడం గాను నే
దెలియం ద త్తనయుండ గా నని విరోధివ్రాతముం భీషణో
జ్వలగాండివ ధనుర్విముక్త నిశితాస్త్రశ్రేణిచే బీను బెం
టలు గావించు పరాక్రమప్రకట చండస్ఫూర్తి నే బార్డుడన్”

అని తన్ను తాను తెలియపరచుకున్నాడు. అంతటితో ఆగక, అతని పలుకులవల్ల కలిగిన రోషంతో...

“బలిమి పురాంతకుం దొడరి బాహువిజృంభణమొప్ప నెక్కటిం
దలపడి పోరినట్టి రణధైర్యుని నన్ను నెఱుంగ వక్కటా
పెలుకుట మృత్యుదేవతను బింకమడంచి భవత్తనూజుల
న్నలవు జలంబు జూపి కొనియాడగ నిప్పుడ తెచ్చియిచ్చెదన్”

అని కూడా ప్రగల్భించాడు.

ఆ తరువాత, కాలక్రమాన, ఆ భూసురునిభార్య తిరిగి గర్భ వతి అయింది. ఆమె ప్రసవించే సమయంకూడా సమీపించింది. అది గ్రహించిన ఆ బ్రాహ్మణుడు, అర్జునున కావిషయం నివేదించు కున్నాడు. ఆ వెంటనే అర్జునుడు, తన గాండివంతో, ఆ బ్రాహ్మణుని ఇంటికి వెళ్లాడు. అలా వెళ్ళి, తన దివ్యాస్త్రాలతో ఆ సూతికా భవనాన్ని అన్నిదిక్కులా బంధించాడు. పురిటింటిని ఒక శరపంజరం మూదిరి రూపొందించాడు.

అదిచూసిన ఆశ్రాహ్మణుడు, ఆవైన ఆఇంట్లోకి మృత్యుదేవత ప్రవేశించటం అసంభవమని నిశ్చయించుకున్నాడు. ఆవిధమైన విశ్వాసంతోనే ఉన్న అర్జునుని సమీపించి, అతనిప్రక్కనే నిశ్చింతగా కూర్చున్నాడు.

అంతలో పురిటింటిలోనుంచి, పుట్టిన పిల్లవాడు మింటికెగిరి పోతున్నాడన్న అరుపులు వినిపించినై. అదివిన్న అర్జునుడు, అదరి పడ్డాడు; అవనతవదనుడై నాడు. అతణ్ణిచూసి, ఆ విప్రుడు అమితంగా తూలనాడుతూ...

‘ఎక్కడి పాండుతనూభవు
డెక్కడి విలుకాడు వీని కెక్కడి సత్యం
బెక్కడి గాండీవము దన
కెక్కడి దివ్యాస్త్ర సమితి యేమనవచ్చున్’

అనికూడా హేళన చేశాడు.

చెవులకు ములుకులై తోచిన ఆ పలుకు లాలకించి, అర్జునుడు, ఆ వెంటనే బయలుదేరి, తన ఆత్మవిద్యా యోగంద్వారా, యమపురానికి వెళ్లాడు. కాని, అతని కక్కడ ఆ బాలుడు కనిపించలేదు. అది గ్రహించి, అతను దిక్పాలర పురాలన్నీ గాలించాడు. అయినా ఆ బాలుని జాడ అతనికి తెలియలేదు. ఆ తరువాత, స్వర్గపాతాళాలకు పోయి చూశాడు. అదీ ప్రయోజన శూన్యమే అయింది. అది కారణంగానే, అతడు, తిరిగి కుశస్థలి చేరుకుని, తన శపథాన్ననుసరించి అగ్నిప్రవేశం చేయటానికి పూనుకున్నాడు.

అది గ్రహించిన శ్రీకృష్ణుడు, అతణ్ణిసమీపించి, ‘ఆ కుఱ్ఱవాణ్ణి నీకు నేను చూపిస్తాను’ అని మాట ఇచ్చాడు. అతడు అగ్నిప్రవేశం చేయకుండా వారించాడు. ఆ వెంటనే, తన దివ్యరథంమీద, అతణ్ణి కూర్చోపెట్టుకుని బయలుదేరాడు.

అలా బయలుదేరిన శ్రీకృష్ణుని రథం*123 సప్తద్వీపాలూ చాటింది. సప్త సముద్రాలనూ తరించింది. సప్త కులగిరులనూ అధిగమించింది. అర్ధకార బంధురమైన ఒకసీమలో ప్రవేశించింది.

అక్కడికి చేరుకునేటప్పటికి, ఆ రథాశ్వాలకు దారికనిపించలేదు అది కారణంగా, అవి ముందుకు పోలేకపోయినై. అది గ్రహించిన శ్రీకృష్ణుడు, వేయిసూర్యుల కాంతితో ప్రకాశించే తన చక్రాన్ని ముందుకు వదిలాడు,

*123 సప్తద్వీపాన్ సప్తసింధూన్ సప్తసప్త గిరినథ
లోకాలోకం తథాతీత్య వివేశ సుమహత్తమః.

తత్రాశ్వాః శైఖ్య సుగ్రీవ మేఘపుష్ప బలాహకాః
తమసి భ్రష్టగతయో బభూవు (రథరతర్షభ).

తాన్దృష్ట్వా భగవాన్ కృష్ణో మహాయోగేశ్వరేశ్వరః
సహస్రాదిత్య సంకాశం స్వచక్రం ప్రాహితోత్ పురః.

తమః సుఘోరం గహనం కృతం మహద్
విదారయద్ భూరితరేణ రోచిషా
మనోజవం నిర్వివిశే సుదర్శనం
గుణచ్యుతో రామ శరో యథా చమూః.

ద్వారేణ చక్రానుపధేన తత్తమః
పరం పరం జ్యోతి రనంతపారం
సమశ్నువానం ప్రసమీక్ష్య ఫాల్గునః
ప్రతాడితాక్షోఽపిదధేఽక్షిణీ ఉభే.

తతః ప్రవిష్టః సవిలం నభస్వతా
బలీయ నైజద్ బృహదూర్మి భూషణం
తత్రాద్భుతం వై భవనం ద్యుమత్తమం
భ్రాజన్మణి స్తంభ సహస్రశోభితం.

ఆ చక్రం కల్పించిన కాంతిమూలంగా చీకటి అంతా చెదరి పోయింది. మార్గం సుబోధకమయింది. రథం యథాప్రకారంగా ముందుకు పోసాగింది.

అప్పుడు నలువంకలా ప్రసరించిన ఆ పరమతేజాన్ని అర్జునుడు చూడలేకపోయినాడు. కళ్ళు మూసుకున్నాడు. అలా ఉన్న అర్జునునితో, ఆ రథం, వెళ్ళి వెళ్ళి ఒక మహాసముద్రంలో ప్రవేశించింది.

ఆ జలనిధి మధ్యభాగంలో కోటిసూర్యుల కాంతితో ప్రకాశించే ఒక దివ్యభవనం కృష్ణార్జునులకు గోచరమయింది. అదే పరమ భాగవత నివాసమయిన దివ్యధామం.

అక్కడ, వేయి ఘణీమణులతో వెలుగులుచిమ్ముతూ, రెండు వేల కళ్ళతో ప్రకాశిస్తూ, విషధూమరేఖలమాదిరి ఉన్న జిహ్వలతో, కైలాసగిరివంటి దేహంతో ఒప్పారుతున్న భోగికులేంద్రునిమీద సుఖాసీనుడై ఉన్న శ్రీమన్నారాయణుని కృష్ణార్జునులు సమీపించారు. నీలమేఘచ్ఛాయతో, పూర్ణచంద్రునివంటి ముఖంతో, పద్మపత్రాల వంటి నేత్రాలతో, మృదుమధుర మందహాసంతో, కిరీటకుండలాద్యలంకారాలతో, అష్టబాహులతో, శంఖచక్ర గదాది సాధనలతో, కాస్తుభ మణితో, వసమాలతో విరాజిల్లుతూ, సునందాది పార్షదులమధ్య మహర్షి జనసేవితుడై ప్రకాశమానుడై ఉన్న ఆయన కంజలించారు. భక్తిపూర్వకంగా ఆయన్ని స్తుతించి ప్రసన్నుని చేసుకున్నారు.

ఆవై న శ్రీమన్నారాయణుడు వారిని చూసి, ఆనందంతో మందహాసంచేశాడు. వారిని ఉద్దేశించి....

“ధరణికి వ్రేగగు దైత్యుల
బొరిబొరి వధియించి ధర్మమున్ నిలుపుటకై
ధర జనియించితి రిరువురు
ధర నారాయణు లనంగ నా యంశమునన్.

ఆరూఢనియతితో బెం
పారిన మిము నిమ్మనీండు లర్థిం జూడం
గోరిన మీ వచ్చుటకై
ధారుణిసురసుతుల నిటకు దగ దేవలసెన్”

అని వారికి విశదపరచాడు; ఆ కుట్టవాళ్లని వారికి అప్పగించాడు.

ఆ తరువాత, ఆ మహానుభావుని దగ్గర నెలపుతీసుకుని, విప్ర
సుతులతోసహా బయలుదేరి, కృష్ణార్జునులు, తిరిగి కుశస్థలి చేరు
కున్నారు. ఆ పిల్లలను వారి తండ్రికి ఒప్పజెప్పి, అతని సన్నుతి నందు
కున్నారు.

118. బృందావన గమనం :

ఉద్ధవునిద్వారా తనవారి వియోగవ్యధను గ్రహించిన కృష్ణు
నకు, ఒకసారి బృందావనానికిపోయి, వారికి మనశ్శాంతిని చేకూర్చా
లన్న అభిప్రాయం కలిగింది. ఆవెంటనే ఆయన ఉద్ధవునితోసహా
బయలుదేరాడు.

అలా వెడుతూఉండగా, ఆయనకు, మధురాతి మధురమైన
పూర్వ స్మృతు లెన్నో కలిగినై. పూర్వం, తాను, తన హృదయాన్ని
ఆహరించిన గోపికలతోనూ గోపకులతోనూ గోవత్సలతోనూ విహరిం
చిన జాటలు వనాలు నికుంజాలు చూసి మురిసిపోయినాడు. గోప
కన్యలతో తను జలక్రీడ సలిపిన కాళింది కనిపించగానే పరమానందం
పొందాడు. గోవర్ధనగిరి తలపుకురాగానే, ఆయన ఒళ్లు పులకరించింది.
గోవుల అంభారవం వినిపించగానే ఆయన ఆనందాశ్రులు రాలాడు.

శ్రీకృష్ణుని రథచక్రాల సవ్వడి, గుట్టపు గిట్టలచప్పుడు చెవుల
బడగానే, గోకులమంతా, చంద్రోదయ సమయాన సముద్రం మాదిరి
ఉత్సాహంతో ఉప్పొంగిపోయింది, అంతలో, వారికి ఘురళీరవం విని

పించింది. ఆ వెంటనే గోవులూ వాటిని అనుసరించి గోవత్సలూ ఆ వేణునాదం వినిపించిన దిక్కుగా ఉరుకులు పెడుతూపోయినై .

శ్రీకృష్ణుడు, దూరంనుంచే వాటిని చూశాడు. చూసి, రథగమనవేగాన్ని హెచ్చించి, వాటిని సమీపించాడు.

అంతలో, అవి, అంభారవం చేస్తూ రథాన్ని చుట్టేసుకున్నై. మోరలెత్తి, కృష్ణయ్యవంకనే చూడసాగినై . అది చూసిన కృష్ణయ్య, రథంనుంచి క్రిందికి ఉరికి, వాటి అన్నింటినీ పేరుపేరున పలుకరించాడు. వాటి మూపులమీద ప్రేమతో మృదువుగా చరిచాడు.

ఆ సమయానికి, కృష్ణుని సఖులు శ్రీదామాదులు అక్కడికి చేరుకున్నారు. కృష్ణయ్య, పరమప్రేమతో వారిని ఆలింగనం చేసుకున్నాడు. ఆ తరువాత, వారూ ఆయనా పరస్పరం కుశల ప్రశ్నలు వేసుకున్నారు.

అంతలో, భేరి మృదంగాది వివిధ వాద్యాలతోనూ, పూర్ణ కుంభాలతోనూ, వేదనాదంతోనూ, చందనాక్షతలతోనూ, కుసుమ హారాలతోనూ, వ్రజవాసినులయిన సుమంగలులతోనూ, గోపికలతోనూ, దాసదాసీజనంతోనూ నందాదులు శ్రీకృష్ణుని సమీపించారు. ఆయనకు నీరాజన లిచ్చారు. జయజయధ్వానాలు చేశారు. ఆలింగన పూర్వకంగా, శ్రీకృష్ణునిపై తమకున్న ప్రేమను వ్యక్తీకరించుకున్నారు.

శ్రీకృష్ణుడు, ఆపైన, నందాదులకు పాదాభివందనలు చేశాడు. గోపవృద్ధులందరినీ పరామర్శించాడు. మిగిలిన పిన్న పెద్దలందరినీ ఉచితరీతిని, ప్రేమపురస్కరంగా పలుకరించాడు.

అనంతరం, వారు నందవ్రజం చేరుకున్నారు. యశోదా రోహిణి లాపైన శ్రీకృష్ణుని కౌగిట గ్రుచ్చుకుని, ఆనందబాష్పాలు రాల్చారు. అతనిచేత మంగళ స్నానాలు చేయించి, అతణ్ణి అలంకరించారు.

ఆ తరువాత, గోపికలు శ్రీకృష్ణుని సమీపించి, వివిధమైన కానికలు సమర్పించుకుని, అతడు తమ్ము విస్మరించనందుకూ, అతని అనుగ్రహం తమమీద అంతవరకు ఉన్నందుకూ అతనికి తమ కృతజ్ఞతను తెలుపుకున్నారు.

ఆవైన, శ్రీకృష్ణుడు, అక్కడ ఎందరు గోపికలు ఉన్నారో అందరికీ, అన్ని రూపాలలోనూ, ఒకే సమయాన దర్శన మిచ్చాడు. వారితో, యథాపూర్వకంగా సంభాషించాడు. వారికి పరమానందం కలిగించాడు. అక్కడినుంచి వా రందరితోనూ గోవర్ధనాద్రికి వెళ్లి, వారితో యథేచ్ఛగా క్రీడించాడు. యమునానదికి వెళ్లి, వారితో జలక్రీడ సలిపాడు.

119 . . . ఋభుమహర్షి :

ఆ ప్రాంతంలో, అప్పుడు, శ్రీకృష్ణునికి, ఋభుడనే ఒక మహర్షి కనిపించాడు. ఆ మహర్షి, అక్కడ, అరువదారువేల సంవత్సరాలనుంచి, నిరాహారదీక్షతో, తీవ్ర తపస్సు చేసుకుంటున్నాడు. ఆయన తనభక్తుడు కావటంవల్ల, శ్రీకృష్ణుడాయన్ని సమీపించి, పేరు పెట్టి పిలిచాడు. కాని, సమాధిస్థితుడై ఉన్న ఋభుడు పలుకలేదు. అది గ్రహించి, శ్రీకృష్ణుడు ఆయనలో ప్రవేశించాడు.

తన హృదయంలో అలా దర్శనమిచ్చిన శ్రీకృష్ణుని చూసి, ఋభుడు పరమానందంతో కళ్లుతెరచాడు. తనఎదుటఉన్న శ్రీకృష్ణుని సందర్శించుకున్నాడు.

అలా అనుకోకుండా దర్శనమిచ్చిన శ్రీకృష్ణునకు ఋభుడు ప్రణామం చేశాడు. ఆయన్ని అస్తోకంగా స్తుతించాడు. తన తపస్సు ఫలించిందన్న భావంతో అమితానందం పొంది, ఆయన పాదాలమీద వ్రాలాడు. ఆయన పాదాబ్జాలనే హృదయంలో నిలుపుకుని, ప్రాణం వదిలాడు. ఆ వెంటనే, ఆయన జ్యోతి శ్రీకృష్ణునిలో లయించి

పోయింది. అది చూసిన గోపికాజనం, అమితాశ్చర్యంతో, శ్రీకృష్ణుని చుట్టి స్తుతించారు.

అంతలో, శ్రీకృష్ణుడు ఆ మహర్షి ని తిగిరి పిలిపించటం జరిగింది. దానితో ఆ ముని ప్రాణం పొంది, శ్రీకృష్ణుని ఎదుట నిలబడ్డాడు.

అలా తిరిగి లేచిన ఋషుని, శ్రీకృష్ణుడు ఆలింగనం చేసు కున్నాడు. తన దక్షిణ హస్తంతో ఆయన శిరస్సు నిమిరాడు. ఆ వెంటనే, ఋషుడు తేజోరూపం ధరించి గోలోకానికి వెళ్లిపోవటం జరిగింది.

120 . . . సు భ ద్ర :

శ్రీకృష్ణుని చెల్లెలు సుభద్ర; ప్రాణమిత్రుడూ మేనత్త కుమారుడూ అర్జునుడు. ఆ సుభద్రార్జునులు పరస్పరం ప్రేమించుకున్నారు. వారిద్దరూ భార్యాభర్తలు కావాలని శ్రీకృష్ణుడు కోరుకుంటూ ఉండేవాడు.

కాని, సుభద్రను అర్జునున కివ్వటం బలరామున కిష్టంలేదు. అత డామెను, దుర్యోధనున కిచ్చి వివాహం చేయాలని నిర్ణయించు కున్నాడు. అది తలచుకున్నప్పుడల్లా, శ్రీకృష్ణుడు జాధవదుతూ ఉండేవాడు. అర్జునునిపట్ల బలరామున కున్న వైముఖ్యాన్ని ఎలా తొలగించటమా అని ఆలోచిస్తూ ఉండేవాడు.

ఆ పరిస్థితి అలా ఉండగా, ఇక్కడ, ఇంద్రప్రస్థంలో ఉన్న పాండు పుత్రులు, నారదుని సూచనమీద, పాంచాలి విషయంలో, తమ మధ్య ఏర్పరచుకున్న నియమాన్ని, అర్జునుడు, ఒక విషమ పరిస్థితిలో ఉల్లంఘించటం, అది కారణంగా, అతడు, నియమానుసారం తీర్థయాత్రకు బయలుదేరటం జరిగింది.

అలా తీర్థయాత్రకు బయలుదేరిన అర్జునుడు, యాత్రావసాన సమయానికి ప్రభానతీర్థంలో ఉన్నాడు. అక్కడికి చేరుకోగానే, అతనికి,

అచటికి అనతిదూరంలోనే ఉన్న ద్వారావతీ, అక్కడ ఉన్న తన మేనమామ కూతురు సుభద్రా స్ఫురణకు రావటం జరిగింది. ఆ వెంటనే, అతనికి, అక్కడికి పోయి, తన ప్రాణ మిత్రుడైన శ్రీకృష్ణునీ, అందాలరాసి అయిన ఆయన చెల్లెలిని చూడాలనిపించింది. ఆ నిర్ణయంతోనే, అతడు ఒక త్రిదండి సన్యాసి రూపంలో అక్కడకు వెళ్లాడు. వెళ్లి, అక్కడే చాతుర్మాస్య దీక్షలో కాలం వెళ్లదీయ సాగాడు.

అర్జును డలా అక్కడ ఉన్న సమయంలో, అప్పుడప్పుడు, ద్వారావతీ ప్రజలూ బలరాముడూ కూడా ఆయన్ని సందర్శించు కోవటం ఆయనకు అతిథిపూజలు చేస్తూ ఉండటం జరిగేది. ఐనా, వారె వరూ ఆయన్ని గుర్తించటం మాత్రం సంభవించలేదు.

ఒకసారి, బలరాముడు, ఆయన్ని తన ప్రాసాదానికి ఆహ్వానించి, యతిపూజ చేసి, సభక్తికంగా భిక్షపెట్టాడు. ఆ సమయంలో, అర్జునుడు సుభద్రను చూడటం జరిగింది. అమిత సౌందర్యవతీ, నవయావనాంగీ అయిన మేనమామ కుమార్తెను చూడగానే, అర్జునుని మనస్సు ఆమె మీద లగ్నమయింది. ఎలాగై నా ఆమెను తనదాన్ని చేసుకుతీరాలని అతడు నిశ్చయించుకున్నాడు.

అర్జునుడే ఆ యతి రూపంలో ఉన్నాడని తెలియకపోయినా, సుభద్ర కూడా అతణ్ణి ప్రేమించింది. ఆ ఊణంలోనే, అతనికి తన హృదయంలో ఒక పవిత్రస్థానాన్ని కల్పించింది. అప్పటినుంచీ మృదు మధుర భావాలతో, అతణ్ణి అక్కడ సేవించుకోసాగింది.

కాలక్రమాన, సుభద్రను అపహరించుకు పోవాలన్న అభి ప్రాయం అర్జునునిలో దృఢమయింది. దానికి తగిన అవకాశంకోసం అతడు తపిస్తూ ఉండటం సంభవించింది.

శ్రీకృష్ణుడు అది గ్రహించాడు. గ్రహించి, ఆ రహస్యాన్ని దేవకీ వసుదేవులకు తెలియపరచాడు. సుభద్రను అర్జునుడు గాంధర్వ పద్మిని వివాహం చేసుకోవటానికి వారు అంగీకరించేటట్టు చేశాడు.

ఆ సమయంలో, అక్కడ, రై వతక మహోత్సవాలు జరుగుతున్నై. బలరాముడూ తదితర యాదవ ప్రముఖులూ ఆ మహోత్సవ నిర్వహణలో నిమగ్నులై ఉన్నారు. దేవకీ వసుదేవులూ, శ్రీకృష్ణుడూ ఆయన అప్టపత్నులూ, సుభద్రా ఆమె చెలికత్తెలూ మరికొందరు బంధువులూ మాత్రమే ద్వారావతిలో ఉండటం జరిగింది.

ఆ పరిస్థితి నంతనూ అర్జునుడు ఎప్పటికప్పుడు అర్థం చేసుకుంటూనే ఉన్నాడు. అవకాశం లభించినప్పుడల్లా, తన బావమరదితో ఏవేవో సంప్రదింపులు జరుపుతూనే ఉన్నాడు. ఉత్సవ సందర్భనార్థం వా రెప్పుడు, ఎలా నగరం నుంచి బయలుదేరేదీ సవివరంగా తెలుసుకుంటూనే ఉన్నాడు.

అంతలో రథాలు బయలుదేరినై. దేవకీ వసుదేవులు ఒక దివ్య రథాన్నధిరోపించి దారితీశారు. వారి వెనుక, శ్రీకృష్ణుడు తన దేవేరులతో బయలుదేరాడు. చివరకు, సుభద్ర యెక్కిన రథం, ఆ రథానికి వెనుక కొందరు యాదవ వీరుల వాహనాలూ కదలటం జరిగింది.

అది అదనుగా తీసుకున్న అర్జునుడు, మార్గమధ్యంలో, సుభద్ర ఉన్న రథంలోకి అమాంతంగా ఎగిరాడు. రథచోదకుని ఒక ప్రక్కకు నెట్టివేశాడు. అతని స్థానాన్ని ఆక్రమించుకున్నాడు. రథాన్ని ఇంద్రప్రస్థం వేపుగా నడిపించటం మొదలుపెట్టాడు.

అది చూసిన కొందరు యోధులు అతని గమనానికి అవరోధం కలిగించాలని ఎంతగానో ప్రయత్నించారు. కాని, ప్రయోజనం లేక పోయింది.

అది జరిగిన కొంతసేపటికి, ఆ వార్త బలరాముని కందింది. అతడు, అమితంగా ఆవేదన పడ్డాడు. ఆవేశ పరవశుడై నాడు. అది గ్రహించిన శ్రీకృష్ణుడు, అతని పాదాలన్నిదపడి, అర్జునుడు చేసిన దోష మేమీ లేదనీ, దోషమనేది ఏమాత్రమైనా ఉన్నపక్షంలో, అది తనదేననీ, రుక్మిణీహరణ రూపంలో తను చూపిన మార్గాన్నే అర్జునుడు ఆదర్శంగా ఉంచుకోవటం, అనుసరించటం జరిగిందనీ నివేదించు కున్నాడు.

ఆ పరిస్థితినంతనూ అర్థం చేసుకున్న బలరాముడు, ఆ సందర్భంలో, అర్జునునకు అండగా ఉన్నవాడు తన తమ్ముడేనని తెలుసుకుని, తన ఆవేశాన్ని ఉపశమింప చేసుకున్నాడు. ఆగ్రహాన్ని అనుగ్రహంగా మార్చుకున్నాడు. అది కారణంగానే, ఆ తరువాత ఆ నూత్న దంపతులకు అతనివద్ద నుంచి అమూల్యమైన కానికలు అశేషంగా చేరటం జరిగింది.

121. . . . దుర్వాసుడు :

పాండుపుత్రులు అరణ్యవాసం చేస్తూ ఉండగా, ఒకసారి, దుర్వాసుడు వారికి అతిథిగా వెళ్లాడు. ఆ వెళ్ళటంకూడా, పదివేలమంది శిష్యులతో, అకాలంలో వెళ్ళాడు.

ఆ మహర్షిని అలా కోరి పంపినవాడు దుర్యోధనుడు. పాండు పుత్రులను ధర్మమార్గాన జయించటం దుర్బటమని తెల్చుకున్న అతడు, దుర్వాసుని ఆగ్రహానికి వారిని ఆహుతిచేసి శాంతి పొందాలనుకున్నాడు. అది కారణంగానే, ఆ సమయంలో, తనపట్ల ప్రసన్నుడై ఉన్న ఆ మహర్షిని సమీపించి, 'ప్రారబ్ధవశాన పడరాని పాట్లు పడుతున్న పాండుపుత్రులకు, మా అన్నదమ్ములకు కూడా మీ సేవా భాగ్యాన్ని ప్రసాదించి వారిని తరింపజేయవలసింది' అని కోరాడు. అలా చేయటానికి ఆయనదగ్గర మాట తీసుకున్నాడు.

అరణ్యవాసం చేస్తున్న పాండుపుత్రులు అమిత కోపిష్టి అయిన ఆ మహర్షికి తగిన ఆతిథ్యాన్నివ్వటం అసంభవమనీ, అది కారణంగా, ఆ మహర్షి ఆగ్రహించుకుని, వారిని భస్మం చేసి తీరుతాడనీ అతడు భావించాడు. ఆ విధమైన భావనతోనే, అతడు ఆమహర్షి నలా ప్రార్థించి పంపటం జరిగింది.

దుర్వాసమహర్షి తమ్ము సమీపించే సమయానికి, పాండుపుత్రులు అతిథి పూజాదికాలు పూర్తిచేసుకుని, అభ్యాగతులకూ ఆశితులకూ షడ్రసోపేతంగా భోజనాలుపెట్టి, తమ భోజనాలు ముగించుకుని, విశ్రాంతి తీసుకుంటున్నారు. సూర్యభగవానుడు వారికి ప్రసాదించిన అక్షయపాత్ర ద్వారా, వారి కానాడు కలుగవలసిన ప్రయోజన మంతా కలిగింది. తిరిగి, మరుసటిదినం మధ్యాహ్నంవరకూ దానివల్ల వారు పొందగల ప్రయోజనం ఏమీ ఉండదు.

అటువంటి సమయంలో, దుర్వాసమహర్షి అలా ప్రత్యక్షం కావటం, తనకూ తనవారికి భోజనాలుపెట్టే ఏర్పాట్లు చేయవలసిందని యుధిష్టిరుని ఆదేశించటం జరిగింది. అది కారణంగానే, ఆ మహర్షికి అర్హమైన ఆతిథ్యాన్నిచ్చి ఆయన్ని సంతృప్తి పరచే అదృష్టం ఆనాటికి తమకు లేకపోయిందనీ, అది కారణంగా, అలా తనకుతానై కోరి వచ్చిన ఆ మహానుభావుని ఆగ్రహానికి గురికావలసి వస్తుందేమోననీ ధర్మరాజాదులు అమితమైన ఆవేదన పడసాగారు.

పాంచాలి ఆ పరిస్థితినింతనూ అర్థం చేసుకుంది. ఆ సమయంలో, తమ్ము ఆ ఆపదనుంచి తప్పించగలవాడు ఆపదోద్ధారకుడైన ఆ శ్రీకృష్ణుడొక్కడే ననుకుంది. ఆ విశ్వాసంతోనే, ఆయన్ని, హృదయ పూర్వకంగా స్మరించుకుంది. స్మరించుకుని :

“కృష్ణా ! నువ్వు భక్తవత్సలుడవు. మేము నీ భక్తులం; నీ చరణాబ్జాలనే ఆశ్రయించి జీవిస్తున్న ప్రాణులం. . . .

నువ్వు ఆపదోద్ధారకుడవు. మే మిప్పుడు అంతుతెలియని ఆపత్సముద్రంలో మునిగి ఉన్నాము. నీ భక్తులైన వారికి ఎప్పుడు ఏ విధమైన ఆపద సంభవించినా, నువ్వు వారికి అండగా నిలబడతావు. వారి ప్రార్థన నంగీకరించి, వారికి, రక్షణ ననుగ్రహిస్తావు. ఆ విధమైన నీ అనుగ్రహాన్ని ఇంతకుముందు మే మెన్నిసార్లలో అనుభవించాము. మా పట్ల నువ్వు ప్రదర్శిస్తూ వచ్చిన అభిమానానికి మేము మా కృతజ్ఞతను సర్వవేళలా తెలుపుకుంటూనే ఉన్నాము.

నాయనా ! నీ ఆశ్రితులమైన మేము ఈ రోజున మరొక మహోపద్రవాన్ని ఎదుర్కోవలసి వచ్చింది. ఈ సమయంలోకూడా మేము నిన్నే నమ్ముకుని ఉన్నాము. నీ అనుగ్రహంకోసమే ఎదురుచూస్తున్నాము. ఇప్పుడుకూడా నువ్వే మమ్మల్ని రక్షించాలి. అమితకోపనుడైన ఈ దుర్వాసుని అగ్రహానికి నీ భక్తులైన నా భర్తలు ఆహుతి కాకుండా చూడాలి;”

అని దీనాతిదీనంగా ప్రార్థించింది.

పరమ పతివ్రత అయిన పాంచాలి. ఆ విధంగా ప్రార్థించే సమయానికి, శ్రీకృష్ణుడు రుక్మిణీదేవితోతన విలాస మందిరంలో ఉన్నాడు. ఆమెదైన దీనాలాపం చెవులబడగానే ఉన్నవాడున్నట్టుగా అక్కడి నుంచి బయలుదేరి, మనోవేగంతో, కామ్యకవళం చేరుకున్నాడు. యుధిష్టిరుని శిఖరంలో ప్రవేశించాడు.

జగన్నాధుడైన శ్రీకృష్ణుడు ఆ విధంగా, అనుకోకుండా దర్శనమివ్వటం, అక్కడివారందరికీ ఆశ్చర్యం కలిగించింది. ధర్మరాజు దులు తమ తమ ఆసనాల దినుంచి లేచి, స్వాగతం చెప్పబోతూ ఉండగానే, ఆయన, పాంచాలిని సమీపించాడు. సమీపించి, *¹²⁴తనకు

*124మధితోఽస్మి భృశాతురః

శ్రీఘం భోజయ మాం కృష్ణే వశ్యాత్ సర్వం కరిష్యసి.

అమితమైన ఆకలి అవుతున్నదని చెప్పి, 'వెంటనే, పదిఉంటే అది తెచ్చిపెట్టవలసింది' అని ఆమెను కోరాడు.

ఆపదోద్ధారకుడైన ఆ మహానుభావుని అగమనంద్వారా, తమకు సంభవించిన ఆపద తొలగిపోయినట్టే భావిస్తున్న పాంచాలికి, ఆయన పలుకులు అశనిపాతం మాదిరి తోచినై. ఐనా, ఆమె, ఆ వెంటనే, మనసును కుదుట పరచుకుంది. ఆయన ఆపద్యాంధవుడు. తన్ను ఆశ్రయించినవారి ఆపదలను తొలగిస్తాడేకాని, ఏపరిస్థితిలోనూ వారి ఇడుమలను ఇనుమడింపజేయడు. అదే ఆమెదైన దృఢవిశ్వాసం. ఆ విశ్వాసంతోనే, ఆమె ఆయన పలుకులను పరిహాసవచనాలుగా భావించి, ఆయనపాదాలమీదనే చూపునిలిపి ఉండిపోయింది.

అంతలో శ్రీకృష్ణుడు *¹²⁵ 'అమ్మా ! ఆలస్యం చేయవద్దు; నాకు అమితమైన ఆకలి అవుతోంది' అని తిరిగి అన్నాడు. 'ఏపదార్థమైనాసరే, ఎంత అల్పంగాఉన్నా సరే, వెంటనే తెచ్చిపెట్టవలసింది' అనికూడా తొందరచేశాడు.

శ్రీకృష్ణుడు ఆవిధంగా తన్ను తొందరపెట్టడం అర్థశూన్యమైన పని అయి ఉండదని ద్రౌపది అప్పుడు భావించింది. అది కారణంగానే, ఆమె, వంచి ఉన్న తల నెత్తకుండా, వెంటనే వంట ఇంట్లోకి వెళ్ళింది. వెళ్ళి, ఆ మహానుభావునకు అర్పించుకోతగ్గది ఎక్కడైనా ఏదైనా దొరుకుతుందేమోనని చూసింది. కాని, ఆమె ప్రయత్నమంతా వ్యర్థమే అయిపోయింది. ఎక్కడా ఏమీ కనిపించలేదు. అప్పుడు ఆమె అనుభవించిన నైరాశ్యానికి అంతనేది లేకుండా పోయింది.

ఆసమయంలో ఆమె దృష్టి, ఆప్రక్కనే తొలిచి శుభ్రపరచి ఉంచిన అన్నపాత్ర మీద పడ్డది. అందులో ఏమీ ఉండదని ఆమె

*125 కృష్ణే న నర్మకాలోఽయం శుచ్రామేణాతురే మయి శీఘ్రం గచ్ఛ మమ స్థాలీమానీయత్వం ప్రదర్శయ.

అభిప్రాయం. అయినా ఆమె పరీక్షగా చూసింది. ఆశ్చర్యంతో, సంతృప్తితో తల పంకించింది. మరుక్షణంలోనే, ఆమె, ఆ పాత్రలో తనకు దొరికిన ఒక మెతుకుతో, మాధవుని సమీపించింది. సమీపించి, ప్రేమ పూరకంగా దాన్ని ఆయన నోటికి అందిస్తూ, 'అనన్య గతికులమైన మాయా అత్యల్పోపహారం, విశ్వాత్ముడూ, యజ్ఞభోక్తా, అఖిల లోకాధారుడూ అయిన మా అన్నను ఆనందపరచి తీరాలి' అనుకుంది. మానసికంగా ఆయనకు నమోవాకా లర్పించుకుంది.

అంతే, శ్రీకృష్ణు డా మెతుకును సంతోషంతో స్వీకరించాడు. సంతృప్తితో త్రేన్చాడు. సాక్షాత్తు శ్రీమన్నారాయణుడే అయిన శ్రీకృష్ణుడు, ఆవిధంగా సంతృప్తి చెందటంతో, చతుర్దశభువనాలూ సంతృప్తి చెందినై. జీవరాసి అంతా, పంచభక్త్య పరమాన్నాంతోనూ భోజనం చేసినట్టు సంతృప్తితో త్రేన్చింది. స్నానార్థం నదికి వెళ్లి వస్తున్న దుర్వాస మహర్షి ఆయన శిష్యులూ కూడా, అలా ఆకలితీరిన వారై, పాండుపుత్రుల మాటనే మరచిపోయి, తమదారిన తాము వెళ్లిపోయినారు.

శ్రీకృష్ణుడు అదంతా గ్రహించాడు. మందహాసంచేస్తూ, యుధిష్టిరాదులను సమీపించాడు. 'మహాసాధ్వి అయిన మా చెల్లెలి తేజం ఆ మహర్షి ని మళ్ళీ ఇటు రాకుండా చేసింది' అని వారికి తెలియ బరచాడు.

అదంతా విచిత్రంగా భావిస్తూ ఉన్న ధర్మరాజాదులు, దుశ్శాసనుని చేతులో ద్రుపదరాజ పుత్రి పరాభవం పాలు కాకుండా ఆనాడు కాపాడినట్టే, ఈనాడు, దుర్వాసుని దురాగ్రహానికి తాము గురి కాకుండా రక్షించిన శ్రీకృష్ణుని పలువిధాల ప్రస్తుతించారు. తమ కృతజ్ఞతను, ఆయనకు హృదయపూర్వకంగా తెలుపుకున్నారు.

ఆ తరువాత, శ్రీకృష్ణుడు, పాండుపుత్రుల వద్దా, పాంచాలి వద్దా నెలపు తీసుకుని, ద్వారావతి చేసుకోవటం జరిగింది.

122 . . . బాణాసురుడు :

ప్రహ్లాదుని కుమారుడైన విరోచనుని మనుమడు బాణుడు. అతడు శోణపురాధిపతి. జ్ఞాని. సత్యవ్రతుడు. దానశీలి. దృఢ సంకల్పుడు. మహేశ్వర భక్తుడు. ఆ మహేశ్వరుని ఆదేశం ప్రకారం, దేవతలుకూడా అతనికి ఊడిగం చేస్తూ ఉండేవారు.

అతడు డొకసారి కుబేరశైలానికి వెళ్లాడు. అలా వెళ్లిన అతనికి, షణ్ముఖుని లాలిస్తున్న ఆది దంపతుల దర్శనమయింది.

షణ్ముఖుని తేజం చూసి బాణుడు విస్మితుడైనాడు. ఏ తపస్సు చేసి ఆ చిరంజీవి ఉమాసుతుడై, శంకరుని అలా ప్రేమపాశ బద్ధుని చేశాడో, అదేవిధమైన తపస్సును తనుకూడా చేయ సంకల్పించాడు. భక్తియోగం ద్వారా, మనో వాక్కాయ కర్మలను ఏకీకృతం చేసి, నిష్ఠతో మహేశ్వరుని అర్పించసాగాడు.

ఆ తపస్సు అనేక సంవత్సరాలు జరిగింది. అతని భక్తికి మెచ్చి, శంకరుడు, పార్వతి నుద్దేశించి, 'ఇతడు నా భక్తుడు. మన కుమారుని తరువాతివానిగా ఇతణ్ణి నువ్వు ప్రేమతో చూసుకోవలసింది' అని అతణ్ణి ఆమెకు ఒప్పజేపాడు. ఆ పైన, అతడు ఉండటానికి శోణపురాన్నిచ్చాడు. ఆ పుర రక్షణభారాన్ని తను వహించాడు. ఆ సందర్భంలోనే, అతనికి వాహనంగానూ కేతనంగానూ ఉండేనిమిత్తం, కుమారస్వామి, ఒక దివ్య మయూరాన్ని అతనికి ప్రసాదించటం జరిగింది.

ఆ గర్వంతో, బాణుడు, దేవ గంధర్వ భుజగాదులనూ, యక్ష భూతాదులనూ అందరినీ ధిక్కరించసాగాడు. తన కెవరూ సాటి కారన్న అహమికతో ప్రవర్తించసాగాడు. ఆ సమయంలోనే, అతడు డొకసారి, మహేశ్వరు నుద్దేశించి, 'స్వామీ! పరమేశ్వరుని భక్తులు కూడా తీరని కోరికతో పరితపించి పోవలసిందేనా!' అని అడిగాడు.

బాణుని ఆవేదన శంకరునకు అవగతం కాలేదు. అందుకనే, ఆయన, అతణ్ణి ఉద్దేశించి, 'నీ అభిప్రాయమేమిటో నివేదించుకోవలసింది' అన్నాడు. అది అదనుగా తీసుకుని, బాణుడు...

'అనిలో నన్ను నెదిర్చి బాహుబల శౌర్య స్ఫూర్తి బోరాడ జాలిన వీరుం డొకడైన బందెమునకున్ లేడయ్యె భూమండలి న్ననయంబున్ భవదీయదత్తకర సాహస్రంబు కంఠూతి వాయు సుపాయంబును లేదయా భరము నెట్లొర్తున్నమానాయకా!' అని తన మనోగతాభిప్రాయాన్ని మనవి చేసుకున్నాడు.

మహేశ్వరునికి అది విపరీతమైన కోరికగా తోచింది. కాని, చేయగలదేమీలేక...

'విను మూఢ హృదయ నీ కే
తన మెప్పు డకారణంబ ధారుణివై గూ
లును నపుడ నీ భుజావలి
తునియగ నాయంతవానితో ననిగల్గున్'

అని, అతణ్ణి సమాధానపరచి పంపించా .

ఆక్షణంనుంచీ, బాణుడు, తన కేతనమెప్పుడు కూలుతుందా అనీ, తనకోరిక ఎప్పుడు తీరుతుందా అనీ నిమిషాలు లెక్కపెట్టుకోసాగాడు.

123. . . . ఉషానిరుద్ధులు :

అత డలాఉండగా, అతనికుమార్తె అయిన ఉషాకన్య, ఒకరోజున, ప్రద్యుమ్నుని కుమారుడైన అనిరుద్ధుని కలలో చూడటం జరిగింది. శ్యామవర్ణుడూ, కమలలోచనుడూ, పీతాంబరధారీ, ఆ జానుబాహుడూ, మన్మథాకారుడూ అయిన అతణ్ణి చూడగానే, ఆమె మనను అతనిమీద లగ్నమయింది. అతడినే వివాహం చేసుకోవాలని ఆమె నిర్ణయించుకుంది,

ఆ రహస్యాన్ని, బాణునిమంత్రిఅయిన కుంభాండుని కూతురూ, ఆమె స్నేహితురాలూ అయిన చిత్రరేఖ గ్రహించింది. గ్రహించి, తన యోగబలంద్వారా, అనిరుద్ధుని, అమాంతంగా యెత్తుకు వచ్చి, ఉషాకన్యకు అప్పగించింది. ఆరోజునుంచీ, ఉషానిరుద్ధులు శోణపుర రాజాంతఃపురంలో అమితానందంతో కాలం గడుపసాగారు.

ఆవిషయం, కాలక్రమాన, అలాఅలా బాణునకు తెలిసింది. అది కారణంగా, అతనికి అంతులేని ఆగ్రహం కలిగింది. ఆ వెంటనే, అతడు ఉషాకన్య ఉన్న మందిరానికి వెళ్లాడు.

బాణుడు అలా వెళ్లిన సమయానికి, అనిరుద్ధుడు, అక్కడ, ఉషా కన్యతో పాచికలాడుతున్నాడు. అదిచూసిన బాణాసురుడు, తన భటులను అతనిమీదికి పంపాడు. అతణ్ణి బంధించవలసిందిగా ఆదేశించాడు.

అది గ్రహించిన అనిరుద్ధుడు, ఆవెంటనే, తన ఆయుధాలు తీసుకుని, దండధరుని మాదిరి వారితో తలపడ్డాడు. అప్పుడు జరిగిన పోరులో, బాణుని పై నికులు చాలామంది కూలిపోయినారు. మిగిలిన వారు ప్రాణభీతితో పారిపోయినారు. అది గ్రహించిన బాణుడు, ఆవెంటనే, అనిరుద్ధునిమీద నాగపాశాన్ని ప్రయోగించాడు. అతణ్ణి బంధించాడు.

అనిరుద్ధుడు ఆవిధంగా బంధితుడయిన ముహూర్తంలోనే, బాణాసురుని కేతనం, ప్రచండధ్వనితో, అకారణంగా ఒరిగిపోయింది. అదిచూసిన బాణాసురుడు, మహేశ్వరునిమాట నిజం కాబోతోం దను కున్నాడు. ఆసమయానికే ఎదురుచూడసాగాడు.

అక్కడ, ద్వారకానగరంలో, అనిరుద్ధుని జూడ తెలియక, యాదవులు అమితవేదన ననుభవిస్తున్నారు. ఆసమయంలో, ఒకసారి, నారదమహర్షి, శ్రీకృష్ణ సందర్శనార్థం అక్కడకు వెళ్ళటం జరిగింది.

అలా అనుకోకుండా దర్శన మిచ్చిన త్రిలోకసంచారికి, బల రామాదులు, తమ అనిరుద్ధుడు అదృశ్యుడయిన విషయం తెలియపరచు కున్నారు. అది విన్న నారదుడు, అనిరుద్ధుడు తేమంగానే ఉన్నాడనీ, కాని ఆసమయంలో, ఉషాకన్య నిమిత్తంగా, బాణాసురునిచేత బంధితుడై ఉండటం జరిగిందనీ విశదపరచాడు. వారి ఆవేదనను ఉపశమింపచేశాడు.

అలా నారదునిద్వారా అనిరుద్ధుని విషయం గ్రహించిన బల రామ కృష్ణులు, ఆవెంటనే, పన్నెండఁజాహిణుల బలంతో బయలుదేరి శోణపురంమీద దాడి చేశారు. ఆ దాడిలో, వారు...

సరి దారామ సరోవరోపవన యజ్ఞస్థానముల్ మాపి వే
పరిఖల్ పూడిచి యంత్రముల్ దునిమి వప్రవాతముల్ 'కూల్చి'గో
పురముల్ గూలగద్రోచి సౌధభవనంబుల్ నూకి ప్రాకారముల్
ధరణిం 'జేర్చి' కవాటముల్ విఱచి రుద్దండ క్రియాలోలురై.

124. విష్ణువిజయం :

ఆవిధంగా తన పురాన్ని నిరోధించిన యాదవవీగులను చూసి, బాణాసురుడు ఉగ్రుడయినాడు. తనుకూడా, పన్నెండఁజాహిణుల బలంతో కదనరంగానికి ఉరికాడు. ఆ సమయంలో, అతని నగర రక్షకు డయిన శంకరుడు, సమరోత్సాహంతో శ్రీకృష్ణుని మీదికివెళ్లాడు. శంకరు డలా బయలుదేరటంచూసిన ప్రమథులూ, కార్తికేయాదులూ, భూతగణాలతో ఆయన్ని అనుసరించారు.

అతరువాత జరిగిన భీకర సంగ్రామంలో, శ్రీకృష్ణుడు తన శార్ఙ్గచాపంద్వారా, వాడి బాణాలను వదలి, బాణునికి సహాయకులుగా వచ్చిన భూత ప్రేత గుహ్యకాదు లందరినీ అమితంగా పీడించాడు. ఆ

వైన. ¹²⁶ *మహేశ్వరుడు ప్రయోగించిన వాయవ్యాస్త్రానికి ప్రతిగా పార్వతాస్త్రాన్ని, ఆగ్నేయాస్త్రానికి మారుగా పర్జన్యాస్త్రాన్ని, పాశు పతాస్త్రానికి ప్రతిగా నారాయణాస్త్రాన్ని ప్రయోగించి, ఆ యాదివ్యాస్త్రాలను శాంతింపచేశాడు. ఆ వెంటనే, జృంభణాస్త్రాన్ని మంత్రించి వదలి, మహేశ్వరుని సమ్మోహితుని చేశాడు. ఆవైన బాణుని సేనమీద విజృంభించాడు.

అది చూసిన బాణునికి ప్రాణభీతి కలిగింది. అది కారణంగా, అతను అదనుచూసుకుని అక్కడినుంచి పారిపోయినాడు.

తన భక్తు డావిధంగా పరాజయం పొందటంచూసి, మహేశ్వరుడు, ఆవెంటనే, మూడు శిరాలతోనూ, మూడు పాదాలతోనూ ఉండే ఒక భీకరశక్తిని సృజించి శ్రీకృష్ణునిమీదికి పంపాడు. అది గ్రహించి. శ్రీకృష్ణుడు, దానితో తలపడేనిమిత్తం మరొక ఘోర భీకరశక్తిని సృజించి వదిలాడు.

దివ్యతేజంతో తనమీదికి వచ్చే వైష్ణవశక్తిని చూసి, శివశక్తి, భయపడి, పారిపోవటానికి ప్రయత్నించింది. కాని, వైష్ణవశక్తి దాన్ని వదలలేదు; తరుముకుంటూ దానివెంటపడ్డది. అది గ్రహించిన శివశక్తి, గత్యంతరంలేక, అటూ ఇటూ తిరిగి, చివరకు శ్రీకృష్ణుని చరణాబ్జాల నాశ్రయించింది; ఆయన నిలా స్తుతించింది.

“కృష్ణా ! నువ్వు అనంతశక్తి సంపన్నుడవు. చతుర్ముఖుని కన్న తండ్రివి. మహేంద్రునకూ మహేశ్వరునకూకూడా అధిపతివి. ప్రపంచ సృష్టిస్థితి లయాలకు కారణభూతుడవు. ఆది మధ్యాంతరహితుడవు.

*126 బ్రహ్మాస్త్రస్య చ బ్రహ్మాస్త్రం వాయవ్యస్య చ పార్వతం
ఆగ్నేయస్య చ పర్జన్యం నైజం పాశు పతస్య చ
మోహయిత్వా తు గిరిశం జృంభణాస్త్రేణ జృంభితం
బాణస్య పృతనాం శౌరి ర్జఘా నాసి గదేషుభిః.

సురలనూ సాధువులనూ ధర్మాన్నీ రక్షించటానికి, హింసాపరులయినవారిని శిక్షించటానికి, భూభారాన్ని తొలగించటానికి నువ్వు నానావిధ లీలావతారాలను ధరిస్తూ ఉంటావు.

తండ్రీ! దుస్సహమైన నీ తేజం నన్ను తపింపజేస్తోంది. ని న్నాశ్రయించిన నన్ను కరుణించ వలసింది. నీ చరణాబ్జాలను చేరినవారికి తాపోపశమనం కలిగి తీరుతుందన్న నీ నుడిని సార్థక పరచుకోవలసింది.”

ఆ విధంగా, శివశక్తి శ్రీకృష్ణుని ప్రస్తుతిస్తూ ఉన్న సమయంలో, భూదేవి, చతుర్ముఖుని సమీపించి, శివకేశవులమధ్య జరిగే సంగ్రామాన్ని వారించవలసిందిగా కోరింది; ప్రళయాన్ని తొలగించవలసిందిగా బ్రతిమాలుకుంది.

ఆ వెంటనే, చతుర్ముఖుడు, శంకరుని సమీపించి, రాక్షసులు వధ్యులనీ వారికోసం సాక్షాత్తు శ్రీమన్నారాయణుడే అయిన శ్రీకృష్ణునితో పోరాడటం అసమంజసమనీ, అదీ కాక, హరి హరుల అభేదత్వాన్ని హరుడే విస్మరించటం విపరీతంగా ఉన్నదనీ తెలుపుకున్నాడు.

చతుర్ముఖుని పలుకులు విని, శంకరుడు యుద్ధం చేయటం మానుకున్నాడు. అదిగ్రహించిన శ్రీకృష్ణుడు, శివశక్తి పట్ల ప్రసన్నుడై, ఆమెకు అభయమిచ్చి పంపివేశాడు; శంకరుని గాఢంగా ఆలింగనం చేసుకున్నాడు.

అంతలో, బాణుడు తిరిగి రణరంగంలో ప్రవేశించాడు. ప్రవేశిస్తూనే భీకరంగా గర్జించసాగాడు.

అలా తిరిగి విజృంభించిన బాణుని మీద, శ్రీకృష్ణుడు, తన నిశితాస్త్రాలను ప్రయోగించసాగాడు. అదిచూసిన మహేశ్వరుడు, శ్రీకృష్ణుని ఉద్దేశించి, బాణుడు తన భక్తుడనీ, అతణ్ణి దయతో చూడవలసిందనీ ప్రార్థించాడు,

మహేశ్వరుని ప్రార్థనవిన్న మాధవుడు మందహాసంచేశాడు. అతణ్ణి దగ్గరకు తీసుకున్నాడు. తీసుకుని, *127

“ఉమాపతీ ! ఈ బాణుడు నీ కెంతటి ప్రీయుడో నాకూ అంతటి ప్రీయుడే. ఇతడు ప్రహ్లాదుని వంశీయుడు కావటమే దానికి మూలం. అది కారణంగానే, నేనితణ్ణి సంహరించకుండా, భూభారాన్ని తొలగించే ఉద్దేశంతోనూ, ఇతని క్రొవ్వునడగించే అభిప్రాయంతోనూ ఇతడి నై న్యాన్ని నిర్మూలించాను. ఇతనికి గర్వకారణమైన భుజబలాన్ని హరించాను. ఇక ఇత డెవరికీ భయపడవలసిన పనిలేదు; నీ పార్శ్వదులలో ప్రముఖుడై మాన్యతపొందటానికి ఏ విధమైన ఆటంకమూలేదు” అని తెలియపరచాడు.

ఆ పలుకులు విన్నబాణుడు అమితానందం పొందాడు. ఆ వెంటనే, అతడు, శ్రీకృష్ణుని విధ్యుక్తంగా పూజించాడు. ఆయననూ, బలరామునీ తదితర ప్రముఖులనూ తన ప్రాసాదానికి తీసుకపోయి ఉషానిరుద్ధులను వారికి ఒప్పగించుకున్నాడు. ఆవిధంగా వారితో సంబంధం కలుపుకుని, ఆవైన, అమిత సంతృప్తితో వ్యవహరించ సాగాడు.

125. రాయభారం :

పాండుపుత్రులు పడరానిపాట్లుపడి, అజ్ఞాతవాసం నిర్విఘ్నంగా పూర్తిచేసుకున్నారు. అజ్ఞాతవాసానంతరం, విరటపుత్రు అయిన ఉత్త

*127 అవధ్యోఽయం మమాప్యేష వై రోచని సుతోఽసురః

ప్రహ్లాదాయ వరో దత్తో న వధ్యోమే తవాన్వయః.

దర్శోప శమనాయాన్య ప్రవృత్తా బాహవో మయా

సూదితం చ బలిం భూరి యచ్ఛ భారాయితం భువః.

చత్వారోఽన్య భుజాః శిష్టా భవిష్యన్త్యజరామరాః

పార్శ్వ ముఖ్యో భవతో నకుతక్చిద్ భయోఽసురః.

రను అర్జునకుమారుడైన అభిమన్యునకిచ్చి వివాహం చేయటం జరిగింది. ఆ వివాహానికి, విరటుని ఆహ్వానమీద, శ్రీకృష్ణుడు, బంధుమిత్రులతోసహా, విరాటనగరానికి విచ్చేశాడు.

వివాహానంతరం, యాదవపీఠం, వివిధదేశాధీశ్వరులూ కొలువుదీరిఉన్న సమయంలో, శ్రీకృష్ణుడు, ఆపైన పాండవుత్రులైన ధర్మాన్నిగురించి ప్రస్తావించాడు. ధర్మప్రకారం, వారిదైన రాజ్యాన్ని వారు తిరిగి పొందాలని సూచించాడు. దానికి, అవసరమైతే యుద్ధం చేయటంకూడా సమంజసమేనని నిర్ధారించాడు. ఆ సమయంలోనే, కౌరవులకూ పాండవులమధ్య యుద్ధమే అనివార్యమైన పక్షంలో, ధర్మమూర్తులైన పాండవుత్రులు ధార్తరాష్ట్రాన్ని జయించటం తథ్యమనీ, దాని ఫలితంగా, కురువంశం నిర్మూలమైనా కావచ్చుననీ, అటువంటి భయానకమైన పరిణామం తటస్థించకుండా చూడటం పూజ్యులయినవారి ధర్మమనీ కూడా బోధించాడు.

శ్రీకృష్ణుని ఉపదేశం, అక్కడ సమావేశమైనవా రందరినీ ఆకర్షించింది. కాని, బలరాముడు మాత్రం, కురుపాండవులమధ్య సంధి జరిగేట్లు చూడటం సమంజసమని తెలియపరచాడు. సాత్యకి ప్రభృతులు ఆయన అభిప్రాయాన్ని అంగీకరించలేకపోయినారు. యుద్ధం అనివార్యమనే వారు దృఢంగా విశ్వసించారు.

శ్రీకృష్ణుని అభిప్రాయం కూడా అదే; అయినా, యుద్ధాన్ని నివారించగలశక్తి ఉండికూడా శ్రీకృష్ణుడు ఉపేక్షచేశాడన్న అపవాదు రాకుండా చూసుకునే నిమిత్తం, ఆయన, దుర్యోధనాదుల వద్దకు దూతను పంపటానికి సమ్మతించాడు.

ద్రుపదు డాపైన ఒక దూతను పంపటం, దుర్యోధనాదులు ఆ దూతను అవమానపరచటం, ఇరువర్గాలవారూ యుద్ధానికి సన్నద్ధులు కావటం జరిగింది. ఆ సమయంలో, తుది ప్రయత్నంగా, శ్రీకృష్ణుడే పాండవుల పక్షాన, రాయభారిగా హస్తినాపురానికి వెళ్ళాడు.

శ్రీకృష్ణుడు రాయబారిగా వస్తున్నాడని విన్న ధృతరాష్ట్రుడు అమితానందం పొందాడు. ఆయనకు ఉచితరీతిని స్వాగత సత్కారాలు జరిపించాలనీ, ఎలాగైనా, ఆయన తనపుత్రుల పక్షాన పోరాడేటట్టు చేయాలనీ అతడు ఆలోచించాడు. కాని, విదురుడు. శ్రీకృష్ణుడు ధర్మమూర్తి అనీ, ఆ మహానుభావుని సహాయం అధర్మపరుల కేనాటికీ లభించదనీ ఆయనకు తెలియపరచాడు. అంతలో దుర్యోధనుడు తన తండ్రిని కలుసుకుని, శ్రీకృష్ణుని సన్మానించటం దోషమనీ, అవకాశం కల్పించుకుని అయినా, ఆయనకు, తమ బలాధిక్యతను విశదపరచటం అవసరమనీ విన్నవించుకోవటం జరిగింది. భీష్మాది కురువృద్ధులు దుర్యోధనుని విపరీతాభిప్రాయాన్ని గర్హించారు. కాని, వారుచేయగలదేమీ లేకపోవటంవల్ల, తటస్థంగా ఊరుకున్నారు.

అంతలో, శ్రీకృష్ణుడు నగరంలో ప్రవేశించాడు. కురు వృద్ధులూ, తదితర ప్రముఖులూ ఆయనను కలుసుకున్నారు ఉచిత రీతిని ఆయనకు స్వాగతం చెప్పారు.

ఆ తరువాత, శ్రీకృష్ణుడు, అక్కడ సమావేశమైనవా రందరినీ పలుకరించాడు. అనంతరం కుంతీదేవిని కలుసుకున్నాడు, కుశల ప్రశ్నలు వేశాడు. ఆమె మనోవ్యధనంతనూ అర్థం చేసుకుని, ఆమె చెప్పినదంతా విని, ఆమెకు కొంత ఊరట కలిగించాడు; ఆపైన, విశ్రాంతి తీసుకునే నిమిత్తం విదురునింటికి వెళ్ళాడు.

ఆ మరునాడు, మహాసభామధ్యంలో ఉన్న ధృతరాష్ట్రుని ఉద్దేశించి, పాండవులపక్షాన వాదించాడు. వారి రాజ్యాన్ని వారికి ఇచ్చి వేయటం సమంజసమని బోధించాడు. పాండుపుత్రులనుకూడా అతడు తన పుత్రులనుగా చూసుకోవటం ధర్మమనీ, అలా కాని పక్షంలో అతనికి దుఃఖం ప్రాప్తించి తీరుతుందనికూడా తెలియపరచాడు.

శ్రీకృష్ణుని అభిప్రాయాన్ని ఆ సభలో ఉన్న మహర్షు లందరూ శ్లాఘించారు, ఆపైన, వారు, దుర్యోధనుని ఉద్దేశించి,

‘శ్రీకృష్ణుని హితవచనాలను శిరసావహించ వలసింది’ అని బోధించారు. కాని, దుర్యోధనుడు, వారి బోధనల నన్నింటినీ పెడచెవిని పెట్టాడు. అంతేకాదు. తాను జీవించి ఉండగా, పాండు పుత్రులకు సూదిమొన మోపేటంతటి స్థలమైనా ఇవ్వటం జరగదన్న తన నిశ్చితాభిప్రాయాన్ని వారికి తెలియ పరచాడు; అదే శ్రీకృష్ణునకు కూడా వెల్లడించాడు.

ఆవైన, శ్రీకృష్ణుడు, ధృతరాష్ట్రుని ఉద్దేశించి, సుయోధనుడు, పూర్వం కంసుడు వ్యవహరించినట్టుగా వ్యవహరిస్తున్నాడనీ, అతని మూలంగా కురు వంశానికే చేటు మూడబోతున్నదనీ విశదపరచాడు. యాదవులు, కంసుని ఒదులుకుని, తమ వంశాన్ని రక్షించుకున్నట్టుగా, కౌరవులు దుర్యోధనుని త్యజించి తమ వంగడాన్ని నిలుపుకోవటం సమంజసమని ఉద్బోధించాడు.

అది విన్న దుర్యోధనుడు అమితంగా ఆగ్రహించుకున్నాడు. అది కారణంగానే, అతనిలోని వివేచనాజ్ఞానం పూర్తిగా నశించి పోయింది. పాండవులు శ్రీకృష్ణునిమీద ఆధారపడి యుద్ధానికి దిగారనీ, వారికి వెన్నెముకగా ఉన్న ఆ శ్రీకృష్ణుని బంధించి, కారాగారంలో ఉంచిన పక్షంలో, వారు చేయగలదేమీ ఉండదనీ, ఆ పరిస్థితిలో, వారు, క్రుంగి కృశించి మరణించి తీరుతారనీ అతడు భావించాడు. ఆ విధమైన భావంతోనే అతడు, తన సహచరుల సాయంతో, శ్రీకృష్ణుని బంధించటానికి పూనుకున్నాడు.

దుర్యోధనాదుల దుర్మంత్రం, శ్రీకృష్ణునకు అవగతమయింది. ఆ వెంటనే, ఆయన, అటువంటి అత్యాచారమేదీ జరుగకుండా చూడవలసిందని ధృతరాష్ట్రుని కోరాడు. అంతేకాదు.

‘నాపట్ల దుర్యోధనాదులు ఏ విధమైన దౌర్జన్యానికి పూనుకున్నా, నేను, స్వీయ రక్షణార్థం, వానిని ప్రతిఘటించవలసి

ఉంటుంది. ఆ ప్రతిఘటనా ఫలితం ఎంత దారుణంగా పరిణమించినా దానికి జాధ్యులు నీ కుమారులే అన్న యథార్థాన్ని నువ్వు గ్రహించ వలసి ఉంటుంది' అని కూడా పోచ్చరించాడు.

అది విన్న ధృతరాష్ట్రుడు, అమితంగా భయపడి పోయినాడు. ఆ వెంటనే దుర్యోధనాదులను తన దగ్గరకు రప్పించుకుని, వారందరినీ తీవ్రంగా మందలించాడు. సర్వనాశనాన్ని తలపెట్టని పక్షంలో, శ్రీకృష్ణుని హితోక్తిని శిరసావహించవలసిందనీ, సర్వలోకేశ్వరుడైన ఆయన చరణాబ్జాల నాశ్రయించ వలసిందనీ బోధించాడు. కాని, ఆ హితబోధ దుర్యోధనుని మనసును ఏమాత్రంగానూ కూడా మార్చ లేకపోయింది. అది గ్రహించిన శ్రీకృష్ణుడు, దుర్యోధనుని ఉద్దేశించి ఇలాఅన్నాడు.

“రాజా! నేను ఏకాకినై ఉన్నాననీ, నన్ను బంధించటం సులభ మనీ నువ్వు భావిస్తున్నట్టున్నావు. అదే యథార్థమైన పక్షంలో నువ్వు ఉట్టి భ్రమలో ఉన్నావని రూఢిగా చెప్పవలసి ఉంటుంది. ఇప్పుడు, చతుర్దశ భువనాలలోనూ ఉండే జీవరాసి అంతా నా సమ జ్ఞాన ఉంది. నన్నే ఆశ్రయించి ఉంది. ఆ యథార్థాన్ని గ్రహించి అయినా, నువ్వు, నీకు శ్రేయోదాయకమైన మార్గాన్ని అనుసరించ వలసింది.”

ఆ పలుకులువిన్న దుర్యోధనుడు విరగబడినవ్వాడు. అదిచూసిన అతని సహచరులందరూ కూడా అప్పుడు అతనినే అనుకరించారు.

శ్రీకృష్ణుడు, అదంతా తనకు జరిగిన ఘోరావమానంగా భావించాడు. అది కారణంగానే, ఆయన ఆ వెంటనే, వారందరికీ భీతిజనించే విధంగా, తన విశ్వరూపాన్ని ప్రదర్శించటం జరిగింది. ఆ సమయంలో

*¹²⁸ అక్కడ ఉన్న అందరకూ, ఆయనలో, అంగుష్ఠమాత్రమైన శరీరా
లతో భూతజాలమంతా ద్యోతమయింది. బ్రహ్మరుద్రామరేంద్రా
దులూ, లోకపాలురూ, సిద్ధులూ, సాధ్యులూ, వసువులూ, అశ్వినులూ,
మరుద్గణాలూ, విశ్వేదేవతలూ, యక్ష గంధర్వ ఉరగ రాక్షసాదులూ,
పాండుపుత్రులూ, వృష్ణ్యంధకాదులూ, ప్రద్యుమ్నాది ప్రముఖులూ
అందరూ గోచరమైనారు.

అలాగే, శ్రీమన్నారాయణునివై న మహాయుధాలు,
శంఖమూ, చక్రమూ, గదా, శక్తి, శార్ఙ్గమూ, లాంగలమూ, నంద

*128 అంగుష్ఠమాత్రా స్త్రిదశా ముముచుః పావకార్పిషః
తస్యబ్రహ్మ లలాటస్థో రుద్రో వక్షసి చా భవత్.
లోకపాలా భుజేష్వాస న్నగ్ని రాస్యా దజాయత
ఆదిత్యాశ్చైవ సాధ్యాశ్చ వసవోఽ థాశ్వినావపి.
మరుతశ్చ సహేంద్రేణ విశ్వేదేవాస్త థైవ చ
బభూవుశ్చైవ యక్షాశ్చ గంధర్వోరగ రాక్షసాః.
ప్రాదురాస్తాం తథా దోర్భ్యాం సంకర్షణ ధనంజయా
దక్షిణేఽ థార్జునో ధన్వీ హలీ రామశ్చ సవ్యతః.
భీమో యుధిష్ఠిరశ్చైవ మాద్రీపుత్రౌ చ పృష్ఠతః
అంధకా వృష్ణయశ్చైవ ప్రద్యుమ్న ప్రముఖాస్తతః.
అగ్రే బభూవుః కృష్ణస్య సముద్యత మహాయుధాః
శంఖ చక్ర గదా శక్తి శార్ఙ్గ లాంగల నందకాః.
అదృశ్యస్తోద్యతాస్యేవ సర్వప్రహరణాని చ
నానా బాహుషు కృష్ణస్య దీప్యమానాని సర్వశః.
నేత్రాభ్యాం నస్తతశ్చైవ శ్రోత్రాభ్యాం చ సమస్తతః.
ప్రాదురాసన్ మహారౌద్రాః సధూమాః పావకార్పిషః
రోమ కూపేషు చ తథా సూర్యస్యేవ మరీచయః...

కమూ మొదలైనవన్నీ అప్పుడు ఆయన నాశ్రయించినై. అనేక బాహువులతో, అనేక నేత్రాలతో, అనేక శ్రోత్రేంద్రియాలతో ఆయన చూపట్టాడు. ఆయన రూపం మహారౌద్రమైనదిగా ఉంది. ఆయన రోమకూపాలనుంచి పావకాగ్ని జ్వాలలు వెల్లుబుకసాగినై. ఆయన దైన మూర్తి, కోటి సూర్యులకాంతితో ప్రకాశించింది.

భయంకరమైన ఆ రూపాన్ని దర్శించలేక, అప్పు డక్కడ ఉన్న దుర్యోధనానుచరు లందరూ భయంతో కళ్లు మూసుకున్నారు. నిర్విణ్ణులైపోయినారు. కాని, తపోధనులైన మహర్షులూ, మహామహులైన ద్రోణ భీష్మ విదుర సంజయాదులూ, ధృతరాష్ట్రుడు మొదలైన కొందరూ మాత్రం, శ్రీకృష్ణుడు ప్రసాదించిన దివ్యచతువుల ద్వారా ఆ మహద్భుత రూపాన్ని అవలోకించి, మహాదాశ్చర్యమగునై నారు.

ఆ సమయంలో, అక్కడ, దేవ దుందుభులు శబ్దించినై. పూల వాన కురిసింది. అంతలో, దివిజులందరూ ఆయన చుట్టూచేరి ఆయన్ని బహువిధాల స్తుతించారు. సాష్టాంగ ప్రణామా లాచరించారు. ఆ దివ్యరూపాన్ని ఉపసంహరించుకోవలసిందిగా భక్తియుక్తులై ప్రార్థించారు.

దేవతలదైన ప్రార్థన నాకర్ణించి సాక్షాత్తు శ్రీమన్నారాయణుడే అయిన శ్రీకృష్ణుడు, తన విశ్వరూపాన్ని ఉపసంహరించుకున్నాడు. అదే సమయంలో, అంతవరకూ అక్కడ ఉన్న మహర్షులందరూ అంతర్హితులు కావటం, భీష్మాది కురు వృద్ధుల ప్రార్థనాదికాలను స్వీకరిస్తూ, శ్రీకృష్ణుడు రథారోహణం చేసి, సాత్యకీ ప్రభృతులతో బయలుదేరి, యుధిష్టిరాదులను కలుసుకుని, హస్తినాపుర విశేషాలను వారికి తెలియపరచటం, ఆ తరువాత ద్వారావతి చేరుకోవటం జరిగింది.

126. బల విభజనం :

విప్రదౌత్యం విఫలమైన తరువాత, వాసుదేవుని రాయబారం వ్యర్థమైన మీదట, పాండుపుత్రులు సమరరంగ ప్రవేశం సమంజసమైనదేనని నిర్ణయించుకున్నారు. ఆ నిర్ణయాన్ననుసరించే, వారు, ద్రుపదునితోనూ విరాటునితోనూ సంప్రదింపులు జరిపి, తమవట్ల అభిమానం ఉన్న రాజన్యులందరకూ, తమతమ సేనలతో తరలి రావలసిందిగా సందేశాలు పంపారు. ఆ సందేశాలు చాలావరకు సఫలమయ్యినై.

ఆ సందర్భంలో, ఒకసారి, శ్రీకృష్ణుని సందర్శించి, ఆయన సహాయాన్ని అర్థించి పొందటం అవసరమని పాండుపుత్రులు భావించారు. అది కారణంగానే, అర్జునుడు ఆయన వద్దకు పోవటం జరిగింది.

అర్జునుడు శ్రీకృష్ణ మందిరంలో ప్రవేశించే సమయానికి, గోవిందుడు నిద్రపోతున్నాడు. అంతకుముందే అక్కడికి చేరిన దుర్యోధనుడు, ఆ మహానుభావుని తలవంక ఉన్న ఒక ఉన్నతాసనం మీద ఉపవిష్టుడై ఉన్నాడు. అది చూసి, అర్జునుడు, శ్రీకృష్ణుని పాదాలకు చేరువగా, చేతులు జోడించి నుంచున్నాడు.

అంతలో శ్రీకృష్ణుడు నిద్రనుంచి లేచాడు. లేస్తూనే, అర్జునుని చూశాడు, మందహాసం చేశాడు. పలుకరించాడు. భక్తిపూర్వకంగా అతడు సలిపిన అభివాదన నందుకున్నాడు. ఆ సమయంలోనే, ఆయన, దుర్యోధనుని చూడటం జరిగింది.

శ్రీకృష్ణుడు అతనికి కూడా స్వాగతం చెప్పాడు. అతని యోగక్షేమాలను కూడా విచారించాడు. ఆ తరువాత, అతడలా రావటానికి గల కారణం తెలుపవలసిందిగా కోరాడు.

ఆయనకు సమాధానంగా, దుర్యోధనుడు, 'కృష్ణా! మాకూ మా జ్ఞాతులకూ మధ్య జరుగబోయే యుద్ధంలో నీ సహాయాన్నర్థించటానికి వచ్చాను', అని తెలుపుకున్నాడు. అంతేకాదు;

'వాసుదేవా! స్నేహంలో నీకు నేనెంతో అర్జునుడుకూడా అంతే. బంధుత్వ రీత్యాకూడా మే మిద్దరం నీకు సమానులమే. కాని, మధుసూదనా! నీవద్దకు నేను ముందుగా వచ్చాను. ముందుగా ఆశ్రయించినవారిని ఆదరించటం సజ్జనులదైన పూర్వాచారం. నువ్వు పురుషోత్తముడవు. నీకు ఏది సమంజసమని తోస్తే అది చేయవలసింది!'

అనికూడా నివేదించుకున్నాడు. అది విన్న కృష్ణుడు, అతణ్ణి ఉద్దేశించి ఇలా అన్నాడు.*129

"సుయోధనా! నువ్వు తొలుదొల్త వచ్చినమాట అయితే నిజమే. కాని, నేను ప్రప్రథమంగా పార్థుని చూడటం సంభవించింది నీవు ముందుగా వచ్చావు. నేను ముందుగా అతణ్ణి చూశాను. అది కారణంగానే, నేను, మీ ఇద్దరికీ సహాయం చేయదలచాను.

కాని, ఏదై నా ఒక విషయాన్ని కోరుకునే సందర్భంలో, పిన్న వారికి ప్రథమావకాశ మివ్వటం ఆచారంగా వస్తూఉంది. కాబట్టి, ఇప్పుడు ఆ అవకాశం అర్జునుని దొతుంది.

*129 భవానభిగతః పూర్వ మత్ర మే నా స్తి సంశయః
 దృష్టస్తు ప్రథమం రాజన్ మయా పార్థో ధనంజయః.
 తవ పూర్వాభిగమనాత్ పూర్వం చాప్యస్య దర్శనాత్
 సాహాయ్య ముభయోరేవ కరిష్యామి సుయోధన,
 ప్రవారణం తు బాలానాం పూర్వం కార్య మితి శ్రుతిః
 తస్మాత్ ప్రవారణం పూర్వ మర్హః పార్థో ధనంజయః.
 మత్సంహనన తుల్యానాం గోపానా మర్బుదం మహాత్
 నారాయణా ఇతి భ్యాతాః సర్వే సంగ్రామయోధినః.
 తేవా యుధి దురాధర్షా భవన్త్యేకస్య సైనికాః
 అయుధ్యమానః సంగ్రామే న్యస్త శస్త్రోఽహమేకతః.
 ఆభ్యామన్యతరం పార్థ యత్ తే హృద్యతరం మతం
 తద్వృణీతాం భవానగ్రేప్రవా ర్యస్తవ్వింహి ధర్మతః.

శక్తి సామర్థ్యాలలో నాకు ఏ విధంగానూ తీసిపోనివారు, వీరాధి పీరులైనవారు, నారాయణులని పిలువబడే గోపకులు, నా వద్ద, ఒక అర్బుద సంఖ్యలో ఉన్నారు. వారందరూ సంగ్రామ నిపుణులే. వారందరూ ఒకరి పఠాన ఉంటారు. నే నొకణ్ణి ఒకరి పఠాన ఉంటాను. నేను ఎవరి పఠాన ఉన్నా, శస్త్రాస్త్రాలను ధరించేదిలేదు. యుద్ధం చేసేది లేదు. ఆ యథార్థాన్ని గ్రహించి, అర్జును డిప్పుడు తనకు నేను కావాలో, నా సైన్యం కావాలో కోరుకోవచ్చు. అతడు తీసుకోగా మిగిలిన పఠాన్ని నువ్వు స్వీకరించవచ్చు.

శ్రీకృష్ణు డలా అనగానే, అస్త్రశస్త్రాలు ధరించకపోయినా, యుద్ధం చేయకపోయినా, దుష్ట శిక్షకుడైన శ్రీకృష్ణుడే తనకు కావాలని అర్జునుడు కోరుకున్నాడు. అది గ్రహించిన దుర్యోధనుడు, ఆ పైన, రెండవ పక్షంగా మిగిలిన శ్రీకృష్ణుని సేననంతనూ స్వీకరించాడు. అమితానందంతో అక్కడినుంచి వెళ్లిపోయినాడు.

దుర్యోధను డలా వెళ్లిన తరువాత, శ్రీకృష్ణుడు అర్జునుని ఉద్దేశించి, 'కిరీటీ ! యుద్ధం చేయనివాణ్ణి యుద్ధ సహాయకునిగా కోరుకోవటంలో నీ అభిప్రాయమేమిటి?' అని అడిగాడు. దానికి సమాధానంగా అర్జునుడు ఇలా అన్నాడు.

'కృష్ణా ! నువ్వు సర్వ సమర్థుడవు, దుష్ట శిక్షణోద్దేశంతో అవతరించిన మహానుభావుడవు. నిన్ను చూసినంత మాత్రంలోనే నీతో విరోధించినవారి గుండెలు నీరై పోతై. నువ్వు ఎవరిపఠాన ఉంటే వారిపక్షం జయించి తీరుతుంది. అది కారణంగానే, నేను నిన్ను కోరి స్వీకరించటం జరిగింది.'

అర్జునుని నిశ్చితాభిప్రాయాలను గ్రహించి, శ్రీకృష్ణుడు అమితానందం పొందాడు. ఆ తరువాత, రణరంగంలో అతని రథానికి సారథిగా ఉండటానికి అంగీకరించాడు. అతని కోరిక అన్నిటినీ తీర్చటానికి నిశ్చయించుకుని, అతని కలా వాగ్దానం కూడా చేశాడు.

ఆ విధంగా, శ్రీకృష్ణుని అనుగ్రహాన్ని పొందిన అర్జునుడు, ఆ తరువాత, ఆయనతోసహా, ధర్మరాజాదులను కలుసుకోవటం జరిగింది.

127. విశ్వరూప ప్రదర్శనం :

కౌరవ వంశం నిర్మూలం కాకుండా చూసే నిమిత్తం, శ్రీకృష్ణుడు ఎన్నో ప్రయత్నాలు చేశాడు. కాని, అవేపీ సఫలం కాలేదు. అది కారణంగానే, ఆయన, పాండుపుత్రుల నుద్దేశించి, ధర్మ ప్రతిష్ఠాపనకు దండోపాయ మొక్కటే మార్గంగా కనిపిస్తున్నదని తెలియపరచాడు.

శ్రీకృష్ణుని నిశ్చితాభిప్రాయం గ్రహించిన యుధిష్టిరుడు. ఆ వెంటనే, తన పక్షాన ఉన్న ఏడఠాహిణుల సైన్యానికి ఏడుగురు మహావీరులను నాయకులనుగా నియమించాడు. సర్వాధ్యక్షునిగా ధృష్ట ద్యుముని నిర్ణయించాడు. వా రందరితోనూ సమర రంగంలో ప్రవేశించాడు.

అటు కౌరవులు కూడా, తమదైన పదకొండు అఠాహిణుల సేనకూ పదకొండుగురు సేనానులను నియమించుకున్నారు. వారందరికీ అధిపతిగా భీష్మాచార్యుని ఎన్నుకున్నారు. ఆ తరువాత, శ్రీకృష్ణుడు నిర్ణయించిన ముహూర్తానికే, పాండవులతోపాటు ఆహవభూమిలో అడుగుపెట్టారు.

యుద్ధాభిలాషతో, ఆ విధంగా సంగర రంగం చేరిన కురు పాండవ వీరులను అర్జునుడు పరిశీలించి చూశాడు. అలా చూసిన అతనికి, అందరూ తనవారుగానే కనిపించారు. ఇరువర్గాలుగా యుద్ధానికి సన్నద్ధులై ఉన్న వా రందరూ, తనతో ఏదో ఒక విధంగా సంబంధం కలవారుగానే అతనికి గోచరించారు. వారిలో చాలా మంది అతనికి బంధువులే. మిగిలినవారు అతని మిత్రులూ ఆశ్రితులూ పరిచ

యస్తులూ అయి ఉన్నారు. వారందరూ అశాశ్వతమైన ఏవో కొన్ని ప్రయోజనాలను ఆశించి, ప్రాణత్యాగానికి కూడా సిద్ధపడి ఉన్న వారే. అది గ్రహించిన అర్జునునకు, స్వార్థపరత్వంలో అతను వారికి ఏవిధం గానూ తీసిపోవటం లేదన్న అభిప్రాయం కలిగింది. తనకూ తనవారికీ లభించవచ్చు ననుకునే ఒక కొంత భూభాగంకోసం, వారందరినీ ఇంధనాలుగా ఉపయోగించి, మారణహోమం జరపడం మానవత్వానికి విరుద్ధమని అతనికి అప్పుడు తోచింది. తనవారిని సంహరించి తాను పొందగల సుఖంగాని, శాంతిగాని లేశమాత్రమైనా ఉండ దన్న భావం అతనిలో జనించింది. పూజ్యులైన గురువులను, ప్రేమపాత్రులైన బంధువులను, మిత్రులను వధించటం పాపానికి పాల్పడటం కాకపో దనిపించింది.

అది కారణంగానే అతని మనసు వికలమయింది. శక్తి క్షీణించింది. యుద్ధాభిలాష అంతరించింది. దానితో, అతనికి కర్తవ్య విస్మృతి కలిగింది. అత డప్పుడు ఉట్టి భీరువై నాడు. అస్త్ర సన్యాసం చేయటానికి ఉద్యుక్తుడై నాడు.

శ్రీకృష్ణుడు అది గ్రహించి, సర్వానర్థాలకూ మూలమైన శోక మోహాలకు అర్జునుడంతవాడే వశుడు కావటం శోచనీయ మను కున్నాడు. శత్రు సంహారానికి శపథం చేసిన సవ్యసాచి, సమర విముఖుడై, విరోధులకు వెన్నుచూపటం జరిగిన పక్షంలో, తాత్ర ధర్మమనేది ఆ పైన కలికానికి కూడా కనిపించదనుకున్నాడు. అది కారణంగానే, ఆయన, అమిత శాంత చిత్తంతో, అర్జునునకు అతనిదైన కర్తవ్యాన్ని బోధించాడు. ఆ సందర్భంలో అర్జునుని ఉద్దేశించి ఇలా అన్నాడు.

“అర్జునా ! ప్రాణికోటి నంతనూ సృష్టించి పోషించి సంహరించే ఞాడు ఒకే ఒక డున్నాడు. అతడే పరమాత్ముడు. ప్రపంచంలో

ఎప్పుడు ఎక్కడ ఏది ఎలా జరిగినా ఆయన సంకల్ప మూలంగా మాత్రమే జరుగుతుంది. దాన్ని నిరోధించగల శక్తి ఎవరికీ లేదు.

ఈ ప్రాణులన్నీ ఆ పరమాత్ముని ప్రతిరూపాలే. ఆ పరమాత్మునకు జనన మరణాలనేవి లేవు. వృద్ధి తుయా లనేవి అస లతనికి ఉండనే ఉండవు. పుట్టేదీ పెరిగేదీ క్షీణించేదీ నశించేదీ అతని తేజోంశకు ఆశ్రయమైన దేహమే కాని దేహి అయిన అతను కాదు.

దేహం శాశ్వతమైన దనుకోవటం అజ్ఞానం. ఆ అజ్ఞానం కారణంగా ప్రాణులకు దేహం పట్ల అభిమానం కలుగుతుంది. అది పొందే వికారాలన్నీ వారు తమవిగా భావిస్తారు; ఆ దేహం మీద జనించిన మమకారం కారణంగా వారు దానితో కలిగే వియోగానికి విచారపడతారు. పుట్టిన ప్రతి జీవీ గిట్టి తీరుతుందనీ, సంయోగమున్న చోట వియోగమున్నది తథ్యమనీ గ్రహించలేక పోవటమే ఆ విచారానికి కారణం.

ఏ ప్రాణికై నా మేలు కీళ్లను చేకూర్చేవి ఆ ప్రాణివైన పూర్వ కర్మలే కాని, ఇతరమైన వేవీకావు. మనం చేసుకున్న కర్మలే మనకు సుఖ దుఃఖాలనూ సర్వ విధ బంధాలనూ కలిగిస్తూ ఉంటే.

ఆ బంధాలను త్రెంచుకోగలవారు, జ్ఞానులు. వారు మేలు కీళ్లు కష్ట సుఖాలు అనే ద్వంద్వాలకు అతీతులుగా ఉంటారు. తమ వర్గానికి ఆశ్రమానికి ఉచితమైన కర్మ లన్నిటినీ వారు ఆచరిస్తూ ఉన్నా, కర్మ ఫలాన్ని మాత్రం వారు ఆసించరు. అంటే, ఫలత్యాగం చేస్తారన్న మాట. అదే వారి బంధమోక్షానికి కారణం.

నువ్వుకూడా ఇప్పుడు ఆ విధమైన స్థితినే పొందాలి. నువ్వు సుక్షత్రియ వంశంలో జన్మించావు. క్షత్రియుల ధర్మం దుష్ట శత్రు నిర్మూలనం. ఆ ధర్మాన్నే నువ్విప్పుడు నిర్వర్తించుకోవాలి, నీ జీవితానికి చరితార్థత చేకూర్చుకోవాలి,

ఇంతకూ ఇప్పుడు నీ సమక్షాన ఉన్నవారందరూ త్వరలో చావ వలసినవారే. వారిని సంహరించే విషయంలో నువ్వు నిమిత్త మాత్రుడవు. ఇదంతా కూడా భగవన్నిర్ణయమే.”

ఆ విధంగా ఉద్బోధించి, మోహపరవశుడై ఉన్న అర్జునునకు భగవ ద్విభూతిపట్ల అనుభవ పూర్వకమైన విశ్వాసం కలిగించే నిమిత్తం అతణ్ణి అంతవరకూ ఆవరించి ఉన్న మాయను తద్వారా తొలగించే ఉద్దేశంతో, ఆ వెంటనే, శ్రీకృష్ణుడు, తనదైన దివ్యరూపాన్ని అతనికి సాక్షాత్కరింప చేశాడు. దాన్ని దర్శించగల దివ్య చతువులను కూడా అతనికి ప్రసాదించాడు.

అలా దర్శనీయమైన మహాద్రూపంలో అర్జునునకు *¹³⁰ చతుర్దశ భువనాలూ గోచరమయినై. చరాచరమైన జగత్తంతా ద్యోతమయింది. బ్రహ్మ రుద్రామరేంద్రులు, దేవతలు, మహర్షులు, తక్షకాదులు, ద్వాదశాదిత్యులు, అష్టవసువులు, మరుద్గణాలు, గంధర్వ యక్ష రాక్షసాదులు, సిద్ధులు, సాధ్యులు, చారణులు అలాగే అందరూ కనిపించారు.

ఆ దివ్యరూపం వేయిమంది సూర్యుల కాంతితో ప్రకాశిస్తూ ఉంది. హార కేయూరా ద్వాభరణాలతో భాసిస్తూ ఉంది ప్రచండమైన

*130 అనేక వక్త్రై నయన మనేకాద్భుత దర్శనం
అనేక దివ్యాభరణం దివ్యానేకోద్యతాయుధం
దివ్య మాల్యాంబర ధరం దివ్య గంధానులేపనం
సర్వాశ్చర్యమయం దేవ మనంతం విశ్వతోముఖం.
దివి సూర్య సహస్రస్య భవేద్యుగపదుత్థితా
యది భాః సదృశీ సా స్యాద్భాసస్తస్య మహాత్మనః.
తత్రైకస్థం జగత్కృతస్త్రిం ప్రవిభక్త మనేకధా
అవశ్యద్దేవ ధేవస్య శరీరే ఘండవ స్తదా.

వివిధాయుధాలు ధరించి, అనేక ముఖాలతో నేత్రాలతో కరచరణా ద్యవయవాలతో ఒప్పారుతూ ఉంది. భూనభోంతరాళాలను అన్ని దిక్కులా ఆవరించి ఉంది.

ఘోరమైన ఆ విశ్వరూపుని ముఖ గహ్వరంలోకి ప్రవేశిస్తున్న ధార్తరాష్ట్రులు, వారి అనుయాయులు భీష్మ ద్రోణ కర్ణాదులు, ధృష్టద్యుమ్నాది పీరులు, అలాగే అనేకమంది రాజన్యులు ఆ సమయంలో గోచరమైనారు. అనంతవదనాలతో, ఆ మూర్తి, కనిపించిన వారి నల్లా కబళిస్తూ ఉండటంకూడా ద్యోతమయింది.

అదంతా చూసిన అర్జునుడు ఆశ్చర్యచకితుడై నాడు. కలవర పడ్డాడు. కంపించిపోసాగాడు.

అలా కొన్ని ఊణాలు గడచిన తరువాత, అతడు మనసును కొద్దిగా దిట్టపరచుకుని, శ్రీకృష్ణునకు చేతులెత్తి నమస్కరించాడు. 'నీ ఉగ్రరూపాన్ని ఉపసంహరించుకోవలసింది. నన్ను అనుగ్రహించ వలసింది' అని ప్రార్థించాడు. ఆయన్ని ఎంతగానో స్తుతించాడు.

ఆ విధంగా, అర్జునునకు తన విశ్వరూపాన్ని ప్రకటించి, అతని సంశయాలన్నింటినీ తొలగించి, మోహాన్ని విచ్ఛిన్నంచేసి, అతనికి ధైర్యం కలిగించి, శ్రీకృష్ణుడు ఆ పైన అతణ్ణి కర్తవ్యోన్ముఖుని చేయటం జరిగింది.

128 . . . సైంధవుడు :

పద్మవ్యాహాన్ని నిర్మించటంగాని, ఛేదించటంగాని సామాన్యంగా యోధులందరికీ తెలియదు. మహాభారత యుద్ధంలో కౌరవ పక్షాన ఉన్న ద్రోణాచార్యులవారు ఆ వ్యాహం నిర్మించారు.

పాండవులలో ఆ వ్యాహ నిర్మాణ భేదన చాతుర్యం కలవాడు అర్జునుడొక్కడే. ఆ శక్తి, యాదవ శ్రేష్టుడైన శ్రీకృష్ణునిలోనూ, ఆయన కుమారుడైన ప్రద్యుమ్నునిలోనూ కూడా ఉంది.

ద్రోణాచార్యులవారు పద్మవ్యూహం పన్నిన సమయంలో, కృష్ణార్జును లిద్దరూ ఆ రంగంలో లేరు; వేరొకచోట సంశ్చక్తులతో పోట్లాడుతూ ఉన్నారు.

ద్రోణాచార్యుడు, పద్మవ్యూహాన్ని నిర్మించాడని గ్రహించగానే, యుధిష్టిరుడు భయపడిపోయినాడు. ఆ వ్యూహాన్ని, ఆ రోజున ఛేదించలేని పక్షంలో, పాండవ వినాశనం తథ్యమని ఆయన భావించాడు. అందుకనే, అర్జునకుమారుడైన అభిమన్యుని పిలిచి, ఆ వ్యూహ విషయంలో అతని కేమైనా తెలుసునేమో అని అడిగాడు.

అభిమన్యునకు పద్మవ్యూహ నిర్మాణం పూర్తిగా తెలుసు. వ్యూహ భేదనం కూడా కొంతవరకు తెలుసు. అంటే, వ్యూహాన్ని ఛేదించుకుంటూ పోవటమేగాని తిరిగి క్షేమంగా బయట పడటం తెలియ దన్నమాట. అప్పటి కర్ణును డతనికి అంతవరకే నేర్పటం జరిగింది. ఆ విషయాన్నే అభిమన్యుడు తన పెదతండ్రికి నివేదించు కున్నాడు.

అది విన్న యుధిష్టిరునకు కొంత ధైర్యం కలిగింది. అది కారణంగానే, ఆయన అభిమన్యుని ఉద్దేశించి, 'నాయనా! ఆ వ్యూహాన్ని ఛేదించుకుంటూ నువ్వు వెళ్లవలసింది. మే మందరం నీకు అండగా నీ వెనుకనే ఉంటాము. నీ కేవిధమైన అపాయం కలుగకుండా చూస్తాము', అన్నాడు. భీమసేనుడు కూడా అతనికి అదేవిధంగా వాగ్దానం చేశాడు; ధైర్యం కలిగించాడు.

ఆ వెంటనే, అభిమన్యుడు పద్మవ్యూహంలో ప్రవేశించాడు. యుధిష్టిరాదులు అతణ్ణి అనుసరించారు.

వ్యూహంలో ప్రవేశించిన అభిమన్యుడు, కౌరవ సేన నంతనూ కలవర పరచాడు. దుశ్శాసనుని వధించాడు. ప్రళయకాల రుద్రుని మాదిరి వ్యవహరించసాగాడు. ఆ సమయంలో, అతని పురోగమనాన్ని అరికట్టినవాడు సైంధవు డొక్కడే.

అది గ్రహించిన కురువీరులందరూ సిగ్గుపడ్డారు. ఆ వెంటనే చెల్లాచెదరై పోతున్న తమ సేనలన్నింటినీ కూడగట్టుకున్నారు. ఒక్కమ్మడిగా అభిమన్యుని మీదికి ఉరికారు. అందరూ కలిసి, ఏకాకిగా ఉన్న అతణ్ణి, అతికష్టమీద సంహరించగలిగారు.

అభిమన్యుడు అలా దుర్మరణంపాలై నాడని విని అర్జునుడు అమితంగా దుఃఖించాడు. అతడలా కూలిపోవటానికి మూలం నై ంధవుడతణ్ణి ఆ సమయంలో నిలువరించటమే ననుకున్నాడు. అది కారణంగానే, అతనిపట్ల పగ వహించి, 'రేపు సూర్యుడు అస్తమించే లోపల నై ంధవుని సంహరించి తీరుతాను. అలా చేయలేని పక్షంలో అగ్ని ప్రవేశం చేస్తాను' అని శపథం చేశాడు.

అర్జునుని శపథం విని నై ంధవుడు అడలిపోయినాడు. అతనికి అమితమైన ప్రాణభీతి కలిగింది. అది కారణంగానే, అతడు, కౌరవ వీరులను కలుసుకుని, తనకు ప్రాణభీతి పెట్టవలసిందిగా ప్రార్థించాడు. ఆ మరునాడు, తను అర్జునునిచేత సంహరింపబడకుండా చూడవలసిందని వా రందరినీ బ్రతిమాలుకున్నాడు.

అది చూసిన దుర్యోధనుడు, అతణ్ణి కలుసుకుని, అతని ప్రాణ భీతిని తొలగించటానికి ఎంతగానో ప్రయత్నించాడు. ఆ మరునాడు జరిగే యుద్ధంలో, కౌరవ వీరు లందరూ అతనికి అండగా నిలబడి, అతను అర్జునుని కంట పడకుండా కాపాడుతారని వాగ్దానం చేశాడు. అంతేకాదు. 'రేపు నిన్ను రక్షించుకోవటం, అర్జునుడు అగ్ని ప్రవేశం చేసేటట్టు చూడటం మా ధర్మం. ఆ ధర్మాన్ని మేము అక్షరాలా పాటించితిరుతాము' అని కూడా అతనికి తెలియపరచాడు.

ఆ మరునాటి యుద్ధం దుర్యోధను డన్నట్టుగానే జరిగింది. రణరంగంలోనే ఉన్న నై ంధవుడు, ఆ రోజున, అర్జునునకు అందకుండా ఉండే ఏర్పాట్లన్నిటినీ దుర్యోధను డానాడు చేశాడు. నై ంధవుని దిక్కుగా గమించే అర్జునుని, కర్ణ దుర్యోధనాదులు, అడుగడుగునా

అడ్డుకుంటూనే వచ్చారు. నై ంధవునకూ అర్జునునకూ మధ్య తమ తమ సేనలతో నిలబడిఉన్న మహారథు లెందరో అర్జునుని పురోగమనాన్ని అరికట్టడానికి ప్రయత్నిస్తూనే ఉన్నారు. అయినా అర్జునుడు, వారి నందరినీ తొలగించుకుంటూ ముందుకు సాగిపోతూనే ఉన్నాడు.

అంతలో సూర్యాస్తమయ సమయం సమీపించింది. సూర్యుడు అస్తమించేలోపల, అర్జునుడు, తన సముఖాన ఉన్న వీరాధివీరుల నందరినీ నిర్జించి నై ంధవుని చేరటం దుర్వుటమనీ, అలా నై ంధవుని సంహరించ లేని పక్షంలో అర్జునుడు అతడు చేసిన శపథాన్ని అనుసరించి, అగ్ని ప్రవేశం చేయవలసి ఉంటుందనీ శ్రీకృష్ణుడు భావించాడు. అది కారణంగానే, ఆ పరిస్థితిని చక్కబరచే ఉద్దేశంతో, ఆయన, అర్జునుని ఉద్దేశించి ఇలా అన్నాడు.

“కిరీటీ ! *¹³¹ నై ంధవు డిప్పుడు ఆరుగురు మహారథుల వెనుక ఠాక్కుని ఉన్నాడు. ఆ ఆరుగురనూ తొలగించనిదే నీ కతడు కనిపించడు. మన మెంతగా ప్రయత్నించినా సూర్యుడు అస్తమించే లోపల వారినందరినీ తొలగించటం, అతణ్ణి సమీపించటం అసంభవ మని నాకు తోస్తోంది. అందుకనే, ఒక ఉపాయంచావ్వారా అతణ్ణి వధించటం సమంజస

*131 ఏష మధ్యే కృతః షడ్భిః పార్థ వీరై ర్మహారథైః
జీవితేష్సు ర్మహా బాహో భీత స్తప్తతి నై ంధవః.
ఏతా ననిర్జిత్య రణే షడ్ రథాన్ పురుషర్షభ
న శక్యః నై ంధవో హస్తుం యతో నిర్వ్యాజ మర్జున.
యోగ మత్ర విధాస్యామి సూర్యస్యావరణం వ్రతి
అస్తంగత ఇతి వ్యక్తం ద్రక్ష్యత్యేకః స సింధురాట్.
హర్షేణ జీవితా కాంక్షీ వినాశార్థం తవ ప్రభో
న గోప్స్యతి దురాచారః స ఆత్మానం కథంచన
తత్ర చ్ఛిద్రే ప్రహర్తవ్యం త్వయాస్య కురుసత్తమ
వ్యపేక్షా నై వ కర్తవ్యం గాతోఽస్తమితి భాస్కరః.

మని నేను నిర్ణయించుకున్నాను. ఇప్పుడు, తాత్కాలికంగా సూర్యుడు మఱుగుపడేటట్టు చేయటం, అది గ్రహించిన నైంధవుడు మాత్రం సూర్యుడు అస్తమించాడని భ్రమించేటట్టు చూడటం నా వంతు. సూర్యుడు అస్తమించాడని నిరాశ చెందకుండా ఉండటం, ఆ సమయంలో, ఇంతవరకూ దాగివున్న నైంధవుడు, నిర్భయంగా తలయెత్తి, రథంలో నిలబడగానే, అతణ్ణి నిస్సంకోచంగా వధించటం నీ వంతు. ఈ పర్వాటుకు నువ్వు సమ్మతించి తీరాలి”.

ఆ పలుకులు విన్న అర్జునుడు అందుకు సమ్మతించాడు. ఆ వెంటనే, శ్రీకృష్ణుడు, తన యోగమాయా ప్రభావంద్వారా, సూర్యుని మఱుగుపరచే ఒక మబ్బుతెరను కల్పించాడు. ఆ మాయను గ్రహించ రాని కౌరవ వీరులు సూర్యుడు అస్తమించి ఉంటాడనుకున్నారు. అర్జునుడు ఆ పైన అగ్ని ప్రవేశం చేయటం తథ్యమనుకున్నారు. హర్షధ్యానాలు చేశారు.

అది గ్రహించిన నైంధవుడు, అర్జునుని చేతులో తప్పదనుకున్న చావు తప్పిపోయిందనుకున్నాడు. మృత్యు ముఖంనుంచి తాను ఆనాటికి బయట పడ్డట్టే భావించాడు. ఆ విధమైన తన అభిప్రాయాన్ని ధృవపరచుకునే నిమిత్తం, అతడు కూడా, తనవా రందరితోపాటు తలెత్తి ఆకసంవంక చూడసాగాడు.

శ్రీకృష్ణుడు దది గ్రహించాడు. గ్రహించి*¹³², అతణ్ణి అర్జునునకు చూపుతూ వెంటనే అతణ్ణి వధించవలసిందనీ, ఆశయాన్ని సిద్ధింప జేసుకోవలసిందనీ ప్రోత్సహించాడు.

*132 వీక్షమాణే తతస్తస్మిన్ సిన్ధురాజే దివాకరం

పునరే వాబ్రవీత్ కృష్ణో ధనంజయ మిదం వచః.

పశ్య సింధుపతిం వీరం ప్రేక్షమాణం దివాకరం

భయం హి విప్రముచ్యేతత్ త్వత్తో భరతసత్తమ.

అయం కాలో మహాబాహో వధాయాస్య దురాత్మనః

చ్ఛిన్ధి మూర్ధానమస్యాశు కురు సాఫల్య మాత్మనః.

ఆ మరుక్షణంలోనే, అర్జునుడు తన గాండీవానికి వజ్రాస్త్రాన్ని సంధించటం, దాన్ని నైంధవునిపైకి వదలటం, అది సూటిగా పోయి అతని తలను నరకివేయటం జరిగింది.

అదలా జరిగేలోపల, శ్రీకృష్ణుడు అర్జునుని ఉద్దేశించి ఇలా అన్నాడు.

‘అర్జునా !*¹³³ ఆ తల నేలమీద పడకుండా చూడవలసింది. అది ఎవరిద్వారా నేలమీద పడితే వారి శిరస్సు నూరు వ్రక్కలై తీరుతుందని అమోఘ వచనుడైన అతని తండ్రి, వృద్ధక్షత్రుడు పలికాడు.

ఇప్పుడా వృద్ధక్షత్రుడు, శ్యమంతపంచకం వద్ద తపస్సు చేసుకుంటున్నాడు. అద్భుతకర్మలు చేయగల నీ దివ్యాస్త్రాల ద్వారా ను విప్పివుడు ఆ శిరస్సును అతని ఒడిలో పడేటట్టు చేయాలి. అలా చేసిన వక్షంలోనే నువ్వు బ్రతికి బయట పడగలుగుతావు’.

అర్జునుడు, శ్రీకృష్ణుడు చెప్పినట్టుగానే చేశాడు. నైంధవుని తలను, మరికొన్ని దివ్యాస్త్రాలచేత పైకి పంపి, శ్యమంత పంచకం

*133 తస్మా జ్ఞయ ద్రథస్య త్వం శిరసి చ్ఛత్వా మహామృధే
దివ్యే నాస్త్రేణ రిపుహన్ ఘోరేణాద్భుత కర్మణా.

సకుండలం సిన్ధువతేః ప్రథంజన సుతానుజ

ఉత్సంగే పాతయస్వాస్య వృద్ధక్షత్రస్య భారత.

అథ త్వమస్య మూర్ధానం పాత యిష్యసి భూతతే

తవాపి శతథా మూర్ధా ఫలిష్యతి న సంశయః.

యథా చేదం న జానీయాత్ స రాజా తపసి స్థితః

తథా కురు కురుశ్రేష్ఠ దివ్య మస్త్ర ముపాశ్రితః.

న హ్య సాధ్య మకార్యం వా విద్యతే తవ కించన

సమస్తే ష్యసి లోకేషు త్రిషు వాసవ నందన,

వెలుపల సూర్యోపాసన చేసుకుంటున్న వృద్ధక్షత్రుని ఒళ్లో పడేటట్టు చేశాడు. అది గ్రహించని వృద్ధక్షత్రుడు, సూర్యోపాసనానంతరం లేవబోతూ ఉండగా, మణి మయాంచితమైన కుండలాలతో ప్రకాశిస్తూ ఉన్న ఆ శిరస్సు అతని ఒడిలోనుంచి క్రింద పడ్డది. ఆ వెంటనే అతని శిరస్సు నూరు ముక్కలై పోయింది.

ఆ విధంగా, శ్రీకృష్ణుడు, అర్జునుడు అగ్నిప్రవేశం చేయ కుండానూ, వృద్ధక్షత్రుని శాపానికి అర్జునుడు గురికాకుండానూ చూడటం, అభిమన్యుని దుర్మరణానికి మూలమైన సైంధవుని వధించి, అర్జునుడు తన పగను సాధించుకునేటట్టు చేయటం జరిగింది.

129 . . . ఘటోత్కచుడు :

సైంధవ సంహారానంతరం, కురు పాండవ సేనలమధ్య తీవ్రతరమైన పోరు జరిగింది. ఆ సమయంలో, రాధేయుని ధాటికి ఆగలేక, పాండవపక్షీయులందరూ ప్రాణ భీతితో పారిపోసాగారు. అది గ్రహించినయుధిష్టిరుడు, రాధేయు డలా మరికొంతసేపు రణరంగంలో విహరించిన పక్షంలో కౌంతేయులుగాని, వారి పక్షీయులుగాని, బ్రతికి బయట పడటం జరగదని అర్జునునకు తెలుపుకున్నాడు. ఎలాగైనా, కర్ణుని ఆ రోజున వధించితిరా అని ఆదేశించాడు.

ధర్మజుని ఆశ్చర్యాన్ని శిరసావహించిన ధనంజయుడు తన రథాన్ని రాధేయుని దిక్కుగా నడుపవలసిందని తన సారథి అయిన శ్రీకృష్ణుని కోరాడు. ఆ నాటి పోరాటంలో, అటు కర్ణుడో ఇటు అర్జునుడో ఎవరో ఒకరు మాత్రమే సజీవులై ఉండాలన్న తన నిశ్చితాభిప్రాయాన్ని ఆయనకు తెలుపుకున్నాడు.

శ్రీకృష్ణుడు అతని పలుకులు సావధానంగా విన్నాడు. విని, ఆ పైన అతనితో ఇలా అన్నాడు.

“అర్జునా ! *¹³⁴ ఈ రోజున కర్ణుడు అమానుషమైన విక్రమంతో పోరాడుతున్నాడు. ఇప్పు డతణ్ణి ప్రతిఘటించగలక క్తి మీ అన్నదమ్ములలో నీకూ, మిగిలిన మన వీరులలో ఘటోత్కచునకూ మాత్రమే ఉంది.

నువ్వు కర్ణునితో తలపడే సమయం ఇంకా రాలేదు. అతనికి మహేంద్రుడు ప్రసాదించిన వైజయంతి అనే మహాశక్తి అతనివద్ద ఉన్నంతవరకూ నువ్వు అతని ఎదుటకు పోవటం భావ్యం కాదు.

ఆ వైజయంతి వజ్రాయుధం వంటిది. దానిని నిరోధించగల ఆయుధం మరొకటి లేదు. ఆ మహాశక్తిని నీ మీద ప్రయోగించి నిన్ను నిర్జ్ఞించటానికే అతడు నిశ్చయించుకున్నాడు. ఆ అవకాశం కోసమే అత డింతవరకు ఎదురుచూస్తూ ఉన్నాడు. ఇప్పుడు నువ్వతని కంట పడ్డ పక్షంలో, అతడు దాన్ని నీమీద ప్రయోగించి తీరుతాడు. అది కారణంగానే, అతణ్ణి ప్రతిఘటించే నిమిత్తం, ఇప్పుడు, బల పరాక్ర

*134 పశ్యామి కర్ణం కౌంతేయ దేవరాజ మివాహవే

విచరంతం నరవ్యాఘ్ర మతిమానుష విక్రమం.

నై తస్యాన్యోఽస్తి సంగ్రామే వ్రత్యుద్యాతా ధనంజయ
మృతే త్వాం పురుషవ్యాఘ్ర రాక్షసాద్ వా ఘటోత్కచాత్.

నతు తావదహం మన్యే ప్రాప్తకాలం తవానఘ
సమాగమం మహాబాహో సూత పుత్రేణ సంయుగే.

దీప్యమానా మహోల్కేవ తిష్ఠ త్యస్య హి వాసవీ
త్వ దర్శం హి మహాబాహో సూతపుత్రేణ సంయుగే.

రక్ష్యతే శక్తిరేషా హి రౌద్రం దూపం విభర్తిచ
ఘటోత్కచస్తు రాధేయం వ్రత్యుద్యాతు మహాబలిః.

స హి భీమేన బలినా జాతః సురపరాక్రమః

తస్మిన్నస్థాణి దివ్యాని రాక్షసా న్యాసురాణి చ.

సతతం చానురక్తోవో హితైషీ చ ఘటోత్కచః

విజేష్యతి రణే కర్ణ మితి మే నాత్ర సంశయః.

మాలలో నీకు ఏ విధంగానూ తీసిపోనివాడూ, మాయా యుద్ధంలో అద్వితీయుడూ, మీ పట్ల అత్యంతమైన భక్తి కలవాడూ అయిన ఘటోత్కచుని పంపటం సమంజసమని నేను భావిస్తున్నాను.”

ఆ విధమైన శ్రీకృష్ణుని సూచన మీద, అర్జును డా వెంటనే ఘటోత్కచుని అక్కడకు రప్పించుకున్నాడు. ఆనాటి పరిస్థితి నంతనూ అతనికి విశదపరచాడు. ‘మహారథుడైన సాత్యకి సహాయుడుగా నువ్వీ రాత్రి రాధేయునితో పోరాడాలి’ అని ఆదేశించాడు.

ఘటోత్కచుడు తన వినతండ్రి దైన ఆదేశాన్ని శిరసావహించాడు. ప్రసన్నతా చిహ్నమైన మందహాసంతో తన పంక చూస్తున్న శ్రీకృష్ణునకు నమస్కరించి, ఆ ఇద్దరి వద్దా సెలవు తీసుకున్నాడు. ఆ వెంటనే రణరంగంలో ప్రవేశించాడు.

అలా రణరంగ ప్రవేశం చేసిన ఘటోత్కచునకూ కర్ణునకూ మధ్య అప్పుడు ఘోరమైన పోరు జరిగింది. ఘటోత్కచుని మాయా బలం ముందు కౌరవసేనలు నిలబడలేక పోయినై. కౌరవ పక్షంలోని మహావీరులే, అతని యుద్ధ కౌశలం చూసి విస్మితులు కావటం, చకితులై పోవటం, ప్రాణభీతి నందటం జరిగింది. ఆ సమయంలో, కర్ణ ఘటోత్కచు లిద్దరూ ఒకరికొకరు తీసిపోకుండా పోరాడసాగారు.

అప్పుడు, ఘటోత్కచుడు, మాయా యుద్ధంలో తనకున్న ప్రావీణ్యత నంతనూ ప్రదర్శించాడు. అది చూసిన దుర్యోధనాదులు ఆమితంగా అడలిపోయినారు. అది కారణంగానే, తనవా రందరూ ఆ రాక్షస ప్రముఖుని చేతులో నిర్మూలం కాకుండా చూసే నిమిత్తం, దుర్యోధనుడు జటాసుర పుత్రుడూ, పాండవ విరోధి, అన్ని విధాలా అతనికి సముదూ అయిన అలంబుసుని అతనిపైకి పంపటం జరిగింది.

ఆ రాక్షస వీరు లిద్దరిమధ్యా అప్పుడు జరిగిన తీవ్ర పోరాటంలో, అలంబుసుడు హతుడై పోయినాడు. ఘటోత్కచుడు అతని శిరాన్ని

ఖండించి, దాన్ని దుర్యోధనుని మీదకు విసరివేస్తూ, 'మహారాజా! నీ అనుచరుడైన యీ అలంబుసునకు పట్టిన దుర్గతి మరికొన్ని ఊణాలలో నీ సహచరుడైన సూతపుత్రునకు కూడా సంభవించ బోతోంది' అన్నాడు. ఆమైన వికటాట్టహాసం చేశాడు. అది గ్రహించిన దుర్యోధనుడు ఆరోజుతో తన పక్షీయులందరి ఆయుధా తీరి పోయిందనే భావించాడు. అది కారణంగానే, అతడు, వెంటనే ఘటోత్కచుని వధించని పక్షంలో, ఆ మరునాడు, కౌరవుల పక్షాన పోరాడటానికి ఏ ఒక్కడూ మిగిలి ఉండడన్న తన దృఢాభిప్రాయాన్ని కర్ణునకు తెలుపుకున్నాడు. ఎంతటి త్యాగానికి సిద్ధపడి అయినా ఆరోజున అతణ్ణి సంహరించి తీరవలసిందిగా ఉద్బోధించాడు.

దుర్యోధనుని దీనావస్థను గ్రహించిన రాధేయుడు, ఆసమయంలో ఘటోత్కచుని సంహరించటం, కౌరవులను రక్షించటం తన కర్తవ్యమనుకున్నాడు. ఆపత్సమయంలో, స్వప్రాణ సంరక్షణార్థం, అన్నిటికీ మించి తనకు ఆబాల్య విరోధి అయిన అర్జునుని హతమార్చే నిమిత్తం అంతవరకూ దాచి ఉంచుకున్న వైజయంతిని ప్రయోగించిగాని ఘటోత్కచుని అంతమొందించటం సాధ్యం కాదని నిర్ధారించుకున్నాడు. తన స్వామి అయిన దుర్యోధనునకు తాత్కాలికంగా అయినా మన శ్మాంతిని కలిగించటానికి, తనవారైన ధార్తరాష్ట్రులను విపత్సాగరం నుంచి తరింప చేయటానికి, అనంతరకాలంలో తన ఆశయ సిద్ధికి తోడ్పడగలదనుకునే వైజయంతిని త్యాగం చేయటం ఘనమైన విషయ మేమీ కాదని నిర్ణయించుకున్నాడు. ఆ నిర్ణయం ప్రకారమే ఘటోత్కచునిమీద ఆ మహాశక్తిని ప్రయోగించాడు.

అతి భయంకరమూ, రౌద్రమూ, మృత్యుతుల్యమూ అయిన ఆ మహాశక్తిని చూడగానే, ఘటోత్కచుడు గజగజ లాడిపోయినాడు తన శరీరాన్ని ఒక మహాద్రి మాదిరి పెంచుకున్నాడు. ప్రాణ భీతితో పరుగెత్తసాగాడు. అలా పరుగెడుతున్న మహాయోధుని తరుముకువెళ్లి

ఆ మహాశక్తి అతని హృదయాన్ని చీల్చివేసింది. అది కారణంగా, అతడు, లోకభీకరంగా అరుస్తూ నేల కూలిపోవటం జరిగింది.

అలా కొండమాదిరి కూలిపోయిన ఘటోత్కచుని చూసి, భీమ సేనాదులు అమితంగా దుఃఖించారు.*¹³⁵ కాని, శ్రీకృష్ణుడు మాత్రం ఆనందతాండవం చేయసాగాడు. అర్జునుని ఆలింగనం చేసుకుని, అతని విపు చరుస్తూ, పదే పదే సింహనాదం చేయసాగాడు.

పాండు పుత్రులు పరితాప పడుతూ ఉన్న సమయంలో, శ్రీకృష్ణుడు అలా చిందులువేస్తూ ఉండటం అర్జునునకే ఆశ్చర్యం కలిగించింది. అందుకనే, అతడు, ఆ ఆనందానికి మూల మేమిటో తెలుప వలసిందిగా శ్రీకృష్ణుని కోరాడు. అతనికి సమాధానంగా శ్రీకృష్ణు డిలా విశదపరచాడు.

'అర్జునా! నీకు మృత్యువు కాదగిన మహాశక్తి నేటితో అంత రించి పోయింది. దానితోపాటు, కర్ణునిదై న ఆయుర్దాయం కూడా తీరి పోయిందనే చెప్పాలి.

నీకోసం, ఇంతకుముందు, మహేంద్రు డతణ్ణి కవచహీనునిగా కుండల హీనునిగా చేయటం, సగంవరకు చంపటం జరిగింది. ఇప్పు డీ ఘటోత్కచు డితణ్ణి శక్తిహీనుని చేయటం, ఒక జీవచ్ఛవంమాదిరి తయారుచేయటం సంభవించింది. ను వ్విప్పుడు అజేయుడ వై నావు.

కవచ కుండలాలతో ఉన్న రాధేయుడు, సమరరంగంలో కుమార స్వామి వంటివాడు. అతణ్ణి జయించటం, కుజేర వరుణ యమాదులకై నా

*135 పైడింబిం నిహతం దృష్ట్వా విశీర్ణమివ పర్వతం
బభూవుః పాండవాః సర్వే శోక బాష్పాకులేక్షణాః.

వాసుదేవస్తు హర్షేణ మహతాభి పరిప్లుతః

ననాద సింహనాదం వై పర్యవ్యజిత ఫాల్గునం.

స వినద్య మహానాద మభీషూన్ సం నియమ్య చ

న నర్త హర్ష సంపితో వాతోద్ధూత ఇవ ద్రుమః.

అసాధ్యమే. అంతే కాదు. గాండీవం ధరించిన నువ్వు, చక్రధారిని నేనూ, ఇద్దరం కలిసి కూడా అతణ్ణి జయించలేక పోయేవాళ్ళం. కాని, ఇప్పుడా పరిస్థితి అంతా మారిపోయింది. నీకు మరణం తప్పిపోయింది. పాండు పుత్రులకు విజయం తథ్యమయింది. అదే నా ఆనందానికి మూలం.

ఆ పలుకులు విని అర్జునుడు శ్రీకృష్ణునకు తనపట్ల ఉన్న ఆదరాభిమానాలు ఎంత ఘనమైనవో మరొకమారు అర్థం చేసుకున్నాడు. అది కారణంగానే, తనలో తాను సంతోషించాడు. తన కృతజ్ఞతను తెలుపుకుంటూ, మానసికంగా, ఆయనకు పదే పదే ప్రణామా లర్పించుకున్నాడు.

130. . . . పరీక్షితుడు :

ఆ తరువాత, కౌరవులకూ పాండవులకూ మధ్య జరిగిన మహాసంగ్రామంలో, కౌరవ వీరు లెందరో మరణించారు. కురుపతి అయిన దుర్యోధనుడు కూడా కూలిపోయినాడు. అంతకు ముందే, పూజ్యులైన భీష్మ ద్రోణులూ, నైంధవుడూ మోస ప్రవృత్తితో వధింపబడ్డారు. మహారథులైన కర్ణ భూరిశ్రవులు అన్యాయంగా హతులైనారు. అదంతా గ్రహించిన అశ్వత్థామకు అమితమైన ఆగ్రహం కలిగింది. అది అతనిలో క్రోధంగా పరిణమించింది.

అశ్వత్థామ దుర్యోధనుని ఉప్పు తిని జీవించినవాడు కావటం వల్ల, అతని అంతిమ ఊణాలలో అయినా అతనికి ఏదో ఒక విధంగా ఆనందం కలిగించాలనుకున్నాడు. అది కారణంగానే, గాఢ నిద్రలో మునిగిఉన్న ద్రౌపదేయులను, నిర్దాక్షిణ్యంగా నరకివేశాడు. ఆ వార్తను, చావు బ్రతుకుల మధ్య ఉన్న దుర్యోధనునకు అందజేసి, అతనికి కొంత శాంతి చేకూర్చాడు.

కన్నబిడ్డల దుర్మరణవార్త కర్ణ పుటాల్లో పడగానే, ద్రౌపది అమితంగా దుఃఖించింది. అది గ్రహించిన అర్జునుడు, ఆమె దుఃఖాన్ని

ఉపశమింపచేసే ఉద్దేశంతో, అన్యాయ మనుకోకుండా బాలకులను హతమార్చిన అశ్వత్థామ శిరాన్ని బండించి 'తెస్తాను' అని ఆమెముందు శపథం చేశాడు. ఆ శపథం ప్రకారమే, అతణ్ణి తరుముకుంటూ పోయినాడు.

అర్జునుని అల్లంత దూరంలో చూడగానే, అశ్వత్థామ అడలి పోయినాడు. అతనికి ప్రాణభీతి కలిగింది. అందుకనే, స్వప్రాణ రక్షణార్థం, తన వద్ద ఉన్న బ్రహ్మ శిరోనామకాస్త్రాన్ని అర్జునుని మీద ప్రయోగించాడు.

అలా అతని చేత విడువబడ్డ అస్త్రం, ప్రచండ తేజంతో, అర్జునుని మీదకు వెళ్లింది. అది గ్రహించిన అర్జునుడు, దాన్ని ప్రతిఘటించే ఉద్దేశంతో, తనుకూడా మరొక బ్రహ్మాస్త్రాన్ని వదిలాడు దాంతో ఆ రెండు దివ్యాస్త్రాల మధ్యా భీకరమైన సంఘర్షణ జరిగింది. అది కారణంగా, లోకాలన్నీ తల్లడిల్లిపోయినై. అది గ్రహించిన శ్రీకృష్ణుడు. ఆ బ్రహ్మాస్త్రాలను రెంటినీ ఉపసంహరించవలసిందిగా అర్జునుని కోరాడు, అర్జును డాయన సలహాను పాటించి, ఆ రెండు అస్త్రాలనూ ఉపసంహరించాడు. ఆ తరువాత, అశ్వత్థామను బంధించి, తీసుకుపోయి ద్రౌపది ముందు నిలబెట్టాడు.

అశ్వత్థామను చూడగానే; పాంచాలికి, ద్రోణాచార్యుడు స్ఫురణకు వచ్చాడు. ఆయన రూపాన్ని అశ్వత్థామలో చూసుకుని, ఆమె అతనికి నమస్కరించింది. అతణ్ణి బంధించి తెచ్చిన అర్జునునీ, అతణ్ణి చూసి ఉగ్రుడై పోతున్న భీమసేనునీ ఉద్దేశించి, 'నాకు సంభవించిన పుత్రశోకం ద్రోణపత్నికి సంభవించకుండా చూడవలసింది' అని బ్రతిమాలుకుంది.

ఆ వెంటనే, అర్జునుడు, శ్రీకృష్ణుని సూచనమీద, అశ్వత్థామ శిరాన ఉన్న దివ్యరత్నాన్ని తీసుకుని, ప్రసిద్ధుడైన అతణ్ణి అవమానించ

టమే సంహరించటంగా భావించి, అతణ్ణి శిఖిరం బయటకు గెంటి వేశాడు.

అలా ఔదార్యాన్ని ప్రదర్శించిన పాండవులపట్ల కృతజ్ఞుడై ఉండటానికి బదులు, అశ్వత్థామ, వారిమీద పగబట్టాడు. ప్రపంచం అపాండవ మైతేనేగాని తనకు శాంతి లేదని అతను నిర్ణయించుకున్నాడు. ఆ నిర్ణయం ప్రకారం, ఆ వెంటనే, అతడు మరొక దివ్యాస్త్రాన్ని మంత్రించి పాండవ పత్నుల గర్భాలమీద ప్రయోగించాడు.

ఆ సమయంలో, అర్జునుని కోడలూ, అభిమన్యుని ధర్మపత్నీ అయిన ఉత్తర గర్భిణిగా ఉంది. ఆమె ప్రసవించే రోజులు కూడా సమీపించినై. అశ్వత్థామ ప్రయోగించిన దివ్యాస్త్ర తేజం ఆమె గర్భంలో ఉన్న శిశువును అమితంగా పీడించసాగింది.

దుర్భర బాణానలం వల్ల అలా తపించి పోతూ, ఆ శిశువు, మాతృగర్భంలో ఉండే, ఆ పరమాత్ముని ఉద్దేశించి, తన పరిస్థితి నంతనూ దీనాతి దీనంగా నివేదించుకున్నాడు. ఆ సందర్భంలోనే...

రాడా చూడ సమస్త భూతములలో రాజిల్లువా డిచ్చట
లేడా పాటుని చిచ్చరమ్ము దొలగన్ లీలా గతిన్ ద్రోచి నా
కీడానే ఉభయ ప్రదాన మత డూహింపన్ నత త్రాత మున్
గాడా యెందఱ గావ డీ యెడల మత్కర్మంబు దానెట్టిదో !

అనికూడా వాపోయినాడు.

గర్భస్థ శిశువు పడుతున్న వేదనను గ్రహించిన ఉత్తర, ఆ వెంటనే శ్రీకృష్ణుని సమీపించి...

గర్భమందు గమల గర్భాండ శతములు
నిముడుకొన వహించు నీశ్వరేశ
నీకు నొక్క మానినీ గర్భ రక్షణ
మొంత బరువు నిర్వహింతు గాక !

అని అతి దీనంగా నివేదించుకుంది. ఆ దీనాలాపాలు చెవుల
బడగానే *136

మేఘంబు మీది క్రొమ్మెరుగు కై వడి మేని

వై నున్న పచ్చని పటమువాడు

గండభాగంబుల గాంచన మణిమయ

మకర కుండల కాంతి మలయువాడు

శరవహ్ని నడగించు సంరంభమున జేసి

కన్నుల నునుగెంపు గలుగువాడు

బాలార్కమండల ప్రతిమాన రత్న హా

టక విరాజిత కిరీటంబువాడు

కంకణాంగద వనమాలికా విరాజ

మాను డసమాను డంగుష్టమాత్ర దేహు

డొక్క గద జేత చాల్చి నేత్రోత్సవముగ

విష్ణు డావిర్భవించె నవ్వేశయందు.

అలా ఆవిర్భవించిన శ్రీమహావిష్ణువు తన గదను మండ
లాకారంగా గిరగిరాత్రిప్పి, ఉత్తర గర్భంలో ఉన్న శిశువు తాపాన్ని

*136 మాతు ర్గర్భగతో పీఠః స తదా భృగునందన

దదర్శ పురుషం కంచిత్ దహ్యమానోఽస్త్ర తేజసా.

అంగుష్ట మాత్ర మమలం స్ఫుర త్పురట మౌలినం

అపీచ్య దర్శనం శ్యామం తడిద్దాస సమచ్యుతం.

శ్రీమద్ధీర్ఘ చతుర్భాహుం త స్తకాంచన కుండలం

క్షత జాక్షం గదాపాణి మాత్సనః సర్వతో దిశం.

పరిభ్రమ స్త ముల్కా భాం బ్రామయ స్త గదాం ముహుః

అస్త్ర తేజః స్వగదయా నీహార మివ గోపతిః

విధమ స్తం సం నికర్షే పర్యైక్షత క ఇత్యసౌ.

విధూయ తదమే యాత్మా భగవాన్ ధర్మగుర్విభుః

మిషతో దశమాస్యస్య తత్రైవా స్తర్థ ధే హరిః

శమింప చేశాడు. అలా తనకు శాంతి చేకూర్చిన దివ్య విగ్రహం డెవరా అని ఆ శిశువు ఆలోచిస్తూ ఉండగానే, ఆయన అంతర్ధానం కావటం జరిగింది.

ఆ తరువాత, ఒక శుభసమయాన, ఉత్తర ప్రసవించింది. కాని, ఆగర్భస్థ శిశువు బ్రహ్మాస్త్ర పీడితుడై ఉండటంవల్ల నిశ్చేష్టుడై జనించటం జరిగింది.

అలా జనించిన మృతశిశువును చూసి, అంతఃపుర స్త్రీ లందరూ ఆర్తనాదం చేయసాగారు. అది గ్రహించిన శ్రీకృష్ణుడు, ఆ వెంటనే సాత్యకితో సహా అంతిపురిలో ప్రవేశించాడు.

ఆ విపత్సమయంలో, అలా అనుకోకుండా దర్శన మిచ్చిన శ్రీకృష్ణుని, కుంతి, ద్రౌపది, సుభద్ర మొదలైనవారు సమీపించారు. తమ విచారకారణాన్ని ఆయనకు అతి దీనంగా విన్నవించుకున్నారు. అమితంగా రోదించసాగారు. ఆ సమయంలోనే, కుంతిదేవి, శ్రీకృష్ణుని ఉద్దేశించి ఇలా నివేదించుకుంది.

“నాయనా ! నువ్వే నాకూ నా బిడ్డలకూ నావారికీ శరణ్యం. మమ్మల్ని ఇంతవరకూ నువ్వే రక్షిస్తూ వచ్చావు. నిన్ను నమ్ముకునే, నేనూ నా బిడ్డలూ జీవితాలను వెళ్లదీసుకుంటున్నాము.

తనయుల తోడ నే దహ్యమానంబగు
జతుగృహంబున యందు జావకుండ
గురురాజు వెట్టించు ఘోర విషంబున
మారుత పుత్రుండు మడియకుండ
ధార్త రాష్ట్రుడు సముద్ధతి జీర లొలువంగ
ద్రౌపది మానంబు దలగకుండ
గాంగేయ కుంభజ కర్ణాది ఘనులచే
నా బిడ్డ లనిలోన నలగకుండ

విరటు పుత్రిక కడుపులో వెలయు చూలు
ద్రోణ నందను శరవహ్ని ద్రుంగకుండ
మరియు రక్షించితివి పెక్కు మార్గములను
(నేడును మమ్ము బ్రోవవే నీరజాక్ష!)

కృష్ణా! నీ మామ అయిన పాండుభూపతికిగాని, ఆయన తండ్రికిగాని, తుదకు నీ మేనల్లుని కుమారుడైన అభిమన్యునకుగాని పిండోదకాదులు లభించాలి అంటే, ఈ చిన్నారికి ను విప్పిపొడు ప్రాణదానం చేసితీరాలి. 'నా మామను పోలినవాడు, ఆయననే ఆశ్రయించి ధన్యత్వం పొందేవాడు నీకు కుమారుడై జన్మిస్తాడు' అని విరటు పుత్రికతో అభిమన్యుడు తరుచు అంటూ ఉండేవాడని తెలుస్తోంది. ఆ పలుకులు వ్యర్థమైనవి కాకుండా చూసే బాధ్యత ఇప్పుడు నీ మీద ఉంది. ఇతణ్ణి పాండవ వంశోద్ధారకుని చేసి, మా తాపాన్ని తొలగించ వలసింది. మృతుడై జన్మించిన ఇతణ్ణి బ్రతికించవలసింది".

ఆ విధమైన కుంతీదేవి అభ్యర్థనను, శ్రీకృష్ణుడు చిరునవ్వుతో స్వీకరించాడు. అది గ్రహించిన కుంతీదేవికి కొంత ఊరట కలిగింది.

ఆపైన సుభద్ర, శ్రీకృష్ణుని ఉద్దేశించి, దీనాతిదీనంగా ఇలా విన్నవించుకుంది.

"అన్నా! ఈ పసికూన మా అందరి ప్రాణాలకూ ప్రాణం వంటివాడు. ఇతణ్ణి ను వీలొ వదలిన పక్షంలో, మే మందరం మా ప్రాణాలను వదులుకోవట మవుతుంది.

పాండవ పత్నుల గర్భాలమీదకు అశ్వత్థామ తన అస్త్రాన్ని వదలినప్పుడు, అది ఉత్తరాగర్భస్థ శిశువును పీడిస్తున్నదని గ్రహించి నప్పుడు, నువ్వు, 'పాండవ వంశం నిర్మూలం కావటానికి వీలులేదు' అన్నావు. 'పార్థుని పౌత్రునకు నేను ప్రాణదానం చేసి తీరుతాను' అని కూడా శపథం చేశావు. నీ పలుకులు నిలుపుకోవలసిన సమయం ఇప్పుడొసన్నమయింది,

కృష్ణా ! నీ ప్రభావం నాకు తెలుసు. నువ్వు తలచుకున్న పక్షంలో ఈ ఒక్క శిశువునే కాదు; ముల్లోకాలలోనూ, ఇంతకుముందు మరణించిన ప్రాణికోటి నంతనూ జీవింప చేయగలవు. అది కారణంగానే, నా మనుమనికి ప్రాణదానం చేయవలసిందనీ, నీ ప్రేమకు పాత్రులై న పాండు పుత్రులకు పరితాపం కలుగకుండా చూడవలసిందనీ ప్రాధేయ పడుతున్నాను.”

సుభద్ర హృదయ వేదనను శ్రీకృష్ణుడు గ్రహించాడు. ఆమె అలా దీనంగా బ్రతిమాలటం ఆయన భరించలేక పోయినాడు. అది కారణంగానే, ఆయనకు అంతులేని దుఃఖం కలిగింది. ఆయన, ఆవెంటనే మూర్ఛితుడు కావటం, మూర్ఛనుంచి తేరుకున్న తరువాత, ‘నీ కోరిక నెరవేరి తీరుతుంది’ అని ఆమెకు వాగ్దానం చేయటం జరిగింది.

సుభద్రకు ఆ విధంగా వాగ్దానం చేసి, శ్రీకృష్ణుడు, మృత శిశువు ఉన్న మందిరంలో ప్రవేశించాడు. అంతలో ద్రౌపది ఉత్తరను సమీపించి, శ్రీకృష్ణుని ఆ గమనవార్త నామెకు అందజేసింది.

ఆ వార్త వినగానే, ఉత్తరలో దుఃఖం ఉబికి వచ్చింది. అది కారణంగానే ఆమె ద్రౌపది నుద్దేశించి...

పద్మనాభుండు వచ్చిన బాలు జంక
బెట్టికొనిపోయి మ్రొక్కింతు బ్రీతియెసగ
నని తలంచుచు నుండితి నమ్మనోర
ధంబు విఫలంబుగా జేసె ద్రౌణి పేర్చి

అని హృదయ విచారకంగా రోదించింది.

అంతలో శ్రీకృష్ణుడు ఆమెను సమీపించాడు. అది గ్రహించిన ఉత్తర, అచేతనుడై పడుకుని ఉన్న ఆ బాలుని ఒళ్లోకి తీసుకుని, అతణ్ణి ఉద్దేశించి....

తాత లోకగురుడు దామోదరుడు వచ్చి
యుండ లేచి మ్రొక్క పుజ్జ్వలాంగ

ధర్మవేదియైన తండ్రికి బుట్టి య
ధర్మపరుడ వగుట తగునె నీకు !

అని వృచ్చించింది. ఆ వైన...

కనువిచ్చి గొంతి జూడుము

నను జూడుము ద్రువద నృప తనయ జూడుము నీ

జనకుని తల్లి సుభద్రం

దనయా చూడు తలయై త్తి దరహాసముతోన్ ;

అని దీనాతిదీనంగా బ్రతిమాలుకుంది. దుఃఖాతి రేకంవల్ల మూర్ఛ
పోయింది.

ఆమె దురవస్థను శ్రీకృష్ణుడు చూడలేకపోయినాడు. అది
కారణంగానే, ఆయన, ఆ కుష్టువాణ్ణి శయ్యమీద ఉంచవలసిందిగా
ద్రౌపదిని కోరాడు. ఆమె అలా చేసినవెంటనే, ఉత్తర నుద్దేశించి... * 137

* 137 నబ్రవీ మ్యుత్తరే మిథ్యా సత్యమేతద్ భవిష్యతి -

ఏష సంజీవయా మ్యేనం పశ్యతాం సర్వదేహినాం.

నోక్త పూర్వం మయా మిథ్యా సై వైరేష్వపి కదాచన

న చ యుద్ధాత్ పరావృత్తస్తథా సంజీవతామయం.

యథా మే దయితో ధర్మో బ్రాహ్మణశ్చ విశేషతః

అభిమన్యోః సుతో జాతో మృతో జీవత్వయం తథా.

యథాహం నాభిజానామి విజయే తు కదాచన

విరోధం తేన సత్యేన మృతో జీవత్వయం శిశుః.

యథా సత్యం చ ధర్మశ్చ మయినిత్యం ప్రతిష్ఠితౌ

తథా మృతః శిశురయం జీవతా దభిమన్యు జః.

యథా కంసశ్చ కేశీ చ ధర్మేణ నిహతౌ మయా

తేన సత్యేన బాలోఽయం పునః సంజీవతామయం.

ఇత్యుక్తో వాసుదేవేన స బాలో భరతర్షభ

శన్యైః శన్యైర్మహారాజ ప్రాప్తౌధత సచేతనః.

“పగలు యెడనై న నే బొంకు పలుకనేని
సమర ముఖమున నెన్నడు జలితవృత్తి
బిఱిది కడుగిడ నేని నిప్పిన్న వాని
యంగమున జీవ మీ ప్రౌఢయావహిల్లు.

ధరణీ సురకులము నెడం
గర మెక్కుడు ప్రియము నాకు గలదేని సధ
ర్మ రతుడనయేని నియ్య
త్తరా సుతుడు లబ్ధ జీవితత్వము నొందున్,

నరునియెడ నా మనంబున
విరోధ మెన్నడును నేమి విధమున నైనం
బొరయమి నిజమేనియును
స్థిరముగ నిబ్బాలు మేన జీవము నెందున్.

నిక్కపు ధర్మువునన నే
న క్కంసాదుల వధించు టారసి చూడన్
నిక్కువమై యార్యజనుల
కెక్కెనయేని నసువర్గ మీ శిశువు గనున్.

మహిత సత్యంబు బరమ ధర్మంబు గాఢ
నిర్మల బ్రహ్మచర్యంబు నిత్యసుప్ర
తిష్ఠితంబులై నాయందు దేజరిల్లు
నేని నిబ్బాలునకు జీవ మిపుడ వచ్చు”

అని పలికాడు. అలావలుకుతూనే, ఆ బాలుని, తన పాదంతో మెల్లగా
స్పృశించాడు. ఆపాదమస్తకంగా అతణ్ణి నిమిరాడు. అది కారణంగా,
ఆ వెంటనే, ఆ శిశువులో చైతన్యం కలిగింది. ఆ పైన అత డటూ
ఇటూ కదిలాడు. అంతలో, మూర్ఛనుంచి తేరుకున్న ఉత్తర, అతణ్ణి
అమితానందంతో, చేతుల్లోకి తీసుకుంది. శ్రీకృష్ణుని సమీపించి, అతణ్ణి

ఆయన పాదాలమీద ఉంచింది. ఆయన చరణాభ్యాంకు నమస్కరించింది. ఆయన ఆశీర్వాదాన్ని పొందింది.

ఆ విధంగా శ్రీకృష్ణుడు, అభిమన్యు కుమారునకు ప్రాణదానం చేయటం, వంశమంతా పరిక్షిణమైన తరువాత జనించినవాడు కావటం వల్ల అతనికి పరిక్షితు డని నామకరణం చేయటం జరిగింది.

131 అవతారోపసంహరణం :

లీలామానుషరూపం ధరించి, రాక్షస సహారానికి ఉపక్రమించిన శ్రీకృష్ణుడు, కాలక్రమాన, రాక్షసాంశ సంభూతులైన ధార్తరాష్ట్రులనూ, వారి సహచరులనూ వధించే నిమిత్తం, కురుపాండవ వంశాల మధ్య జనించిన ద్వేషాన్ని గ్రహించికూడా ఉపేక్షించి ఊరకున్నాడు. ఆ ద్వేషం, క్రోధాగ్నిగా పరిణమించినప్పుడు, దాన్ని ప్రజ్వలింపజేసి, అసురాంశ సంభూతులందరినీ దానికి ఆహుతి చేశాడు.

ఆవిధంగా, భూభారాన్ని తొలగించిన శ్రీకృష్ణునకు, తన సహాయకులుగా ఉద్భవించి, తమ కర్తవ్యాన్ని సక్రమంగా నిర్వహించు కున్న యాదవవీరుల నెలా ఉపసంహరించటమూ అన్న ఆలోచన కలిగింది. అప్పుడాయన... *¹³⁸

*138 భూభారరాజ పృథనా యదుభిర్నిరస్య
గుప్తైః స్వభాహుభి రచింతయ దప్రమేయః
మన్యేఽవనేర్షనుగతోఽప్యగతం హి భారం
యద్ యాదవం కుల మహో అవిషశ్యా మాస్తే.

నై వాన్యతః పరిభవోఽస్య భవేత్ కథం చి
న్మత్సంశ్రయస్య విభవో న్నహనస్య నిత్యం
అంతః కలిం యదుకులస్యవిధాయ వేణు
స్తంభస్య వహ్నిమిత శాన్తి ముజ్జైమి ధామ.

“ఈ యదువీరులు, ఇంతవరకూ, నా రక్షణలో, భయమనేది తెలియకుండా వ్యవహరించారు. సర్వ విధైశ్వర్యాలనూ అనుభవించి ఐశ్వర్యబల దర్శితులై ఉన్నారు. వీరిని నిర్మూలించేశా క్తి ఈనాడు ఈరేడు లోకాలలోనూ లేదు. అన్యోన్య వైరానుబంధం వల్ల మాత్రమే వీరు ఒకరి నొకరు సంహరించుకుని, ఈ శరీరాలను త్యజించటం, వారి వారి నిజావాసాలకు పోవటం సంభవమవుతుంది. అప్పటికిగాని భూభారం పూర్తిగా తొలగినట్టుకాదు; నేను నిశ్చింతగా నా దివ్య గేహానికి వెళ్లటానికి వీలులేదు;”

అని, ఆ సందర్భంలో నిర్ణయించుకోవటం జరిగింది.

ఆ సమయంలో, ఒకసారి, బలరామ కృష్ణులను సందర్శించుకునే ఉద్దేశంతో, విశ్వామిత్ర అసిత కణ్వ దుర్వాస వామదేవ వశిష్టాది మహర్షులు ద్వారావతికి వచ్చారు. అలా వచ్చిన వారికి, శ్రీకృష్ణుడు అర్ఘ్యపాద్యాదు లర్పించుకున్నాడు. సత్కరించాడు. కుశలప్రశ్నలు వేశాడు. ఆ సందర్భంలో, వారు ఆయన్ని ఉద్దేశించి...

“జనములు నిను సేవింపని
దినములు వ్యర్థంబు లగుచు దిరుగుచు నుండున్
దనువులు నిలుకడగా వట
వనములలో నున్ననై న వనరుహనాథా !

తరణంబులు భవజలధికి
హరణంబులు దురితలతల కాగమముల కా
భరణంబు లార్తజనులకు
శరణంబులు నీదు దివ్య చరణంబు లిలన్.

కృష్ణా ! నీ నామస్మరణం అమోఘమైనది. అందుకనే బ్రహ్మ రుద్రాదులుకూడా దాన్ని ఆశ్రయిస్తారు. మానవులు దాని సహాయం తోనే భవసాగరాన్ని తరిస్తారు.

దుర్లభమైన నీ రూప దర్శనం పరితాపాలన్నింటినీ పటాపంచలు చేస్తుంది. ఆ యథార్థాన్ని గ్రహించటంవల్లనే మే మిప్పు డిలా శావటం జరిగింది”

అని, ప్రస్తుతి పూర్వకంగా విన్నవించుకున్నారు. ఆ తరువాత, ఆయనవద్ద నెలపు తీసుకుని, అక్కడికి అనతి దూరంలో ఉన్న పిండారక మనే పుణ్యతీర్థానికి వెళ్లారు; అక్కడ కొన్ని నాళ్లున్నారు.

వా రలా పిండారకంలో ఉన్నప్పుడే, ఒకసారి, సనకాది మునులతో చతుర్ముఖుడూ, భూతగణాలతో మహేశ్వరుడూ, సిద్ధ చారణాదులతో సురేశ్వరుడూ శ్రీకృష్ణ సందర్శనార్థం ద్వారావతికి దిగిరావటం జరిగింది. అలా వచ్చినవారు, ఆయనకు పదేపదే ప్రణామా లర్పించుకున్నారు. ఆయన్ని ప్రస్తుతించారు. దివ్యసుమాలతో అర్చించారు. ఆ తరువాత ఆయన్ని ఉద్దేశించి...

‘అఖిల లోకేశ సర్వేశ యభవ నీవు
నుదయ మందుట భూభార ముడుపు కొఱకు
బంచ వింశోత్తర శతాబ్ద పరిమితంబు
నయ్యె విచ్చేయు వై కుంఠ హర్ష్యమునకు’

అని వినయపూర్వకంగా నివేదించుకున్నారు.

ఆ మహనీయుల విన్నపాన్ని శ్రీకృష్ణుడు చిరునవ్వుతో స్వీక రించాడు. అది గ్రహించిన బ్రహ్మరుద్రామరేంద్రులు సంతుష్టులై, ఆయనవద్ద నెలపు తీసుకుని, తమతమ నిజస్థానాలకు వెళ్లిపోయినారు.

అది మొదలు, శ్రీకృష్ణునకు అనేకమైన మహోత్సాహాలు గోచరించ సాగినై. అది కారణంగానే, ఆయన, యదువంశానికి త్వరలోనే చేటు మూడబోతున్నదని నిర్ణయించుకోవటం జరిగింది.

అంతలో ఒకసారి, యాదవకుమారులు, పిండారక తీర్థంలో ఉన్న మహర్షుల వద్దకు వెళ్లటం, వారిని హేళన చేయటం, వారివల్ల, యదుకుల వినాశనానికి దారితీసే ఒక శాపాన్ని పొందటం సంభవించింది.

అదంతా గ్రహిస్తూఉన్న శ్రీకృష్ణుడు, తనకు సన్నిహితులైన యదువృద్ధులందరినీ సమావేశపరచి, వారితో ఇలా అన్నాడు.

*¹³⁹ “ఇటీవల అనేకమైన మహోత్పాతాలు గోచరిస్తున్నై. అవి యదువంశ వినాశనానికి చిహ్నాలని నేను భావిస్తున్నాను. ఇక మనం ఇక్కడ ఒక ఊణమైనా ఉండకూడదు. వెంటనే, మన స్త్రీజనాన్ని పిల్లలనూ వృద్ధులనూ శంఖోద్ధారమనే పుణ్యస్థలానికి పంపటం, సరస్వతీనదీ తీరాన ఉన్న ప్రభాస తీర్థానికి మనం వెళ్లటం సమంజసం.

మన మా సరస్వతీ నదిలో స్నానంచేసి, ఉపవసించి, అర్చనాదులు జరిపి, విప్రపూజ చేసి, దాన ధర్మాదు లాచరించిన పక్షంలో మనకు

*139 ఏతే ఘోరా మహోత్పాతా ద్వార్యత్యాం యమకేతనః
ముహూర్త మపి న స్థేయ మత్ర నో యదుపుంగవాః.

స్త్రీయో బాలాశ్చ వృద్ధాశ్చ శంఖోద్ధారం వ్రజన్త్వితః
పయం ప్రభాసం యాస్యామో యత్ర ప్రత్య కసరస్వతీ.

తత్రాభిషిచ్య శుచయ ఉపోష్య సుసమాహితాః
దేవతాః పూజయిష్యామః స్నపనా లేపనార్హతైః.

బ్రాహ్మణాంస్తు మహాభాగాన్ కృతస్వస్త్వయనావయం
గో భూ పరణ్య వాసోభిర్గజాశ్చ రథ వేశ్మభిః
విధిరేష హ్యర్చిష్టఘో మంగలాయన ముత్తమమ్
దేవ ద్విజ గవాం పూజా భూతేషు పరమోఽథ పః.

సంభవింపబోయే ఆపద తప్పకుండా తొలగిపోతుంది; శాంతి లభించి తీరుతుంది.”

శ్రీకృష్ణుని హితోపదేశం, యాదవ ప్రముఖులందరికీ, శ్రేయోదాయక మైనదే ననిపించింది. ఆ వెంటనే, వారు, ఆయన చెప్పినట్టు చేశారు.

అలాప్రభాసతీర్థంచేరుకున్న యాదవయువకులు, కృష్ణమాయకు వశులై, హద్దులుమీరి చరించారు. మైరేయకమనే మధువును త్రాగి మైమరచి ప్రవర్తించారు. పరస్పరం కలహించుకున్నారు. అన్యోన్య వధ కుపక్రమించారు. అప్పుడు జరిగిన సంఘోభంలో, రాశార్హ భోజాంధక వృష్టి సాత్యతాదులు ఎందరో తనువులు త్యజించటం జరిగింది.

తనవారందరూ ఆ విధంగా మానుషదేహాలు త్యజించి, తమ తమ నిజావాసాలకు వెళ్లటం గ్రహించిన శ్రీకృష్ణుడు, అప్పటితో భూభారం పూర్తిగా తొలగిపోయిందని భావించాడు. ఆ యదువీరుల వినాశంతో, తన అవతార ప్రయోజనం తీరిపోయిందని కూడా ఆయన నిర్ణయించుకున్నాడు. ఆ నిర్ణయాన్ని అర్థం చేసుకున్న బలరాముడు, ఆ వెంటనే, యోగమార్గాన పాతాళానికి వెళ్లి, అనంతునిలో లీనం కావటం జరిగింది.

బలరాముడు ఆవిధంగా తన అవతారాన్ని ఉపసంహరించుకున్న తరువాత, శ్రీకృష్ణుడు, ఆ సమీపంలో ఉన్న ఒక అత్తిచెట్టు వద్దకు వెళ్లాడు. వెళ్లి, అక్కడే కొంతసేపు ప్రశాంతంగా కూర్చున్నాడు. ఆ సమయంలోనే, ఆయన తన లీలా మానుష రూపాన్ని త్యజించటం, నిజరూపం ధరించటం జరిగింది.

అలా దివ్యరూపంలో భాసించే ఆ మూర్తి* 130 చతుర్భాహు
డుగా గోచరించాడు. నీలమేఘంవంటి శరీరచ్ఛాయకు అనుగుణమైన
పచ్చని పట్టుబట్ట నొకదాన్ని కట్టుకున్నాడు; మరొకదాన్ని ఉత్తరీ
యంగా వేసుకున్నాడు.

ఆయన హృదయమీద శ్రీవత్సం భాసించింది. ఆయన ముఖ
కమలం మందహాసాన్ని విరజిమ్మింది. మకరకుండలాలతో, కటి
సూత్రంతో, బ్రహ్మసూత్రంతో, రత్నహారంతో, భుజకీర్తులతో, కంకణ
కేయూరాలతో, కౌస్తుభంతో, వనమాలతో, మణిమయాంచితకిరీటంతో
విరాజమానుడై ఉన్నాడు. ఆ సమయంలో, శ్రీ మహావిష్ణువు నాశ్ర
యించి ఉండే ఆయుధాలన్నీ ఆయన్ని ఆశ్రయించి ఉన్నై. ఎఱ్ఱకలువ
వంటి తన ఎడమపాదాన్ని, కుడి తొడమీద ఉంచుకుని, దాన్ని సవీలా
సంగా ఆడిస్తూ ఆయన కూర్చుని ఉన్నాడు. ఆయన దైన దివ్యతేజం
నాలుగుదిక్కులనూ ఆవరించుకుని, అక్కడి చీకటి తెరల నన్నింటినీ
తొలగించింది.

అంతలో, మంగళకరమూ రమణీయమూ అయిన ఆయన దివ్య
విగ్రహంలోనుంచి శతకోటి సూర్యుల తేజం ఆవిర్భవించింది. ఆ మహాను

*140 బ్రహ్మ చతుర్భుజం రూపం భాజిష్ణు ప్రభయా స్వయా
దిశో వితిమిరాః కుర్వన్ విధూమ ఇవ పావకః.

శ్రీవత్సాంకం ఘనశ్యామం తప్తహాటక వర్చసం
కౌశేయాంబరయుగ్మేన పరివీతం సుమంగలం.

సుందరస్మిత వక్త్రాబ్జం నీల కుంతల మండితం
పుండరీకాభి రామాక్షం స్ఫురన్మకర కుండలం.

కటి సూత్ర బ్రహ్మసూత్ర కిరీట కటకాంగదై :

హార సూపుర ముద్రాభిః కౌస్తుభేన విరాజితం

వనమాలా పరీతాంగం మూర్తిమద్భి ర్నిజాయుధై :

కృత్వోరౌ దక్షిణే పాద మాసీనం పంకజారుణం.

భావుని వై కుంత గమనాన్ని దర్శించుకునే ఉద్దేశంతో, అప్పు డక్కడ సమావేశమైన బ్రహ్మ రుద్రామరేంద్రులూ, దేవతలూ, దివ్యర్షులూ, ప్రజాపతులూ అందరూకూడా అది చూసి అమితాశ్చర్యంతోనూ, పరమానందంతోనూ జయజయధ్వానాలు చేశారు.

ఆకసంనుంచి జయజయధ్వానాలు వినిపిస్తూఉండగా, సురలోకం నుంచి సుమవర్షం కురుస్తూ ఉండగా, దేవదుందుభులు మ్రోగుతూ ఉండగా, ఆ దివ్యసుందర మూర్తిలోనుంచి బాహిరిల్లినమహా తేజం, గగన మార్గాన గమించి, పోయి పోయి వై కుంతం చేరుకుంది.



ఆ విధంగా తన అవతారాన్ని ఉపసంహరించుకున్న శ్రీకృష్ణ పరమాత్ముని వంశం, అనంతరకాలంలో నూట ఒక్కశాఖగా విస్తరించింది. ఆయనను పరమ గురునిగా భావించి, సేవించి, ఆయన దైన మార్గాన్నే అనుసరించి, వాత్సల్యామృతాన్ని గ్రహించి, ఇహలోకంతో సర్వవిధ భోగాలనూ అనుభవించి భవసాగరాన్ని తరించింది.



శ్రీకృష్ణుడు, రాక్షసాంశతో జన్మించిన రాజులనూ, వారి అనుచరులనూ సంహరించటానికి, వారివల్ల పుడమితల్లి పడే బాధలను తొలగించటానికి, సాధులను సంరక్షించటానికి, ధర్మాన్ని పునరుద్ధరించటానికి, అనన్యభక్తితో తన్ను ఆరాధించేవారిని అనుగ్రహించటానికి మానవ లోకంలో అవతరించాడు. ఆ అవతారానికి అనుగుణమైన లీల లెన్నిటినో ప్రదర్శించాడు. వాటి ద్వారా పామరులనుంచి పరమర్షుల వరకు అందరికీ పరమానందాన్ని ప్రసాదించాడు.

ఆ లీలలలో ఏ ఒక్క లీలను విన్నా వినిపించినా, స్మరించుకున్నా శ్రవణం చేసినా, పఠించినా ప్రవచించినా ప్రాణులకు ఆ

సుహానుభావునిపట్ల అభిమానం కుదురుతుంది. ఆ అభిమానం, కాలక్రమాన అనన్యభక్తిగా రూపొందుతుంది. అనంతరం, అదే ఆయన అనుగ్రహాన్ని తద్వారా సాలోక్యాన్ని సాధకులకు ప్రసాదిస్తుంది.



ఇత్థం హరే ర్భగవతో రుచిరావతార
వీర్యాణి బాలచరితాని చ శంతమాని
అన్యత్ర చేహ చ శ్రుతాని గుణాన్ మనుష్యో
భక్తిం పరాం పరమహంస గతౌ లభేత.

ఆ విధమైన దృఢాభిప్రాయమే ఈ శ్రీకృష్ణ లీలామృత కృతికి మూలం.



జై గోపాల్ !